

శ్రీః.

శ్రీరామావతారతత్త్వము

పదునొకండవ ప్రకరణము

ఇ య్య ది

కళాప్రపూర్ణ కావ్యస్ఫుటితీర్థ :

జనమంచి శేషాద్రిశర్మవిరచితము.



చెన్నపురి :

శ్రీ 'రామ' ముద్రాక్షరశాలయందు

ముద్రితము.

1939

సర్వస్వామ్యములు గ్రంథకర్తవి.

PRINTED AT
SRI 'RAMA' PRESS,
MADRAS.—1939.

భద్రవాక్కు.

మహానుభావులారా !

శ్రీరామావతారతత్త్వమునందుఁ బదునొకండపప్రకరణము తమసన్నిధి నునుచుభాగ్యము గల్గినది. యుద్ధకాండమునం దర్థభాగ మీప్రకరణమునఁ గలదు. ఇంకొకప్రకరణమున యుద్ధకాండము ముగియును. శ్రీరామపట్టాభిషేకము రాజ్యపాలనము సనువిషయములతో నీ కాండపట్కము ముగియును. పిదప నుత్తరకాండము వ్రాయవలసి యుండును. మహాశయులసాయము మఱిత కల్గినఁగాని దాని ముద్రింపఁ జాలనేమో యనునందియ ముదయించెడిని. ఇంతదనుక నెట్లో ప్రకటింపఁ గల్గితిని. సర్వేశ్వరుననుగ్రహ ముండిన నదియుఁ బూర్తి కాకపోవునా యను నప్తుకము నుదయించుచున్నది. ఏది యెట్లున్నను భాషోద్ధారకులగు మ॥ రా॥ రా॥ శ్రీవావిళ్ల వేంకటేశ్వరశాస్త్రిలుగారి తోడ్పాటున నింతవఱకైనఁ బూర్తిచేయఁ గల్గితిని. వారిసాయ మపారము. నాకృతజ్ఞతకుం బాత్రులు శాస్త్రిలుగారని మఱిమఱి వ్రాయనేల? నాయుభివృద్ధికి సర్వదా సర్వథా వారే ప్రధానులు. వారి నీశ్వరుఁడు


రక్షించుఁగాక. అచిరకాలముననే పండ్రెండవభాగమును బాత
కమహాశయులు చూడఁగలరని విశ్వసించుచున్నాఁడను. ఇందలి
విశేషాంశములు పండితాఖండలులు విమర్శించి నాయాశయము
సర్వమతసమ్మతమని యనుగ్రహింతురను నమ్మకము నా కున్నది.
శ్రీరామాయణము వైష్ణవులకొఱకే యేర్పడినదనువాదము
కాని విశిష్టాద్వైతమునే యది బోధించునని నచించుట పాప
కార్యమనువారలలో నేఁ బ్రథముఁడను. భగవంతుఁ డెల్లర
సమానముగాఁ గాంచును. భక్తి ధనముగల్గినవారిని శ్రేమిం
చును. భక్తి సర్వమతములకు సమానము. కావున విశిష్టా
ద్వైతమునే బోధించుననుట రామాయణమునకే కళంకము.
భగవచ్చరిత్ర మట్టికళంకపాత్రము కారాదు గదా. కావున
సర్వమతశరణ్య మీ రామాయణ మనవలయును. ఈవిషయము
నందందు విమర్శించితిని. నాకుఁ దెలిసినంతవట్టు వ్రాసితిని.
ప్రమాదములు ఊతవ్యములు. ఇంతకన్నఁ బెంపొందించి
వ్రాయఁదగినవిషయములు లేవు.

ఇట్లు ప్రార్థించు బుధజనవిభేయుఁడు,

జనమంచి శేషాద్రిశర్మ.

శ్రీ. శ్రీ. శ్రీ.

ఉ ధా ర కు లు



- మ-రా-శ్రీ, మడిపల్లి సూర్యనారాయణమూర్తిగారు, ఆరవల్లి, ప. గోదావరి.
 ,, ఆయ్యగారి ఋస్సెట్టిగారు, కణేకల్లు, బళ్లారి.
 ,, తూములూరు శివరామయ్యగారు, బి. ఏ., బి. ఎల్., నెల్లూరు.



పో ష కు లు



- మ-రా-శ్రీ, అక్కినప్రగడ లక్ష్మీనారాయణరావుగారు,
 బి, ఏ., బి. ఇ., ఇంజనీయరుగారు, కృష్ణా.
 ,, దేచిరాజు రామరావుగారు, గుంటూరు.
 ,, భాగవతుల అన్నేశ్వరముగారు, రేపల్లి.
 ,, ఏ. టి. వి. ఆర్. నరసింహస్వామిగారు, ఆరవల్లి, ప. గోదావరి.
 ,, పైడా రామకృష్ణయ్యగారు, జమిందారులు, కాకినాడ.
 ,, బొమ్మి నెట్టి లక్ష్మీనరసింహస్వామిగారు, నెల్లూరు.
 ,, వెలంపల్లి రామకృష్ణమృశ్రేష్ఠిగారు ,,
 ,, వవ్వేటి విశ్వనాథరావుగారు, బి. ఏ., బి. ఎల్., ,,
 ,, కాసుభేల సీతాపతిరావుగారు, రిటైర్డు, డిప్టీ కలెక్టర్ ,,
 ,, పత్తి గురుమూర్తిశ్రేష్ఠిగారు, కుల్లూరు
 ,, దగిమడుగు చలమయ్యగారు ,,
 ,, కోటి వేంకటరామయ్యనెట్టిగారు ,,

మ-రా-శ్రీ, బమ్మ చంద్రమాళిగారు, ముసునూరువారిపాలెము.

- „ అల్లాడి జగన్నాథకాస్త్రీగారు, బి. ఏ., ఎల్. టి.,
హెడ్ మాస్టరు. వి. ఆర్. హైస్కూలు, వేంకటగిరి.
- „ జరిగా లక్ష్మీనృసింహకాస్త్రీలుగారు, ఉపాధ్యాయులు, కడప.
- „ పత్తి రాఘవులు శ్రీశ్రీగారు „
- „ గార్లదిన్నె రామేశ్వరరావుగారు, అడ్వకేటు „
- „ బత్తులపల్లె శేషగిరిరావుగారు „
- „ కాటపాటి చలపతిరావుగారు „
- „ సముఖము శ్రీనివాసులు నాయుడుగారు „
- „ యల్. నరసింహయ్యగారు, ఉపాధ్యాయులు „
- „ తల్లము వీరయ్యశ్రీశ్రీగారు, ప్రొద్దుటూరు.
- „ జూటూరు నాగయ్యశ్రీశ్రీగారు, „
- „ దేవరకొండ సుబ్రహ్మణ్యముగారు, పాటూరు.
- „ యాదాళ్ల బాలసుబ్బయ్యశ్రీశ్రీగారు, బెడుసుపల్లె.
- „ గడియారము కృష్ణస్వామయ్యగారు, ఇప్పవెంట.
- „ నిట్టూరు లక్ష్మీనారాయణరావుగారు, బి. ఏ., ప్లీడర్, గుత్తి,
అనంతపురము.
- „ సిద్ధవరము వేంకటసుబ్బయ్యగారు, బి. ఏ., ప్లీడర్, గుత్తి.
- „ వి. కొప్రేకాచార్యులుగారు, బి. ఏ., బి. ఇ.డి., ఉపాధ్యాయులు.
- „ ఆర్కాటు వెంకోబరావుగారు, పెక్షనర్ „
- „ కాన్డోవి నరసింహరావుగారు, పెక్షనర్ „
- „ ఉప్పర్ల పల్లి రంగాచార్యులుగారు, తెలుగుపండితులు,
హైస్కూలు.
- „ వై. కొండల్ రావుగారు, ఉపాధ్యాయులు.
- „ ఓ. వి. కొరిరెడ్డిగారు, ఎమ్. ఏ., బి. యల్., వకీలు.

మ-రా-శ్రీ, కే. వేంకటరావుగారు, అనుముపల్లె.

,, రాచర్ల తిమ్మయ్యగారు, బెళుగుప్ప.

,, మొలకతాళ్ల చిన్నపుల్లయ్యగారు, గాండ్లపాడు.

,, కరణము కృష్ణరావుగారు, బేవినహల్లి, అనంతపురము

,, బి. రంగాచార్యులుగారు, ఉపాధ్యాయులు, కిరికెర.

,, కే. లింగప్పగారు, కరణము.

,, గాదంశెట్టి సుబ్బయ్యశ్రేష్ఠిగారు

,, కట్టా ఆత్మారామయ్యశ్రేష్ఠిగారు, హిందూపురము

,, కట్టా మాధవయ్యగారి నారప్పశ్రేష్ఠిగారు

,, మాకము సీనయ్యగారి నారాయణయ్యశ్రేష్ఠిగారు

,, పొప్పిసెట్టి ఆదినారాయణశ్రేష్ఠిగారు

,, దొంతి భీమయ్యశ్రేష్ఠిగారు

,, హెచ్. బి. లక్ష్మణాచార్యులుగారు, పరిగి.

,, వెలమకూరు ఆత్మారామప్పగారు, అనంతపురము.

,, ఇంజేటి సుబ్బరామరావుగారు, బి. ఏ., బి. ఎల్.,

,, యాదాటి తిమ్మయ్యగారు

,, కే. యన్. రాఘవాచార్యులుగారు, బి. ఏ., ఎల్. ఎల్. బి.,

,, మానేపల్లి నారాయణరావుగారు, బి. ఏ., బి. ఎల్.,

,, శ్రీకంఠ సుబ్బయ్యగారు, అనంతపురము.

,, అంగడహల్లి కృష్ణమూర్తిరావుగారు.

,, కంబము శ్రీనివాసరావుగారు, రిటైర్డ్ హుజూర్ ట్రెజరర్.

,, నాగేళ్ల వేంకటనరసయ్యశ్రేష్ఠిగారు, కొండకొమ్మెర్ల.

,, ఆర్. వి. లక్ష్మీకాంతరావుగారు, ఇక్ష్వాకుర్ విజెంటు.

,, విట్టా శేషప్పశ్రేష్ఠిగారు, బళ్లారి.

మ-రా-శ్రీ, రావుసాహేబు జే. పావయ్యశ్రేష్ఠిగారు, బల్లారి.

„ పిల్లారిశ్రేష్ఠి రంగబ్రహ్మనాయకుగారు, బి. ఏ., హుజూర్ శిరస్తా
దారుగారు.

„ చెరుకూరు భీమప్పగారు.

„ శ్రీమతి వై. ఛాయాంబగారు.

„ జిడ్డు లింగయ్యగారు, బి. ఏ., బి. ఎల్., మునిసిఫ్ గారు,

శ్రీ కాకుళము, విశాఖపట్టణము.

„ పర్వతము రాజేశ్వరరావుపంతులుగారు, బెజవాడ.

„ నేమాని జగన్నాథముగారు, రాయవరము, విశాఖపురి.

„ పుల్లెల వేంకటరమణయ్యగారు, ఇచ్ఛాపురము.

„ కట్టా జోగయ్యగారు, మదరాసు.

„ దోగుపర్తి వేంకటసుబ్బరావుగారు, మదరాసు.

„ ధాకరాజు వేంకటరమణరావుగారు, చిన్నతిప్పసముద్రము,
చిత్తూరు.

విషయ సూచిక.

విషయము.	పుట.
లంకానగరమును జేర రామాదు లూహించుట	14
సుగ్రీవుఁడు శ్రీరాము నోదార్పుట	23
శ్రీరామప్రశ్నములకు హనుమ బదులిచ్చుట	37
లంకాప్రయాణము, సముద్రతీరప్రవేశము	46
శ్రీరాముఁడు సాగరదర్శనమున నీతం దలంచి వగచుట	66
రావణుఁడు మంత్రులతో నాలోచించుట	76
మంత్రులు రావణునకుఁ జూరుషమును గల్గించుట	83
ప్రహస్తాదులు రావణుని బురికొల్పుట	84
మంత్రులు యుద్ధమునకు యత్నింప విభీషణుఁడు వలదని హితము చెప్పట	86
ఏకాంతమున విభీషణుఁ డన్నకు హితముఁ జెల్పుట, అతఁ డంగీకరింప కుండుట	94
రావణుఁడు మరల మంత్రులతో నాలోచించుట	107
కుంభకర్ణుఁడు రావణున కనుకూలముగా మాటలాడుట	„
మహాపార్శ్వస్థునితో రావణుఁడు తనకుఁ గల శాపముం చెల్పుట	122
విభీషణుఁడు రావణునకు మరల హితముఁ చెల్పుట	131
విభీషణమతము నింద్రజిత్తు భండింప నితని దుర్బుద్ధిని విభీషణుఁడు భండించుట	134
రావణుఁ డవమానింప విభీషణుఁడు మంత్రులతో నంబరమున కెగసి నీతిం చెల్పుట	136

విషయము.	పుట.
విభీషణుడు శ్రీరాముని శరణుచొచ్చుట ...	151
శ్రీరాముడు శరణాకతరక్షణము పరమధర్మమని తెల్పుట ...	174
శ్రీరాముడు విభీషణుని లంకకుఁ బ్రభు వొనర్చుట ...	208
రావణగూఢచారులఁ గవులు కొట్టఁగా రాముడు వలదనుట	222
శ్రీరాముడు ప్రసన్నుఁడుగాని సముద్రునివై బాణము వైవఁ బూనుట	229
సేతుబంధనము ...	245
మహాత్మాతములను రాముడు తమ్మునకుం జూపుట ...	260
శుకుఁడు సీతను రామున కిమ్మని రావణునకు హితముఁ దెల్పుట	262
శుకసారణులు కపిసేనం గాంచి పోయి రావణునకుఁ దెల్పుట	264
రావణునకు సారణుఁడు వానరవీరులం జూపి బలాబలములఁ దెల్పుట	267
సారణుఁ డుత్కృష్టప్రధానయూధనాథులఁ గనఁబఱచుట ...	270
శుకుఁడు మఱికొందఱ నుగ్గడించుట ...	272
రావణుఁడు శార్దూలాదులం బంపుట ...	274
శార్దూలాదులు రాముడు సేనలతో సువేల్పాద్రిచేరిత విడియుటఁ దెల్పుట ...	276
విద్యుజ్జిహ్వఁడు రామునిశిరస్సును జూడామణిని సీతకుఁ జూపుట	280
సీత దుఃఖించుట ...	290
సరమస్సీత నూఱుడించుట ...	295
సరమ రావణునభిప్రాయమెఱింగి సీతకుం దెల్పుట ...	297
మాల్కవంతుఁడు రావణునకు హితముం దెల్పుట ...	299
లంకారక్షణార్థము రావణుఁ డాదృతిం గాంచుట ...	307
రాముడు సేనారక్షణయత్న మొనరించుట ...	312

విషయము.

పుట.

లంకఁ జూడ రాముఁడు సువేల్పాద్రి నెక్కుట	...	313
రాముఁడు లంకానగరముం గాంచుట	...	314
సుగ్రీవరావణుల ద్వంద్వయుద్ధము	...	317
అంగదుని రాయబారము	...	319
యుద్ధారంభము	...	324
రక్షోవానరపీరుల ద్వంద్వయుద్ధము	...	327
రాత్రి యుద్ధము	...	328
రామలక్ష్మణుల నింద్రజిత్తు నాగపాశముల బంధించుట	...	330
సుగ్రీవాదులు నాగపాశబద్ధులగు సోదరులం గని వగచుట	...	333
నీతకు రక్షస్త్రీలు నాగపాశబద్ధులగు రామలక్ష్మణులం జూపుట	...	335
నీత రామలక్ష్మణులం గని పలవించుట	...	„
శ్రీరాముఁడు లక్ష్మణుని జూచి వగచుట	...	341
గరుత్మంతుఁ డరుదేర నాగపాశము వదలుట	...	344
ధూమ్రాత్ముని యుద్ధము	...	352
ధూమ్రాత్ముని హనుమంతుఁడు పధించుట	...	353
వజ్రదంష్ట్రుఁ డంగదునితో రణముచేయుట	...	354
వజ్రదంష్ట్రుఁ డంగదునిచే హతుఁ డగుట	...	357
అకంపనుని యుద్ధము	...	360
హనుమంతుఁ డకంపనునిం జంపుట	...	361
ప్రహస్తుఁడు రణమునకు వచ్చుట	...	362
నీలుఁడు ప్రహస్తుని బొలియించుట	...	364
రావణుని ప్రథమయుద్ధము	...	367
కుంభకర్ణుఁ డని సేయవచ్చుట	...	381
కుంభకర్ణునివృత్తాంతము రామునకు విభీషణుఁడు తెల్పుట	...	389

విషయము.

రావణుడు కుంభకర్ణునకు గర్తవ్య మెఱిగించుట	...
కుంభకర్ణుడు నీతి బోధించుట	...
మహోదరుడు కుంభకర్ణుని దిరస్కరించుట	...
కుంభకర్ణుడు యుద్ధమునకు వెడలుట	...
కుంభకర్ణుడు యుద్ధముచేయుట	...
శ్రీరాముడు కుంభకర్ణుం జంపుట	...
రావణుడు కుంభకర్ణునిమృతికై వగచుట	...
రావణాజ్ఞచే మహోదరాదిరాక్షసులు యుద్ధమున కరుగుట...	
దేవాంకకాదులు మృతినొందుట	...
అతికాయునివధము	...
రావణుఁ డతికాయునిమృతికి శోకించుట	...
ఇంద్రజిత్తు రామలక్ష్మణులను యూధవతులను మూర్ఛితులఁ జేయుట	
హనుమంతుఁ డోషధివర్షణము చెచ్చి యెల్లరబాధలు మాన్పుట.	

శ్రీః

శ్రీ రామా వ తా ర త త్త్వ ము

యు ధ్ధ కా ం డ ము.



ఏ కా ద శ ప్ర క రణ ము.

శ్లో. “హృదయకుహరమధ్యద్యోతితస్తంత్రసారం
నిగమనియమగమ్యం వేదకాస్తైరచింత్యం,
హరిహరవిధివంద్యం హంసమంత్రాంతరస్థం
దశరథసుతమీశే దైవతం దేవతానామ్.

దేవేంద్రనీలనప మేఘవినిర్జితాంగం
పూర్ణేందుబింబవదనం శరచాపహస్తమ్,
సీతాసమేతమనిశం శరణం శరణ్యం
చేతో మదీయ మభివాంఛతి రామచంద్రమ్.

కోదండదీక్షాగురు మాదిమూలం
గుణాశ్రయం చందనకుంకుమాంకమ్,
సలక్ష్యణం సర్వజనాంతరస్థం
పరాత్పరం రామమహం ననూమి.

విలోలమణికుండలం విమలచంద్రబింబాననం
విఖండితదశాననం వితతచాపబాణోజ్జ్వలం

విమోహితజగత్త్రయం వికచపద్మపత్రేక్షణం
విభీషణం సురక్షకం విజయరామమీశే హరిమ్.

౪

రామం రాక్షసమర్దనం రఘువరం దైతేయవిధ్వంసినం
సుగ్రీవేష్పితరాజ్యదం సురపలేష్పితస్యంతకం శార్జ్జణం,
భక్తానామభయప్రదం భయహరం పాపాఘ్నవిధ్వంసినం
సామిరిస్తుతపాదపద్మయగళం సీతాసమేతం భజే.”

౫

భగవత్పాదపద్మసేవాపరాయణులారా ! మహాశయులారా !

శ్రీరామావతారతత్త్వమునందుఁ బదియవ ప్రకరణమును జదివి తత్సారామృతమును గ్రోపి యానందపరవశులై తిరని సంభావించును. ఆ ప్రకరణమునఁ గల కథారహస్యముల నెమికి పరితృప్తి నొందియుండు రనుకొందును. హనుమచ్ఛీలము దానఁ దేటపడియే యుండును. ఆమహాత్ముఁడు భక్తజనాగ్రణి యనుభావము మీకు దృఢముగ నెలకొనియుండు. జానకి శ్రీరామచంద్రున కానవాలుగాఁ దనచూడఁదామణి నొసంగుభాగముం జదువఁగా రత్నములశక్తి యెట్టిదో పూర్వులవ్యాని నెంత శ్రద్ధగా ధరించుచుండిరో తన్మహాత్త్వము వారికెంత చక్కగాఁ దెలిసియుండెనో మీకు గోచరించి యుండునని నావిశ్వాసము. సీతాదేవి మహాప్రకృతి యని యూహింపక యామె వెతలపాలయ్యెననియు హనుమ యాదేవికెంతయో యుపకరించి కష్టములం దీర్చెననియుఁ బలుగువార లెంతపామరులో తెలిసికొనియే యుండురు. జనకతనూజాత యేరీతి నటించి తన యసంతృప్తి నెవ్వార లెటుంగ కుండఁజేసి స్త్రీజనసామాన్యమునకుఁ బాతివ్రత్యమహాత్త్వము

నెఱింగించెనో యించుక యోజించినఁ దేటపడఁ గలదు. శాప
వశమున రాక్షసత్వము నొంది సకల వేదవేదాంగవేత్తయై
యొప్పు రావణాసురునిఁ దూలనాడక తూలనాడినట్లు తేటపడఁ
జేయుభాషణముల నాప్రకృతి పలికి తనభావ మాపరాత్మ
యఁడు శ్రీరామచంద్రమూర్తి తప్ప నితరు లెఱుంగకయుండఁ
జేసెనో సుంత విమర్శించిన మహానంద ముదయింపకపోవదని
నా నమ్మకము. మహాముని వాల్మీకి యాయాఘట్టములయం
దట్టిభావము సూచించుపదముల నేల యుపయోగించెనో
యించుక యోజింపవలసి యుండును. శాపాంత మెట్లుండ
వలయునో యందుల కనురూపముగా వర్తించి యక్కార్యము
నెఱవేర్చి తనభక్తునెట్లుద్ధరించెనో యని సీతాచరిత్రమును
బఠించి మన మెఱుంగుటయే తెఱంగు. అట్లుగాక కేవల కథా
పతనమున నానందించినఁ గలుగులాభము కాలక్షేపరూపమే
గాని వేఱొకటి కానేరదు. మతము లనుపేరఁ బెద్ద లాకా
లపువారియోగ్యతల ననుసరించి కొన్నిధర్మముల నెఱింగించి
తన్మూలమునఁ దరింపుడని తెలిపిరి కాని పరమతముల దూషిం
పుడనికాని తస్మత్తాపలంబకులతో ద్వేషింపుఁ డనికాని
బోధించినవా రొక్కరైన నిక్కము విచారింపఁ గానరారనక
తప్పదు. దేశకాలానురూపముగ మతధర్మములు మార్పబడి
నవి. హిమాలయమున నుండువారలు జపముజేయునప్పుటి
కవచధారణాదులు మద్రపురప్రాంతవాసుల కేవగింపును గల్గిం
చును. కాని వీరే యాతావులకుం బోయినప్పు డట్లే యాచ
రింతురు. అప్పుటి తమవర్తనము దూష్యమని నిష్ఫలమని భావిం
తురా? భావించుచో నాయాత్ర నిరర్థకమే యగుంగదా.

ఆభావమున యాత్ర కరుగరు కదా. దీనింబట్టి శీతోష్ణాది భేదముల ననుసరించి యాచారములు మాటుచుండుననియు భక్తిజ్ఞానవైరాగ్యములు మార్పునొందనివనియు నవి కుదిరిన నీ బాహ్యచారము లెట్లున్నను బాధలేదనియుఁ దేలుగదా. కావునఁ బరమతముల దూషించుట యజ్ఞానమూలముననే కాని వేటుగాదని సిద్ధాంతమేర్పడుచున్నది.

ఏమతమునఁగాని మధ్యభాగమునఁ జేరినవారందఱి యెఱుఁచుగాఁ బరమతముల దూషించువారు. మధ్యవైష్ణవులే విశేషించి శివుని దూషింతురు. తక్కినవారి కింతవెట్టి యెత్తదు. మతాంతరప్రవిష్టులారెండుమతములకుం గాక రేవణవలెఁ జెడుదురు. మతస్వరూపము తెలిసియున్న వారలట్లు దూషించు జాలరు. తెలియనివ్రాత్యులే తెగించి దూటుచుండు రననలసి నదే. దానఁ బామరులు శిష్యులై ధనమిత్తురు. వారికి పలసిన దదియే కదా. కావున నట్టియజ్ఞులదూషణముల నాలకింపక వీటిఁబుచ్చి సాధువులబోధముల నాలకించి బాగుపడవలయు ననుటయే సమంజసము. కొందఱిన్నిమతము లేలయందురు. వారికంటె వింతమానవులు సృష్టినుండరని నే నూహింతును. అట్లనువారికిఁ గర్త సిద్ధాంతమే తెలియదు. స్వప్రాధిమ్య గార్యములు సాధింతుమని వారితలంపు. అట్టివారినే యజ్ఞులని పూర్వులు తెలిపిరి. వారిని విజ్ఞులనుగా నొసర్పఁ బూనరాదాయని కొందఱు అందురు. అది కారానిపని. శక్యమే కాదని యీక్రిందిసూక్తిం జదివిన గ్రహింపఁ గలుగుదురు.

“శక్యో వారయితుం జలేన హుతభు క్షత్రైణ సూర్యాతపో
నాగేంద్రో నిశితాంకుశేన సమదో దండేన గోగర్షభౌ,

వ్యాధి ర్భేషజసంగ హైశ్చ వివిధై ర్నంత్రప్రయోగై ర్విషం
సర్వ స్యాషధ మస్తి శాస్త్ర విహితం మూర్ఖస్య నాస్త్యాషధమ్.” ౧౧
భర్తృహరి. నీతిశతకము.

మూర్ఖసంగతియు ననిష్టదాయకమే యని యీనీతి తెల్పెడిని.

“వరం వర్వతదుర్దేహ భ్రాంతం వనచరై స్సహ,
న మూర్ఖ జనసంపర్కస్సరేంద్రభవనే వ్యపి.” ౧౪
భర్తృ. నీతిశతకము.

మనకంఠైః బామరులను బాగుచేయవలదా యను ప్రశ్నము
న్యాయమేకాని యది మూర్ఖులవిషయమున సమన్వయము
కాదు. అజ్ఞులను బోధించుట మూర్ఖులను దృఙించుట సాధు
సమృతసిద్ధాంతము.

ఎంతటివాఁడు నై జమును మార్చుకొనఁజాలఁడని యొక
సూక్తి కలదు. మానుమంతుఁ డింతభక్తుడైనను వనభంగ
మును జానకియానతిలేక యొనరించె ననుఘట్టము మనకుఁ దేట
పఱచును. భగవతి జానకి యెంత బోధించి పంపినను దానిని
మఱచి నై జగుణమును జూపఁబూనెను గదా.

“యథాత్రా నిజభౌలపట్టలిఖితం స్తోకం మహద్వా ధనం
తత్సాప్నోతి మరుస్థలేఽపి నితరాం మేరా తతో నాధికం,
తద్ధిరో భవ విత్తవత్సు కృపణాం పృత్తిం పృథా మా కృథాః
కూపే వశ్య పయోనిథా వపి ఘటో గృష్ణోతి తుల్యం ధనం.” ౧౫
భర్తృ. నీతి.

అను నీసూక్తి కర్తృసిద్ధాంతతత్త్వమునే తెలుపుచున్నది.
మానుమచే మృతినొందవలసినవారి కదియదను. కనుక నతఁ

డాకార్యమునకుం గడంగెననునది యొక సమాధానము. హనుమనైజము కూడ దాన స్పష్టము గాకపోలేదు. పాపని బ్రహ్మాస్త్రముచే గట్టుపడుటయు దానికిఁ గారణములు ననువానిని విమర్శింతుమేని యెట్టివారికింగూడ నిరంకుశత్వము లేదనియు నొకటి మనకన్న మిన్నగలదనియే నిశ్చయించుకొని ప్రవర్తింపవలయుననియుఁ దేటపడును. దీనిచే స్వాతంత్ర్య మెవ్వారికి లేదనియుఁ గలదనుకొనుట భ్రాంతిపలననే కాని యితరకారణమునఁ గాదనియు స్పష్టము కాకమానదు. కర్మ గతులతత్త్వ మెఱుంగనివారే స్వాతంత్ర్యము కలదని వాదించువారని యెఱుంగందగు. చేసినకృషి తగినదయ్యును ఫలింపకయుండుటయు స్వల్పప్రయత్న మధికఫలము నొసంగుచుండుటయుఁ బరికింపఁగా మానవప్రయత్నమునకు దైవము తోడుపడినపుడే ఫలము గలుగుననియు నది యొదవనిచో నిష్ఫలమగుననియుఁ దోచకమానదు. అట్లు తోచినను బొద్దున జన్నిదము దోపి వాదించువారు మూర్ఖులే కాక మత్తెవ్వరగుదురు! నాస్తికులు ఆస్తికాభాసులు గూడ స్వాతంత్ర్యము గలదనియే వాదింతురు. అట్టిమాన్యులతో వాదించక నమస్కరించి తొలంగుట సాధువుల కుచితమగుపని.

“ప్రాక్తం యైస్తు దశాదిలగ్నజఫలం తేభ్యోతిదృగ్భ్యో నమః.”

అన్న కేశవదైవజ్ఞసూక్తి యీభావమునే స్పష్టపఱచుచున్నది. పవమానసూనుడు రావణుని లేజోవిశేషములం గాంచి యచ్చెరువందెనని వాల్మీకిమహర్షి తెలిపెను.

“అహోరూపమహో ధైర్యమహో సత్త్వమహో ద్భుతిః,

అహో! రాక్షసరాజస్య సర్వలక్షణయుక్తతా.” ౧౭. స. ౪౯.

అని మూలమునఁ గలదు. పుణ్యైకఫలము తేజస్సు. భగవత్స్వరూపము. అది కలుగుట పుణ్యాత్మలకే కాక పాపాత్మలకుఁ గాదుకదా. మహాక్రూరుఁడు పాపాత్ముఁడును రావణుఁడగునేని హనుమంతునంతభక్తుఁడు మెచ్చుకొనఁదగినంత తేజోవిశేషము రావణునకు లభించియుండఁగా నాతఁడు పాపాత్ముఁ డెట్లుగును? మహాక్రూరమతి యెట్లులగు? ఇట్టిఘట్టములను విమర్శింపక వదలుట దానితత్త్వ మెఱుంగఁగోరక కథామాత్రము చాలుననుకొనుటయే యని మన మూహింపవచ్చును గదా.

“నాంతోఁ ౭ స్తి మమ దివ్యానాం విభూతీనాం పరంతప,

ఏషతూర్థేశతః ప్రోక్తో విభూతే ర్విస్తరో మయా.

౪౦

యద్యద్విభూతిమత్సర్వం శ్రీమద్రాజ్ఞతమేవ వా,

తత్తదేవావగచ్ఛ త్వం మమ తేజోంశసంభవమ్.”

౪౧

అను నీ గీతోక్తభగవద్వాక్యములు తేజోవిశేషము గల వారలయందు నావ్యాప్తి యధికముగా నుండునని యెఱుంగవలయునని భగవానుఁడు తెల్పెననియే కదా బోధించును. భగవదంశము విశేషించి లేనిచో నందుఁ దేజోవ్యాప్తి విశేషించియుండుటెట్లు? అదియుండునపు డతఁడు పాపాత్ముఁ డెట్లులగును? కావున రావణుఁడు పరమేశ్వరభక్తుఁ డనియు శాపవశమునఁ దద్వంశమునఁ బుట్టినను రాక్షసస్వభావము లేక మెలంగు మహాజ్ఞానియనియు మనమెఱింగిన రామాయణ తత్త్వ మెఱుంగఁగోరువార మగుదుము. లేనిచో వ్యర్థకాలక్షేపము చేసినవార మగుదుము.

లంకాదహనప్రకారమును బరిశీలించితిమేని నగర నిర్మాణచమత్కృతి తేటపడును. నలుప్రక్కల నారామములు నడుమ గేహవర్యములు గలిగియుండు నాపురపరము వాస్తు శాస్త్రము ననుసరించి కట్టఁబడినదనియుఁ గావుననే రోగ హినులై యందలివారు దృఢగాత్రులై సమ్మోదసాగరమున నోలలాడుచుండిరని స్పష్టము గాకపోదు. గృహనిర్మాణము మొదలుకొని సకలవిషయములు పూర్వ లుదాహరణభూతులుగా నున్న వారనువిషయమును మనము మఱచిపోవరాదు. వారియలవాటుల వదలి యిష్టానుసారము వర్తించుటంజేసియే యాయుఃపరిమాణ మిక్కలమున నింత తగ్గినదని యూహింపవలసి యున్నది. నవనాగరికతయనునది యెన్ని యోముష్పలఁ దెచ్చిపెట్టుచున్నట్లు తెలిసికొనియు నింకను బ్రాచీనాచారములఁ దూలనాడు తెంతటి యజ్ఞానమో యూహింపఁ దరముగాకున్నది.

మధువనచరిత్రమును బఠించుతఱి నించుక శ్రద్ధ యద్దాస నునిచితిమేని యుద్వానసంరక్షణమున నప్పటివఱ లెంత బద్ధుడగులో తేటపడకపోవునా? ఉద్వానపోషణమునఁ గలుగు లాభము లవ్వారలకుఁ దెలిసియే యుండును. దోహదక్రియ యవ్వారల కుద్గుతోఁ బెట్టినవిద్య. భూరుహములు లతలు పొదలు లోనగువానిమూలమున దేశమున కెంత మహోపకారము కలదో వా రెఱుంగుదురు.

“అంతస్సంజ్ఞా భవం త్యేతే సుఖదుఃఖసమన్వితాః.”

అని ప్రాచీనసూక్తి.

“ప్రాతచ్ఛాపయావినిర్దుక్తా న మనోజ్ఞా జలాశయాః,

యస్తా దతో జలప్రాంతేష్వారామాణా వినివేశయేత్. ౧

శుచిర్భూత్వా తరోః పూజాంకృత్వా స్నానానులేపనైః,
రోపయేద్రోషితశ్చైచ పత్తై స్తైరేవ జాయతే. ౮

... ..

కృత్వా ప్రభూతం సలిల మారామా నినివేశ్య చ,
దేవతాయతనం కుర్యాద్యశోధర్తాభివృద్ధయే. ౧

సలిలోద్ధానయుక్తేషు కృతేష్వకృతకేషు చ,
స్థానేష్వేతేషు సాన్నిధ్య ముపగచ్ఛంతి దేవతాః.” ౩

బృహత్సంహిత.

“ఘనానామపి వృక్షాణామాకాశోఽస్తి స సంశయః,
తేషాం పుష్పఫలవృక్షై ర్నిత్యం సముపపద్యతే.
ఉష్ణతో ఘ్నాయతే షర్ణం త్వక్ఫలం పుష్పమేవ చ,
ఘ్నాయతే శీర్షతే చాపి స్పర్శస్తేనాత్ర విద్యతే.

... ..

వక్రే ణోష్ణులనాశేన యథోర్ధ్వం జలమాదదేత్,
తథా పవనసంయుక్తః పాదైః పిబతి పాదపః.
సుఖదుఃఖయోశ్చ గ్రహణాచ్ఛిన్నస్య చ విరోహణాత్,
జీవం పశ్యామి వృక్షాణా మచైతన్యం న విద్యతే,
తేన తజ్జలమాదత్తం జరయ త్యగ్నిమారుతో,
ఆహారపరిణామాచ్చ స్నేహో వృద్ధిశ్చ జాయతే.”

మహాభారతము, శాంతిపర్వము.

“బహుభి ర్భుత! కిం జాతైః పుత్తై ర్ధర్మార్థవర్జితైః
వరమేకః పథి తరు ర్మత్ర విశ్రమతే జనః,

దశకూససమావాపీ దశవాపీసమో హ్రదః
 దశహ్రదసమః పుత్రో దశపుత్రసమో ద్రుమః.
 శ్రీదారామం తు యః కుర్యా దుద్దామఫలసంయుతః,
 స గచ్ఛేచ్ఛంకరపురం పసేత్తత్ర యుగే యుగే.

గృహశ్రమతరు శుభాశుభలక్షణములు.

గృహస్య పూర్వదిగ్భాగే న్యగ్రోధస్సర్వకామదః,
 ఔదుంబరస్తథా యామ్యే వారుణ్యాం సింహులశ్శుభః.
 ప్లక్ష శోచిత్రతో ధన్యః విపరీతస్తు వర్షయేత్,
 వర్షయే త్పూర్వతోఽశ్వత్థం ప్లక్షం దక్షిణతో గృహేత్.
 న్యగ్రోధః పశ్చిమే వర్ష స్తథోదుంబర ముత్తరే,
 దేవదానవగంధర్వాః కిన్నరోరగరాక్షసాః,
 పశుపక్షిమనుష్యాశ్చ సంశ్రయంతి సదా తరూణ్,
 సర్వేషాం పృథ్విజాతీనాం ఛాయా విర్జ్యాయ గృహే సదా,
 అపి సౌవర్ణికం పృథ్విం గృహద్వారే స రోపయేత్.
 బదరీ కదళీ చైవ దాడిమా నీజపూరకం,
 యస్య గేహే ప్రరోహంతి తద్గృహీ స ప్రరోహతి.
 పలాశాః కాంచనారాశ్చ తథా శ్లేష్టతకార్ణునాః,
 కరంజః పంచమావృక్షాః నారోప్యాస్సుఖినో గృహే.

వృక్షరక్షణము.

నీహారాచ్ఛండవాతాచ్ఛ ధూమాద్వైశ్వానరావపి,
 జాలపాదా త్వ్రీయత్నేన రక్షణీయా త్సుమారుహాః.

(జాలపాదము = బొతు. హంస

పంక్తిమధ్యే సుపుష్పేషు ఫలబాహ్యే తతోపరే,
 వృక్షాః కార్యాయుతావృత్యా సా చాపి పరిఘాపృతా.

విద్యుదాహతవృక్షస్య భూతిమాదాయ సర్వతః,
రక్షార్థం వికిరే దేహం తయా న హిమబాధనమ్,
దీప్తో వృక్షి శ్శమం యాతి వజ్రదగ్ధద్రుభస్తసా
సిశశాల్యాదనం దధ్నా నైంధవేన యుతం ఐనే
క్షేపణీయం చ పరితో గరాణాం వృష్టివారణం.”

అను నీప్రమాణములను దిలకించిన వృక్షాయుర్వేదమునఁ
బూర్వులకుఁ గల యభిమానము తేటపడును. ఆరామాదు
లను స్థాపించుట వృక్షములకుఁ గష్టములు రాకయుండఁగాఁ
బాడుటలో నగుకార్యములయందు మనవారలకుఁ గలప్రీతి
యపారమనియు, వానిమూలమున లోకమునకుం గలయుప
కారము వా రెఱింగినంత యిప్పటివా రెఱుంగరనియుఁ
దేటపడకమానదు. వృక్షలతాదుల తత్త్వమును జక్కఁగా
వా రెఱుంగుటంబట్టియే వానికి బాధకల్గింపఁగూడదని తెలి
పిరి. పచ్చిచెట్లను ఛేదించిన పాపమనియు వ్రాసిరి.

“ఇంధనార్థం ద్రుమచ్ఛేదః స్త్రీహింసాషధజీవనమ్.”

యాజ్ఞవల్క్యస్తోతి.

“ఇంధనార్థ మశుష్కాణాం ద్రుమాణా మవపాతనం.”

మనుస్తోతి.

స్వల్పసాపమని మాత్రమే కాక యుపసాతకములలో నొక
దానినిగాఁ బరిగణించిరి. వృక్షరక్షణ ముపవనాదుల నిర్మించుట
మహోత్తమకార్యములుగా భావించుట యనునవి పూర్వ
కాలపు టాచారములు.

“ఫలహీనాం తు వృక్షాణాం ఛేదనే జప్యమృక్ష్ణకమ్,
గుల్మవల్లీలతానాం చ పుష్పితానాం చ వీరుధామ్.”

అని మనుస్మృతి ఫలవృక్షాదుల చేదించినచోఁ బ్రాయశ్చిత్తము చెప్పబడినది కదా? దీనింబట్టి వారి కీవిషయమునఁ గలకరుణ స్పష్టము కాకపోవునా? పుష్పఫలములు లేనివానిం బెంచుట యిష్టతీయాచారము. కాని పుష్పధారణాదులయందుఁ బూర్వాచారమే యనుసరింపఁ బడుచున్నది. లతామహాత్త్వమునుగుఱించి యచ్చటచ్చట వ్రాసెడిది. కాన నిచట నిస్తరింపఁబూనక వదలితిని.

పవనతనయునిభక్తి దృఢతమ మైనది. అది జలోపరి భాగమువలె సమానమైనది. శివవిష్ణ్వాదిభేదమును బాటించునట్టి యల్పభక్తి కాదు. కనుకనే ప్రకృతిపురుషుల కరుణకుం బాత్రుఁడు కాఁజాలెను.

“అత్తమాయాం సమావిశ్య సోఽహం గుణమయీం ద్విజ,
సృజన్ రక్షన్ హరన్ విశ్వం దధే” సంజ్ఞాం క్రియోచితాం. ౧౧
తస్మిన్ బ్రహ్మణ్యద్వితీయే కేవలే పరమాత్మనీ,
బ్రహ్మరుద్రౌ చ భూతాని భేదే నాజ్ఞోఽనుపశ్యతి. ౧౨

... ..

త్రయాణా మేకభావానాం యో న పశ్యతి వై భిదాం,
సర్వభూతాత్మనాం బ్రహ్మన్ స శాంతిమధిగచ్ఛతి.” ౧౪

శ్రీభాగవతము ౪ స్కం. ౭ అథాప్య.

“భవానర్థశరీరం మే త్వహం తవ తక్షణేవ చ. ౨౩

వామపార్శ్వమహం మహ్యం శ్యామం శ్రీవత్సలక్షణం,
త్వం చ వామేతరం పార్శ్వం త్వహం వై నీలలోహితః. ౨౪

త్వం చ మే హృదయం విష్ణో తవ చాహం హృది స్థితః,
భవాన్ సర్వస్య కార్యస్య కర్తాహ మధిదైవతమ్.” ౨౫
వాయుపురాణము, ౨౫ అధ్యాయము.

“స తే మ య్యచ్యుతేఽజే చ భిదా మణ్వసి చక్షతే,
నాత్మనశ్చ పరస్యాపి తద్యుష్టాన్వయమిమహి.” ౨౬
శ్రీభాగ. ౧౨ స్కం. ౧౦ అధ్యాయము.

“పుత్రార్థ మారాధితవానహ మాత్మాన మాత్మనా,
నహి విష్ణుః ప్రణమితి కన్త్యచిద్విబుధాయ చ. ౨౯
యత ఆత్మానమేవేతి తతో రుద్రం భజామ్యహం.”
మహాభారతము, శాంతిప. 3౪౨ అధ్యాయము.

అను నీ ప్రమాణములు త్రిమూర్త్యభేదమే ప్రధానమని. చాటుచున్నవి. మధ్యవైష్ణవులు శివుని నీచుడని పల్కుట. యజ్ఞానమూలముననే యని తోచకపోవునా? వేషధారులు స్వర్ణాకర్షణభైరవు నారాధించుచు శిష్యులగు పామరులకు శివునికంటె హరి యుత్కృష్టుడని బోధించుచు శివునిచిహ్నము లగు భస్మప్రముఖములను దూషించుచు నవిగలవారు పాపండులని నిందించుచు దిరుగుచుందురు. వారికంటె వే తొకరు పాపండు లనడగినవా రుండరని వైనవ్రాసిన శ్రీ భాగవతాది ప్రతిపాదితవాక్యములే సిద్ధాంతము చేయు చున్నవి. కావున సట్టివారి యపవిత్రవాక్యముల నాలించి. భగవత్కృపకు దూరస్థులు గాక యిష్టదేవతను సర్వదేవతా స్వరూపుడగు భగవంతునిగా భావించి నేవించి తత్సేవాఫల ముగాఁ దత్కరుణకుం బాతులయి తరింతురు గాక. ఇంత.

కంటెఁ బెంచి వ్రాయనొల్లక శ్రీరామాయణమునందలి తమ
పాత కథాభాగమును వ్రాయఁబూనెదను.

— లంకానగరమును జేర రామాదు లూహించుట. —

* అంతట శ్రీరామచంద్రుఁడు సీతా కుశలస్మృత్యాంత
మును జూచినదంతయు దావక హనుమంతుఁడు వినిపింపఁగా
నాలకించి ప్రియముచెలఁగ నా హనుమనుగుఱించి సుగ్రీ
వునితో నిట్లు పలికెను. సూర్యపుత్రా! యీ మరున్నందనుం
డొనర్చినకార్యము కడుగొప్పది. ఈలోకమున నిట్టిదానింజేయ
నెచ్చరికి శక్యముకాదు. చేయఁగలమని తలంచుటయు శక్యము
కానిదే. వాయు వై నతేయులు చేరి సంద్రమును దాటుదురు.
ఈతఁ డొకడే దాటెను. వీరి మువ్వరకుఁ దప్ప నింటులను
దాటఁగలసామర్థ్యము లేదు. దేనదానవాదులకు లంక
చూడనైన శక్యము కానిది. ఎదిలంప దలంపను శక్యము
గానిదే. రావణసురక్షిత మగుదాని నెవ్వఁడైన నెట్లొ చొచ్చి
నను బ్రాణములతో గాఁగలవాఁ డుండఁడు. హనుమంతుఁడో
తన యధికసత్త్వమునకుఁ దగురీతిగా నశోకననభంగాదికార్య
మును బ్రభువగు నీ యాజ్ఞానొందకయే యాచరించి రాజాజ్ఞ
చొప్పున జేయఁదగు సీతాదర్శనమునకంటె మిక్కిలియగు విని
నొనరించియున్నాఁడు. లోకమున నేభృత్యుఁడు తనకు నియ
మించినపని నొనరించి తదనుబంధముగా నియోగింపని కార్య
ముంగూడ నొనరించి ధన్యుడైనచ్చునో యతఁ డుత్తమ

* యుద్ధకాండము తొలిసర్గమునఁ గలకథ.

భృత్యుఁ డగునందురు. ఉత్సాహవంతుఁడు సమర్థుఁడునగు
స్వామి నియోగించిన పనిని మాత్రము చేసి దాని కనుకూల
మగునదియుఁ దనరాజునకుఁ బ్రియమైనదియు నగుకార్యము
నాజ్ఞ లేదని చేయకయుండునో వాఁడు మధ్యమభృత్యుఁడు.
ఎవఁడు కార్యముతుది న్యగ్రుండుకాక శక్తిమంతుఁ డయ్యెను
రాజనియుక్తుఁడైనను దానిని సమగ్రముగా నొనరింపఁడో
వాఁ డధమభృత్యుఁడని పెద్ద లందురు. ఈపావని యం దుత్త
మభృత్యలక్షణలక్షితుఁడు కావునఁ దనకు నుచితములగు
నన్ని కార్యములు చక్కఁగా నెఱవేర్చినాఁడు. రక్కసులకు
నోడనందున స్వలాఘవమును గల్గించుకొనలేదు. అతియ
గాక యెక్కువగాఁ గార్యమును సాధించి ప్రభువునకు సంతస
మును గల్గించెను. ఈపావని సీతను జూచివచ్చుటంజేసి యస్త
దాదుల మాతృహత్యయను నధర్తమునుండి తప్పించుకొం
టిమి. ధర్తమున స్థిరముగా నిలువబడఁ గల్గితిమి. ప్రియతమ
వార్తం దెలిపిన యీప్రియబంధువునకుఁ దగినట్లు ప్రియము
చేయక యున్నానుగదా యను విషయము మాత్రము నన్ను
వ్యాకులంపడఁ జేయుచున్నది. మాప్రాణముల సంరక్షించిన
యీమహాత్మునకుఁ బ్రత్యుపకృతి నొనరింపఁదగు కాలమిప్పుడే
వచ్చియున్నది. సర్వస్వ మైసంగినంగాని నా యనుతాపము
చల్లారదు. నాయొసంగు నీ యాలింగనమే యా సర్వస్వం
బొసంగిన ట్లగుంగాక యని పలికి నంగవ్రాతము హర్షమున
గగుర్పాటునొంద బిగ్గ హనుమం గౌఁగిలించుకొనియెను.
శ్రీరాముఁ డంత తన మూరకుండి యాలోచించి సుగ్రీవుఁడు
వినుచుండఁగా సీకార్యము సమగ్రసిద్ధిం గాంచినది. కాని సము

ద్రలంఘనము శక్యము గానిదగుట దానిం దలంచుకొన్నంత మాత్రముననే సీతాకుశలవార్తాశ్రవణమున సంతృప్తి మే యై యున్నను నామనస్సు మరల విషాదము నొందెడిని. సాగర దక్షిణానటము చేరరానిది. అది మిక్కిలి యగ్రాధజలము గలది. కప్పులెల్ల నొక్కటిగాఁగూడి యప్పారావారము సుత్తలంచి దాని దక్కినపుగట్టు నెట్లు చేరఁగలదు? సీత కీచృత్తాంతము తెలుపఁ బడియే యున్నది. కాని వీరెల్ల సాగరమును దాటుటకుఁ దగిన యత్న మిఁకమీఁదఁ జేయవలసియే యున్నది. అదెద్ది? తోచక యున్నదే? అని పలికి శోకవిషాదములు పెనఁగొన విచార సాగరనిమగ్నుఁ డయ్యెను.

మహాశయులారా! ఈభాగమునుండి తెలిసికొన విశేషముల నెఱుంగుదము. ఇందు శ్రీరాముఁడు మహాోపకారియగు హనుమంతునెడఁ గృతజ్ఞతను జూపుట యనువిషయమే ముఖ్యమని తోచును. రాజగు సుగ్రీవునకుఁ దత్కృతకార్యములం దెలిపి యతనియెదుట వినుతించెను. దూతయనఁగా నెట్టివాఁడు? అతఁడు చేయఁదగునదెది? అనునది విచార్యము.

“దూతం చైవ ప్రకర్షిత సర్వశాస్త్రవిశారదం,

ఇంగితాకారచేష్టజ్ఞం శుచిం దక్షం కులౌద్భవమ్. ౬౩

అనురక్తశ్శుచి ర్దక్షస్తన్మితమాన్ దేశకాలవిత్,

వపుష్పాన్ పితభీర్వాగ్నీ దూతో రాజ్ఞః ప్రశస్యతే. ౬౪

ఆమాత్యేదండ ఆయత్తో దండే వై సయిశ్రియా,

నృపతో శోశరాష్ట్రే చ దూతే సంధివిపర్యయా. ౬౫

దూతవివహి సంధతే భిన్న త్యేవచ సంహతాన్,

దూతస్తత్కురుతే కర్త భిద్యంతే యేన మానవాః. ౬౬

స విద్యాదన్య కృత్యేషు నిగూఢేంగితచేష్టితైః,
ఆకారమింగితం చేష్టాం భృత్యేషు చ చిక్షీర్షితం. ౬౭
బుధ్వా చ సర్వం తత్రేవైన పరరాజచిక్షీర్షితం,
తథా ప్రయత్నమతిష్ఠేద్యథాత్మానం స వీడయేత్.” ౬౮

మనుస్మృతి. ౭ అధ్యాయము.

“పశ్యేచ్ఛారాం స్తతో దూతాన్ ప్రేషయేన్నంత్రిసంగతః.” ౩౨౮
యాజ్ఞవల్క్యస్మృతి.

“తదనంతరం దూతాంశ్చ పశ్యేత్. దూతాశ్చయే ప్రకటమేవ రాజాం
తరంప్రతి గతాగతమాచరంతి. తే చ త్రివిధాః. నిసృష్టార్థాః, సందిష్టార్థాః.
శాసనహరాశ్చేతి. తత్ర నిసృష్టార్థాః రాజకార్యాణి దేశకాలాచితాని స్వయం
మేవ కథయితుం తుమాః. ఉక్తమాత్రం యే పరస్మై నివేదయంతి తే సంది
ష్టార్థాః. శాసనహరాస్తు రాజలేఖహరిణః. తాన్ పూర్వప్రేషితానాగతాన్
మంత్రిసంగతః పశ్యేత్. దృష్ట్వా తద్వార్తామాకలయ్య పునః పునః ప్రేష
యేత్. యే పరరాజ్యే వృత్తాంతపరిజ్ఞానాయ పరివ్రాజకతాపసాదిరూపేణ
గూఢచారిణః ప్రేషితాస్తాంశ్చారాన్ దృష్ట్వా క్వచిన్ని వేశయేత్.”

అనిమితాక్షర.

ఇట్లు స్మృతులు చారదూతలక్షణములను దెలుపుచున్నవి.
హనుమంతుఁడు చారుఁడా దూతయూ యనువాద మిటఁ
బనికిరాదు.

“దూతోఽహమితి విజ్ఞేయో రాఘవస్యామితౌజసః.”

అని హనుమంతుఁడే చెప్పకొనియెను. కావున దూతయే.

“కార్యే కర్తృణి నిర్దిష్టే యో బహుస్యపి సాధయేత్,
పూర్వకార్యావిరోధేన స కార్యం కర్తుమర్హతి.

శిఖామణి యని మనమెఱింగి యట్టి భక్తులమగుటకు యత్నింప వలయును. అట్టి పరాకాష్ఠ సత్కార్యముల నున్నగాని భగవత్కరుణకుఁ బాత్రుఁ డెవ్వఁడును గాఁజాలఁడను విషయము మన కీఘట్టము బోధించుచున్నది.

“అనన్యాశ్చింతయంతో హం యే జనాః పర్యుపాసతే,
తేహం నిత్యాభియుక్తానాం యోగక్షేమం పహమ్యహమ్.”

అను భగవద్వాక్య మీ యర్థమునే కదా సూచించును. కనుక హనుమంతునకు రామేతరవస్తువు లోకమున ధ్యేయముగాఁ గనరానట్లు మన మారాధించుదేవతయే పరాత్పరుఁడని భావించిన భక్తుల మగుదుము. అట్లు గాక వానికంటె వీఁ డెక్కువ. వీనికంటె వాఁ డెక్కువ యనుకొనుచుండిన భక్తిబీజము లేని వారమే యగుదుము. భక్తునకు సర్వదేవతాసమానత్వము గలిగియుండవలయును. సర్వమతసహిష్ణుత యుండవలయును.

“తన్ని యోగే నియుక్తేన కృతం కృత్యం హనూమతా. ౧౦
న చాత్మా లఘుతాం నీతస్సగ్రీవశ్చాపి తోషితః.”

అని మూలము. హనుమయొనర్చిన యీ రెండుకార్యములను శ్రీరాముఁడు పొగ డెను. తన కగౌరవమును గలిగించుకొన లేదు. రాజునకు సంతోషమును గల్గించెను. ఇవి రెండు దూతకుఁ బ్రధానములని శ్రీరామునాశయము. స్వావమానము దుష్కార్యము. ప్రభువున కవమానము కలుగునట్లు వర్తించుటయుఁ జేయరానిపని. ఈరెండును లేక హనుమ వర్తించినందున నుత్తమదూత యని మెచ్చుకొనియెను. ప్రభువునకెక్క వర్తించి స్వగౌరవము నార్జించుపురుషుఁ డుత్తముఁ డని యిందలి నీతి. స్వార్థపరత్వ మిద్దానిచే దూషింపఁబడినది.

“అహం చ రఘువంశశ్చ లక్ష్మణశ్చ మహాబలిః.

౧౧

వై దేహ్యో దర్శనేనాద్య ధర్మతః పరిరక్షితాః.”

అని మూలము. హనుమ వై దేహిం గాంచి వచ్చుటంజేసి రఘువంశము నేను లక్ష్మణుఁడు ధర్మమున నిలుచు గల్గితిమి. అఁగా నకృతార్థుఁడై హనుమ వచ్చియుండిన మే మిరువురము మావెంటఁ దక్కినసోదరులు మృతినొందిదుము. అని మహాధర్మము. పాపవిశేషములలో మహాపాపము ఆత్మహత్యయని యెఱుంగవలయు. తన్నుఁ గాపాడుకొన మాగ్లాంతరము లేనిచో నితరుల వధింపవచ్చునని సూక్తి కనబడుచున్నది.

“ఆత్మానం హంతుమార్భం బ్రాహ్మణం క్షత్రియం విశం,

గాం వా తురంగమన్యం వా హత్వా దోషైర్న లిప్యతే.”

అన్న పురాణవాక్యము ననుసరించి యోజించిన నాత్మహత్య మహాపాపకర్తమనియు నాత్మరక్షణ ముత్తమకర్తమనియు నేర్పడుచున్నది. దీనిసార మేమి?

“జగత్సృజే ధాతా హరిరవతి రుద్రః క్షపయతే

తిరస్కర్వన్నేకతస్త్విమపి వపురీశ స్త్రియతి,

సదా పూర్వస్సర్వం తదిదమనుగృహ్లాతి చ శివ

స్తవాజ్ఞామాలంబ్య క్షణచలితయోర్భూతికయోః.”

౧౨

అను నీశంకరభగవత్ప్రతిపాదిత సౌందర్యలహరీసూక్తియిచట సమన్వయ మగుచున్నది. నీతను జూచి రాకయున్న దాను మృతినందునని శ్రీరాముఁ డనియెను. ధీరోదాత్తనాయకుఁ డగు రామునినోటినుండి యిట్లు పలికించినందున గంభీరార్థ

మిం దిమిడియుండకపోదు. ప్రకృతిసాయము లేనిచోఁ దనకు రూపనామక్రియ లెక్కడివి? ప్రకృత్యదర్శనమునఁ దాను సంతర్ధాన మగుదునని యామూలమునఁ దన్నుఁ గొల్చువారు నశింతురని శ్రీరాముఁడు తెలిపెను. దీనిచే శ్రీరాముని సర్వ సాక్షిత్వము ప్రకృతిప్రియత్వము తేటపడియెడిది. ప్రకృతి నుపాసేంపరాదను వాదమునకంటె నిర్దుల్యవాద మొక్కఁ దును లోకముల లేదని తెలిసికొనుట మంచిది.

“ఇదం తు మమ దీనస్య మనో భూయః ప్రకర్షతి. ౧౨
యదిహాస్య ప్రయాఖ్యాతుర్న కర్షి నదృశం ప్రియం.”

అని మూలము. ఇట్టి మహోపకారికఁ దగిన ప్రత్యుపకృతి నొన రింపలేక పోతిని గదా యని నామసన్ను వ్యాకులంఁడుచున్న దని శ్రీరాముఁడు తెలిపెను. భగవంతుఁ డుపకరింపలేక పరిత పించెనని యిట సారము కాదు. దీనుఁ డెవ్వఁడనఁగాఁ దనకుప కార మొనర్చినవానికి శక్త్యనురూపముగఁ బరోపకారము చేయనివాఁడని యెఱుంగవలయు ననునదియే. ఏవిషయమునఁ బ్రతిచేయ వలనుగానిచోఁ బరితపింపవలసి యుండునుగాని తన గొప్పదనమును గాంచి యతఁ డప్పని నొనరించెనని తా నూర కుండరాదు. అట్టి నీచమతియే దీనుఁడు. అని మనమెఱింగి యుపకర్తలకు నోపినంత ప్రత్యుపకారము చేయవలయు నను నీతి నీభాగమునుండి నేర్చుకొనవలయును.

“ఏష సర్వస్వభూతస్తు పరిష్వంగో హనూమతః. ౧౩

మయా కాలమిమం ప్రాప్య దత్తస్తస్య మహాత్మనః,
ఇత్యుక్త్వా ప్రీతిపూర్ణాంగో గామస్తం పరిషస్వజే. ౧౪
హనూమంః మహాత్మానం కృతకార్యముపాగతమ్.”

అని మూలము. ఇదియే శ్రీరామానుగ్రహమని మన మెఱుంగవలయును. కరుణాస్పృహత మాల్లింగనము. సౌహార్దరాశియే యాల్లింగనమని పెద్ద లందురు. భగవంతుఁ డాల్లింగన క్రియారూపమున హనుమంతు ననుగ్రహించెను. అనఁగా నాకరుణకుఁ బాత్రుఁడవైతివని తెలిపెననియే సారము. హస్తమస్తకసంయోగ ముపాసకులకు సిద్ధి. భక్తులకు భగవదనుగ్రహ మాల్లింగనరూప మగుసిద్ధి. దీనిచే హనుమ జ్ఞాననిధియయ్యెనని తేటపడియెడిది. ఈకాలమున నిది ప్రత్యుపకారమని శ్రీరాముఁడు తెలిపెను. సకలకష్టములు తొలంగి మహాతేజస్వివై నాకార్యమునకుం దోడ్పడి జయసిద్ధి సాధుమాయని యిచ్చిన వరదానమని మన మూహింపవలయును. లోకమునం దుపకారికి బదులుచేయువా రరుదగుట మింతగాదు. అట్లు చేయఁగోరువారు కూడ నరుదనవలసి యున్నది. ఔరా! కలికాలమహత్త్వము? కృతఘ్నులకంటెఁ బాపాత్ములు, కృతజ్ఞులకంటె నుత్తమాలు లోకమున సామాన్యదృష్టి బరిచీలింపలేరని మన మెఱుంగవలయునని యీఘట్టమున శ్రీరామమూర్తి మనకు బోధించెనని తెలిసికొని యారీతి మెలంగనభ్యసించవలయును.

“ధ్యాత్వా పునరువాచేదం వచనం రఘునందనః.

౧౫

... ..

సర్వథా సుకృతం తావత్ప్రేతాయాః పరిమార్గణం.

౧౬

సాగరం తు సమాసాద్య పునర్నవ్దం మనో మమ,

... ..

యద్యచ్ఛేష తు వృత్తాంతో వై దేహ్యో గదితో మమ.

౧౭

సముద్ర పారగమనే హరీణాం కిమిహో త్తరమ్,

ఇత్యుక్త్వా శోకసంభ్రాంతో రామశ్శత్రునిబర్హణః.

౧౯

హనూమంతం మహాబాహుస్తతో ధ్యానముపాగతః.”

అని మూలము. ఆలింగనము పావనికి హర్షదాయకమే. అంతతో నూరకయున్న నెట్లని ముహూర్తము ధ్యానించెను. సుగ్రీవాదులు వినుచుండ శ్రీరాముడు జరగిన హనుమత్ప్రయత్నమున కానందించుచుండఁగా సాగరము స్త్రుతిగోచరమైన యంతన మనస్సు కలతనొందుచున్నది. ఎట్లవ్వలిగట్టు వానరులు చేరఁగలరనునదియే విషమప్రశ్నము. దీనికి సదుత్తరమేమని విచారించసాగెను. పని యిట్లు సాగునని తా నెఱింగి యుండియు వారిమూలముననే యావిధము చెప్పింపఁ దలంచి యిట్లడిగెను. శ్రీరామమూర్తికి దుఃఖ మెక్కడిది? కల్పితము. లోకవిడంబనార్థము. తా నాజ్ఞాపించిన ట్లుండరాదు. వారంతన వారే యత్నించిన ట్లుండవలయును. దాన లాభమేమి? అనరాదు. స్వప్రయత్నము కష్టముగాఁ దోచదు. పరేచ్ఛననుసరించి చేయునది మహాకష్టముగ నుండును. అట్టికష్టములు గలుగకయుండఁ జేయుటకు భక్తులశ్రద్ధను బరీక్షించుటకు శ్రీరాముడు వగచినట్లు నటించెనని మన మూహింపవలయును.

❖ సుగ్రీవుడు శ్రీరాము నోదార్పుట. ❖

* శ్రీరామమూర్తి సంతోషమున నుండియు వగచుటం దిలకించి సుగ్రీవుఁ డావిచారము నవనయింపఁ దలంచి యిట్లు

* ఇది రెండవసర్గమునఁ గలకథ.

పలికెను. మహావీరశేఖరా! పామరునిచందంబున నీవు కూడ దుఃఖించుచున్నావే? ఏల? ఇది న్యాయ్యము కాదు. కృతఘ్నుడు మైత్రిని వదలుచందంబున నీవు దుఃఖమును వదలుము. సీతాకుశలము శత్రునివాసము తెలిసినవి కదా. ఇంకను దుఃఖము గలుగఁ గతమెద్ది? నా యెఱిగినంతదనుకఁ దోచుకున్నది. మతిమంతుఁడవు గదా నీవు. నీతిశాస్త్రపండితుఁడవు. ఊహాపోహలయందు నేర్పటివి. ఇదిట్టులగునని నిర్ణయించు జ్ఞానము కలవాడవు. కాన దుఃఖింపదగవు. యోగి యుత్తమపురుషార్థ విఘాతుక మగుబుద్ధిని వదలురీతి నుత్సాహభంగ కరమగు నీబుద్ధిని వదలవలయును. సంద్రము దుస్తరమే యనుసంతాప మొందవలదు. మహామక రాక్రాంతమగు సముద్రమును దాటి లంకానగరప్రాకారముల పైకెక్కి సీతాశత్రువగు రావణుని మేము వధింతుము. సాగరమును దరించు పెట్టు? లంక ముట్టడించు పెట్టు? శత్రువులఁ జంపు పెట్టు? అను సంతాపము వలదు. మనస్సు శోకమున వ్యాకులమగు. చూస నుత్సాహము తగ్గు దైన్యము గలుగ సమస్తప్రయోజనములు నశించును. దాన శోకము మాత్రమే కాక యట్టిహానికీ నాపదలును గలుగును. కాన దానిని వదలవలయును.

శ్రీరామచంద్రా! సహాయసంపద లేదనియు శోకము వలదు. శూరులు సమర్థులునగు మన యూహనాథులందఱు నీ ప్రియంబునకై యగ్నిం బడుటకు నుత్సహించుచున్నారు. మిగిలినదానినిగూర్చి చెప్ప నేల? వనచరులయుత్సాహము తలకింపఁగా నిట్లూహించునవకాశము కల్గినది. మహాత్మా! నేను బరాక్రమము నెఱపి సీతావహరణపాపకృత్య మొనరించిన నీ

వైరిని జంపి సీతాంబను దెచ్చునట్లు నీ వృత్సాహము చూపవలయును. అదెట్టిదనగా సాగరమునందు నేతువు నిర్మించునట్లు, రావణుని లంకానగరమును మనము కాంచునట్లు నీ వృత్సాహము నెఱపందగు. త్రికూటశైలాగ్రగత లంకను జూచినం జాలు. దాన నతఁడు హతుఁడైనట్లే తలంపుము. భయంకరసాగరమున నేతువు నిర్మింపక దేవేంద్రాదులయిన లంకను గానఁజాలరు. లంకదనుక నేతువు నిర్మింపఁగనే యీ కపిబలము సాగరమును దాటి జయము గాంచినట్లే నిశ్చయింపుము. వీరు రణకూరులు కామరూపులు నగుదురు. లంకను బెకలించి తేగలరు. కావున శోకమునఁ గుండఁజేయుచు సకలకార్యధ్వంసకమగు నీబుద్ధిని వదలుము. దుఃఖమొందిన పురుషునిశౌర్యము నశించును. శౌర్యప్రధానుఁ డగుమనుజుఁ డిట్టితఱి దేనిని నేకరింపవలయునో దాని నవలంబించి యుండుము. మీవంటి యుత్తమోత్తమపురుషు లదృశ్యము నశించినదియు నగు నెట్టివిషయమందు నేమాత్రము దుఃఖము నొందరాదు. దుఃఖమొందిన సర్వకార్యములు చెడు. బుద్ధి మదగ్రగణ్యుడవు. సమస్త శ్రుతిశాస్త్రపారంగతుడవు. విశేషించి నావంటి సహాయులం గూడి వగవారిం జెండాడుము. మహావీరా! శరాసనము కేలఁబూని రణరంగమున నీవు నిలువఁగా నెదుట నిల్వఁదగువాఁ డెందును నాకుఁ గానరా లేదు.

శ్రీరామా! ఇంక శీఘ్రమ సాగర ముత్తరించి జానకి దేవిం గసఁజాలుదువు. కనుక నింతదనుక వగచినది చాలును. క్రోధమూనుము. క్షత్రియులు నిరుద్యోగు లగుదురేని యదృష్టహీను లగుదురు. మిగులఁ గోపమూనిన వానిగని

యెల్లరు భయంపడుదురు. మమ్మందఱుం గూడి భయంకరమూర్తి
యగు నదీనాయకుని దాటుదగునుపాయము సత్యంత సూక్ష్మ
బుద్ధి నాలోచించి యిందే యిది యిట్లని నిశ్చయింపుము. నా
బలములన్నియు నుదధి దాటు నేని జయము కరగతమనియే
తలంపుము. కనుకఁ దొలుత నేతునిర్హాణోపాయము నాలో
చింపదగు. నానైనికులు బలవంతులు కామరూపులు నగుట
శిలావృక్షముల నాసారముగాఁ గురియించి రిపుల నాశనము
చేయఁగలరు. మహావీరా ! నీవు సర్వకాలము యుద్ధోత్సుకుఁ
డవు కదా. ఏవిధముననైన సాగరమును దాటుదము. దాటి
నంతన శత్రువు సంగరమునఁ బడినట్లే తలంతును. విశేషించి
వచింపనేల? నీకు జయము సర్వథా సిద్ధించును. అని సాకనేక
శుభనిమిత్తములు తోచుచున్నవి. మనస్సు నిర్భరానంద
మగ్నమగుచున్నదని యూహిడిల్లఁ బలికెను.

మహానుభావులారా ! ఈసర్గమునఁ గొన్ని విశేషములు
గలవు. వాని నరయుదము. శ్రీరాముఁడు శోకావిష్టహృద
యుడై యున్నయట్లు పామరులు భావించురు. అది సటనమని
జ్ఞానులే యెఱుంగఁ గల్గుదురు. ఇతరు లామహాత్ముని మాయా
సమాచ్ఛాదిత హృదయులగుట దాని నెఱుంగఁజాలరు. కాన
సుగ్రీవుఁడు రామమూర్తిని దుఃఖితునిగా భావించి మిత్ర
లక్షణముల ననుసరించి తనపని నెఱవేర్పఁ బూనెను. కావున
నేర్చుకొనఁదగిన విషయము లుండకపోవునా ?

“కిం త్వం సంతప్యసే వీర యథాన్యః ప్రాకృతస్తథా,

మైవం భూస్త్యజ సంతాపం కృతఘ్న ఇవ సౌహృదం.”

..

అని మూలము.

“విపది ధైర్యమథాభ్యుదయే తుమా
సదసి వాక్పటుతా యుధి విక్రమః,
యశసి చాభిరుచిర్వ్యసనం శ్రుతో
ప్రకృతిసిద్ధమిదం హి మహాత్మనామ్.”

౬౩

భర్తృహరి, నీతిశతకము.

అనుసూక్తి ననుసరించి ధైర్య మూనవలసిన సమయమునందు
వగచుచున్నాఁ డనుకొన్న సుగ్రీవుఁడు తన్నడుగకున్నను
దత్కాలోచితముగ శోకశాంతికరము లగుపలుకుల నూఱి
డించుచున్నాఁడు.

“ఆపద్యస్తార్థగమనే కార్యకాలాత్యయేఽపి చ,
అపృష్టోఽపి హితాన్వేషీ బ్రూయాత్కల్యాణభాషితమ్.”

అని గోవిందరాజోదాహృత నీతిశాస్త్రము ననుసరించియు,

“శుచితా త్యాగితా శౌర్యం సమానసుఖదుఃఖతాః,
అనురాగశ్చ దుఃఖిణ్యం సత్యతా చ సుహృద్గుణాః.”

అను కామందకసూక్తి ననుసంధించియు,

“సంపత్సు మహతాం చిత్తం భవత్సుత్పలకోమలం,
ఆపత్సు చ మహాశైలశిలాసంఘాతకర్కశమ్.
పాపాన్ని వారయతి యోజయతే హితాయ
గుహ్యం చ గూఢాతి గుణాః ప్రకటికరోతి,
ఆపద్గతం చ న జహాతి దదాతి కాలే
సన్నిత్రలక్షణమిదం ప్రవచంతి సంతః.”

౬౬

౭౩

అను భర్తృహరియాశయముల ననుకరించియు సుగ్రీవుఁడు
కృతజ్ఞుఁడు కావున శ్రీరాముని బురికొట్టి యుద్ధసన్నద్ధునిగా

నొనరింపఁ దలంచుచున్నాఁడు. ఆపత్కాలమున భయమందుట నజ్ఞాలలక్షణము. అట్టితఱి ధైర్యమూనుట మహాపురుషులక్షణము. కృతఘ్నుఁడు సుహృద్భావము వదలును. అట్లు నీపట్టితఱి ధైర్యమును వదలుచున్నా వేల యని నెఱుఁచుచున్నాఁడు. ఇది నీకుఁ దగదని మైత్రీ ననుసరించి యాత్మే పించుచున్నాఁడు. సంతాపము వదలుమా యని వేడుకొనుచున్నాఁడు. ఈమూలమున వాల్మీకిమహర్షి లోకులకు ధీరుఁ డాపత్కాలమున ధైర్యము వదలరాదనియు దుఃఖింపరాదనియుఁ గృతఘ్నుత మహాదుష్కార్యమనియుఁ దేటపఱచుచున్నాఁడు. రామాయణమునఁ గలనీతులనే భర్తృహరి లోనగువారు గ్రహించిరేమో యని తోచెడిని. ఏది యెట్లు న్ను ను బై నుదాహరింపఁబడిననీతులు శిరోధార్యములు. వాని ననుష్ఠానమునకుం దెచ్చుకొనినవారే వసిష్ఠాదిమహర్షి తుల్యులనవచ్చుం గదా. యథాశక్తిన్యాయము ననుసరించియైన వాని నలంపాటుచేసికొనవలయును. అదియే యస్తదాదులకు విధి.

“మతిహంచాభస్త్రవిప్రైశ్చః పండితశ్చాసి రాఘవ,
త్యజేమాం పాపికాం బుద్ధిం కృతాత్మేవార్థదూషణం.”

౪

అని మూలము. ఇందలి విశేషణములు విశేషార్థద్యోతకములు.

“స్మృతిర్వ్యతీతవిషయా మతిరాగామిగోచరా,
బుద్ధిస్తాత్కాలిణీ జ్ఞేయా ప్రజ్ఞా త్రైకాల్యగోచరా.”

అనుసూక్తి ననుసరించి సుగ్రీవుఁడు శ్రీరాముని నెఱుఁచుచున్నాఁడు. అంతటివిజ్ఞానము కలదా యతని కందురేమో!

పలికించెడివాఁడు వాల్మీకిమహర్షి. విజ్ఞాననిధి కదా. రాఘవా! రఘువంశమున భూభారహరణార్థ మవతరించిన భగవంతుఁ డా యని యాశయము. నీవాగామి గోచరజ్ఞాననంతుఁడవు. రావణాదు లనిఁ బడుదురని యెఱుంగుదువే. ఏల యీశోక మని సారము. శాస్త్రవిత్ = పుణ్యపాప ఫలానుభవమును దెలుపుశాస్త్రము ననఁగాఁ గర్త సిద్ధాంతము నెఱింగినవాఁడవే. రావణాదులు స్వకర్తవశమున నీచేఁ జావనున్నారని యెఱింగియు నేల యీసంతాపమని తేటపఱచుచున్నాఁడు. ప్రాజ్ఞుఁ డనఁగాఁ ద్రికాలజ్ఞానసంపన్నుఁడని భావము. భగవంతుఁడవని సారము. నీకేల యీదుఃఖమని నొక్కి చెప్పుచున్నాఁడు. పండితుఁడనఁగా :

“యస్య సర్వే సమారంభాః కామసంకల్పవర్జితాః,

జ్ఞానాగ్నిదగ్ధకర్తాణాం తమాహుః పండితం బుధాః.” గీత. ౧౯

“పండితః—పండా శాస్త్ర తాత్పర్యవతీ బుద్ధిః సంజాతా అస్య.”

సర్వలక్షణసంగ్రహము.

“పండితః=పండా వేదోజ్జ్వలా తత్త్వవిషయికి వా బుద్ధిః. సా జాతా అస్య—యద్వా పద్యతే తత్త్వజ్ఞానం ప్రాప్యతే అస్తాత్. శాస్త్రజ్ఞః తల్లక్షణం యథా.—

నిషేపతే ప్రశస్తాని నిందితాని న సేవతే,

అనాస్తికశ్చ)ద్ధధాన ఏతత్పండితలక్షణం.”

చింతామణిః.

“పతకాః పాతకాశ్చైవ యే చాన్యే శాస్త్రచింతకాః,

సర్వే వ్యసనినో మూర్ఖా యః క్రియావాక్ స పండితః.”

మహాభారతే, వనపర్వణి.

“విద్యావినయసంపన్నే బ్రాహ్మణే గపి హస్తినీ,
శుని చైవ శ్వపాకే చ పండితాస్సమదర్శినః.”

గీతా.

అని శబ్దకల్పద్రుమము. శాస్త్రసార మెఱింగినవాడెవఁడు. కాపున దుఃఖింపనగునే యని జ్ఞాపకము చేయుచున్నాఁడు. ఇహం పాపికాం బుద్ధిమ్=అశుభాత్మికబుద్ధిని దీనిని, త్యజ=పదలుమా. అనఁగా ఉత్సాహభంగము గల్గించు నీయూహను పదలు కొనుమా యని వేఁడుచున్నాఁడు. అర్థదూషణిం బుద్ధిం కృతా త్తేవ = యోగి కృతాత్ముఁ డనంబడును. సఫలమనోరథుఁడని యర్థము. అనఁగా యోగాభ్యాసమూలమున స్వాధీనమున నుంచుకొన్న బుద్ధిగలవాడని భావము.

“యోగీ యుండీత సతతమాత్మానం రహసి స్థితః,
ఏకాకీ యతచిత్తాత్మా నిరాకీరపరిగ్రహః,
యుంజన్నేపం సదాత్మానం యోగీ నియతమానసః,
శాంతిం నిర్వాణపరమాం మత్సంస్థామధిగచ్ఛతి.”

అన్న గీతావాక్యముల ననుసరించి యోగి సర్వోత్కృష్టుఁడని తేలెడిని. అట్టియోగి పరమపురుషార్థభ్రంసన శీలమగుబుద్ధిని పదలును. అట్లే నీవు కూడ మానవసంబంధ మగుబుద్ధిని పదలు మని వినయమున వేఁడెనని యీ శ్లోకాభిప్రాయము. మూర్ఖి కి యిట్టి విశేషార్థములు గలవాక్కులను సుగ్రీవునిమూలమునఁ జెప్పించెనని మన మెఱుంగుట సమంజసము.

“నిదుత్సాహస్య దీనస్య శోకపర్యాకులాత్మనః,
సర్వార్థా వ్యవసీదంతి వ్యసనం చాధిగచ్ఛతి.”

౬

అని మూలము.

“అదానస్య ప్రదానస్య కర్తవ్యస్య చ కర్తవ్యః,
క్షీప్రమక్రియమాణస్య కాలః పిబతి సంపదః.”

అన్న ముంజరాజోక్తి దీనినే యనుకరించుచున్నది. ఇది రాజ నీతిగాని సామాన్యజనోపయోగమగు నీతికాదని కొందఱు, ఎల్లరకు నిది సమానమే యని మఱికొందఱు పలుకుదురు. సాధారణదృష్టిచే నాలోచింప నుత్సాహశక్తి తగ్గిననే యుత్త మాధమకార్యములు కూడ నెఱవేఱవు.

“ముక్తసంగోఽనహంవాదీ భృత్యుత్సాహసమన్వితః,
సిద్ధ్యసిద్ధ్యోర్నిర్వికారః కర్తా సాత్త్విక ఉచ్యతే.”

అను నీగీతావాక్యము దీనినే యనుకరించుచున్నది. కావున నుత్సాహశక్తి యుండినఁగాని యేకార్యము సాధ్యము గానే రదు. శోకముచే నెవరిమనస్సు కలఁతనొంది యుండునో వారేకార్యమును సాధింపఁజాలరు. ఉత్సాహముండుట శోకవిరహితమయి మనస్సలరుట యివి కుదురకపోయిన సర్వకార్యములు నశించును. అంతియగాక వ్యసనము కూడఁ గలుగును. అనఁగా నిర్మలమనస్సు కుదిరినఁగాని యుత్సాహము నెలకొనదు. మనోనైర్మల్యమునకుఁ గారణము యోగాభ్యాసము.

“శనై శ్శనైరుపరమేద్బుధ్యా భృతిగృహీతయా,
ఆత్మసంస్థం మనః కృత్వా న కించిదపి చింతయేత్.
యతో యతో నిశ్చరతి మనశ్చంచలమస్థిరం,
తతస్తతో నియమ్యైతదాత్మన్యేవ వశం నయేత్.
ప్రశాంతమనసం హ్యేనం యోగినం సుఖముత్తమమ్,
ఉపైతి శాంతరజసం బ్రహ్మభూతమకల్మషమ్.”

ఆను నీగీతావాక్యము లీపై వ్రాసినభావము స్థిరీకరించుచున్నవి. యోగి కానివానికి శోకఃస్వరూపులాత్మత్వ ములనడదు. మాటల వేదాంతముల కది శక్యమే కాదు. యోగికి మాత్రమే యది శక్యమగును. కనుకఁ దొలుత యోగము నభ్యసించి పిదప వేదాంతపఠనముచేసినఁ దరణోపాయము దొరకును.

“తదలం విక్లబా బుద్ధి రాజ్ఞః సర్వార్థనాశినీ,

పురుషస్య హి లోకేఽస్తి శోకస్వరూపకర్షణః.

౧౪

యత్తు కార్యం మనుష్యేణ శౌండీర్యమవలంబతా,

అస్మిన్నాలే మహాప్రాజ్ఞ స త్వమాత్మిష్ఠ తేజసా.”

౧౫

అని మూలము.

మానవత్వము వదలి సర్వేశ్వరత్వ మవలంబింపుమా యని సుగ్రీవుఁడు విన్నవించుచున్నాఁడు. తత్ విక్లబా బుద్ధి రలమ్= కాపున శోకాధీనమగుబుద్ధి చాలును. అనఁగా నిత మరల నీనటన మానకుమని భావము. రాజ్ఞః=ఇది సాధిప్రాయము. ప్రకాశింపుమని యాశయము. స్వరూపసంధానసక్తుఁడగు కమ్మని సారము. సర్వార్థనాశినీ=ఇప్పుడు చేయఁదగు సర్వార్థముల కిది తగినది కాదని యభిప్రాయము అస్తి లోకే పురుషస్య శోక స్వరూపకర్షణః= అని యన్వయక్రమము. ప్రకృతి సంసర్గవిహీనావస్థ ననుసరించి వర్తించుట యని యిటఁ బురుష శబ్దార్థము గ్రహింపవలయును. శౌండీర్య మవలంబతా మనుష్యేణ యత్తు కార్యం అస్తి కాలే మహాప్రాజ్ఞ! సః త్వం తేజసా ఆత్మిష్ఠ=అని క్రమము. త్రికాలవేత్తవు. అనఁగాఁ గాల స్వరూపుఁడవని యాశయము. వీర్యమునవలంబించు మనుష్యునిచే నేది యిక్కాలమునఁ జేయఁదగునో అట్టి నీవు తేజస్సుచే

నిలుపుము. శౌర్యము చూపినగాని సాధ్యముగానికార్యమిదియని త్రికాలజ్ఞుడ వగుట నెఱుంగుదుము. మానవరూపమున నుండునా నీవు అనఁగా ధర్మరక్షణార్థ మవతరించిన నీవని భావము. తేజసా ఆతిష్ఠ=పౌరుషము నాశ్రయింపుము. శాంతతేజస్విపుడు కార్యసిద్ధిక్షమము కాదు. రాజసతేజస్సు నవలంబింపుము. ఏల యనఁగా

“శౌర్యం తేజో ధృతిర్దాక్ష్యం యుద్ధే చాప్యపలాయనం,
దానమిశ్వరభావశ్చ ఊత్రం కర్మ స్వభావజమ్.
శ్రేయాః స్వధర్మో విగుణః పరధర్మాత్స్వసుష్టితాత్,
స్వధర్మే నిధనం శ్రేయః పరధర్మో భయావహః.”

అను నీగీతావాక్యముల ననుసరించి కులోచితధర్మానుష్ఠానము త్తమమనియుఁ బరధర్మానుష్ఠానము త్తమము గాకుండుటే గాక భయావహమనియుఁ దేలుచున్నది. కనుక క్షత్రియత్వము నవలంబించిన నీవు తేజశ్శక్తినుపయోగించు సమయమగుట శోకముడిగి పరాక్రమము నెఱపుమనియు సుగ్రీవుడు బోధించెను. దీనిచే జాతిధర్మము లుత్తమము లనియు వాని ననుసరించి ధర్మము తప్పక యాచరించిన నెల్లజాతులకు ఫలము సమానమనియు నేర్పడుచున్నది. సారమేమనఁగా జాత్యుక్తధర్మాచరణమునందు ఫలాభిలాషము వదలుకొనినఁగాని భగవత్కరుణ కలుగునవకాశము చేకూర దనునదియే.

“త్వం తు బుద్ధిమతాం శ్రేష్ఠస్సర్వశాస్త్రార్థకోవిదః,

మద్విప్రస్సచివైస్సార్థమరిం జేతుమిహార్హసి.

౧౭

న హి వశ్యామ్యహం కంచిత్త్రిపు లోకేష రాఘవ,

గృహీతధనుషో యస్తే తిష్ఠేదభిముఖో రణే.

౧౮

‘వానరేషు సమాసక్తం న తే కార్యం విపత్స్యతే,
అచిరాద్భిక్ష్యనే సీతాం తీర్త్వా సాగరమక్షయం.’

౧౯

అని మూలము. త్వం తు బుద్ధిమతాం శ్రేష్ఠః = బుద్ధిమంతుఁడనఁగా నప్పటి కాలమునఁ జేయఁదగిన కార్యము నాలోచించు బుద్ధిగలవాఁడని యర్థము. అంతియగాక సర్వశాస్త్రార్థకోవిదుఁడవు అనఁగా శాస్త్రార్థముల నాలోచించి తాత్కాలికముగ నేపని యెట్లు చేయఁదగునో యెఱింగినవాఁడవని భావము. అంతమాత్రమునఁ గార్యము సాధ్యము కాదు. మావంటి మంత్రులం గూడి యరియగురావణుని జయింపఁ దగుదువు. మావంటివా రనఁగా వానరములని యర్థము. నీవు మర్త్య రూపధారివి. మేము వానరరూపధరులమని యాశయము. మనము కలిసి పనిచేసినఁగాని రావణుఁడు చావఁడు. అదియే వరదానకాలపుఁ గట్టుబాటని సారము. భగవంతుఁడు శ్రీరాముఁడు. దేవతలు సుగ్రీవాదులని మనము గ్రహింపవలయును. రామా! నీవు ధనుర్ధారినయి రణభూమిని నిల్చిన నిన్నెదిరింపఁగలవాని నొక్కని నీ మూఁడులోకముల నెఱుంగనని సుగ్రీవుఁ డనియెఁ గదా. దీనిభావ మేమి?

“కాలోఽస్తి లోకక్షయకృత్ప్రృథో

లోకాన్ సమాహర్తుమిహ ప్రవృత్తః,

ఋతేఽపి త్వా న భవిష్యంతి సర్వే

యేఽవస్థితాః ప్రత్యసీకేష యోధాః.”

అన్న భగవద్వాక్యము ననుసరించి పరమేశ్వరుఁడే వధింపఁదలంపనిలుచువాఁడు ముజ్జగముల నెవఁ డుండును? ఈభావమే యిందుఁ గలదని యెఱుంగందగు. వానరేషు సమాసక్తం తే

కార్యం న విపత్స్యతే = అనగా వానరులమూలమున సకల రాక్షససంహారము కావలయునని వారికర్థము ననుసరించిన నీశాసనము మార్పునొందునా? ఫలింపకపోవునా? రామా! శీఘ్రమున నపారసాగరమును దాటి జానకీదేవిని జూడఁ గలవు. అనగా నేండ్లుపూండ్లు కాక రెండునెలలలోపలఁ జూడఁగలవని భావిఫలమును దెలిసినట్లు ప్రకృతి ప్రోత్సాహమునఁ దేటపఱచెను.

“నిశ్చేష్టాః క్షత్రియా మందాస్సర్వే చండస్య బిభ్యతి.” ౨౦

అని మూలము. నిరుద్యోగు లగురాజులు అనగా స్వజాత్యుచితధర్మమును వదలినవారు. అట్టివారు అదృష్టహీనులని తాత్పర్యము. మిక్కిలి కోపమొందినరాజున కెల్లరు భయపడుదురు.

“యస్య ప్రసాదే పద్మా శ్రీర్విజయశ్చ పరాక్రమే,
మృత్యుశ్చ వసతి క్రోధే సర్వతేజోమయో హి సః.
దుష్ట్యయుస్సర్వపర్ణాశ్చ భిద్యేరక్ సర్వసేతవః,
సర్వలోకప్రకోపశ్చ భవేద్దండస్య విభ్రమాత్.
యత్ర క్యామో లోహితాక్షో దండశ్చరతి పాపహః,
ప్రజాస్తత్ర న ముహ్యంతి నేతా చేతాన్మథు పశ్యతి.”

మమ. 2 అధ్యాయము.

అన్న మనుస్మృతివాక్యము లీయర్థమునే ప్రతిపాదించుచున్నది.

“యద్యహంకారహృత్త్వ న యోతస్యి ఇతి మన్యసే,
మిథ్యైష వ్యవసాయస్తే ప్రకృతిస్తాం నియోక్యతి.”

అన్న గీతావాక్యార్థమునే యీభాగము తెలుపుచున్నది.

“సిఁహంతాని చ పశ్యామి మనో మే సంప్రహృష్యతి.” ౨౪

అని మూలము. శిరుభశకునములు తోచుచున్నవి. నామనస్సు సంతోషభరితముగ నున్నది.

“సతాం హి సందేహపదేషా వస్తుషా

ప్రమాణమంతఃకరణప్రవృత్తయః.”

అన్నసూక్తి నీభాగము దృఢపఱచుచున్నది. మనఃప్రవృత్తి కర్తానుభవము ననుసరించి మాటుచుండును. భావిభాగ్యమును హర్షమే తెలుపును. ఆకస్తికహర్షము భావిశుభఫలసూచన మనియు, అట్టి దుఃఖము భావ్యశుభఫలసూచనమనియు నున మెఱుంగవలయు. ఈభాగమున నధ్యాత్మరామాయణమునఁ గలవిశేషములం బరికింతము.

“భృత్యకార్యం హనుమతా కృతం సర్వమశేషతః,

సుగ్రీవస్యేదృశో లోకే న భూతో న భవిష్యతి. ౧

అహం చ రఘువంశశ్చ లక్ష్మణశ్చ కపీశ్వరః,

జానక్యా దర్శనేనాద్య రక్షితాస్తాం హనుమతా. ౨

సర్వథా సుకృతం కార్యం జానక్యః పరిమార్దణం,

సముద్రం మనసా స్పృత్వా సీదతీవ మనో మమ. ౩

కథం నక్రఘుషోర్ణం సముద్రం శశయోజనమ్,

లంఘయిత్వా రిపుం హన్యాం కథం ద్రక్ష్యామి జానకీం. ౪

శ్రుత్వా తు రామవచనం సుగ్రీవః ప్రాహ రాఘవమ్,

చింతాం త్యజ రఘుశ్రేష్ఠ చింతా కార్యవినాశినీ. ౫

ఏతాన్పశ్య మహాసత్త్వాక్ శూరాన్వానరపుంగవాక్,

మత్ప్రియార్థం సముద్యుక్తాక్ ప్రవేష్టుమసి పావకమ్. ౬

సముద్రతరణే బుద్ధిం కరుష్య ప్రథమం తతః,
 న హి పశ్యామ్యహం కంచిత్త్రైః లోకేషు రాఘవ. ౧౧
 గృహీతధనుషో యస్తే తిష్ఠేదభిముఖో రణే,”

అనునవి కలవు. రామాయణభావమునే యివి యనుకరించు చున్నవి. కావునఁ బైన వ్రాసినయర్థము సుసంగతమే యని గ్రహింపందగు. దాన భగవత్తత్త్వము నెఱుంగ వలను పడును. ఇంకఁ దరువాతిభాగమును బఠింతము.

❖ శ్రీరామప్రశ్నములకు హనుమ బదులిచ్చుట. ❖

* శ్రీరాముఁడు సారజ్ఞుఁడు గావున సుగ్రీవునిమాట లాలకించి యంగీకరించి హనుమంతు నిట్లు ప్రశ్నించెను. పావనీ! తపోవిశేషమునఁగాని నేతుబంధనముచేఁగాని, సాగరోదక ముల నింకించిగాని యెట్లు న దీనిందాట సమర్థుఁడ నగుదును. ఇందుల కేచింతయు లేదు. దుర్గమమగు లంకాపురమునకు దుర్గప్రాకారము లెన్ని కలవు? నైన్యపరిమాణము, ద్వారరక్షణ క్రియలు, పురరక్షక ప్రాకారపరిఖాదులు, దానవగేహములు నీవలన వినఁగోరుచున్నాను. దానిమూలమున వానిం గన్నారఁ జూచినట్లు ఎఱుంగఁ గోరుచున్నాను. నీవు లంకనంతయుఁ గల యం గాంచితివి. దానితత్త్వ మెఱింగితివి. అట్లే నాకుం దెల్పుము. అనుటయు హాస్విశారదుఁడగు నా యాంజ నేయుఁడు కేల్తోడ్చి యిట్లనియె. మీ రడిగినవానిం దెలిసినంత విన్నవించెద. లంకానివాసులు సంతుష్టులు. మదగజములు

* ఇది మూఁడవసర్గమునఁ గల కథ.

నిండియుండు, అది విశాలమగు నగరము. రథవితతులు హయములు మిక్కిలిగ నుండు. రక్షసేనలు సందులేక యుండు. కాన నది శత్రుదుర్గమే. విశాలద్వారములు నాలుగు గలవు. దృఢతమములు ననిర్భేద్యములు నగు. వానియందు ననేక రక్షకయంత్రాదులు గలవు. అచ్చట వీరదానవులు భయంకరములు శతవీరుల నొక్కసారి పొడవడంపఁగల యినుపగుదియలఁ బెక్కింటి నునిచియున్నారు. పురమునుజుట్టి స్వర్ణప్రాకారము గలదు. దానికి నెక్కుటరిది. దానిపై రత్నస్థగిత భాగము లందందుఁ గలవు. దానిజుట్టి యగాధజలసంభృతము లగుపరిఖలు గలవు. వానిజలముల మొసళ్లు లోసగు యాదస్సులు గలవు. అవ్వాని దాఁటఁగలసేతువులు నాలుగమర్పబడినవి. వలసినతఱి వాని నవ్వలం ద్రోయుటకుఁ దగినయంత్రము లందున్నవి. అందుఁ గానలివారికిం బెక్కుగృహము లమర్పబడి యున్నవి. వా రాసేతువులం గాంచుచుందురు. ఆసేతువు లానగరిఁ గాపాడుచుండు. ఉత్తరద్వారమునఁ గల నీటికట్ట విశాలము దృఢతరమునయి యుండును. దానిం గదల్చ నలవికాదు. దాని కాధారముగా హిరణ్యస్తంభములు జలములందు నిలుపఁబడి యున్నవి. వానిం గాపాడువారి కునికిపట్టులుగా ననేక వేదు లమర్పబడినవి.

మహాత్మా ! రావణుండు ద్యౌతాదివ్యసనకర్మితముగాని చిత్తమొప్పార జాగరూకత గలిగి నైన్యముల దినదినము పరికించుచు యుద్ధమునకు సర్వదా సంసిద్ధుఁడుగ నుండు. పురమది త్రికూటాద్రిపై నుండుటంబట్టి దానినెక్కి వైకరుగుట కాధారము లేదు. దేవతలకు నందుఁ జొర నలవియే కాదు. చూడ

నది భయముం గొలుపును. జలపర్వత వనదుర్గములు ప్రాకార పరిభాదిక కృత్రిమమునను చతుర్విధదుర్గములు గలవు. నగర మదిపెద్దదై సాగరమున కవ్వలితీరమున నున్నది. సముద్రమును దాట నౌకామార్గము లేదు. ఇచ్చటివారి కందలివార్త లెటుంగునుపాయము లేదు. కాన లంకకు జలదుర్గ మున్నది. స్వర్గమునుమించిన యాలంక కొండపై నుండుటంజేసి చతు రంగబలాకీర్ణ మగుటంజేసియు నది పర్వతవనదుర్గములు కలది యయి యున్నది. పరిఖలు, శత్రుమారణయంత్రములు సనేక ములు గలవు.

లంకాస్రాద్ధ్వారమున నయుతదానవు లున్నవారు. వారు శూరులు ఖడ్గపాణులు నగుదురు. దక్షిణద్వారమునఁ జతు రంగసేనలం గూడినవీరులు లక్షసంఖ్యగలవారున్నారు. ప్రతీ చీద్వారమున దశలక్ష రక్షోవీరు లున్నారు. వారు చర్మకవచ ఖడ్గసమస్తాస్త్రధారులై యున్నారు. ఉత్తరద్వారమున న్యర్భు దముదానవు లున్నవారు. వారభిజనగౌరవమున రావణునకు విశ్వాసపాత్రులై యున్నారు. నగరాంతర్భాగమున సనేకసహస్రరాక్షసవీరు లున్నవారు. లంకానివాసు లొకకోటిసంఖ్య కుం దగియుందురు. నేనానేతువుల భంజించితిని. పరిఖలం బూడ్చివేసితిని. సగరమంతయు దహించితిని. ప్రాకారములఁ బడఁద్రోసితిని. కాన నిపుడంతశ్రమ మక్కఱలేదు. బలమున నాల్గవభాగము నాచే జంపఁబడినది. ఎట్లో సాగర ముత్తరిం తము. లంక నశించినట్లే తలంపుము. అంగద ద్వివిధ మైంద జాంబవత్ప్రభృతులు సాగరము నెగురుదురు. లంకను బెక లించి తేగలరు. తక్కినబలములతో నీకుం బనిలేదు. నేనా

సర్వస్వభూతులగు సంగదాదుల కానతి యిమ్ము. మంచిమూరు తమున బయలువెడల సమృద్ధింపుమని పలికి యూరకుండెను.

ప్రాజ్ఞలారా! యీభాగమునఁ గలవిశేషములఁ బరిశీ లింతము.

“తపసా నేతుబంధేన సాగరోచ్ఛోషణేన వా,
సర్వథా సునమర్థోఽస్తి సాగరస్యాస్య లంఘనే.” ౨

అని మూలము. తపస్సనఁగాఁ గార్యసిద్ధిసంకల్పమని యర్థము. ఈకార్యము ఫలించుఁగాక యన్నసంకల్పముచేసిన సది ఫలించు నని భావము.

“న మే పార్థాఽస్తి కర్తవ్యం త్రిషు లోకేషు కించన,
నానవాప్తమవాప్తవ్యం వర్త ఏవ చ కర్తవ్యతీ.”

అన్న శీతావాక్యమునఁ గలయర్థ మిటు విస్తృతము. సంకల్ప మాత్రమున లభింపనిది లేదని తాత్పర్యసారము. నేతు బంధేన=సాగరమును గట్టవచ్చును. ముల్లోకములయం దించు కంతయు నేఁ జేయఁదగినది లేదనఁగా సారమేమి? ఇచ్చా శక్తియగు ప్రకృతిని స్థరించుటచే నెవ్వరిగాని సిద్ధించుననియే. సాగరోచ్ఛోషణేన వా=సాగరజలముల నింకునట్లు చేసికాని. అనఁగా నేతుబంధనము ప్రయాసమని తోచిన సాగరోదక ములే లేనట్లు చేయుదునని కదా యాశయము. సర్వథా= సర్వప్రకారములచేత. ఈమూఁడుగాని మఱేవిగాని కార్యము లొనరింపవచ్చునని భావము. అస్య సాగరస్య లంఘనే స మర్థోఽస్తి = ఈసముద్రమును దాట శక్తిగలవాఁడనే. అనఁగా నీవని కావలయునని యూహింపలేదు గాని తలంచి నంతన ప్రకృతిమూలమున క్షణమున సిద్ధించునని సిద్ధాంతమే

యని సారము. సుగ్రీవుని మాటల మూలమున నప్పటికార్యమిది యని యూహించి ప్రోత్సహింపఁబూని స్వసంకల్పబలమును దెలుపుచున్నాఁడని మనము గ్రహింపవలయును. దీనిచే సర్వశక్తిమత్త్వము ప్రకటితము.

“నాదేయం పార్వతం వాన్యం కృత్రిమం చ చతుర్విధం.” ౨౦
అని మూలము. జలపర్వత వనకృత్రిమము లనుదుర్గములు నాలుగు గలవని యర్థము.

“జాంగలం సస్యసంపన్నమార్యప్రాయమనావిలం,
రమ్యమానశసామంతం స్వాజీవ్యం దేశమావసేత్. ౨౧
ధన్వదుర్గం మహీదుర్గమబ్జుర్గం వార్ష మేవ వా,
నృదుర్గం గిరిదుర్గం చ సమాశ్రిత్య వసేత్పురం. ౨౨
సర్వేణ తు ప్రయత్నేన గిరిదుర్గం సమాశ్రయేత్,
ఏషాం హి బాహుగుణ్యేన గిరిదుర్గం విశిష్యతే. ౨౩
శ్రీణ్యాద్యానాశ్రితా స్తేషాం నృగగర్భాశ్రయాః పురాః,
శ్రీణ్యుత్తరాణి క్రమశః ప్లవంగమనరామరాః. ౨౪
యథా దుర్గాశ్రితానేతాన్సోపహింసంతి శత్రవః,
తథారయో న హింసంతి నృపం దుర్గసమాశ్రితం. ౨౫
ఏకశృతం యోధయతి ప్రాకారస్థో ధనుర్ధరః,
శతం దశసహస్రాణి తస్మాద్దుర్గం విధీయతే. ౨౬
తతస్త్విదాయుధసంపన్నం ధనధాన్యేన వాహయైః,
బ్రహ్మణైశ్శిల్పిభిర్బంతైర్భవసేనోదకేన చ.” ౨౭

మను. ౭ అధ్యాయము.

రాజు దుర్గాశ్రితుఁడు కావలయుననియు దుర్గభేదములు వాని వలనిలాభములు నవి యుండవలసినపద్ధతులు స్మృతియం దిందు

వర్ణింపఁబడినవి. ధర్మము తప్పనియుద్ధము గలయాకాలమున దుర్గనిర్మాణము ప్రధానమయ్యెను. ఎదిరింపనివారిపై నాయుధము వైవరాదను నియమ మాకాలమున నుండెను. ఎదిరించినవానిపై నాయుధము వైవరాదనునియమ మీకాలమున నున్నయట్లూహింప నవకాశము గలదు. బ్రహ్మాస్త్రములు వైచి జగమునే దహింపవచ్చునని ప్రమాణములు గనఁబడుచున్నవి కదా. దూరముననుండి యేల యాగ్నేయాద్యస్త్రములఁ బ్రయోగించి దుర్గరక్షితమగు శత్రువునమును భస్మీకరింపరాదని యడుగుదురేమో. ఆకాలపుయుద్ధములు నియమయంత్రితములు. ధర్మ మణుమాత్రము కూడ మించరానివి. మించినవాని నెల్లరు దండింతురు. కావున నెదిరించినపుడే తప్ప నాగ్నేయాద్యస్త్రముల నిరపరాధులయెడం బ్రయోగింపరాదను కట్టుపాటు నాశ్రయించి పురములపై నస్త్రముల పైవకుండిరి. న్యాయమెడలిన నామహాస్త్రదేవతలు విముఖులగుదురు. పదార్థసంయోగసంభవము లగునాయుధము లాకాలమున లేవని యాక్షేపించువారలకుఁ దెలివిప్రకృష్టమగుగానిచ్చుతాంబూలము తొలుత నీనలయును. సంధ్యానందనకాలములయందు యుద్ధము చేయరాదనియు సిరాయుధుని హింసింపరాదనియు నింక నెన్నియోవిధములగు నియమములు గల యాకాలమున నిట్టివానితోఁ బనియే లేకుండెను. విషవాయువుల సాయము గోరకయే గాంధర్వాద్యస్త్రముల మహిమమాన నరాతుల మూర్ఛితులనుగాఁ జేయుశక్తిగలవారుండిరి కదా. దాన వారు మృతినొందరు. తాత్కాలికపరాభవమునే పొందుదురు. ధర్మదేవత తాండవించు నాకాల

మున నిట్టి క్రూరాచారము లేల యుండును? ఒక్కయస్త్రమున నెన్ని యోలక్షలు రిపులు దగ్ధమగుచుండిరి. విషవాయువు లధర్త దేవతాంగములు. అట్టిదేవతల స్వాధీనమున నుంచు కొనినవారల కీపాటి తుచ్ఛపుబనులుచేయ శక్యముగాదనుట హాస్యాస్పదము. ధర్తమును మాని యుద్ధముచేసినవారే యసురులు. నభస్సంచారము అదృశ్యత్వము లోనగు దుష్ట శక్తులుగలవారు కాననే ధర్తదేవత విముఖతనొంద నశించిరి. కావున ధర్తమూనినవార లశక్తు లనరాదు. వారికిట్టి దుస్సంకల్పములు లేనవలయు. అదియే బుద్ధిమల్లక్షణము.

“యశ్శాస్త్రవిధిమత్స్పృజ్య వర్తతే కామకారతః,

న స సిద్ధిమవాప్నోతి న సుఖం న పరాం గతిమ్.”

అను గీతోక్తి యప్పడుండునార్యుల కాధారము. ఇప్పటి యపూర్వార్థుల కది ప్రమాణ మెట్లగును? కనుకనే సుఖ మన్నది గగనకుసుమాభ మగుచున్నది. సుఖమన మనశ్శాంతియే. అదెక్కడనున్నది? నిఘంటువులయం దున్నది. అప్పుడు స్వానుభవములయం దుండెను. ఇంతియ తదేతత్కాలములకుఁ గలభేదము.

“సాపథోఽపి చ నాస్త్యత్ర నిరాదేశశ్చ సర్వతః,

తైలాగ్రే రచితా దుర్గా సా పూర్ణేషపురోపమా.”

౨౨.

అని మూలము. “నిరాదేశశ్చ = సర్వదిగ్విస్తాసంచారరహిత ప్రదేశ ఇత్యర్థః. అనేన జలదుర్గనత్వం సూచితమ్.” అని వ్యాఖ్య. ఏప్రక్కఁజూచిన నౌకామార్గములు లేవు. సముద్ర తరణసాధనము లాపురమున కేవలపునం గాంచినను లేవని భావము. సముద్రము నాకాలమున నౌకామూలమునఁ

దరించుచుండిరని సూచితము గదా. నౌకామార్గము లేర్ప
టుపఁబడియుండు పెట్టులని ప్రశ్నింతురేమో. నౌకలు నిర
పాయముగాఁ జేరుటయే నౌకామార్గములని యాశయము.
లంక కట్లు పోవరాదని భావము. యంత్రములు నిర్మించి
యున్నారని యీసర్గమునఁ గలదు.

“తత్రేషాపలయంత్రాణి బలవంతి మహంతి చ.”

౧౨ శ్లో.

“ఇషాపలయంత్రాణి బాణశిలామోచనయంత్రాణి” అని వ్యా.
శత్రువులు రాఁగా వారిపై బాణములను గండోపలములను
విసరుటకు యంత్రము లమర్పఁబడియెనని కదా దీనిభావము.
బాణముల విసరునవనఁగా నర్థమేమి? దూరమునుండియే శత్రు
వులు బాణశిలావర్షములకు భయపడి తిరిగిపోవుదురని
యూహించి యేర్పఱచినవారు లోహాదులచే నిర్మింపఁబడిన
సాధనములనియే తేలేడిని. ధనుస్సులనుండి విడుచుబాణములు
పోవజాలనంతదూరమునందే వగవారుండఁగా వారిని దగుల
వైవఁ బడునవియని తోచును. ఏసహాయమున నట్లు పోవునో
యని యూహింపవలసి యుండును. దానిని నిర్ణయించుట కిం
దాధారము గాన్పింపదు. యంత్రమనఁగా దారులోహాది వస్తు
నిర్మిత మనునది సిద్ధాంతము. అది బాణశిలాదుల విసరు
చుండును. ఏదోయొక వస్తుశక్తిచే నది యప్పుని నొనర్పఁజాలి
యుండును. అట్టిదాని నప్పటివారు కనిపెట్టరనియే స్పష్టము
కాకపోదు. మంత్రబలమున నుండఁగూడదా యందురేమో.
అప్పుడు యంత్రము లేల? యంత్రము లనుటచేతనే వస్తు
సాధనమని యేర్పడును. బాష్పవాయువులమూలముననో మఱి
దేనిమూలముననో యవి కార్యము నిర్వహించును. అనియే

యంత్రము లనంబడును. దేవాలనూడులలో వేయుయంత్రములవంటి వవి కావు కదా. యంత్రనిర్మాణ మాకాలమున నున్నదియే కాని యీకాలముననే పుట్టినదనుమాట యసంగతప్రసంగములలో నొక్కటి యనవచ్చును గదా.

“అయుతం రక్షసామత్ర పూర్వద్వారం సమాశ్రితం,
నియుతం రక్షసామత్ర దక్షిణద్వారమాశ్రితం.
ప్రయుతం రక్షసామత్ర పశ్చిమద్వారమాశ్రితం,
స్వర్భుదం రక్షసామత్ర ఉత్తరద్వారమాశ్రితం.
శతకోఽథ సహస్రాణి మధ్యమం స్కంధమాశ్రితాః,
యాతుథానా దురాధర్షాస్సాగ్రకోటిశ్చ రక్షసాం.”

అ

అని మూలము. నాల్గుద్వారములయందుఁ బ్రాగాదిగా పది వేలు లక్ష పదిలక్షలు పదియర్బుదములు సేనయున్నట్లు తేలును గదా. సగరమధ్యభాగమున వందలు వేలుగా సేన కలదు. సేనయంతయుఁ గొడువలేక కోటి గలదు. అని యర్థమగుచున్నది. ఉత్తరద్వారముననే పదియర్బుదము లనఁగా వేయికోటులు సేన గలదు గదా. అంతయుఁ జేరి కోటియన నర్థమేమని ప్రశ్నింతురు. ఇంతసేన నా తొండఱలో హనుమంతుఁ డెట్లు లెక్కిడఁజాలెననియుఁ గొండఱు ప్రశ్నింతురు. సమాధాన మెట్లు? బహుత్వే కోటిః అను నొకసామెత గలదు. అనేకు లుండఁగా కోటియనుట ప్రాచీనుల యలవాటు. హనుమకంటి కాసేన యపారముగాఁ గనఁబడియుండు. ఉత్తరద్వారమునఁ దొలుత హనుమ ప్రవేశింపఁగాఁ జూచిన దొక లంకయను రక్కసియే. తక్కినవారు వా రిరువురు పోరాడు నపుడుకూడ నామెకుఁ దోడుపడినట్లు చెప్పఁబడలేదు. కావున

నీఘట్టమునఁ గలసంఖ్య బహుత్వమును దెల్పునని గ్రహింప వలయును. జ్ఞానదృష్టిగల వాల్మీకిమహర్షి తెలిసి చెప్పె ననఁ గూడదా యని కొందఁ ఁందురు. దీనికంటె సదియే యుత్తమ మనవచ్చునని నా యాశ యను. ఈభాగమునఁ గల యథ్యాత్మ రామాయణప్రాక్తసంఖ్యయు దీనికి విసంవాదిగా నున్నది. ఇక్కడ దరువాతికథాభాగమును బఠింతము.

—॥ లంకాప్రయాణము, సముద్రతీరప్రవేశము. ॥—

* సత్యపరాక్రముడగు నారామచంద్రుఁడు హనుమ తెలిపినదంతయు నాలకించి నీవు వివరించిన దుష్టరాక్షస నగర మగులంకను శీఘ్రముగా ధ్వంసము చేసెదను. సత్యమునే వచింతును. అని యంత నిలువక సుగ్రీవునితో నిట్లనియె. ప్రయాణమున కిదియే ముహూర్తమని యెంచెద. సూర్యుఁడు మధ్యాహ్న సమయమును దెలుపుచున్నాఁడు. ఇది యభిజిత్తు హూర్త మనంబడు. ప్రస్థానార్హము. విశేషించి మన కను కూలము, జయప్రదము నగు. ఇట్టి సుముహూర్తమునఁ బయనము చేయుదునేని సీతాపహరణకార్యదుష్టుఁ డెట్లు తప్పించుకొనిపోయి బ్రదుకఁగలఁడు? ఎందుఁ బోయిన పెంట నంటి హతముచేయుదును. విషపానమున నొకఁడు చావఁ బోవుతఁడే నమృతస్పర్శమునఁ గొంతఁ బ్రదుకునట్లు సీత నా ప్రయాణవార్త విని కొంత జీవితాశ నొందఁగలదు

కపీంద్ర! నేఁ డుత్తరఫల్గునీ నక్షత్రము. పునర్వసువు నందు జన్మించిన నాకిది సాధనతార యనుబలము గలదగు.

* ఇది నాల్గవస్తంభమునఁ గలదు.

రేపు హస్తతోఁ జంద్రుఁడు సంగతిం గాంచు. అది నైభనతార నాకగు. కాని సేనలంగూడి నేఁడే పయనమయ్యెదము. శుభ నిమిత్తములు పెక్కులు తోఁచుచున్నవి. తప్పక వైరిం బొలియించి జానకిం దేఁగలము. చూడుము. నాకన్నుమీఁదుగా నదరుచున్నది. కానఁ దప్పక నామనోరథము విధించును. అని శ్రీరాముఁడు తనపలుకుల నభినందించిన సుగ్రీవాదులం దిలకించి సుగ్రీవా! నీలుఁడు బలశాలురగు లక్షవానరులు వెంట రా మార్గప్రదర్శనార్థము సేనలకుముం దరుగుఁగాక. అని చెప్పుచు సన్నిహితుఁడగు నీలునితో ఫలమూలసమృద్ధి గలిగి చల్లనియడవులతో జలములు మిగుల దొరకుచుఁ దేనెయుఁ దృప్తిగాఁ జిక్కుత్రోవన సేనలం దీసికొని పొమ్ము. దురాత్ములగుట రాక్షసులు పథమున విషాదులం గలిపి జలఫలాదుల దుష్టములుగాఁ జేయుదురు. వార లట్లుచేయకయుండ నెచ్చరిక గలిగియుండవలయును. నీవానరులు పై కెగసి మనల నిరోధింప సేనల నుంచియుండుటఁ బరికింపవలయు. మన పూనిన కార్యము కడుంగడు భయంకరము. కాన నందఱు హెచ్చరిక గలిగి విక్రమింపవలయు. మహాశూరు లగువానరులు మహాసాగరముం బోలు మనసేనకుముం దరుగుచు దానిని నడిపించుకొని పోవలయును. గజగవయగవాతులు సేనాగ్రభాగమునఁ బోవుచుందురు గాక. ప్లవగోత్తముఁ డనంబడు ఋషభుఁడు సేనాదక్షిణభాగమును రక్షించుచు వచ్చుంగాక. గంధమాదనుఁడు సేనాసవ్యభాగమును గాచుచు వచ్చుంగాక. నే నైరావతము నింద్రుఁ డెక్కునట్లు హనుమంతునిపైఁ గూరుచుండి సేనలకు నుత్సాహమును గలిగించుచు నడువ వచ్చెద. సార్వ

భౌమనామకదిగ్గజమును గుజేరుఁ డెక్కివచ్చునట్లు లక్ష్యఁ
డంగదునివై వచ్చుం గాక. జాంబవత్సుషేణ వేగదర్శులు
ధూముడు సేనల వెనుకటిభాగమును గాపాడుదురు గాక.
అని యాజ్ఞాపించెను.

కవినాయకుడు సుగ్రీవుఁడు రామచంద్రుఁడు చెప్పిన
దానిని విని త్వరగ పయనము సాగింపుడని బలములకు నాన
తిచ్చెను. వారందఱు నెగరుచు దుముకుచు గంతులు వైచిరి.
శ్రీరాముఁడు లక్ష్యసుగ్రీవులం గూడి దక్కినపుడెసం బట్టి
పోయెను. ఆమహాత్ముని నపారసేన చుట్టుకొని చనుచుండెను.
కపిభల్లుకాదుల సంతోషచేష్టలకు మేరయే లేకుండెను. ఒకటి
నొకరు పైకెత్తుచుఁ బడఁద్రోయుచు నింక నెన్నియో వింత
చర్యలను గావించుచుఁ బోవుచుండిరి. ముందరుగు నీలాదిహాన
రేంద్రులు మార్గమును శోధించుచుండిరి. శ్రీరామాదులు
సేనామధ్యభాగమునం బోవుచుండిరి. శతవతి మహావీరుఁడు
గాన సేననంతయుఁ గాపాడుచుండెను. అట్లే తక్కిన సేనావీరులు
స్వకార్యముల జాగరూకులై యుండిరి. ప్రోసయందుఁ గల
గ్రామములకు బాధ కలుగకయుండునట్లు రామాజ్ఞ నెల్లఁదం
బోయిరి. ఆ రామసౌమిత్రులు గురుశుక్రులం గూడిన రవి
చంద్రులం బోలియుండిరి. నిమిత్త శాస్త్రకోవిదుఁ డగుసౌమిత్రి
నీవు రావణుం జంపి జానకిం దోడుకొని వేగమ యయోధ్యకుఁ
బోఁగలవని యభినందించెను. భూమ్యాకాశములయం దేమి
గొప్పశుభనిమిత్తములో యవియన్నియు నిపుడు తోచు
చున్నవి. వాయువు సుఖస్పర్శము కలదియై మందమందముగ
వీచుచున్నది. మృగపక్షు లివిగో మధురరుతము లొన

రించుచున్నవి. దిక్కులు ప్రసన్నములై యున్నవి. రవి నిర్మలఁడై వెలుగుచున్నాఁడు. శుక్రఁడు నీవెనుకఁ బాప గ్రహసంగతి లేక ప్రకాశించుచున్నాఁడు మహాత్ముఁ డగు త్రిశంకువు విశ్వామిత్రసృష్టిలోని వశిష్ఠునితో నల రారుచున్నాఁడు. ఇత్వోకువంశ శుభదాయకమగు విశాఖ యను తారలు రెండును గ్రూరగ్రహసంపర్కము లేక వెలయు చున్నవి. రాక్షసుల నక్షత్రమగు మూల ధూమకేతుసంస్పృ ష్టమై వీడితమగుచున్నది. ఇది రక్షోవినాశహేతువనుట నిస్సం శయము. జలములు నిర్మలములై రుచిగలిగి యున్నవి. ఫల పూర్ణములై వనము లున్నవి. వృక్షములు ఋతుమర్యాదల మీఱక పుష్పించి పరిమళముల వెదఁజల్లుచున్నవి. మనయీ సేన దేవసైన్యమువలెఁ గనఁబడుచున్నది. ఈ శుభనిమిత్త ములు మనకు సంతోషమును గలిగించుచున్నవి.

వానరసేన లపుడు భూమండలమంతయు నావరించి పో వుచున్న ట్లుండెను. నదుల నావానరులు దాటునపుడు సందు లేక వా రడ్డుపడఁగా విపరీతగతిం దిరిగి పాఱఁజొచ్చెను. ఫల వృక్షనిబిడము లగుకొండలు త్రోవనుండఁగాఁ దిరిగి దాఱి కపులు పోయిరి. ఫలవృక్ష కాననములు కనఁబడఁగా వాని నందుకొని మెసవవచ్చునని చెట్లక్రిందుగాఁ బోయిరి పరాక్ర మము తెలుపుచు నొకరినొకరు ప్రోత్సహించుచుఁ బోవు చుండిరి. వార లొనరించుచేష్టలు వర్ణనాతీతములుగా నుం డెను. రేయింబవళ్లు నిలువనిపయనమును సాగించుచుండెను. యుద్ధోత్సాహము సీతాసందర్శనలాలసత్వము వారిసట్లు త్వర పెట్టుచుండెను. వారు పోయిపోయి మలయాద్రిం జేరిరి.

శ్రీరాముడు సహ్యామలయాద్రిలయందు నానావన నదీనిర్వహములం గాంచుచుం బోయెను. వానియందఁగల భూరుహవిశేషము లసంఖ్యాకములై యుండెను. సరస్సుల జలపక్షులు నేత్రానందకరములుగ నుండెను. మృగజాతు లిన్ని యని యెన్న నశక్యమై యుండెను. అందలి తేనెపట్టులం బట్టి పిండుకొని తేనెద్రావి వానరు లానందించిరి. అంత మహేంద్రా చలము చెంతం దోచెను. దానినెక్కఁగ సాగరము మహా భయంకరకల్లోలమాలలచే దుస్తరముగా నున్నట్లు వారికిం గనంబడియె. శ్రీరామాదులు దానిదిగి సాగరముచెంత కరి గిరి. అంత శ్రీరాముడు సుగ్రీవుం గాంచి రాజా! మనము సాగరముచెంత కరుదెంచితిమి. పూర్వమనుకొన్న యాలోచనము మనమిప్పుడు చేయవలయు. ఇంక మన కవలితీరము గానరాదు సుమా. జలమయమగు సాగరరూపమే మనకుం గనంబడును. ఉపాయము లేక యిది దాఁటఁ దరముగాదు. కాన నిందు విడియుదము. సేన లవలిగట్టుచేర నాలోచింప వలయు. సుగ్రీవా! సేనల నీతీరమున విడియింపుము. దీనిం దరించువిషయము నాలోచించునవసర మిప్పుడు గలిగినది. తన సేననువదలి యెవఁడు నెక్కడికిం బోఁగూడదు. శూరవానరులు చుట్టు తిరుగుచుండవలయు. దాఁగియుండి శత్రువు లవకాశము నెమకుచుందురు గాన నట్టి భయకారణములం బరికించుచుండ వలయును.

సుగ్రీవుఁ డారాముని యాజ్ఞాచొప్పునఁ గార్యము నిర్వర్తించెను. వారిధ్వనుల ముందు సాగరనిర్ఘోష మల్పముగ నుండెను. సేనయంతయు మూఁడువలయములుగా నమర్పబడి

రామకార్యనిర్వహణాభిలాషము లుప్పొంగుచుండ నుండెను. అవ్వలిగట్టు వచింపరానంత దవ్వైనది. అందు రాక్షసు లుందురు. వరుణున కది నివాసభూతము. యాదోనివహము భయము గలిగించుచుండును. అందలి జంతువిశేషముల నిర్ణయింప ననంతునకే నశక్యము. దానిం గాంచగనే దాటఁ గలమా యని భీతి వానరులకుం దోఁచెను. సముద్రాకాశము లకు భేదము గానరాకయుండెను. దానివిహారము విచిత్రము. అందుఁగల వస్తురాజము లసంఖ్యాకములు. కావున దానిం గాంచి కపు లచ్చెరువందసాగిరి.

మహాత్ములారా! ఇందలివిశేషముల నెఱుంగందగును.

“యాం నివేదయ సే లంకాం పురీం భీమస్య రక్షసః,
క్షీప్ర మేనాం మథిష్యామి సత్యమేతద్భవీమి తే.”

౨

అని మూలము. భయంకరరావణునిలంకాపురమును దేనిని దెలిపితివో దానిని శీఘ్రమే విదళించెదనని నిజముగాఁ జెప్పుచున్నానని కదా రాముఁడు తెలిపెను. ఆతనిభావ మేమి? రావణుఁడు భయంకరుడని నీవు భావించితివి. అంతేయకాని యది వాస్తవము కాదు. ఆతని లంకాపురమును ద్రచ్చెదను. ఏల? సారమును దేల్చుటకు. సారమేది? చావడగినవారిని బొలియించి స్థిరాంశభూతుడగు విభీషణుని దేల్చుటకు. ఇది సూన్యతమని నీకుఁ దెలుపుచున్నాను. నీవెట్లు నావరమునఁ జిరకాలజీవిగా నుండఁగలవో యావిభీషణుఁడు నాయను గ్రహమున నుండఁగలడని శ్రీరాము నాశయమని మనము గ్రహించుట సమంచితము.

“అస్మిన్ ముహూర్తే సుగ్రీవ ప్రయాణమభిరోచయే,
యుక్తో ముహూర్తో విజయః ప్రాప్తో మధ్యం దివాకరః.” 3

అని మూలము. రావణవధ కాలము వానికి ముందఁగా జావల దగిన రాక్షసులమృతికాలము రెండునెల లున్నదని సీత తెలి పెను. కర్త తాను గావలసియున్నదనియు సీతోపదేశమూల మునఁ దెలిసికొనియెను. ఇంకఁ దడవుచేయరాదని యెఱింగెను. మథ్యాహ్నముగ నక్కాల ముండెను. ఇదియే విజయ నామకముహూర్తము. అభిజిత్తుహూర్తమనియుఁ జెప్పుదురు. అని రామమూర్తి సుగ్రీవునకుఁ దెలియురీతి హనుమకుం దెలిపెను.

“కాదేరీముదయే రవేస్సురపతేద్దేశం తు మధ్యందినే
సాయం వారుణదేశమంతకదిశం యాతాఽర్ధరాత్రే వ్రజేత్,
గోధూళావభిజిత్వృషస్యపి గతిస్సర్వాసు దిక్ష్యర్థదా
మందాహోషసి కిం పునశ్చ గమనే లగ్నాదిసిద్ధిం వినా.”

అని కాలామృతము తెల్పెడిని. అభిజిత్సర్వదోషఘ్నమ్ = అను నానుడి యందఁ జెఱింగినదియే. దండయాత్రకు విజయ ముహూర్త ముత్తమమని స్మృతులు దెల్పెడిని. కావున విజయనామకముహూర్తము శ్రీరామునకు రుచించెను. సూర్యుడు మథ్యాహ్నమును దెల్పుచున్నాఁడనియె. ఇట్టి యభిజిత్తుహూర్తము శుభప్రదమని తెలిపెను. ఈవిషయము సుగ్రీవాదులను దృష్టిపఱచుటకుఁ గాని వేఱుగాదు. సంకల్ప సిద్ధుల కేముహూర్తమైన నొకటియే లోకాచారపరిపాలనము కూడ శ్రీరామునిప్రవర్తనమునం దొకభాగము. కనుక

దానిని దెలిపెనుగాని తత్త్వమది గాదనియు ముక్తిసంగం గోరి పోవఁ దలంచెననియు మన మెఱుంగవలయును.

“సీతా శ్రుత్యాభియానం మే ఆశామేష్యతి జీవితే,
జీవితాంతేఽమృతం ఘృష్ట్యా పీత్వా విషమివాతురః.”

౧

అని మూలము. విషపానమున జీవితాంతము కాఁగా నపు డమృతస్పర్శము దొరకిన జీవితాశనొందునట్లు నా ప్రయాణ మాలకించి సీత ఆశను బొంది జీవించియుండఁ గలదు. కావున వేవేగ ప్రయాణము చేయవలయును. దీనిచే సుగ్రీవాదులు త్వరపడి ప్రయాణము సాగింతురనియే యుద్దేశము.

“ఉత్తరా ఫల్గునీ హృద్య శ్వస్తు హస్తేన యోజ్యతే,
అభిప్రయామ సుగ్రీవ సహస్వనీకసమావృతాః.”

౨

అని మూలము. రామునిజన్మనక్షత్రము పునర్వసువు. దానికి నుత్తరఫల్గుని యాఱవదగును. సాధనతార యని తారాబల ప్రకరణమున దానికిని బేరు. “సాధనం కార్యసాధనే” అని ప్రమాణము. ఈముహూర్తమునఁ బ్రయాణము విజయా వహము. కాన నందఱు గూడి పయనము సాగింతమని శ్రీరాముఁ డనియె. రామచంద్రుఁడు భగవంతుఁ డగుటఁ దారాబల మేల చూడ నవసరముగలవాఁ డయ్యెనని యడుగుదురేమో. శాస్త్రయుక్తముగఁ బ్రాచీనాచారముల కవిరుద్ధముగఁ గదా యతనిప్రవృత్తి యుండును. శాస్త్రవిశ్వాస మెల్లరకుఁ గలిగించుటకే శ్రీరామావతారమని యెఱుంగవలయును గదా. మఱియు యాత్రావిషయమునఁ దారాబలము ముఖ్యముగా నెఱుంగవలయుననియు శ్రీరాముని యభి

ప్రాయము. ఏప్రకరణమున నెట్టిబలము తెలుపఁబడియుండునో యది యవ్యిషయమునఁ బ్రధానమని తాత్పర్యము. ఇతర విషయములయం దది పనికిరాదని కాదు. దానియం దట్ల"ని వదలరాదనియే యిందలిసారమని మన మెఱుంగవలయు. శ్రీరామునినుడులన్నియు నిట్లే సూత్రరూపమున నుండును. మనము వానిని శిరసావహింపవలసి యుండును.

“నిమిత్తాని చ ధన్యాని యాని ప్రాదుర్భవంతి చ,

నిహత్య రావణం సీతామానయిష్యామి జానకీం.

౭

ఉపరిష్టాద్ధి నయనం స్ఫురమాణమిదం మమ,

విజయం సమనుప్రాప్తం శంసతీవ మనోరథం.”

౮

అని మూలము. నా కనేకశుభనిమిత్తములు గలుగుచున్నవి. కార్యము ఫలించునని కదా శ్రీరామానుగ్రహము. రోగజములు చింతితములు గాని నిమిత్తములు ఫలించును. అవియే కర్తృఫలముల నెఱింగించును. వానింబట్టియే నిమిత్తము లగు పడుచుండునని మన మెఱుంగవలయును నిమిత్తములు నిరర్థకము లనరాదని మన కీ రామోక్తి తేటపఱచుచున్నది.

“ఫలమూలవతా నీలశీతకాననవారిణా,

పథా మధమతా చాఘ సేనాం సేనాపతే నయం.

౧౧

దూషయేయుద్ధరాత్మానః పథి మూలఫలోదకం,

రాక్షసాః పరిరక్షేథా స్తేభ్యస్తవం నిత్యముద్యతః.”

౧౨

అని మూలము. ఇందలి సేనాప్రస్థాననియమ మెఱుంగఁ దగినదియే. దుర్మతు లగురక్కసులు త్రోవయందండు మూల ఫలోదకముల విషాదులసంబంధమునఁ బాడుచేయుదురు

ఎచ్చరికగలిగి పరీక్షించుచుండవలయును. జలాదుల విషము కలిపిన వానింద్రావి శత్రునేన విలయమొందునని పగవారట్లు చేయుదురు. కనుక జాగ్రత్తగా నుండుమని శ్రీరామమూర్తి తెలిపెను. ఈయపవిత్రాచార మాకాలమునఁ గొందఁ జవలంబించిన శ్లేర్పడుచున్నది. అట్టివారు దురాత్తులని శ్రీరాముఁడాక్షేపించెను శత్రుక్షపణమున కనేకదుష్పథముల నవలంబించువారున్నవారనియే నవ్వువచ్చును. జలముల విషము కలుపుట యిప్పుడు కలదు. తక్కిన యిప్పటిదారుణాచారములప్పుడుకూడ నుండునని యూహింపవచ్చును. ఫలములయందు విషమునుచుట యిప్పటియాచారముల నొక్కటిగా వినలేదు. విషవాయుప్రసార మప్పుడున్నట్లు కానరాదు. ఏవో యొకటి రెండు హెచ్చుతగ్గులుగా నున్నను దురాచారము లక్కాలమున నున్న శ్లే భావింపవలసియున్నది. భేద మేమనఁగా నపుడు నేనలు కానివారల నింతగా బాధించువారక్కాలమున నున్నయట్లు మాత్రము కానరాదు. మఱియు దురాచారులను దూషించువారపుడుండిరి. దానిచే వారికి సహాయము తక్కువగా నుండెను. ఇప్పు డదిమాత్రము లేదనవచ్చునేమో. ఇతర విశేషము లెవ్వియుం గానము.

“నిష్పేష వనదుర్గేష వనేష చ వనౌకనః,

అభిప్లుత్యాభివశ్యేయః పరేషాం నిహితం బలం.

౧౩

యచ్చ ఫల్లం బలం కించిత్తదత్తైవోపయుజ్యతాం,

ఏతద్ధి కృత్యం ఘోరం నో విక్రమేణ ప్రయుజ్యతాం.”

౧౪

అని మూలము. పరనేనలు వనదుర్గాదుల దాఁగియుండి తటాలునఁ దమశత్రుబలములం జంపుట యిప్పటియాచారముల

యం దొకడు. ఇది యిప్పటియలవాటులలో సామాన్యము. అట్టివానిని గనుఁగొనఁడగు విమానము లిప్పుడున్నవి. వానరులు లోనగువా రాకాశగమనముచేయువా రప్పుడుండిరి. భేదమేమియుఁ గానరాదు. నిస్సారమగు బలమున్న నిందేయునుపుమని శ్రీరాముఁ డనియె. బక్కతోఁతులు పోరాడఁ జాలవు కదా. తెగించి పోరాడఁ బోతప్పించుట యప్పుడు నిప్పుడు నున్నయలవాటులే. దీనింబట్టిచూడ రామాయణము భారతయుద్ధమునకంటె సత్యంతప్రాచీనమనియే యేర్పడును గాని నిన్నగాక మొన్న యన్నట్టిది కాదు. ఈయలవాట్లు పెక్కు భారతయుద్ధకాలమునఁ గానరావు.

“రామస్య కాసనం జ్ఞాత్వా భీమకోపస్య భీతవత్
పర్జయన్ నగరాభ్యాకాంస్తథా జనపదానపి,
సాగరాఘనిభం భీమం శద్వానరబలం మహల్.” 3౯ ౪౦

అని మూలము. ఇది యాకాలమునఁగల సదాచారము. త్రోవను జనుసేనలవలన నగరగ్రామాదుల కెట్టిపీడయుఁ గలుగరాదని రాజశాసన ముండెను.

“ఉశనాశ్చ ప్రసన్నార్చిరసు త్వాం భార్గవో గతః,
బ్రహ్మరాశిర్విశుద్ధశ్చ సిద్ధాశ్చ పరమర్షయః.
అర్చిష్ఠంతః ప్రకాశంతే ధ్రువం సర్వే ప్రదక్షిణం,” ౪౯

అని మూలము.

“భార్గవోగత ఇత్యనేనావతారకాలే జాతకఫలసూచనపద్రామస్యానుకూలగోచారఫలం దర్శయతి. విపరీతఫలం రాక్షసానాం చ. తథా హి. — కిష్కింధాతః ఆగ్నేయదిగ్విర్తిసీం లంకాం ప్రతి గచ్ఛతో రామస్యాను

కూల శుక్ర ఇత్యుచ్చతే. సూర్యస్థరాశే పురోరాశిస్థో హి భవతి శుక్రః. సూర్యశ్చ తదాసీం మినః. 'ఉత్తరాఫల్లసి హ్య'ద్యేతి ప్రయాణాదినకథ నాత్. ఫాల్గునపార్ణిమాస్యాం హి రామస్య చండయాత్రేతి పూర్వము క్తం. తథా చ శుక్రో మేషస్థః. అతో రామస్య కర్కటకరాశే ద్వేషో హి దశ మోఽనుకూలః. పూర్వోక్తదిగ్విర్తిసిం లంకాం ప్రతి గచ్ఛతో రామస్య వశాచ్చత్ స్థితత్వాచ్చ శుక్రోఽనుకూల ఏవ. శుక్రానుకూల్యాక్షిః బృహస్ప త్యాద్యానుకూల్యావలక్షణం. సహ్యవతారకాలే కర్కటకస్థః. తదపేక్ష యాప్తప్రింశద్వర్షం యుద్ధయాత్రాకాలః. తథా చ త్రిరాపుత్యా వత్ప్రింశ ద్వర్షేషు గతేషు రామస్యాప్తప్రింశద్వర్షే యుద్ధారంభే గురోస్సింహస్థితి స్సిద్ధా. గురుద్వితీయతా రామస్యానుకూలా. శనిశ్చావతారకాలే తులా వర్గోత్తమస్థః. ద్వితీయాపుత్రే తులాపుష్పియోః పంచవర్షేణ గోయోస్సా ర్థవర్షద్వయేనాతీతేన ధనురతీత్య తదాసీం మకరస్థితియోగ్యోఽపి సింహ చిద్ధనుర్వర్గోత్తమస్థ ఏవ శనిః. రాహుస్తు అపతారకాలే సింహస్థః. శతోఽప్త ప్రింశద్వర్షేఽస్తికౌటకస్థితియోగ్యోఽప్యతిచారాదిభిర్నిఘనస్థః. తస్మిన్ ద్వాసు ధనుషి కేతుః. ఉక్తం చాత్రాసి. — 'మూలో మూలపతా స్పృష్టో ధనుస్య తే ధూమకేతు'నేతి. ధూమాకారః కేతుర్ధూమకేతుః. తథా చ ధనుషి శనిరేతూ రామస్య వృష్టస్థావనుకూలా. అంగారకస్తు రామం వణయ్యుద్ధప్రసంగే. — 'ఆక్రమ్యాంగారక స్తస్థో విశాఖేఽపి చాంబర'ఇత్యుక్త్య విశాఖాచతుర్థపాదే పృశ్చికరాశౌ తిష్ఠతి. రామస్య పంచమాంగారకత్వఫలమిదం. యదేతద్వృష్టి స్త్రబంధరుధిరమోహాది. బుధస్య ప్రతిమాసం రోహిణిస్థత్వయోగేఽపి రామరావణయుద్ధప్రసంగే. — 'ప్రాజావత్సం చ నక్షత్రం రోహిణీం శనినః ప్రియాం, సమాక్రమ్య బుధస్తస్థో ప్రజానామశుభావహ' ఇత్యుక్తం. ప్రజానామశుభావహతద్వమతిచారవశాదేవ. స చ రామస్య దశమస్థితి ము కూలః. చంద్రశ్చ ఉత్తరఫల్గునీస్థత్వాత్కనాకస్థః. ఆతస్య పృథీయచంద్ర రామస్యానుకూలః. సూర్యో నమమస్థో రామస్యానుకూలః. రాహుస్తు

మిథునస్థత్వాద్వాదశస్థ ఇతి కించిద్బాధకః. రాక్షసానామిదం సర్వం విపరీతం. తథాహి.—రాక్షసానాం హి నక్షత్రం మూలం. తథా చ ధనూరాశిః. తదపేక్షయా పంచమస్థస్ఫుక్రః ప్రతికూలః. జన్మరాశిస్థా శనికేతూ చ ప్రతికూలా. రాహుస్తు సప్తమస్థః కించిదనుకూలః. ద్వాదశస్థోఽంగారకశ్చ ప్రతికూలః. గురుస్తు నవమస్థోఽనుకూలః. చతుర్థస్థసూర్యః పంచమస్థో బుధశ్చ నానుకూలా. దశమస్థశ్చంద్రః కించిదనుకూలః. ఏవం ప్రాయేణ గ్రహగోచారఫలం రాక్షసానాం విపరీతమేవేతి.”

అని గోవిందరాజులు వ్రాసిరి. విద్వద్వరేణ్యులు గోవిందరాజులనుటకు సంశయమే లేదు. కాని “న హి సర్వస్సర్వం జానాతి” యను ప్రాచీనోక్తి నాలోచింప వీరికి జ్యోతిశ్శాస్త్రప్రవేశము కించితైన లేదని తేటపడును. అట్టిచో వీరిట్లు లసంగతప్రసంగమనునట్లు వ్రాయుట మంచిది కాదు. ఈ వ్రాతనుబట్టి చూడగా గ్రహగతులను గూడ నెలుంగందగిన యోగ్యత కూడ వీరికి లేదని స్పష్టమగును. కాని దుర్మతాభిమానము మొండు. తోచినట్లు వ్రాయుట యది యెట్టిదని యోజింపకుండుట వీరికి నైజములనక తప్పినది కాదు. విధిలేక యీమాట యనవలసివచ్చినందులకు విచారిం చెదను. నీకేల యీ పరితాప మందురేమో మతాంతరు లాక్షేపింతురన్న యనుతాపమే యిట్లు వ్రాయఁ బురికొల్పినదనియు గోవిందరాజులయందు నాకత్యంతప్రపత్తి గలదనియుఁ బాఠకులు తెలియవలయును. ఏవో నాలుగుమాటలు వ్రాయక తెగించి బారెడు తోచినట్లెల్ల వ్రాసిరి. ఇంచుకంతయైన యోజించి వ్రాసినట్లగఁపడదు. ఆవిధము మీకెఱింగింపం దలంచి నాలుగుమాటలు వ్రాసెద. రామచంద్రునకు గోచారఫలము వాల్చీకి తెలిపినట్లు వ్రాసిరి.

శ్రీరామునకు జన్మనక్షత్రము పునర్వసు ననునది. అందు నాల్గవపాదమున రామావతారము. కర్కటకరాశి గురుచంద్రులున్నట్లు చెప్పబడినది కదా. యుద్ధయాత్రారంభము ఫాల్గుణ పూర్ణిమయందని తెల్పిరి. అది యించుకయుక్తమని యంగీకరింపవచ్చును. సూర్యుడు మీనమం దుండెను. శుక్రుడు మేషమం దుండెను. ఆగ్నేయభాగమున లంకయున్నది. కావున బ్రతిభార్గవదోషము లేదు. దీనికే యీ పరిశ్రమము. పోనిండు. ఈశలము శ్రీరామున కనుకూలము. రాక్షసులకు బ్రతికూల మనిరి. ఇది యాకాశరామన్న పంచాంగములోనిది. ఆవిధమున గలవిచిత్రమును చెల్పెదను. కర్కటకరాశికే మేషరాశి పడియున్నది. అందున్న శుక్రుడు, శుభుడు. అని నిర్ణయించిరి. గోచారమును విమర్శించుచున్నది. దశమమున శుక్రుడున్న పానికలుగుననియే చెప్పవలయును. వీరు అనుకూలమని తెల్పిరి. శాస్త్ర మెట్లున్నను వీరి యాశీర్వాదమునుబట్టి యట్లగుననవలయు గాని గర్భగతరము లేదు. రాక్షసులకు గోచారము వ్రాయునపుడు “పంచమస్థ శ్చక్రప్రతికూలక” అనుకూలుండే యనవలయుగాని ప్రతికూలుండనరాదు. రాక్షసులపై గోపమున్నను గూడ నిట్లనగలముగ వ్రాయరాదు. శుక్రుడు మంచివాడనుట బృహస్పతి మొదలగుహరిశ్చే యనుటకు నుపలక్షణములు. అథాస్తు అందము. ఒక్కముఖ్యాంశమును వ్రాయుదును బరికింపుడు. శ్రీరామునకు జన్మనక్షత్రమును గ్రహించిరి. రాక్షసులకు నామనక్షత్రమునైన గ్రహింపక ఆసురదేవతాకమగు మూలాభ్యునక్షత్రమును గ్రహించిరి. రామరాక్షసులకు నామనక్షత్ర మొక్క

టియే గాని రెండు గావు. ఒకరికి జన్మనక్షత్రము రెండవవారి కది తెలియకయున్న నామనక్షత్రమునైన గ్రహింపందగి యుండు. అట్లుగాక మూలనక్షత్రమును గ్రహించుట యసంగతము. దీనింబట్టియే వీరికి జ్యోతిశ్శాస్త్రమన నెద్దియో తెలియదని యేర్పడును.

శ్రీరాముని జన్మకాలముమొదలు ముప్పదెనిమిదవ యేట యుద్ధయాత్రారంభమని తెలిపిరి. జన్మకాలమునఁ గర్కాటకమందున్న బృహస్పతి ముప్పదాఱునత్సరములకు మరలఁ గర్కాటకమునకు వచ్చును. ముప్పదెనిమిదవయేట యుద్ధారంభము కాన సింహరాశియందు గురువున్నట్లు సిద్ధాంతమనిరి. ముప్పదేడవసంవత్సరమును మార్జారము మ్రొంగిన దేమో. ద్వితీయస్థగురువు రామున కనుకూలుఁ డనుటకుఁ బడినబాము లివి యని తేలెడిని. ఈ ముప్పదెనిమిదవత్సరము లలో నతిచార వక్రస్తంభనాదులు కలుగలేదు కాబోలు. వీరావిధమును శాస్త్రమునఁ గాక దివ్యజ్ఞానమున నెఱింగి యుందురు. ఎట్లొ సింహమునకు వచ్చెననియే యంగీకరింతము. శని రామావతారకాలమున తులారాశి వర్గోత్తమాంశమున నుండెనట. ముప్పదియేండ్లకు మరలఁ దులారాశిం జేరఁగా రెండవతడవ తులావృశ్చికములలో నై దేండ్లు నివసింపఁగా ధనూరాశియందు సార్ధవర్షద్వయము గడవ నాయుద్ధకాలమున మకరరాశియందుండ నర్హుడే యైన నదెట్లొ ధనూరాశి వర్గోత్తమస్థితి నొందెనట. సెబాస్. మెచ్చవచ్చు నీజోస్యము. ఇంతకంటె దైవవశమున నీ ముప్పదెనిమిది సంవత్సరములు ధనుస్సునందే యుండెనన్న వీరిని దండించువా రెవరు? అనఁగా

శని శుభఫలము నిచ్చునని చెప్పుటకుం బడిన పాట్టివి. ఇంక నున్నది విచిత్రము. పాతకు లరయుదురు గాక. రాహువు శ్రీరామ జనన కాలమున సింహమం దుండెనట. ముప్పదెని మిదివత్సరములకు మరల కర్కాటకమందుండ నర్హుడే యైన నతిచారాదులవలన మిథునమం దుండెనట. అతిచారాదుల వలన నింకను వేగముగాఁ బరుగిడవలయును గదా. కన్య యందో తులారాశియందో యుండవలసినవాడు. ఇంతలో వక్రము హెచ్చుగా వచ్చి మిథునమునఁ గదలకయుండ బంధించెను. అయ్యో! వీరికి గ్రహగతులమాటయే తెలియదు. రాహుకేతువుల కతిచారాదు లెక్కడివి? ఇపుడుండుసృష్టిలో నట్టివి లేవు. వీరు జ్ఞానదృష్టివలనఁ బూర్వపుసృష్టి నెఱింగి రేమో. ఆసృష్టిలో రాహుకేతువు లుండి వక్రాలిచారములు గలవారలై యుండిరేమో. స్వామివారి దెంతటిపాండిత్యము? “విపరీతపుఁ బులుసుకూర విస్తరిమింగె” అన్న ట్లున్నది. వెజ్జి ముదిరినది. రోకలి తలకుఁ జుట్టుమన్న వానికి వీరికి నెంత భేదమో? రాహువునకు సప్తమమునఁ గేతు వుండెను. ఇది యెట్లలో సాకమునఁ బడినది.

అంగారకుడు రామరావణయుద్ధప్రసంగమునందు. విశాఖా చతుర్థపాదమున వృశ్చికరాశియం దుండెనట. దాని ఫలమే బ్రహ్మాస్త్రబంధనాదులట వై శుభగ్రహము లీయొక్క యశుభఫలమును రాకుండఁ జేయఁజాలక పోయిరి గదా. ఔరా! ఎంతచిత్రము. బుధునకుఁ బ్రతిమాసమునందు రోహిణి స్థత్యయోగ మున్నను రామరావణయుద్ధప్రసంగమందు “ప్రాజాపత్యం చ నక్షత్రం రోహిణీం శశినః ప్రియాం, సమా

క్రమ్య బుధస్తస్థౌ ప్రజానామశుభావహః” అనుప్రమాణమునుబట్టి యశుభావహుడే యట. ప్రజల కశుభావహత్వమతిచారవశమువలననే యట. అతఁడు రామునకు దశమస్థుఁడగుట ననుకూలుఁడట. చంద్రుఁడు కన్యారాశియందుండెనట. తృతీయచంద్రుఁడనుకూలుడే అట. తొమ్మిదింటనుండు సూర్యుఁడు రామున కనుకూలుఁడట. రాహువు పంచద్రేణవయింట నుండుటంజేసి యిసుమంత బాధకుఁడట. ఇది రాక్షసులకెంతయు విపరీతమట. రాక్షసులకు మూల నక్షత్రమట. అపుడు క్షత్రియులకు నేదో. ధనూరాశి వారలకుఁ జంద్రరాశియట. పంచమస్థానమందున్న శుక్రుఁడు ప్రతికూలుఁడట. ఇదియు నసంగతమే. అత్యంతానుకూలుడే యనవలయు. జన్మరాశియందుండు శనికేతువులు ప్రతికూలురే యట. సప్తమమందున్న రాహువు రవంత యనుకూలుఁడట. ప్రతికూలుడే యనవలయు. పంచద్రేణవయింటనుండు సంగారకుఁడు ప్రతికూలుడే. గురువు నవమస్థానమునందుండుటచే ననుకూలుఁడట. “గుడ్డివానిచేతిరాయి” యన్నట్లు పండిన దీమాట. చతుర్థపంచమస్థితులగు రవిబుధులు ప్రతికూలురే యట. రామునకు గోచారఫలము చెప్పనపుడు రోహిణియందును బుధుఁడతిచారమున నుండెననియుఁ బూర్వరాశియగు మేషమందే యతఁడున్నట్లు గ్రహింపవలయుననియు నాచార్యుల యాశయము. దశమస్థితచంద్రుఁడు రవంత యనుకూలుఁడట. ఇది రామరాక్షస గోచారఫలమని గోవిందరాజులు వ్రాసిరి. ఉశక్తిసంతర్పణమునకుఁ బెద్ద యరఁటియాకులన్నట్లు లీల్యమునకు ఫలము గలుగుననుటకన్న వేఱెద్దియును దగదు.

ప్రవేశములేని శాస్త్రములం జొచ్చి విమర్శించి వ్రాయుట పరిహాసాస్పదము. ఇందుఁ బ్రవేశము లేనంతమాత్రమున వీరి పాండిత్యమునకుఁ గొంతయూ.

“నక్షత్ర తారాగ్రహసంకులాః జ్యోతిష్ తీచంద్రమనైవ రాత్రిః.”

అను రఘువంశ షష్ఠ సర్గ గత శ్లోకమునకు మల్లినాథసూరి వ్యాఖ్య వ్రాయుచు. “నక్షత్రైరశ్విన్యాదిభిః తారాభిస్సాధారణైర్జ్యోతిర్భిః” అని వ్రాసిరి కాళిదాసమహాకవి తారావళి యను నొక సిద్ధాంత గ్రంథమును జ్యోతిష్ శాస్త్రమున వ్రాసెను. వారిభావ మెద్దియని యూహింపవలయును. సూరిగారికి జ్యోతిష్ శాస్త్ర ప్రవేశము శూన్యము. కావునఁ బునరుక్తి తాదోషమును నివారింపఁదలంచి దయఘాని యట్లు వ్రాసిరి. కాళిదాసుభావ మదికాదు. నక్షత్రము లశ్విన్యాదులు. తారాగ్రహములు= అంగారక ప్రభృతులు. “తారాకారాశ్చ తే గ్రహాశ్చ=తారా గ్రహాః” అని వ్యుత్పత్తి. పంచతారాగ్రహస్పష్టికరణమని సిద్ధాంతమున నొక ఖండము కలదు. నక్షత్రములు కుజాదిపంచ గ్రహములు ప్రకాశించుచున్నను జంద్రునిచేతనే రాత్రి జ్యోతిష్ తి యనఁబడునని భావము. ఇట్లే గోవిందరాజులును విమర్శించిరిని మన మూహింపవలయును.

ఇందు శుక్రునకు బ్రహ్మరాశిః విశుద్ధశ్చ=అను రెండు విశేషణములు చేర్పఁబడినవి. సకలవేదవేత్తయనియుఁ బాప గ్రహసంబంధ రహితుఁడనియు వాని యర్థములు. తారా గ్రహములలో శుక్రుఁడు విశేష కిరణములు గలవాఁడు.

‘ఉదక్ష్ణో దక్షిణస్థో వా భార్గవః ప్రాయశో జయః.’

అని సూర్యసిద్ధాంతమునఁ గలదు. గ్రహయుద్ధములు ప్రాయశః

ముగా జరుగును. అందు శుక్రుడు తఱచుగా విజయియే. కావునఁ గిరణబాహుశ్యము గలవాఁడని యేర్పడును. అట్టి శుక్రుడు రామున కనుకూలుఁడని చెప్పఁబడినది.

“యత్తు పురశ్శుక్రాభావో ధ్వనిత ఇతి శన్న. దక్షిణోత్తరగంధానాం పురశ్శుక్రప్రసక్తే రభావాత్.”

అని మహేశ్వరతీర్థులు వ్రాసిరి. పురశ్శుక్రదోషమే దక్షిణోత్తరదిక్కులకు వెడలువారలకుం గలుగదని. ఇది యెంతయు యుక్తమే. సప్తర్షులు ధ్రువునకుఁ బ్రదక్షిణము చేయుచున్నారు. ఈ విషయమునఁ జాల వ్రాయవలసి యుండును గ్రంథ విస్తరభీతి మానితిని.

“త్రిశంకుర్విమలా భాతి రాజర్షిస్సపురోహితః. ౫౦
పితామహవరోఽస్తాకమిత్వాకూణాం మహాత్మనాం,”

అని మూలము విశ్వామిత్రుడు త్రిశంకుస్వర్గ మనుదాని నిర్మించెననియు, నందు సప్తర్షులు గలరనియు, నందు వసిష్ఠ మహర్షియుఁ గలఁడనియు నెఱుంగందగు. మథ్యాహ్నకాలమునఁ బయనము సాగించి పోవుచుండఁగా నెపుడో లక్ష్మణుఁ డీనిమిత్రములం దెల్పి శ్రీరాము నానందింపఁజేసెను.

“నైర్మతం నైర్మతానాం చ నక్షత్రమభిషీడ్యతే. ౫౧
మూలో మూలవతా స్పృష్టో ధూమ్యతే ధూమకేతునా.
నర్వం చైతద్వినాశాయ రాక్షసానాముపస్థితం. ౫౨

అని మూలము. ఆసురవినాశ హేతు విదియని లక్ష్మణుడు తెల్పుచున్నాడు. పూర్వపువిషయమున కిది యన్వయింపదు. రామ రావణులకు బలాబలములు చూడవలయును గాని యొక్క

నికి వేటొకజాతికి బలము చూడరాదు కదా. మూలనక్షత్రము చెంతనున్న యుత్పాతగ్రహముచే స్పృశింపబడి తపింప జేయఁబడుచున్నది. ఇదంతయు రాక్షసకులవినాశన సూచకము. ఇవన్నియు యుద్ధోత్సాహమును వృద్ధిచేయునవి. లక్ష్మణుఁడు శ్రీరామునకుం దెల్పెననియే మనము గ్రహింపవలయు. ఇది విధిశాస్త్రము కాదనియు, నర్థవాదశాస్త్రమనియు మన మెఱుంగందగు. ఏలయనఁగా :

“ప్రసన్నాస్ఫురసాశ్చాపో వనాని ఫలవంతి చ. ౫౪
ప్రవాంత్యభ్యధికం గంధాకౌ యథార్తుకుసుమా ద్రుమాః,

అను సీమూలము విధిశాస్త్ర మనవచ్చునా? నిమిత్తములన్నియు నిట్టివే. ఒకప్పుడు ఫలవంతము లగుటయుఁ గలదు. కాని శకు నాదులన్నియు ఫలవంతములే యన వలనుపడదు.

“సహ్యాపర్వతమానేదుర్జలయం చ మహిధరం.” ౭౨

అని మూలము. “సహ్యామలయశా నామ మార్గవర్తినౌ కౌచిత్పర్వతౌ” అని గోవిందరాజులు. సహ్యాపర్వతము మలయపర్వతము దగ్గరఁ గలదా యనునది యొక ప్రశ్నము.

“స నిర్విశ్వ యథాకామం తటేష్వలీఢదండనా,
స్తనావివ దిశస్తస్యాత్మైశా మలయదర్శకా. ౫౧
అసహ్యావిక్రమస్సహ్యాం దూరాన్తుక్తముదన్వతా,
నితంబమివ మేదిన్యాస్సప్రాంతకుమలంఘయత్.” ౫౨

రఘు. ౪ సర్గము.

దీనింబట్టి చూడఁగా మలయదర్శరములు సహ్యాపర్వతము

వరుసగా నుండినట్లు తేలుచున్నది. “సహ్యాః పర్వతవిశేషః. సతు పూనాఖ్యదేశస్య ఉత్తరపశ్చిమదిశి వర్తతే” అని శబ్దకల్ప ద్రుమమునఁ గలదు. పునానగరమునకు వాయవ్యభాగమునఁ గల యీకొండ దక్షిణసముద్రప్రాంతమున నుండుట యింఁచుక విచిత్రముగనే తోచు. అందు నీ పేరుగలకొండ పేటొండుండవచ్చు ననుకొనుట మంచిది. ఇతఁఁ దరువాతికథను బరిశీలింతము.

శ్రీ రాముఁడు సాగరదర్శనమున సీతం దలంచి పగచుట. ❀

* నలుండు సేనలకు రక్షకుల నియమించి సాగరోత్తర తీరమున సేనల సుఖముగా విడియించెను. మైందద్వివిదాదు లగు వానరపర్వు లిరువురు సేనచుట్టు లిరుగుచుండిరి. సేనలు విడియఁగనే శ్రీ రాముఁడు తన్ను సేవించుచుఁ బ్రక్కనున్న సౌమిత్రిం గని యిట్లనియె. సోదరా! కాలము గడువంగడువ శోకము కృశించునని లోకు లందురు. సీతావిషయకమగు నాశోక మట్టిది కాదు సుమా. ప్రతిక్షణము వృద్ధి నొందు చున్నది. నాహృదయేశ్వరి దవ్వన నున్న దనుదుఃఖము నాకు లేదు. రాక్షసాపహృత యయ్యెఁ గదా యనియు దుఃఖము నాకుఁ గల్గదు. ఏలనఁగా నచ్చటి కరిగి వానిం జంపి దేఁగలను గదా. కాని యాకోమలాంగి నాచెంత నుండి సుఖంపఁజాలక పోయితింగదా యనియే పగచుచున్నాను. అని వాయువుం దిలకించి పవమానుఁడా! నాప్రాణేశ్వరి యుండుకడకుం జని

* ఇది మైదవసర్గమునఁ గల కథ.

శ్రీరాముడు సాగరదర్శనమున సీతం దలంచి వగచుట. 67

వీవుమా. ఆమెను స్పృశించి వచ్చి నన్నును స్పృశింపుము. సీతాసంస్పర్శము వేటొకవిధమున నాకుం గల్గదు. ఆదేవి శీతాంశుని జూడఁగా వాని నేనుం గాంచఁగా నామూలమున నాచెలువను నేఁ గాంచిన ట్లగును. నీవట్లే యామెను ముట్టఁగా నేను నిన్నుఁ దాఁకఁగా నామెం దాఁకినట్టులగు. ఇట్లు చంద్రవశమున మాకు దర్శనమున్నట్లు స్పృశనము నీ వశమం దున్నది. సకలభోగముల వదలి యడవికి నావెంట వచ్చిన నాహృదయేశ్వరి దుష్టమతి యొకఁడు తన్నుఁ గొని పోవుచుండఁగాఁ దనపాతివ్రత్య హవ్యవహునిచేఁ గాల్పుగల దయ్య నాయందలి భక్తింజేసి నన్నే పరమగతిగా నెన్ని నాథా యని విలపించుచుఁ బలికిన పలుకులు హృదయమున నాటి విషము ద్రాగినట్లు శరీరమును దహించుచున్నది. మన్త థాగ్నిహోత్రుఁడు ప్రియావియోగేంద్రనములుగా తచ్చింతయే జ్వాలగా నాశరీరమును రేయింబవల్ల కాలభేదము లేక దహించుచున్నది. ఈ మన్తథతాపమో వేటొకవిధమునఁ దీఱదు. నిన్నుఁ జూడఁగాఁ గొంత తలంపునకు వచ్చుచున్నది. కాన నిన్ను వదలి సాగరముం జొచ్చి శయనించెదను. జల ముల శయనింతునేని యీమన్తభుఁ డత్తఱి నన్ను మిగులఁ గష్టముమీఁదఁగాని గాల్పలేక మందగించు. సీత బ్రదికి యున్నదని తెలిసెను గదా. నేను నాప్రేయసియు నొకభూమి నే యాశ్రయించియున్న వారము కదా. ఇదియొక్కటియే దుఃఖా క్రాంతుడనైన నాకుఁ బ్రాణములు నిలుపుకొనుటకు నిత్తఱిని మంచినాధన మైనది. ఈరీతిగా నాజానకి నాతోడ నేకశయ్య యం దుండునట్లు ఏకభూమియందు బ్రదికియున్నది కదా అను

నూటట తోఁచుగా నామెను వదలి బ్రదికియుండుటకు శక్యమైనది. కాని యదియే లేనిచో జీవింప శక్యమెట్లు లగును? సీతాకుశలవార్తాశ్రవణమున నీళ్లులేనిపాలము నీళ్లుపాటిన పాలమునందలి తేమ సోకుటం జేసి యెండిపోవక యుండురీతి నేనును బ్రదికియున్నాఁడఁ జూమీ. లక్ష్మణా! రాక్షసుల గెలిచి యావిఁబోడి నెప్పుడు కాంతునో ఎప్పుడు తద్దర్శనమున నానందింతునో. ఆసీత జనకమహారాజపుత్రక యయ్య నాకుఁ జ్రేయసి యయ్య దశరథభూజాని కోడలయ్య భీతికరరాక్షసు స్త్రీలనడుమఁ జిక్కి కుందుచున్న దే! ఆపురంధ్రీమణి యెప్పుడు నాముందు నిలువఁగా నేఁ జూడఁగలను? ఆమె నైజముగాఁ గోమలాంగి. దేశకాలములు వ్యత్యస్తములై విరుద్ధఫలప్రదములు కాఁగా శోకోపవాసములచే మఱిత చిక్కియుండఁ గలదు. సౌమిత్రి! యిది నిజమే సుమీ. రావణునివత్సమున నారాచము నాటి జానకిం బిలుచుకొని యీదుఃఖము నెప్పుడు వదలివేయఁ గలను? ఎప్పు డాపూజ్యురాలు నాచెంత నానంద బాష్పములఁ గురిపింపఁ గలదు? అని విలపించెను. అత్తణ్ణి సూర్యుఁ డస్తాద్రిదరికిం బోయెను. సౌమిత్రి తగురీతి నాశ్వాసింపక సీతాగతహృదయుండై సంధ్యావందనము గావించెను.

మహాత్ములారా! ఈభాగమున ననేక హృదయంగమ విశేషము లున్నవి. వాని నెమకి తెలిసికొందము.

“శోకశ్చ కిల కాలేన గచ్ఛతా హ్యవగచ్ఛతి,

మమ చాపశ్యతః కాంతామహన్యహని వర్ధతే.”

౪

అని మూలము. దుఃఖ మెట్టిదైనను గాలము గడువఁగాఁ దగ్గి పోవును—అని లోకప్రవాదము కలదు. నా కట్లుగాక దిన

శ్రీరాముడు సాగరదర్శనమున సీతం దలంచి వగచుట. 69

దినాభివృద్ధి నొందుచున్నది. అని రామచంద్రుఁ డనియె. లోకమున సన్మోహనసంబంధము ధనాదికమునుబట్టి యుండును. ప్రకృతిపురుషుల కుండుసంబంధ మట్టిది కాదు. ఇది శాశ్వతము. ధనాదిమూలకము గాదు. కావున నాకుఁ జింత హెచ్చుచున్నదనియెను. అనఁగా నెల్ల రెటుంగునట్లు మేము సన్నిధి నుండినఁగాని యీశోకము పోవదు. రావణుని జంపి తచ్చాపఫలము నివర్తింపఁ జేయవలయునన్న చింతయని భావము. ఇందలితత్త్వమును శ్రీరామమూర్తి తెలుపుచున్నాఁడు.

“న మే దుఃఖం ప్రియా దూరే న మే దుఃఖం హృతేతి వా,
ఏతదేవానుశోచామి వయోఽస్యా హ్యతివర్తతే.” ౧

అని మూలము. సీత దూరమం దున్నదను దుఃఖము నాకు లేదు. రావణుఁ డెత్తుకొనిపోయెనన్న దుఃఖము కూడ లేదు. అనఁగా భావ మేమి? వాస్తవమాలోచింప నాజానకి నాకడనే యున్నది. రావణాపహృత యగునది ఛాయ. కాన నాకా దుఃఖమే లేదు. దాంపత్యసుఖము లేదన్నదే దుఃఖము. ఎల్ల రెటుంగ సీతారాము లిం దున్నవారనునది లేకపోయెఁ గదా యనియే నా కిపుడుండు వగపని శ్రీరాముడు తత్త్వముం దెలిపెను.

“వాహి వాత యతః కాంతా తాం స్ఫుష్ట్యా మామపి స్ఫుశ,
త్వయి మే గాత్రసంస్పర్శశ్చంద్రే దృష్టిసమాగమః.” ౨

అని మూలము. సుఖదుఃఖములు మనోభావముల ననుసరించి యుండునని శ్రీరాముడు తెలుపుచున్నాఁడు. గాలి యిష్ట

మగువస్తువునుండి వచ్చినపుడే సుఖస్పర్శము కలదిగ నుండును. చంద్రుడుగూడ నిట్లే. ఎల్లవస్తువులు మనోభావము ననుసరించి సుఖదుఃఖదముగాఁ దోచుచుండునని భావము. ఇష్టజనతాడ నము కూడఁ బ్రీతిపూర్వకమే యని భావించు తెల్లరెఱింగి నదియే కాని క్రొత్తది కాదు.

“అపగావ్యర్థం స్వప్నై సౌమిత్రే భవతా వినా,
కథంచిత్ప్రజ్వలత్కామస్సమాసుప్తం జలే దహేత్.”

౯

అని మూలము. నిన్ను వదలి లక్షణా! సముద్రజలములయందు శయనించెదను. నన్నపుడు కామాగ్ని మెల్లఁగాఁ గాల్పును. అనఁగా భావమేమి? నీవు చెంతనుండుటంబట్టి కాంతామణి లేదని వగతును. కాని వాస్తవ మదికాదు. సాగరమున శయనింతును. అది నాకు శయ్యయే. కేశవుఁ డనఁగా నర్థమేమి? ప్రకృతిని హృదయమున నిడుకొని శయనించుతఱి సాగరమే శయ్యయగునని భావము. ఇప్పుడు నీవు చెంత నున్నందున ననఁగా మానవజన్మసంబంధాదులచేత నది పొసఁగదు. కావున నందే శయనింతునని తన పరమపురుషత్వమును దేటపఱచెను.

“బహ్వేతత్కామయానన్య శక్యమేతేన జీవతుం,
యదహం సా చ వామోరారేకాం ధరణిమాశ్రితౌ.”

౧౦

అని మూలము. ప్రాతీతికార్థ ముక్తపూర్వము. దీనితాత్పర్యమేమి? అసీతయు నేను నొక్కభూమి నే యాశ్రయించియున్న వార మనునదియే నే జీవింపఁ గారణము. అట్లులేకున్న నారూపమే యగవడదని కదా. అనఁగా లక్షణా! నే నేభూమి నాశ్రయించి యున్నవాడనో ఆమెయు నాభూమి నే యాశ్ర

శ్రీరాముడు సాగరదర్శనమున సీతం దలంచి వగచుట. 71

యించి యున్నది. మేమిరువుర మొక్కతావుననే యున్న వారము. కావుననే నేను జీవించియుండఁ గారణము. నే నున్నచోటనే యామె యున్నది. ఆమెయుండుచోట నే నున్నవాడను. లేనిచో నాబ్రదు కెక్కడిది? అని తమప్రకృతి పూరుషతత్త్వమును దెలియఁజేసెను. తద్వియోగ మత్యంతా సంభవమని సారము. విరహము నటనమని యాశయము.

“కేదారస్య చ కేదారస్సౌదకస్య నిరూదకః,

ఉపన్నే హేన జీవామి జీవంతీం యచ్ఛృణోమి తాం.” ౧౧

అని మూలము. విశేషార్థ మిట్లు గ్రహింపవలయు. జలములు గల భూమిచెంత నుండు నీరు లేనిభూమి దానిమూలమున ననఁగా నందలిజలము నిందును ద్రవరూపమున వ్యాపించును కాన నిదియు జీవించును. అట్లే మేమిరువురు స్నేహకర్షణశక్తి మూలమున నిబద్ధులమై యన్యోన్యాశ్రయబలము గలిగి యున్నారమని కదా.

“శివశ్శక్త్యా యుక్తో యది భవతి శక్తః ప్రభవతుం,

న చేదేవం దేవో న ఖలు కుశలస్సృన్వదితుమపి.”

అను శంకరాచార్యమహాశయాశయ మిదియే యని యీ భాగము మనకుఁ దేటపఱచుచున్నది. దీనింబట్టి కూడ మాయీరువుర కవినాభావసంబంధమే యని శ్రీరామమూర్తి తేట తెల్లముగ వెల్లడించెను.

“కదా ను ఖలు సుశ్రోణీం శతపత్రాయతేక్షణాం,

విజిత్య శత్రూన్ ద్రక్ష్యామి సీతాం స్ఫీతామివ శ్రియం.” ౧౨

అను సీమాలము వైన వ్రాసినయర్థమునే దృఢపఱచుచున్నది.

ఏరీతి ననఁగా: స్థితామివ శ్రియం = కొడువలేని రాజ్యలక్ష్మీవలె ననఁగా సర్వసమృద్ధులు గలిగిన నాపాలిటి భాగ్యదేవతవలెనని భావము. శత్రువులజయించి యెపుడు సంతుష్టురాలైన నాజానకిని జూడఁగలననఁగా నామెమూలమున భక్తుడగు రావణునకు శాపమోక్షము ననుగ్రహించి తాఁ జెప్పింపని నేఁ జేయుటం జేసి మహానందమున వెల్లివిరియు నాజానకిని బాహ్య దృష్టుల ఫలముగాఁ జూడఁగలను? ఎల్లరు చూచుచుండఁగాఁ గాంచఁగల ననుభావ మిటు సూచింపఁబడియె. దీనిచే భగవంతుని క్రియాశక్తియే మహాప్రకృతియని సారము.

“సా నూనమసితాపాంగీ రక్షోమధ్యగతా సతీ,

మన్నాథా నాథహీనేవ త్రాతారం నాథిగచ్ఛతి.”

౧౫

అని మూలము. విశేష మిట్లు గ్రహింపందగు. మన్నాథా = అహం నాథో యస్యాస్యా=మన్నాథా అని వ్యుత్పత్తి. నేను నాథుఁడుగాఁ గలిగిన యా పతివ్రత. నాథహీనేవ = నాథుఁడు లేనిదానివలె, అనఁగా నేను జెంతలేనట్లు నటించుచున్నదని కదా శ్రీరామునాశయము. ఈభావమే మహాకవిమది లేకున్న “నాథహీనాహి” అని చెప్పియుండును. త్రాతారం = వేటొక రక్షకునని యర్థత స్పిద్ధమగును. “నూనం” అనియు రాముఁడనెను. ఇది నిశ్చయము. అని. నే నామెయందే యున్నాఁడను. ఆమె నాయందే యున్నది. కారణాంతరమున వేటుగా నున్నట్లు నటించుచున్నా మనుభావమును దేటపఱచెను. ఇంకను దనభావమును దృఢపఱచుచున్నాఁడు.

“కథం జనకరాజస్య దుహితా సా మమ ప్రియా,

శ్రీరాముడు సాగరదర్శనమున సీతం దలంచి వగచుట. 72

రాక్షసీమధ్యగా శేతే స్నుషా దశరథస్య చ.”

౧౬

అని మూలము. “జ్ఞాననిధియగు జనకమహారాజునకు దుహితేయనిపించుకొని, నాకుఁ బ్రియురాలయి, దశరథునకుఁ గోడలై” అని యంతనిలువక శ్రీరాముడు “సా” అనెను. తచ్చబ్ధము ప్రసిద్ధార్థద్యోతకము. సర్వత్ర ప్రసిద్ధురాలగు. అనఁగా సకల లోకజనయిత్రి యని వేదవేదాంగగీయమానమహత్త్వము గల యామహామాయ యెట్లు రాక్షసాంగనలనడుమఁ జిక్కి యుండును? ఉన్నదే యందురే నదియే యామెసామర్థ్యమని భావము.

“కదా విక్షోభ్య రక్షాంసి సా విధూయోత్పతిష్వతి,

విధూయ జలదాన్నీలాః శశిరేఖా శరత్స్వివ.”

౧౭

అని మూలము. దీనిచేత శ్రీరాముడు తన కెందును గర్తృత్వము లేనిదే సర్వకార్యసంపాదకురాలు ప్రకృతి యనియు దృఢపఱచుచున్నాడు. శరత్కాలమునఁ జంద్రరేఖ నల్లని మబ్బులను ద్రోసికొని బయలువెడలుచితి నోడింప నెబ్బంగిని సాధ్యముకాని రాక్షసులను జయించి యాప్రకృతి యెప్పుడు బయలువెడలఁ గలదు? నేను జంపఁగా రక్కసులబాధ తొలఁగఁగా నని శ్రీరాముఁ డనలేదు కదా. ఏల? సృష్టిస్థితిసంహారాదికార్యములు తదధీనములు. అట్టిజానకి వారినివధించి యనలేదు. త్రోసిపుచ్చి—అనఁగా స్వకర్తృవశమున వారంతట వారే మృతినొందఁగాఁ దాను సాక్షిభూతురాలై యుండి యని కదా భావము. వారివారికర్తృమున వారువారు మృతులు కాఁగాఁ దాను నిమిత్తభూతురాలుగా నుండి బయలుపడఁ గలదు.

అనఁగా మునిలోక ప్రసిద్ధిని గాంచఁగలదు? అని రామచంద్రుడు కోరెను. ఎట్లీయర్థము తేలెను? అన్నచో చంద్రరేఖ మేఘములం ద్రోసికొని వచ్చునట్లును నుపమానమే యీయర్థమును దెలుపుచున్నది. వాయువశమున మేఘములు చెల్లాచెదరగును. చంద్రరేఖ యప్పుని చేయలేదు కదా. అట్లే సీతయు నని తెలియందగు.

“స్వభావతనుకా నూనం శోకేనానశనేన చ,
భూయస్తనుతరా సీతా దేశకాలవిపర్యయాత్.”

౧౮

అని మూలము.

“మహాసక్తిః కుండలినీ బిసతంతుతనీయసీ.”

అని ప్రమాణము. “తటిల్లేఖాతస్వీమ్” అని శంకరభగవత్పాదులు.

“సీలతోయదమధ్యస్థాద్విద్యుల్లేఖేవ భాస్వరా,
నీవారశూకవత్తస్వీవీతా భాస్వత్వనూపమా.”

అని శ్రుతి. అను ప్రమాణముల ననుసరించి మహర్షి “స్వభావతనుకా” అని ప్రయోగించెను. దేశకాలవిపర్యయాత్ = దేశకాలవ్యత్యయమువలన మఱియు సూక్ష్మైంగి యగును.

“అణోరణీయాన్తహతో మహియాన్.”

అను ప్రమాణము క్రొత్తది గాదు కదా. అట్లే దేశకాలవిపర్యయమువలన మహత్త్వమును గూడ నొందును. అని శ్రీరాముడు తేటపఱచెను.

“కదా ను రాక్షసేంద్రస్య నిధాయోరసి సాయకాన్,
సీతాం ప్రత్యాహరిష్యామి శోకముత్సృజ్య మానసం.”

౧౯

శ్రీరాముడు సాగరదర్శనమున సీతం దలంచి వగచుట. 75.

అని మూలము. రాక్షసేంద్రస్య ఉరసి సాయకాఞ్ నిధాయ =
రావణహృదయమున శరము బుంచి యని యర్థము.

“మయ్యైవై తే నిహతాః పూర్వమేవ
నిమిత్తమాత్రం భవ సవ్యసాచిన్.”

అని గీతావాక్యముల ననుసరించి రావణుడు స్వకర్తముననే హతుడు కాఁగా నేను లోకవిడంబనార్థముగా బాణముల నుంతును. శ్రీరాముడు రావణునిం జంపెనను వేరువచ్చునని యాశయము. మానసం శోకముత్సృజ్య=మనోదుఃఖ మడంగి నట్లు నటించి నీతను దేగలను? అని తెలిపెను. ఈపట్టున నధ్యాత్మ రామాయణమును బరిశీలింతము.

“విలప్య జానతీం సితాం బహుధా కార్షమానుషః. రశ్”

అద్వితీయశ్చిదా త్తేకః పరమాత్మ సనాతనః,

యస్తు జానాతి రామస్య స్వరూపం తత్త్వతో జనః. ౫౦

తం న స్పృశతి దుఃఖాది కిముతానందమవ్యయం,

దుఃఖహర్తృ భయ్యక్తోధలోభమోహమదాదయః. ౫౧.

అజ్ఞానలింగాన్వేతాని కుతస్సంతి చిదాత్మని,

దేహభిమానినో దుఃఖం న దేహస్య చిదాత్మనః. ౫౭

సంప్రాపాదేద్వయాభావాత్సుఖమాత్రం హి దృశ్యతే,

బుద్ధాద్యభావాత్సంకుణ్ణ దుఃఖం తత్ర న వృశ్యతే. ౫౩

అతో దుఃఖాదికం సర్వం బుద్ధోరేవ న సంశయః,

రామః పరాత్ పురుషః పురాణో

నిత్యోద్దిత్యో నిత్యసుఖో నిరీహః.

తథాపి మాయాగుణసంగతోఽసౌ

సుఖివ దుఃఖివ విభావ్యతేఽమృతైః.”

యుద్ధ. ౧ ప.

అని యున్నది. దీని యర్థసారమే వాల్మీకిమహర్షి తెలిపినది. వ్రాసినది గదా. ఇతఁ డరువాతకథాసారముం బఠితము.

❧ రావణుఁడు మంత్రులతో నాలోచించుట. ❧

* అత్తటి లంకయందు హనుమంతుఁ డొసరించిన యత్యద్భుతభయావహకార్యములం దలంచి రావణుఁడు సిగ్గుచేదలవంచి రక్తసులం జీరి వారితో నిట్లుపలికె. హనుమ వానరమాత్రుఁడా కాఁడు. శత్రుదుర్జయుఁడు. దేవదుర్భేద్య మగు లంకంజొచ్చి జానకిం గాంచి చైత్యప్రాసాదముం గూల్చి వీరదనుజులం బొలియించి పోయినాఁడు. ఒక్కవానరునిచే నీపురి యాకులిత యయ్యెను. ఇత మనకుఁ గార్యమెద్ది? ఏ ప్రయత్నమునఁ గార్యము ఫలవంతమగునో యేది హితమో యట్టిదానిం దెప్పుఁడు. ఒనరింతును. మీకు శుభమలరఁ గాక. ఉదారమనస్సు గలవెద్దలు జనుమునకు మూలము మంత్రమనియే చెప్పుదురు. కాన రామవిషయమున మంత్రమే ముఖ్యమని తలంచుచున్నాను.

లోకమం దుత్తమ మధ్యమాధములని పురుషులు ముత్రైఱింగుల నుందురు. వారెల్లఁ గలిసియుండుటం జేసి వీ రిట్టివారని తెలిసికొనుట ప్రయాసము. కాబట్టి నేను వారల గుణదోషములను దెలిపెద. ఆలకింపుఁడు. మంత్రనిపుఁగులు హితార్థులునగు మంత్రులతోఁగాని, తనసుఖదుఃఖములు తమ సుఖదుఃఖములుగాఁగల మిత్రులతోఁగాని, స్వహితముఁ గోరు

* ఇది యాటవసర్గమునఁ గల కథాభాగము.

బంధువులతోఁగాని కూడి యాలోచించి, యారంభింపవలసిన పని నారంభించి సాగించుచు దైవముమీఁదను భారము వైచి యుండునో యాపురుషుఁ డుత్తముఁ డనఁబడు. ఏపురుషుఁడు మంచిసెబ్బరల నొరులతో నాలోచింపక యొక్కఁడే తా నాలోచించి మనస్సునందు దైవమును నమ్మి యతనిపై భారముంచి పనిసాగించునో యతఁడు మధ్యముఁ డనఁబడును. మంచిసెబ్బరల నిశ్చయించుకొనక దైవమును దలంపక కర్తనని పనిఁబూనునో తుదముట్టంజేయక వదలునో యతఁ డధముఁ డనఁబడును. ఇట్లే మంత్రములుకూడ నుత్తమమధ్యమాధమ సంజ్ఞల మువ్విధములుగ నుండు. మంత్రులందఱు శాస్త్రము నెఱింగి తద్దృష్టితో ఆసక్తితో నేమంత్రము చేయుదురో యది యుత్తమమంత్రమనియు, మొదట మంత్ర లనోన్యన్యభేదము గలవారలై తుదకు నైక్యమునొందుదురో యది మధ్యమ మంత్రమనియు, ఏదానియందు మంత్రులందఱు తనయాశయమునే ప్రధానముగాఁ జేసికొని పట్టుదలచే దానిని వదలక వాదముచేయుచు నైక్యమునొందునూహయు లేకయుండురో యది యథమమంత్రమనియుఁ జెప్పఁబడు. కావున బుద్ధిమద్వ్య ర్యులరగు మీరందఱు నైక్యమత్యముతో నూహించి యుక్త మేదియని నిశ్చయించుకొనుఁడు. అదియే కర్తవ్యమని నాయభిప్రాయము

రాముడు పెక్కువేలవానరులం గూడి మనల నిర్బంధింప లంకకు రాఁగలఁడు. సోదరుఁడు సుగ్రీవాదులగు ననుచరులు కూడ రాఁగా తనశక్తి మెఱసి సముద్రము నెండింపఁ జేసియో లేక నేతుబంధనాది మహాకార్యములమూలముననో

సుఖముగా దాటి రాగలడని నాకు స్పష్టముగాఁ దోచె
డిని. అట్లే పనిసాగఁగా దాన వానరులకు మనకు విరోధము
కలుగక మానదు. అప్పుడు మనసేనలకుఁ బురమునకు మేలు
కలుగునుపాయముల నాలోచింపుఁడు. అనియెను.

మహాశయాలారా ! ఈభాగమున గలవిశేషముల
సరయుదము.

“ధర్మి తా చ ప్రవిష్టా చ లంకా దుష్ప్రసహా పురీ. ౨

తేనె వానరమాలేళ దృష్టా నీతా చ జానకీ,

ప్రసాదో ధర్మ తత్త్వైశ్చః ప్రపరా రాక్షసా హతాః. 3

ఆవిలా చ పురీ లంకా సర్వా మానుమతా కృతా,

కిం కరిష్యామి భద్రం వః కిం వా యుక్తమనంతరం. ౪

ఉచ్యతాం నస్సమర్థం యత్కృతం చ సుకృతం భవేత్,”

అని మూలము. ఇవి రావణుడు మంత్రులకుం దెల్పువాక్యములు. ప్రభువు తనమంత్రుల నడుగునపుడు స్వపౌరుష స్తుతి పరపౌరుషనిరాసము కనబడునట్లు మాటలాడుట స్వభావము. ఇందుఁ బరునియంతృత్వత లేటపడుచున్నది. మదోన్మత్తుడు కదా రాక్షసాధిపతి. అట్టివాఁడయ్య నిట్లు పలుకుట యేల? అని ప్రశ్నించుకొనవలయుఁ గదా. ఇప్పటి రావణభావము విజ్ఞానమూలము గాని పౌరుషప్రధానము కాదు. వానరమాత్రేణ తేన=వానరమాత్రుడైన రామదూతచేత నని కదా దాని భావము. జానకీ సీతా చ దృష్టా=శ్లోకము కుదురక “జానకీ సీతా” అని వాల్మీకి ప్రయోగించెననుట యవివేకమూలము కాకపోదు. జనకమహారాజునకు దుహితగా నెన్నఁబడు నయోని

జనితయని యర్థము తేలును. ఆమెను వానరుడు చూచెను. “సర్వాలంకాపురీ హనుమతా ఆవిలాకృతా చ” అని క్రమము. నగరమంతయుఁ గలఁకఁబాటినట్లు చేయఁబడినది. ఇఁక మనగతి యెట్టిదని సిద్ధాంతము తేలకయుండ సంశయించునట్లు చేయఁ బడినదని భావము. అనఁగా విక్రమాఢ్యుల నెందఱునో వధించి లంకను గాల్చి యాదూత పోవుటం జేసి రాక్షసులచిత్తములు స్థిరతం గాంచకున్నవని సాధారణముగా యోజింపఁ దేలును. రామదూత యింతపని చేసెను. శ్రీరాముఁ డెంతపని చేయఁబూనెనో యెట్లు తెలియఁగలదనువిచారమున మునింగి యున్నవారు లంకానివాసులని యాశయము. దూతనే జయింపఁజాలని మనమిఁకఁ దత్ప్రభువు నేమి జయింపఁగలమను సారమిట సూచింపఁబడుచున్నది. కనుకనే, కిం కరిష్యామి = నేనేమి చేయఁగలను? అనునది పైదానికిఁ దోడ్పడుచున్నది. దాని కుపబలముగా భద్రంవః=అనువాక్యము గలదు. మీకు శుభము. అనఁగా దూతచేఁ జంపఁబడక మిగిలితిరి. భగవద్దర్శన మగును. అదియే కదా శుభము. అది మీకుం గల్గునని సూచించుచున్నాఁడు. ఈభావమే “కిం వా యుక్త మనంతరమ్.” అనువాక్యమును విమర్శింపఁ దేలును. ఇఁక నేది చేయుట యుక్తము. మనకుఁ దగినదెద్దియని కదా ప్రశ్నము. శీఘ్రముగా భగవంతుని లంకకు రప్పించుటయే గాక మఱేమి యున్నది? దానికిం బ్రయత్నించిన భద్రములు చేకూరునను నదియే యిటఁ గలసారము. మఱియు మనకు నేదిహితమో ఎట్లుచేసిన నది సుకృతమగునో యద్ది యోజించి తెల్పుడను నది ముఖ్యము. నీతనొసంగి పరాజితుల మగుట మంచిదియా,

యుద్ధము చేసి మృతినొందుట మంచిదియా. ఇంచేది సుకృతము? రెండవదని రావణునాశయమని మన మూహింపవచ్చును.

“మంత్రమూలం హి విజయం ప్రాహురార్యా మనస్వినః. ౫
తస్మాద్వైరోచయేన్ద్రంత్రం రామం ప్రతి మహాబలాః,”

అని మూలము. ప్రాతీతికార్థము స్పష్టము. మనస్వినః “ర్యాః విజయం మంత్రమూలం హి ప్రాహుః=స్వాధీనమనస్కు లగు నార్యులు మనోజయము మంత్రమూలమని కదా పలుకుదురు. “మననాత్త్రాయత ఇతి మంత్రమ్.” అని వ్యుత్పత్తి. దానినే తలంపఁగా రక్షించునది. నిరంతరజపమునఁ గడతేచ్చునది యని భావము. దానఁ గలుగుఫల మెద్ది? విజయం = విశేష జయమనఁగా మనోని గ్రహమని యర్థము.

“ఆనంశయం మహాబాహో మనో దుర్నిగ్రహం చలం,
అభ్యాసేన తు కాంతేయ వైరాగ్యేణ చ గృహ్యతే.” ౩౫

అను సీభగవద్వాక్యము విజయమనఁగా మనోనిగ్రహమే యనియు దానికంటె శ్రమ సాధ్యవిజయము మఱొక్కఁడు లేదనియుఁ దెల్పుచున్నది. అట్టిమంత్రము శ్రీరామునిగుఱిగించి యూహింపందగునని రావణుని యాశయము. భగవద్భక్తుఁడు గానఁ దనమృతి నెఱింగినప్రోడ గావునఁ దనభావము గూఢముగా నిర్దేశించెనని మన మెఱుంగవలయును.

“తస్మాత్సుమంత్రితం సాధు భవంతో మతిమత్తమాః. ౧౫
కార్యం సంప్రతిపద్యంతామేతత్కృత్యం మతం మమ,”

అని మూలము. తనయాశయము నిందు స్పష్టముగాఁ దెలి

పెను. మీరు మతిమంతులలో నుత్తములు. అనగా “ఆగామి గోచరా మతిః” అనున్వాయము ననుసరించి రాజోపుదానిని జక్కగా నెఱింగినవా రనియె. అట్టి మీరు చక్కగా నాలోచించి యేది చేయఁదగునని నిర్ణయింతురో యది నాకు సప్తతము. అని పలికెను. దూతశక్తిం గంటిరి. భగవచ్ఛక్తి నెఱుంగ నక్కఱలేదు కదా. బలాబలముల నాలోచించి యేదిచేసిన భవిష్యచ్ఛభము మనకుఁ గలుగునో యద్దానిం దెలిపిన నట్లే చేసెదననియె. వారినేల యడుగవలయును? తానే జ్ఞానియైనపు డొకరి నడుగనేల? అని ప్రశ్నింపరాదు. తనతోఁ గూడ ననఁగాఁ దనమూలమునఁ జావఁదగినవా రనేకులు గలరు. వారలకందఱికి ముక్తిని గల్పింపవలయును. అది గదా శరణ్యులలక్షణము. కాన నతఁడు వారిని బ్రశ్నించి వారియిష్టము ననుసరించి నడువ యత్నించెనని మన మూహింపవలయును.

“వానరాణాం హి వీరాణాం సహస్రైః పరివారితః. ౧౬

రామోఽభ్యేతి పురీం లంకా మస్తాకముసరోధకః,

తరిష్యతి చ సువృక్షం రాఘవస్సాగరం సుఖం. ౧౭

తరసా యుక్తరూపేణ సానుజస్సబలానుగః,

సముద్రముచ్ఛోషయతి వీర్యేణాన్యత్కరోతి వా. ౧౮

ఆస్తి స్నేహం గతే కార్యే విరుద్ధే వానరైస్సదా,

హితం పురే చ సైస్యే చ సర్వం సమంత్ర్యతాం మమ.” ౧౯

నీని మూలము. ఈవాక్యములధోరణి రావణునభిప్రాయ మిట్టిదని స్పష్టముచేయక మానదు. అది యెద్దియని విచారింపవల

యును. వీరవానరు లసంఖ్యలుగాఁ దన్నుఁగొలుప శ్రీరాముఁ
డు లంక కరుదెంచి మనల నరికట్టును. సులభముగా సంద్ర
మును దాటును. తలంచిన సాగరము నెండఁ జేయును. నల
యునన్న నది లేకయేయుండఁ జేయంగలఁడు. వానరులతో
విరోధము పొసఁగినది. ఏమి యోజింతురో తలంపుఁడు—ఈ
మాటలయందలి గూఢాశయం బెట్టిది? బ్రహ్మనరమున మనుజు
వానరులను జయింపరాదని తా నెఱుంగును. వారితన నే
మృతియనియు నెఱుంగును. లేకయున్న మంత్రులముందఱు బగ
వాని బొగడనేల? కష్టములేక సాగరమును దాటును.
కోరికయే కల్గిన జలవిహీనముగ నొనర్చును. ఇంక నేమియైసఁ
జేయఁగలఁడు. అనఁగా సర్థమేమి? భగవంతుఁడు శ్రీరాముఁ
డని కాక మఱేమి యగును? దేవతలతో విరోధము గల్గిన
భయము లేదు. మనుజువానరులతోఁ గల్గినది. చాచే తనకు
మృత్యువులు. అన్నభావ మాతనికిం గలదని తేలకపోవునా?
దుర్వారగర్వాంధుఁడగు రావణుఁడే యైన ని ట్లనునా? మహా
జ్ఞానియని తేలక మానదు. చక్కఁగా నాలోచింప నీమాటలు
విజ్ఞానినోట వెడలునవికాని గర్వి నోట పెడలునవి కానని
తోచకపోదని మన మెఱింగి కాముకుఁడు రావణుఁడు
కాడని నిశ్చయించి పరమభక్తుఁడని భావింపవలయు.
మఱియు సంభావింపవలయును. ఈవిషయమున నధ్యాత్మ
రామాయణమున విశేషము లేవియుఁ గానరావు. తరువాత్
కథను బఠితము.

—ॐ మంత్రులు రావణునకుఁ బొరుషమును గల్గించుట. ॐ—

* లంకేశ్వరు పలుకు లాలకించి మంత్రులు నీతిబా
హ్యులు హీనబుద్ధులు నగుటంజేసి ప్రభువాక్యములఁ గల
గూఢభావము నెఱుంగంజాలక పౌరుషమూని యేలికం గాంచి
యంజలింబట్టి యిట్లునిరి మహాప్రభూ! సకలాయుధములం
దాల్చి పగవారి నుక్కడంచునైనన్యము మిక్కిలిగ నున్నది.
విషాద పడనేల? నేనాసహాయ మెందులకు? నీవాక్కండవ
చాలుదువే. పాతాళమున కరిగి యనిమొనఁ బన్నగవర్యులం
గెల్చితివి. యక్షపరివేష్టితమగు కైలాసమున కరిగి కుబేరుని
లోఁబఱచుకొంటివి. శివమిత్రుడని యతనికిం బ్రఖ్యాత
శలదు. వానిం గూడ జయించితివి కదా. పుష్పకవిమానమెల్ల
యతులు చూడం దెచ్చితివి. దానవేంద్రుడను మయుడు నీ
శక్తింగని భయపడి నీయంతవాని స్నేహముగల్గినం జాలునని
కుమారిక మందోదరి నీ కొసంగెను. మహావీరుని మధుదాన
పుని లోఁబడఁ జేసితివి. రసాతలవాసులగు వాసుకి కర్కొట
కాదుల నోడించితివి. కాలకేయులు దుర్జయులయ్యు వర
గర్వితులయ్యు నీతోడ నొక్కయేడు పోరాడి తుదకు
లోఁబడవలసినవా రైరి. అనేకమాయల సభ్యసించితివి.
దేవేంద్రు నోడించి కారాగారమున నుంచితివి. వరుణసుతుల
గెల్చితివి. యముని సమరమున గెల్వఁగలవారు గలరే యను
జనప్రవాదమును రిత్తఁచి యముని భంగపడం జేసితివి. ఇక
శాముఁ డనఁగా మున్ను పేర్కొనినవారలలో నెవ్వారిని

* ఇది యేడవసర్గమునఁ గల కథ.

బోలడు. మహారాజుల వధించితిని కదా. ఈరాముఁ డెంత? ఇంద్రే కుదురు కదలక యుండుము. మనయింద్రజిత్తు పోయి వానరుల రూపుమాపి రాఁగలడు. మహేశ్వరవరములు గల వాఁడు గదా మన యింద్రజిత్తు. ఇంద్రుని బంధించి తెచ్చిన వాఁడు కదా. బ్రహ్మ వచ్చి గదా యింద్రబంధమును విడిపించెను. ఆతనిం బంపుము. ఎల్లర వధించి యరుదెంచును. ఒకానొక యింద్రునివలన నీయాపద తటాలునఁ గల్గినది. కనుకఁ జెల్లినది. సంశయింపకుము. నీవు రాముననిఁ జంపఁగలవు. అని గట్టిగాఁ బలికిరి.

— ప్రహస్తాదులు రావణుని బురికొల్పుట. —

* అత్తటి నీలమేఘాకారము గలప్రహస్తాఁడు రావణునితో దోసిలోగ్గి యిట్లు విన్నవించెను. దేవదాసవులు నిన్ను మార్కొనం జాలరనఁగా నిక వానరు లనఁగా నెంత? ప్రమాదంపడి మనలనెవ్వరు మార్కొందురని నమ్మియుంటిమి. కాన నాకోతి మనల వంచించి పోయెను. లేనిచో నే జీవించి యుండ నాకోతి ప్రాణములతో నెట్లు పోజాలును? చతుస్సముద్రముద్రితమగు నీ భూమండలమం దన్ని భాగముల నుండు వానరులందఱ వధించి వానరజాతియే లేకయుండఁ జేసెదను. ప్రభుశిరోమణులు న న్నాజ్ఞాపింపవలయును. దాన వానరులవలన నీకేదఃఖము కలుగకయుండుననియె.

అంతట దుర్ముఖుండను రక్షోపీరుఁడు మిగులఁ గోప మొంది, వానరమాత్రునిమూలమున మనకుఁ గల్గిన పురస్కారము

* ఇది యెనిమిదవసర్గమునఁ గల కథ.

రము ఊతవ్యము కాదు. అంత మానక లంకాపురము సంత
పురము నవమానించెను. రాక్షసేంద్రుని దిరస్కరించెను.
ఇంచుకంతయే నిది ఊమింపఁ దగదు. ఇప్పుడే నే నద్వితీయుఁ
డనై పోయి వానరులందఱు సాగరమును జొచ్చిన సంబం
మున కెగిరినను బాతాళమునఁ దూఱినను వదలక చంపివచ్చెద
నని ప్రల్లదము లాడె. పజ్రదంష్ట్రుఁ డట్లే పట్టరానిక్రోధమున
హుంకరించుచు రక్తమాంసచర్మలఁ జూడరానిదగు నినుప
గుదియం బట్టుకొని రాముఁడు లక్ష్మణసుగ్రీవాదులం గూడి
యెదిరింపరానివాఁడై యుండఁగా భయమున రాత్రీయం
దొంటరిగవచ్చి పోయిన చచ్చుహనుమంతుఁడు కనికరింపఁదగిన
వాఁడే కాన వానితో మీ కేమిపని యున్నది? నేనే పోయి
రామసుగ్రీవాదుల నీపరిఘంబునఁ బడఁగొట్టి వానరబలము
సీటుగావించి పచ్చెదను. మహాప్రభూ! మఱొక్కమాట
విన్నవించు. అపధరింపవలయును. ఉపాయజ్ఞుఁడే పగవారి
జయించు. ప్రమాదమనునది లేక యుపాయములఁ బన్ని
నేర్చున నరుల జయింపవలయును. కామరూపులు వీరులు నగు
రక్కసులు నిశ్చయించుకొని వేలకువేలుగా మానవులం బోలి
రామునికడ కరిగి తొట్టుపాటు లేక యాతనిం గాంచి మేము
నీతమ్ముఁడు భరతుఁడు పంప వచ్చితిమని చెప్పుదురు గాక.
వెంటనే రాముఁడు నేనలవదలి వారితోడం బోగలఁడు.
అంత మే మిచ్చటనుండి శూలాద్యాయుధములం దాల్చి
పోయి యాకసమునుండి యస్త్రపాషాణవర్షమును గురియించి
యాసేసం జంపుదుము. రాముఁ డీమనకపటమును గనుంగొన

లేక మనవారిని దనవా రనుకొని పోవునేని మేము వాని నశ్రమంబునం జంపుదుము. అని పౌరుషములు పల్కెను.

అంతటఁ గుంభకర్ణునికుమారుఁడు నికుంభుఁడు క్రుద్ధుడై రావణుం గాంచి రాక్షసకూరులారా! మీరందఱు ప్రభువు కడ నుండుఁడు. నేనొక్కండనే పోయి రామలక్ష్మణ సుగ్రీవ హనుమదాదుల నెల్లర వధించి వచ్చెదనని బీరము లాడెను. పర్వతాకారము గల వజ్రహననామరాక్షసవీరుఁ డపు డాహారము స్మృతికిం దగుల నోట నీరూరుచుండఁగా నాలుకచే నోరంతయు నాకుచు మీరేల యీయాలోచన మొనరించె దరు. ఊరక యుండుఁడు. ఒక్కండనే నేఁ బోయి యా వాస రులనందఱు దిని వత్తును. మీరొక్క చింతయును లేక మధు పానము చేయుచు స్వస్థులై విహరించుచుందురు గాక. సుగ్రీవాంగదాదులను రామలక్ష్మణులను మార్కొని యమపురము నకు సాగనంపి వత్తునని యొడలెటుంగక ప్రేలెను.

☞ { మంత్రులు యుద్ధమునకుయత్నింప విభీషణుఁడు వలదని హితముచెప్పట. } ☞

* అత్తటి నికుంభ, రభస, సూర్యశత్రు, సుప్తఘ్న, యజ్ఞహర, మహాపార్శ్వ, మహాదర, దుర్ధర్ష, గ్నికేతు రత్తికేతువులు, నింద్రజిత్ప్రహస్త, విరూపాక్ష, వజ్రదంష్ట్ర, భూమాక్షౌతికాయ, దుర్ముఖులగు రాక్షసవీరులు పరిఘాది సకలాయుధధారులై పట్టరానికోపమునఁ బరవశతం గాంచి దిగ్గన పీఠ

* ఇది తొమ్మిదవ సర్గమునఁ గల కథ.

ములనుండి లేచి పౌరుషము రూపొందినట్లు రావణుం గాంచి ప్రభూ! మనమిపుడే యరిగి రావసుగ్రీవాదులను, లంకను దొంగతనమునఁ బ్రవేశించి కలంచిన హనుమంతుని జంపివత్తమనిరి.

ఆయుధధారులై పయనముచేయనున్న యారక్షశూరులను గని వినయభూషణుఁ డవినీతిదూషణుఁడు విభీషణుఁడు నివారించి దోసిలాగ్గి యన్నంగని పలికెను. మహారాజా! సామదానభేదము లనబడు నుపాయముల మూడింట నేది సాధించి పొందశక్యమో దానికొఱకు విక్రమము నాశ్రయింపరాదు. దండోపాయప్రయోగకాలము లిన్ని యని నీతిశాస్త్రములందుఁ జెప్పబడినవి. మన మింతదనుక సామాదులం బ్రయోగింపలేదు. కాన దండోపాయము నుపయోగింపరాదు. ఇది కాలము కూడఁ గాదు. మఱియు వైరి దండింపదగినవాడు కాఁడు. విషయసుఖాసక్తిం గలిగి ప్రమాదంపడినవారియందు, విరక్తులై జ్ఞానులగువారియందు, సామంతులౌక్రమింప వగఁ గుందువారియందు, దైవప్రతికూలతచే ఊణించుచుండువారియందు, బాలవృద్ధాదులయందు, నీతిశాస్త్రజ్ఞులగుమంత్రులం గూడి విచారించి ప్రయోగింపబడు దండోపాయములే సిద్ధి నొందును. లేనిచో సిద్ధింపవు.

అని విన్నవించి యారాక్షసులం జూచి శ్రీరాముఁ డట్టి వాడు కాఁడు. విషయాసక్తిం బ్రమాదము పడియుండు వాడు గాఁడు. జయింపవలయునని యూఁగుచుండువాడు. స్థిరవిక్రమబలుఁడు. అసమయమున రోషము కొనితెచ్చుకొను వాడు కాఁడు. కావున నతని నెదిరింప దరముకాదు. మీ

రాతని మార్కొనఁ గోరుచున్నారు కదా. హనుమ దుష్టర సాగరము నశ్రమంబున లంఘించి మహాకార్యముల నొన రించెఁ గదా. ఇది యిట్లగునని యెవ్వఁడైనఁ దలంచెనా? కను కనే రామునకు దైవస్థాతికూల్యము లేదు. రక్కసులారా! వైగుల బలపరాక్రమము లపారములు కావునఁ బూర్వాపర సంబంధముల నాలోచింపక త్వరపడి యవిసీచములు పలుక రాదు. రాముని దండించుట శక్యముకాదని హనుమ కార్య ములే తెల్పెను గద. శ్రీరామపత్నిని సీతను రావణుఁడు జన స్థానమునుండి తెచ్చినాఁడు. దానికి ముందు రాముఁడు మనకే యపకార మొనరించియున్నాఁడు. ఖరవధము కౌరణము కాదా యందురేమో. అతఁడు తనయంతన తానే ప్రక్షి బోవఁగా నతఁడు పొలియించెను. చాన దోషమేమి? స్వస్థ రక్షణ మెల్ల వారికి ధర్మమే యగు. కావున రాముఁడు దండో పాయప్రయోగమున కర్హుఁడు కాఁడు. ఒకవేళ మనకపకార మతఁడు చేసియున్నఁగాఁడ నాతనిభార్య నపహరించుట న్యాయ్యమే కాదు. పరదారాపహరణ మపకీర్తిని గల్గించును. ఆయువు నశింపఁజేయు. ధననాశ ప్రదము. మహాఘోరమైనది. పాపమున కది యపరస్వరూపమే. ఈనిమిత్తముల ననుసరించి చూడఁగా సీతవంక మనకు మహాసాధ్యసము గల్లును. సీతావ హరణమైనది. ఇంక నామె వుచ్చవలసినపని మిగిలియున్నది. ఎట్టి మేలిమివస్తువైనను విపత్కారణమగు నేని వదలవలసినదే. వైది మహాపరాక్రమధర్మాశ్రయుఁడు. అట్టి మహాత్మునితో న్యర్థ వైరమును గల్గించుకొనుట యుక్తము కాదు. సీత నార్థ మున కిచ్చివేసి యీలంక శత్రుబాణాగ్నిదగ్ధము కాకముందే

కాపాడుకొనఁ బ్రయత్నించుట మంచిది. ప్రచండవిక్రమోపేతమగు వానరబలము లంకం జాట్టుముట్టి నిర్బంధింపకముందే సీతనిచ్చు టుత్తమము. ఆజానకిం గొనిపోయి శ్రీరామునకు మనమే సమర్పింపకయందుమేని లంక నశించు. రక్షశర్మకులు నశింతురు.

అని యన్నం గాంచి నాకు నీవు జ్యేష్ఠుఁ డగుటంజేసి బాంధవముననైన నిన్నుం బ్రసన్ననిగాఁజేయ నిట్లు వేడుచున్నాను. నావాక్కుల నాలకించి పని సాగింపుము. నీకు హితము గల్గించుదానిని యథార్థము నగుదానిం బలుకుచున్నాను. సోదరా! జానకి నిచ్చివేయుము. శ్రీరాముఁ డమోఘసాయకంబులం బ్రయోగించి రక్కసుల నుక్కడంపఁ గలఁడు. కోపము సుఖధర్మవినాశకము. కనుక నట్టిదానిం బరిత్యజింపుము. సుఖయశస్సంపదలం బెంపొందించుధర్మము నాశ్రయింపుము. ప్రసన్నుడవై నాపలుకుల నాదరింపుము. నీవట్లు లొనరించిన సంతానములతో మనము బ్రదుకుదుము. సీత నొసంగుమా యని విభీషణుడు చెప్పఁగా విని సభ్యులనెల్లరం బోవంబంచి తా నంతఃపురమునకుం బోయెను.

మహామతులారా ! ఏడెనిమిదిసర్గములయందు నెమకదగిన వంతగా లేవు. ఈభాగమును జక్కఁగా విమర్శింతము.

“తాఁ గృహీతాయుధాన్ సర్వాన్ వారయత్వా విభీషణః,

అబ్రవీత్ప్రాంజలిర్వాక్యం పునః ప్రత్యుపవేశ్య తాన్. 2

అని మూలము. ప్రహస్తాదులు రామునిపై కడర నుద్యమించిరి. రావణుఁ డంగీకరించినట్లే. ఆప్రయాణమే సాగిన వీరికెల్లఁ

గిష్కింధానగరస్రాంతమున మరణము చేకుటియే యుండు. మృతి యందు వీరికి గలుగవలసినవిధి లేదు. కావునఁ గర్తృము విభీషణునిఁ బురికొలిపి బోధింప నుద్యమింపఁ జేసి రావణు నుద్యమమునుండి నిస్పృహతఁ గాంచఁ జేసెను. “గహనా కర్తృణో గతిః” అన్న భగవదుక్తికి మాటు గలదా! అందుల కిదియే తార్కాణము. రావణున కీనీతులు తెలియకపోలేదు. ముందు స్వాశయమును స్పష్టపఱచెను. రామునిశక్తిని పలి పుచ్చెను. అట్టిరావణుఁ డేల వారికి బదులియ్యలేదు? పిలువని పేరంటమనునట్లు విభీషణుఁ డేల లేచి యొత్తిపలికెను? ఇదియే కర్తృసిద్ధాంతతత్త్వము. దైవమన నిదియే. దానిగతి కడ్డమనునది లేనేలేదు. సంకల్పించుటయే యాలస్యము. కార్యమట్లు సాగక మానదు. అని మన మెఱింగి విభీషణునినీతిసార మెద్దియని విమర్శింతము. సామదానాదులవిషయ మిటు ననవసరము.

“అప్రమత్తం కథం తం తు విజిగీషం బలే స్థితం,

జితరోషం దురాధర్షం ప్రధర్షయితుమిచ్ఛథ.”

౧౦

అని మూలము. విభీషణుఁ డింతదనుక రామునిం జూడలేదు. హనుమద్వాక్యములమూలమున నాలకించెను. రసగ్రహణపాఠి ణుఁడు కాన నెఱుంగఁ జాలెను. ధర్మనిరతబుద్ధి పరప్రభాన జనితమే కదా. అదృశ్యరూపమున వాంఛాతంత్రు వొకఁ డిష్ట దేవతాహృదయమును జేరి యీవార్త నెఱింగించును. భావన ఫల మిదియే యని యెఱుంగం దగును. యోగుల కీవిషయ మనుభవసిద్ధము. తపస్సుల కిదియే గతి గల్గించును. ఉపాసకుని సంకల్పమునుండి యొకసూత్రము పోయి యిష్టదేవతాహృదయ మును గల్గించును. దాననే యాదేవత తన్ను సాసించుచున్న

యట్లు తలంచును. ఆసూత్ర మెంత బలముకొలది కదలించునో. యంత త్వరపడి యాదేవత భక్తునకుం దోచును. దీనికే ఆగమశాస్త్రమున నాకర్షణప్రయోగమని వేరు. ఇది యోగి. జనసమృతము. సీతాంబికాసంకల్ప మాతనిం బురికొల్పెను. అదియే కర్త సిద్ధాంతతత్త్వమని ముందు వ్రాసితిని. ఆమహా. ప్రకృతిసంకల్ప మావిభీషణుని నిర్మలహృదయమును గదలించెను. శ్రీరామభక్తి యాతనికిం బెరిగెను. తొలుతనే న్యాయ దృష్టిగల మానసీయచరిత్రుడు కావున నతని హృదయ సుత్రమున నాటిన సంకల్పబీజము పాదుకొని మొలకయెత్తి. చిగురించి పెరిగి పెద్దదై వాక్కుసుమసంతతులఁ బరిమళించి ఫలసంయుతిఁ గ్రాలఁజాలెను. కనుకఁ గర్తప్రేరితుడై విభీషణుడు భగవద్గుణవర్ణనము చేయుట న్యాయ్యమే యని మన మెఱుంగవలయును. అప్రమత్తం=ప్రమాదరహితుడు. తెలిసియే కార్య మొనర్చువాఁడని యర్థము. విజిగీషం=జయింప నిచ్చుచుంచువాడు. తనకంటె నధికుడులేమి నెల్లతఱి జయింతు నను నిచ్చయేకాని సంశయ మావిషయమున లేనివాఁడని భావము. బలే స్థితం=బలమందుండువాడు. బలములేమి లేని వాఁడని తాత్పర్యము. జితరోషమ్=రోషమును జయించిన వాడు. అరిషడ్వర్గము లాతనికడ నిరర్థకములని యభిప్రాయము. దురాధర్షం = ప్రతారింప నెదిరింపఁ దరముగానివాఁడని యర్థము. మహాతేజశ్శాలి యని భావము. అట్టి శ్రీరాముడు మార్కొని యుక్కడంపఁ దలంచుచున్నవారే యని తాత్పర్యము. ఈమాటలు భగవంతుడు శ్రీరాముడే యని తోడు

జేయక మానునా? ఎఱుంగనివాని నిట్లు పొగడుటకు మున్ను
ప్రాసినకారణము గాక మఱేదే నుండునా?

“సముద్రం లంఘయిత్వా తు ఘోరం నవనదీపతిం,
కృతం హనుమతా కర్త దుష్కరం తర్కయత వా. ౧౧
బలాన్యపరిమేయాని వీర్యాణి చ నిశాచరాః,
పరేషాం సహసావజ్ఞా న కర్తవ్యా కథంచన.” ౧౨

అని మూలము. భావికర్తృఫలానురూపముగా విభీషణుండు
మాటలాడుచున్నవాడని యీవాక్యములే తేటఁబడుచు
చున్నవి. దుస్తరము కదా సాగరము. అట్టిదానిని లంఘించి
లంకంజొచ్చి హనుమ చేసినకార్య మేరికేని దుష్కరమే.
అట్లుచేయునని తలంప నవకాశము కల్గినదా. అనఁగా మన
మూహింపనికార్యము లెన్నియో దైవవశమున సాగు.
వానికిం బ్రతీకారముచేయ వలంతులగువా రెవ్వరు? లేరని
భావము. ఒక్కవానరుఁ డింత దుష్కరకార్య మొనరించినపు
డాపఁజాలక పరితపించి చూచుచు లంకఁ గాల్చుగాఁ గన్ను
లారఁ గాంచుచున్న మీరిపుడెట్లు లాతని సతనిప్రభువును
మార్కొనఁ దలంతురని ప్రశ్నించెను. విభీషణుండని యెఱుంగ
వలయును. మఱియు శ్రీరామునిబలము లిన్నియని యెన్ను
నెన్నటికే దరంబు గాదు. వీర్యసంపన్నములే యవి. కావునఁ
ద్వరపడి శత్రువుల నవమానింపఁ దలంపరాదని విభీషణుండు
తెల్పెను. రామసేన లట్టివని యతఁ డెల్లెఱింగె ననరాదు.
త్రైకాల్యగోచరమగు ప్రజ్ఞ గలుగఁగాఁ గనుఁగొనరాని దేవి
యుండును?

విభీషణుఁడు యుద్ధము వలదని హితము చెప్పుట. 93.

“అయశస్యమనాయుష్యం పరదారాభిమర్శనం,
అర్థక్షయకరం ఘోరం పాపస్య చ పునర్భవం. ౧౫
ఏతన్నిమిత్తం వై దేహీ భయం నస్సమహద్భవేత్,
అహృతా సా పరిత్యాజ్యా కలహార్థే కృతేన కిం.” ౧౬

అని మూలము.

“పరదారాభిమర్శేష ప్రవృత్తాన్నాహ్ మహిపతిః,
ఉద్వేజనకరైర్దండైశ్చిన్నయిత్వా ప్రవాసయేత్.” 3౫౭

మను. ౮ అ.

పరదారాభిమర్శము మహాపాపమని యట్టిదోషము గలవానిని రాజు తనదేశమున నుండకయుండ వెడల నడువవలయు ననియు స్త్రీతులు చెప్పుచున్నవి. వాల్మీకివాక్కు స్త్రీతుల సనుసరించియే యున్నవి. కావున నట్టిపాపము చేసినందున మన కెల్ల సీతామూలమున మహాభయ మనఁగా మృత్యువు సంభవించును. కావున నామె వదలుటయే మేలు. ఏదానిమూలమున మహాభయము గలుగునో దానిని వదలవలయును గదా అనియె. సీతామూలమున దనుజులకెల్లఁ గీడు గల్గునని విభీషణునాశయము. ఇది నీతిశాస్త్రవేత్త యగుట నతఁడు విమర్శించి చెప్పినాఁ డనువారు కలరు. కాని యాధోరణి వేటు ఈధోరణి వేటు. భగవంతునిగా శ్రీరాముని భావించియే విభీషణుఁ డిప్పుడు పల్కెనని మన మెఱుంగవలయును. లేకయున్న హనుమద్రావణసంవాదకాలముననే యీనీతి నేల యితఁడు చెప్పలేదు. సమయ మాసన్నమైనది. శ్రీరాముని యాశ్రయణము దొరకుతరుణము చెంతనున్నది. కావుననే కలవర పెట్టుచుండువిషయమును గ్రక్కెను.

“విశ్వేద్ధి పురీ లంకా శూరాసుర్యే చ రాక్షసాః,
రామస్య దయతా వత్సీ స్వయం న యది దీయతే.”

౨౦

అని మూలము. ఇది జ్యోతిశ్శాస్త్రప్రశ్నఫలము గాదు. మనస్సు కర్తప్రాప్తాహితము కాఁగాఁ బలికినపలుకు లివి. సత్య పూతములు కాని రిత్తమాటలు కావు. సీతను రావణుఁడు స్వాపరాధప్రదర్శనపూర్వక శరణాగతిమార్గమున శ్రీరాము నకు సమర్పింపకపోయిన సకలరాక్షససహితముగా లంక నశించును. అని స్పష్టపఱచెను.

❧ { ఏకాంతమున విభీషణుఁ డన్నకు హితముఁ } ❧
దెల్పుట, అతఁ డంగీకరింపకుండుట.

* అంతఁ దెల్ల వాడెను. విభీషణుఁడు ధర్తాధర్తంబుల నిశ్చయించుకొనఁ జాలినవాఁడు కాన నన్నకు నుపదేశింపఁ బూనెను. అది మహాభయంకరకార్యమే యగు. విసను పెను దీయక యన్నయింటికిం బోయెను. ఆప్రాసాదము మనోహరమై సర్వసద్వస్తుపరిపూర్ణంబై యుత్తమాలంకారాలంకృతంబై యనదృశ్యమై వెలయుచుండెను. వీరుఁడు తేజశ్శాలియు నగు నవిభీషణుఁ డాప్రాసాదమును బ్రవేశించి ప్రభుజ్ఞమూఢలాషముల రాక్షసు లుచ్చరించు పుణ్యాహమంత్రములధ్వనుల నాలకించెను. మంత్రబ్రాహ్మణవేత్త లగుబ్రాహ్మణులు పెరుంగు పాత్రములు ఘృతపుష్పాక్షతాదులఁ బూజితులై యుండఁ దలచిరి. సింహాసనాసీనుండగు రావణుని చేరంజని భక్తుఁడై

* ఇది పదియవసర్గమునఁ గల కథ.

నన్నకు నమస్కరించి సాంప్రదాయాచారముల నెఱింగిన ప్రోడ గావునఁ దత్కాలోచితముగ జయశబ్దప్రయోగమును గావించి రావణుఁడు ననుసన్నుండెల్లిన యాననమునఁ గూరుచుండి మంత్రులుతప్ప మఱియొకరు లేకయుండునమయ మది గావున రావణునితో నిట్లు పలికెను. దేశకాలజ్ఞుఁడు యుక్తి నెఱింగినవాఁడు కావునఁ దనయన్ను నెఱిగిన దధర్మకార్యమని యెఱింగియు హితవచనములఁ బ్రసన్నుని గావించి యిట్లు మాటలాడెను.

మహాప్రభూ! సీత మనలంకఁ బ్రవేశించినదిమొదలనేక దుర్నిమిత్తములు కనబడుచున్నవి మంత్రయుక్తముగా హవిస్సులతో వేల్చినను జ్వలనుఁడు ధూమాన్వృతుఁడై చల్లారుచు మండుచుండునే గాని యథాపూర్వముగా మండుజాడ లేదు. అధిశ్రయణులయందు (ప్రాయ్వి) అగ్నిహోత్రశాలలయందు వేదాధ్యయనస్థలములయందు సర్పములు సంచరించుచున్నవి. వేల్వనుంచిన హవిస్సులకు జీమలు పట్టుచున్నవి. అవుల పొదుగు లెండిపోవుచున్నవి. ఏనుఁగులమదము నశించుచున్నది. హయములు దీనత్వము నహించి హేషారసములఁ గావించుచు నాహారమును విధిలేక తినుచున్నవి. గార్దభోష్ట్ర శ్వతరములు రోమము లూడిపోన నశ్రుజలంబులఁ గురియించుచున్నవి. ఎట్టి మంచిచికత్సలు చేయించినను యథాపూర్వస్థితికి రాకున్నవి. వాయుసములు క్రూరగతుల నెందుఁ జూచినఁ దాముగఁ గనబడుచుఁ గూయుచు విమానశిఖరములందు గుంపులుగాఁ గూరుచుండ నలవాటుపడుచున్నవి. గ్రద్ద లిండ్ల వై మండలక్రమమునఁ గూరుచుండుచున్నవి. నక్కలు సంధ్యా

కాలములయందు లంకదాపునకు వచ్చి యశుభనాదములు చేయుచున్నవి. మాంసముం దిను శునకములు లోనగు క్రూర జంతువులు నగరద్వారములందు గుంపులుగాఁ బిడుగులుకాడి నట్లు భయముగలిగించునట్లు కూయుచున్నవి.

దానవేంద్రా! ఇట్టి దుర్నిమిత్తము లనేకములు పొడ కట్టుటయు, నివి తెలుపు నపజయము లంకంగాల్పుట లోనగు వానిమూలమునఁ దెలియుటయుఁ గారణములుగాఁ దగిన ప్రాయశ్చిత్తము వీని కెద్దియని విచారింప నీతను రామున కర్పించుటయే యుక్తమని తోచినది. నేను గార్యసార మెఱుంగకయో, జీవితముపైఁగల దురాశఁచేతనో యిట్లు చెప్పినంగూడ నదియొక యపరాధముగా గ్రహింపందగదు. మనవీట దుర్నిమిత్తము లనేకములు పొడకట్టుచున్నవి కదా. వానివలని దుష్ఫల మొక్కరికీం గాక యెల్లదానవసంతతికి నని దెలిసియే యున్నది. మంత్రులేల యీవార్తలఁ దెలుప లేదని ప్రశ్నింతువేమో మంత్రు లెపుడును మీమనస్సు నను సరించి వర్తించుచుందురు. మోమోటమిం జేసి తెలుపంగూడ సాహసింపక యుందురు. నీకింతసాహస మెందుల కనదవేమో. నీసహజన్ముడ నగుటంజేసి చూచినది వినినది యంతయు వచింపఁబూనుట నాకుఁ బరమధర్మము. నీవీవిషయమంతయు న్యాయ్యముగా నెఱుంగమున నాలోచించి కార్యము చేయందగునని నొక్కి చెప్పెను.

సోదరుండగు విభీషణుడు న్యాయ్యము హితము సూ నృతము సర్వక్షేమకరము నగువాక్యమును బలుకఁగా విని రావణుడు నిర్భరకోపసమాక్రాంతుడై తనపట్టుదల మాను

కొనుఁ బూసుక తమ్మునితో నిట్లు పలికెను సహజన్తా! ఎవనిమూలమునను నాకు భయము కలుగదు. నావశమున నున్న సీత రామున కెన్నటికిని మరల దక్కదు. దేవేంద్రుఁడు దేవతలం గూడి రామునకుఁ దోడుపడినను రాముఁడు నాయెదుట యుద్ధమున నిలువఁబడఁ జాలఁడు. ఇక గెలుచు పెట్టు? సీతఁ దక్కించుకొను పెట్టు? అని దేవతాభయంకరుఁడగు రావణుఁ డిట్లు పలికి తమ్ముని బొమ్మని సాగనంపెను.

మహాశయులారా! ఈఘట్టమునఁ గల సారమును గ్రహింప యత్నింతము. విభీషణుఁడు తనయన్నకుఁ గలిగిన దుర్నిమిత్తములను గలుగఁజూపు వానిఫలములను చెల్పెను. వానికి నతఁడు బదు లేరీతిగాఁ చెల్పెనో చూతము.

“అగ్రజస్యాలయం వీరః ప్రవివేశ మహాద్యుతిః.”

2

అని మూలము. వాల్మీకిమహర్షి ప్రాథత్వ మిందుఁ గనఁబడుచున్నది. “వీరః మహాద్యుతిః” అను రెండువిశేషణములు విభీషణునకుగా నీబడినవి. ఇవి సార్థకములే గాని పాదపూరణ కల్లోలపరంపరలు గావు. భయంపడి రావణునిపాదములు వట్టుకొని బ్రదుకుపైఁ గలనాసచే నరిగినవాఁడు కాఁడు. భావిలంకాప్రభువై పరాక్రమమున రక్షింపఁగలవాఁడు కావున నాయుద్ధమును సూచింప నీవిశేషణము చేర్పఁబడినది. మహాద్యుతిః=

“యద్యద్విభూతిమత్సర్వం శ్రీమదూర్జితమేవ వా,

ఉత్తదేవావగచ్ఛ త్వం మమ తేజోంశసంభవమ్.”

అను భగవదుక్తిప్రకారము మహాభక్తుఁడు తపస్వి శాంతాది సుగుణమణిగణభూషితహృదయుఁడు విభీషణుఁడు కావున

నీవిశేషణము చేర్పబడినదని మన మెఱుంగవలయును. ఈ వాక్యము భావి విభీషణాంతఃపురప్రవేశము సూచించుచున్నదని కొందఱు అందురు.

“పుణ్యాక్ పుణ్యాహఘోషాంశ్చ వేదవిద్భిరుదాహృతాః,

శుక్రావ సుమహాతేజా భ్రాతుర్విజయసంక్రితాః.”

౮

అని మూలము. రావణాంతఃపురమున వేదవేత్తలు తద్విజయమును గోరుచుఁ దత్సద్భిక్తై పుణ్యాహమంత్రములు పఠించుచుండఁగా నా వేదనాదములను విభీషణుఁడు వినెనని కదా దీని తాత్పర్యము. లంకయందు బ్రాహ్మణులు వేదవేత్తలు కలరని యిది తెల్పుచున్నది. విప్రైలనుమాట యిట లేదే యందు రేమో. తరువాతిశ్లోకమునఁ గలదు. వేదములయందు విశ్వాసము, వానిపఠనము మహాఫలప్రదమనువిజ్ఞానము, లంకావాసులకుం గలదనియు, నది విశేషించి రావణునకుం గలదనియు స్పష్టమగుచున్నది. అట్టి వేదవేదాంగపారంగతుఁడు పరమశివభక్తుఁడు నగు రావణుఁడు జ్ఞానహీనుఁడు విశేషకామాకులచిత్తుఁడు నగుననుట యెంత యుక్తమో తెలియఁజాలకున్నాఁడను. వేదవేదాంగపారంగతత్వమే నిరర్థక మనవలయుఁ గాని వేటొకసమాధాన మొసంగ నలనుపడకున్నది.

“పూజితాక్ దధిపాత్రైశ్చ సర్పిర్భిస్సుమనోఽక్షతైః,

మంత్రవేదవిదో విప్రాక్ దదర్శ సుమహాబలిః.”

౯

అని మూలము. “కర్తృణి వినియుక్తో వేదభాగో మంత్రః. కర్తృచోదనా బ్రాహ్మణాని.” అని వ్యాఖ్య. మంత్రవేదవేత్తలకు దధిపాత్రములు ఆజ్యావేక్షణపాత్రములు దానము లిచ్చినట్లుఁ

పుష్పాక్షతలచే వారిని బూజించినట్లు తెలియవచ్చెడిని. ఈ రాక్షసు లెవరు? బ్రాహ్మణులూ. దేవతలు కూడ బ్రాహ్మణులే యగుదురు కదా. విప్రశబ్ద మేల వాల్మీకి యుపయోగించెను. వేదవేత్త లగురక్కసులు ద్విజు లనబడుదురనియు, నిట్లేక్షత్రి యాదిసంజ్ఞలు గలవనియుఁ గొందఁ జూచుదురు. రజకాంబస్తాదులు కూడ రక్కసులే యనవలయును. సారమేమి? రాక్షసు లొకజాతికిం జేరినవారు కారు. దేవతాభేదములు. ఈజాతి నిర్ణయము మర్త్యులకే. రాక్షసు లమర్త్యులూ యందురేమో. అమర్త్యత్వ మొక్క సురలకే అమృతపానశక్తి గలిగినది. కాని వియద్గమనాదులు వారలకందఱకు సమానము. మర్త్యుల కది శూన్యము. లంకానగరమున బ్రాహ్మణు లుండుట. ఆకాలమున దీర్ఘాయుర్దాయము సాధారణముగా నెల్లరకుఁ గల్గునదియే. మూడువందలయేండ్లు త్రేతాయుగమునఁ గలిగియుండెను. శతవత్సరనియమము కలియుగమునందే. విప్రపూజాదులు రాక్షసులకు నలవడియే యుండును. తపోయజ్ఞాదులు మానవుల కెట్లొ రాక్షసులకు నట్లే. మానవమాంసాహారము సర్వదానవసామాన్య మనుట పొరపాటు. అట్టివారు కొందఁ జూచిరనవలయు. మునులకుం గూడ మాంసాహారము గలదు. మానవమాంసము హేయమగుట నదిగొనువారు మహాక్రూరులనుచు దూషించువారలని యూహింపం దగును. దానప్రతిగ్రహములు లంకలో నున్నట్లు పాపపరిహారార్థము శుభాగమననిమిత్తముగ దానము లీఁబడుచుండునని యూహింపవచ్చును. పుణ్యపాపవివేకము గలవారు దానవులనియుఁ దేలెడిని. అందుఁ గ్రూరసౌమ్యస్వభావు లుండవచ్చు గదా.

జాతశ్రవణముననే క్రూరజాతియనుట పొరపాటు. పారివృత్తి ననుసరించి యది యుండును.

“జగామ సముదాచారం ప్రయుజ్యాచారకోవిదః.”

౧౧

అని మూలము. ఆచారపండితుఁడు గావున విభీషణుఁడు రానణునకు జయశబ్దప్రయోగాదిమర్యాద లర్పించునని సామాన్యార్థము. ఆచారమనఁగా నేమి? అని ప్రశ్నము. మంచియలవాటు. అని సాధారణముగా నందఱెఱింగినదియే కాని యిది యిది కాదు.

“ఆచారః ప్రథమో ధర్మశ్శ్రుతికృత్సార్వ విష చ,
తస్మాద్విక్ సదా యుక్తో నిత్యం స్యాదాత్మవాక్ ద్విజః. ౧౦౦
ఆచారాద్విష్యుతో విప్రో న వేదఫలముచ్ఛతే,
ఆచారేణ తు సంయుక్తస్సంపూర్ణఫలభాగ్భవత్. ౧౦౧
ఏవమాచారతో దృష్ట్వా ధర్మస్య మునయో గతిం,
సర్వస్య తపసో మూలమాచారం జగ్మహుః పరం.” ౧౧౨

మను. ౧ ఆధ్యాయము.

“ఆచారమగ్ని కార్యం చ సంధ్యోపాసనమేవ చ.”

౬౯

మను. ౨౨ ఆ.

“స్నానాచమనాద్యాచారమ్” అని కుల్లూకభట్టు. స్నానాది నియతకార్యము లెపుడెట్లు చేయవలయునో యది యెఱింగి యట్లు వర్తించుట ఆచారమని యెఱుంగందగు. అది శ్రుతి స్మృతి ప్రతిపాదిక మగునది యని తెలియుట మంచిది. అట్టి యాచారమే ప్రథమధర్మమని మనువు శాసించెను. ఆచారము

నదలిన వేదపాఠము నిష్ఫలము. సదాచారవంతుఁ డైనచో వేదము ఫలించునని యర్థము. సదాచారమనఁగా స్నానానంతరము సంధ్యోపాసనక్రియ. దురాచారమనఁగా సంధ్యోపాసనానంతరము స్నానము. సుప్వతపోమూల మాచారమని యెఱింగిమును లద్దాని నంగీకరించిరి. ఆచారము దేవతాప్రీతికరమగుటాకటి. ఆరోగ్యప్రదమగు టాకటి ఈరెండుఫలములు గలుగును. యోగులై పుష్పతగుహాగృహాంతరములయందు నిరంతరాత్మానుసంధానపరాయణుల కీయాచారము పనికిరాదు. ఎల్లరు నట్టివారైనఁ గదా యాచారము అక్కఱలేకపోవును. మన శ్వాంతి కాచారమే ముఖ్యమని పెద్ద లనువదించిరి. స్తార్తమనఁగా స్మృతి ప్రతిపాదితమని యర్థము. అదియు లోకాచారానుకూలమే. దానిని వదలరాదు. అయున్ను ఊఁగించును. ఆరోగ్యాశ్రయ మాయుస్సు. ఆరోగ్య మాచారాధీనము. ఆచారము శాస్త్రాధీనము. కావున సదాచారము లావశ్యకములే యనక యూరకుండరాదు. ఆచారములు మానఁదగు నన్నవారి కద్దానిమహిమ యెఱుంగ వలనుపడినది కాదనవలయును. ఆచారము భక్తికి మూలాధారము. మర్యాదయు నాచారాధీనమే. మర్యాద లేనివా రేమనఁబడుదురు? అట్టివారుండుచో టెట్లుండును? మర్యాద ననుసరించియే యీ ప్రపంచము శాంతిమంతముగా నున్నది. అది లేనిచో స్వేచ్ఛాప్రవర్తకులచే నిండి గొప్పదనమును గోలుపోయి ఊఁగించును. ఎప్పుడుగాని యైకమత్యమే చేకూరదు. అదిలేనిరాజ్య మెట్లుండునో వ్రాయనేల? కొందఱిక్కాలమునఁ దారతమ్యమే వలదందురు. అదియే లేనిచో నాస్తికభూయిష్ఠమై భరతఖండమే

పొడవడంగుననక తప్పదు. అట్టిదుష్కల మీభరతఖండము నకు రాకయుండుఁ గాక. రాజభక్తి పూర్ణమై దైవభక్తి సంపూర్ణమై సదాచారభూయిష్ఠమై యీఖండ మఖండతప స్సంపత్సమున్నతిం గాంచుఁగాక.

“ఉవాచ హితమత్యర్థం వచనం హేతునిశ్చితం.

౧౨

ప్రసాద్య భ్రాతరం జ్యేష్ఠం సాంతేనోపస్థితక్రమః,

దేశకాలార్థసంవాదీ దృష్టలోకపరావరః.”

౧౩

అని మూలము. విభీషణునియొగ్యతను వాల్మీకిమహర్షి యిందుఁ బేర్కొనుచున్నాఁడు. దేశకాలార్థసంవాదీ = దేశమును గాలమునెఱింగి తదనుకూలశుభములు గలుగునట్లు మాటలాడువాఁడని యర్థము. దేశమునెఱింగి మాటలాడ వలయును. హిమాలయప్రాంతముల నున్నతఱి రామేశ్వరమున నున్న యాచారములను దెలుపరాదు. ఆస్థలమున కను రూపముగా నవి యుండవలెను. లేకున్న నవి యాచరింప శక్యములే కాకపోవును. అట్లే కాలముననుసరించి యుండును. హేమంతసమయమునఁ బంచాగ్ని మధ్యభాగమున నెల్లరు కూరుచుండి తపస్సు చేయఁగలరు. గ్రీష్మమున శీతలసలిలములం దుండుటయుఁ గష్టము గలిగింపదు. కావునఁ గాలానుసారముగాఁ గొన్నిధర్మములే యుండును. వాని నెఱింగి పట్కినఁ గాని హితము నాచరణార్హమును బ్రియముగ నుండదు. బుద్ధిమంతులన నీవిషయము నెఱింగినవారే. దృష్టలోకపరావరః=ఇది శ్రేష్ఠమని యిది నీచమని యతఁ డెఱుంగును. హేతు వినిశ్చితం=యుక్తులచే నిర్ణయింపఁ బడినది. అనేక యుక్తులు

పన్నినను, సదుత్తర మిదియే యని తోచఁజేయునది. అత్యర్థం హితం వచనం = మిక్కిలి హితమనఁగా మేలుకలిగించునదియు నగుమాటను బల్కెను సాంత్యేన భ్రాతరం ప్రసాద్య = మంచి మాటలచే నన్నమనస్సు సంతోషమును గూడియుండునట్లొన రించి యని యర్థము. ఉపస్థిత క్రమః = వాక్యముల వరుసయొటింగి యిట్లు పలికెనని యాశయము. దీనిమూలమున వాల్మీకి మనకు నేర్పినదేమి ?

“సత్యం బ్రాయాత్ప్రియం బ్రాయాన్న బ్రాయాత్సత్యమప్రియం, ప్రియం చ నానృతం బ్రయాదేష ధర్మస్సనాతనః.”

అన్న మనువచనార్థము గాక మతే మగును ? వినువానికి హిత మగునట్లు సత్యేతరము గానియట్లు దేశకాలహితమగునట్లు మాటలాడవలయును. కానిచోఁ గార్యము నిష్ఫలమగునను విషయ మీభాగమునుండి నేర్చుకొనవలయును.

“తదేవం ప్రస్తుతే కార్యే ప్రాయశ్చిత్తమిదం త్నమం,
రోచతే యది వై దేహి రాఘవాయ ప్రదీయతాం. ౨౨
అయం చ దోషస్సర్వస్య జనస్యాస్యోపలక్ష్యతే,
రక్షసాం రాక్షసీనాం చ పురస్యాంతఃపురస్య చ.” ౨౪

అని మూలము. ఈ జరగినకార్యమందుఁ జేయఁదగిన ప్రాయ శ్చిత్త మిచొకటియే. మనస్సునకు సమ్మతమగు నేని రాఘవునకు వైదేహి నర్పింపుము. ఈచేసినదోష మొక్కనిది కాదు. రక్క సులకుఁ దదంగనలకుఁ బురమునకు నంతిపురమునకుం గలదు. అనఁగా రావణా! జరగినది జరగినదే. దాని విచారించి లాభ ములేదు. రఘువంశమునఁ బుట్టిన భగవంతునకు విదేహసంబం

ధము కలది వైదేహీ. అనఁగా నయోనిజాత భగవతి నర్పింపు. అనఁగా శరణు చొరవలయు. రోచలేఁ అని యున్నది. ఇది నీకు ముచిదని తోచిన నని యర్థము. బ్రదుకఁ దలఁచిన నని సారము. ఈపాపము ననుభవించువా రనేకులు గలరనియెఁ గదా విభీషణుఁడు. సంఘాతదుష్కర్మము. ఆయుధమున నెవ్వరెవ్వ రెవ్వరెవ్వరిచేత నెందెందుఁ జావఁడుదురో వారెల్ల లంకలో జన్మించిరి. సాంఘాతమరణమని దీనికిం బేరు. ఇట్లు విభీషణుఁడు పలికెను. విజ్ఞానధనుఁడు గావున నిమిత్తములం దిలకించి తత్తత్ఫలములఁ బరిశీలించి పెద్దలనలన విన్నదానిని వాని యందు సమన్వయించుకొని సారాంశ మిదియని నిశ్చయించుకొని తేటమాటలఁ దెల్పెనని మన మెఱుంగవలయును.

“క్రావణే చాస్య మంత్రస్య నివృత్తాశ్చర్యమంత్రీణః,

అవశ్యం చ మయా వాచ్యం యద్బ్రష్టమపి వా శ్రుతం. ౨౫

సంప్రధార్య యథాన్యాయం తద్భవాత్ కర్తవ్యమితి.”

అని మూలము. మంత్రులు మోమోటమి నీ విషయ మెఱింగియు వినిపింపరు. తప్పక నేను విన్నది కన్నది నచింపవలసినదే. మంత్రులు నీమేలు కోరినవారు కారు. తమమేలునే కోరెడు వారు. నేనో నీమేలు కోరినవాఁడను. కావున వదలక తెల్పితిని. ఏది చూచితినో ఎద్దాని వింటినో దాని నిర్వచించితిని. నా విన్నపమును మది విమర్శించి యేది న్యాయమని నీకుఁ దోచునో యద్దాని నాచరింపుము. అని విభీషణుఁడు హిత ముపదేశించెను. యథాన్యాయం = అనఁగా న్యాయము వదలక యని యర్థము. యథాయోగ్యమనియు నర్థము. ఏది తగినదని తోచునో యది నీవే యోజించుకొమ్మనునర్థము ధ్వనించుచున్నది.

నీవు మహాపండితుఁడవు. ఇచ్చట్లున భగవద్వైరము మంచిదని తోచిన నట్లు వర్తింపుము. శరణాగతి మంచిదని తోచిన నట్లు సర్పము. అనఁగాఁ బరోపదేశము ప్రధానము కాదనియుఁ దాను యోజించుకొనుటయే మంచిదనియుఁ దాత్పర్యము లేలేదని.

“ఉద్ధరేదాత్త నాత్మానం నాత్మానమపసాదయేత్,
ఆత్మైవ హ్యత్తనో బంధు రాత్మైవ రిపురాత్మనః.” ౧

అన్న గీతావాక్యమునర్థమే యిందును బ్రతిపాదించఁబడినది.

“హితం మహార్థం మృదు హేతుసంహితం
వృతీతకాలాయతినంప్ర తిక్షమం,
నిశమ్య తద్వాక్యముపస్థితజ్వరః
ప్రసంగవానుత్తరమేతదబ్రవీత్.” ౨

అని మూలము. ఇందు మహార్థి మహాత్త్వము లేటపడుచున్నది. హితమనఁగా శ్రుతిపేయమైనది. మహార్థమ్ = ఎంత విమర్శించిన నంతయర్థము గలది. మృదు = సులలితవాగ్ధుంభితము. తనకొఱకుగాఁ జెప్పఁబడినదని భావము. స్వప్రయోజన ముద్దేశింపక పరైకయోజనమునే యుద్దేశించి చెప్పఁబడినదని యర్థము. హేతుసంహితమ్ = యుక్తి కనుకూలమైనది. ఎంత యోజించినను యుక్తికి విరుద్ధముగాఁ దోఁపనిదని తాత్పర్యము. వృతీతకాలాయతి సంప్రతిక్షమం = భూతభవిష్యద్వర్తమానకాలములకుఁ దగినది. జరగినదాని కపక్షీర్తిరాకుండ, నిప్పటి కనుకూలమై భావిశుభోదయమగునదని భావము. అట్టివాక్యము వినఁగానే. ఉపస్థితజ్వరః = శోకము గలవాఁడై. ఇట్టివాక్యము నాల

కింపఁగా నిష్టములేనిచో నాగ్రహము రావలయుఁ గదా. దాని చోట శోకము పాదుకొననేల? అనఁగా రావణునకు నీవిభీషణునిమాటలు శోకదాయకములు. ఎపుడెపుడు శరీరభారము తగ్గునా యని నేనుండఁగా సీతఁ డిట్లు దీర్ఘకాలజీవితహేతువు లగుమాటలు పలుకుచున్నవాడే యని శోకము గల్గెను. దానిచేత నిట్లు బదులు చెప్పెనని మనమిచ్చో వాల్మీకిమహర్షి భావమును గ్రహింపందగు.

“భయం న వశ్యామి కుతశ్చిదప్యహం

న రాఘవః ప్రాప్స్యతి జాతు మైథిలీం,

సురైశ్చహేంద్రైరసి సంగతః కథం

మహాగ్రత స్థానస్యతి లక్ష్మణాగ్రజః.”

౨౮

అని మూలము. ప్రాతీతికార్థము స్పష్టము. విభీషణునకు గూఢముగా స్వాభిప్రాయమును రావణుఁడు దెల్పుచున్నాఁడు. సోదరా! ఏవిషయమునందు నేప్రక్కనుండియు నాకు భయము గల్గదు భయంపడకుము. ఎంత శ్రమంపడిన నది నాకుఁ గలుగదు. రాఘవః మైథిలీం జాతు న ప్రాప్స్యతి=శ్రీరాముఁడు సీత నొకానొకప్పుడు పొందఁజాలఁడు. సర్వకాలము జానకీ దగ్గర నుండునని సారము. ఇంద్రాదులతోడ సకలత్రిదశులు తోడు వచ్చినను నాయెదుట శ్రీరాముఁడు నిలువఁజాలఁడు. వానరులు తోడుపడిననే నిల్చునని యాశయము. అనఁగా నాకు నేప్రక్కనుండియు భయము రాదు. భయమనుదాని నేనెఱుంగనని భావము. ప్రాణమునం దాశలేనందున భయము లేదని సారము. అని రావణుఁడు తెలిపెనని మన మెఱుంగవలయును. ఇకఁ దరువాతికథను బఠితము.

❧ రావణుడు మరల మంత్రులతో నాలోచించుట. ❧

* అంత రావణాసురుడు పాపమతిం బూని కామ మోహితుడయి మంత్రులగువారు తనకు హితము బోధింప మానఁగా సీతాహరణరూపపాపకర్తము తన్నుఁ దొందరింపఁ గాఁ జింతాకులస్వాంతుఁ డయ్యెను. మంత్రమున కది కాలము కాక యుద్ధమున కది యర్హమైనను రావణుడు మరల నాలోచింపఁ దలంచెను. వెంటనే కొలువుకూటమున కరిగి పాపాత్ములు తన్నుం బరివేష్టించి యుండఁగా రాక్షసాంగనలు నేవింపఁ గొలువుకూటము చేరెను. సింహాసనముపయిం గూరుచుండెను. దూతలం గాంచి శీఘ్రంబ లంకయందలి రక్షోనాయకుల నాలోచింపఁ దోడుకొనిరండని యానతి యొసంగెను. వేవేగ వారలరిగి యాయాయుచోటుల నుండువారి నెల్లఁ బిలుచుకొని వచ్చిరి. వారెల్ల నమస్కరించి యుచితాసనములయం దుపవిష్టులైరి. మంత్రు లర్హస్థలంబులం గూరుచుండిరి విభీషణుడును శ్వేతహయంబులం బూన్చిన స్యందన మెక్కి సభకుం బోయెను. జ్యేష్ఠభ్రాతకు నమస్కరించి యుచితాసనమునం గూరుచుండెను. నిశ్శబ్దముగా నా సభాభవన మొప్పియుండెను. ఎవ్వఁడు నసత్య మాడువాడు లేడు. ఎల్లరును రావణునిమోము చూచుచుండిరి.

❧ { కుంభకర్ణుడు రావణున కనుకూలముగా మాటలాడుట. } ❧

* అంత రావణుడు సేనాధిపతియగు ప్రహస్తునిం గని, సేనాధ్యక్షా! నగరరక్షణమున కనువగు చతురంగబలముల

* ఇది పదునొకండవ సర్గమునఁ గల కథ.

* ఇది పండ్రెండవ సర్గమునఁ గలదు.

నియమించుము. అనఁగా నతనికి విశ్వాసపాత్రుఁ డగు నాప్రహ-
స్తుఁడు రాజాజ్ఞను శిరసావహించి యాయాబలముల నాయా-
చోట్ల నుండునట్లాజ్ఞాపించెను. తనపని నెఱవేఱఁగా రాక్ష-
సేశ్వరునిం గని యోధవీరుల వెలుపల లోపల రక్షింప నాజ్ఞా-
పించితి. వా రప్రమత్తులై యున్నవారు. ఇక మనస్సు స్థిరతఁ
గాంచంజేసికొని చేయఁదగుదాని నాలోచింపందగు. అది
సిద్ధించుఁగాతమని విన్నవించెను. రాజ్యహితైకకాంక్షి యగు
రావణుఁ డాప్రహస్తునిపలుకు లాలకించి విజయము నాశింపక
కామసిద్ధిం గాంక్షించి సుహృదయులగు రక్షోవీరులం గాంచి
ధర్తార్థకామములలో దేనిని సేవింపందగుననుశ్రమము గలిగిన
తఱి మీరయ్యెదాని ననుష్ఠించుటం జేసి దానిమూలమునఁ
గలుగు శుభాశుభములను, బ్రియాప్రియములను సుఖదుఃఖ-
ముల నింకనుంగల ద్వంద్వములం దెలియ సమర్థులరు గాన
వానింబట్టి యేది సేవ్యమో యద్దానిం దెలిపి శంకలం
బోఁగొట్టఁ గలరు. చక్కఁగా నాలోచించి నిశ్చయించి యారం-
భించిన కార్యములం దేదిగాని నాకు విఫలమైనది లేదు. ప్రతి
కార్యము సఫలమే యైనది. మీమూలమున నేను జయలక్ష్మి-
నొందెదను.

వీరవర్యులారా! యీవిషయము ముందే మీకెల్లఁ
జెప్పందలంచితిని. కాని నాప్రియసోదరుఁడు కుంభకర్ణుఁ డపుడు
నిద్రించుచు నుండెను. కావునఁ జెప్పనైతిని. ఆయుధధారు-
లలో నగ్రగణ్యుఁడగు నీకుంభకర్ణుఁ డాటనెలలనుండి శయ-
నించియుండెను గదా. ఆతఁ డిప్పుడే నిదుర లేచియున్నాఁడు.
కనుకనే మున్ను తెలుపకపోతిని. అని పలికి కుంభకర్ణుం గని

రాముని ప్రియపత్నిని సీతను జనస్థానమునుండి తెచ్చితిని. నా ప్రార్థన మంగీకరించి నాపొందుఁ గోరకున్నది. ఒక్కకున్న వదలి పెట్టరాదా యందురేని త్రులోకములయందు సీతాసమానురా లొక్కఁడయి యుండు గానరాదు. ఆమె యవయనసౌందర్య మేమని వర్ణింతుమ? అత్యంతాచుణములైన పాదములు గలిగి కోమల తమములు సమతలములునై యెఱ్ఱుని గోళ్లుగలిగియున్న యా జానకీపాదములం జూడంజూడ నావాంఛ లుప్పొంగుచున్నవి. మదనుడు నన్ను వదలక బాధించుచున్నాడు. నామనస్సు కలఁతనొందియున్నది. ఆ మీనాక్షి వెనిమిటి రాముడు వచ్చు నేమో యని యావిభురాక నిరీక్షించుచు సంవత్సరములొ రాముడు రానిచో నీవు చెప్పినచొప్పున వర్తింతునని నన్నొక సంవత్సరకాలము వ్యవధి యాచించెను. కానిమ్మని దాని కంగీకరించితిని. ఆతాపమునఁ గడుంగడుం బడలియున్నాడ. వారు నేనాసహితులై రానుండఁగా నీకానితంబిని యెట్లు వశంగత యగునని యడుగుదు రేమో వినుండు. దుష్టము సముద్రము. మహాయాదస్సులు నిండియుండును. దానినెట్లు వానరు లుత్తరింతురు? రామలక్ష్మణులు మాత్ర మెట్లు దాటఁగలరు? దాఁ టుదురనియే యంగీకరింతము. ఒక్కకోఁతి మనతో మహా ఘోరసంగ్రామము చేసెను గదా. ఇకఁ గార్యము లెట్లెట్లు సాగునో యెఱుంగుట కనువుపడకున్నది. మీయందఱ కెది యెట్లు తోచునో దాపక తెల్పుడు.

మున్ను మీసాయమున దేవతలను గెల్చితిని. అప్పుడు గెలుపొందిన మీరే యిత్తఱిని నాకుఁ దోడుగానున్నారు. ఇంద్రునంతటివానిం గెలిచిన నాకు విభీషణుడు చెప్పినట్లు మాన.

పునివంక భయము కలుగుననుట వట్టిది. ఒక్కదానిని విమర్శించి చూతము సాగరమున కవ్వలితటమున సీతయుండు తాపటింగి సుగ్రీవాదులం గూడి రామలక్ష్మణులున్నవారు. మీరు విమర్శింపదగిన దేదనఁగా సీత నర్పింపకయుండ నాయన్నదమ్ములఁ జంపునట్లు మీ రూహింపవలయు. అట్టియుపమ చక్కఁగా నిశ్చయించి నాకుఁ దెల్పుఁడు. కోఁతుల సాయముగానొనర్చు కొని సాగరమును లంఘించి యిటఁ జేయటకు రామునకు మాత్రమే కాదు జగంబున నెవ్వరికి సాధ్యము కాదు. కావున నిశ్చయముగా నాకే జయము కలుగును.

ఆని రావణుఁడు మనశ్శాంచల్యమునఁ బలుకఁగాఁ గుంభ కర్ణుఁ డాలకించి కోపము హెచ్చఁగా నీట్లు బదులు పల్కెను. రాజా! నీలో నీవే తలపోసికొని రామలక్ష్మణుల ప్రాపుగల సీతను బలవంతముగా నిచ్చటికిఁ బట్టి తెచ్చితీసి కదా. తెచ్చు నపుడే మాతో నాలోచించి యుండిన నీమదికి నింత దసందుడు కుండదు గదా. అదియ మాతో యోజింపందగు కాలము. ఇపు డాలోచించుట వ్యర్థమే కాన నీమనసు కలత మానకున్నది. ఇప్పటి యాలోచనమంతయు సీతను దెచ్చుటకుఁ బూర్వమే మాతోఁ జేసియుందువేని చాల బాగుండెను. ఏవాఁడు తొలుతనే యాలోచించి న్యాయము తెలిసికొని పిమ్మటఁ గార్యముచేయునో యతఁడు నీవలెఁ బశ్చాత్తాపము నొందఁడు. విపరీతమగునేని కార్యము నిష్ఫలమగుటయ గాక యపాత్రులకుఁ బెట్టఁబడు హవిస్సువలె దోషము గలుగఁజేయును. తొలుతనే చేయవలసినది పిదపను, ఆలోచనమునకుఁ బిదపఁ జేయఁదగు కార్యము ముందును. జేయ నెవ్వఁడు పూనునో

వాడు మేలుగీ శ్లేఱిగినవాడు కాడు. క్రౌంచవర్వతము నెగిరి దాటరామి హంసలు కుమారస్వామి దాని రంధ్రము చేయఁగా నామార్గమున దాటిపోవునట్లు శత్రువులు బలవంతులగునపుడు గెలువరామి నెఱింగి యాలోచించి పనిచేయని చపలమతియగునేని వానిలోపము నెఱింగి హతాత్తుగాఁ బైఁబడి పగవారు వానిం గెలుతురు. కనుక సీతాపహరణకార్య మపాయకరమే యగు. ఆలోచింపక చేసితివి. ఈలోపము నీయందుండియు నదృష్టవశమున విషయుక్తమాంసమువలె రాముఁ డెవ్వరికిఁ దెలియక యుండురీతి నింతదనుక వధింపక యున్నాడు. నీవిట్లనర్హకార్యము నొనర్చితివి కావున నేను దప్ప నది యితరులచే సరిపఱుప నలవి కాదు. నేను నీ పగవారి వధించి సరిపఱచెద. వా రింద్రాదులతో సరిపోలువారైన నేను మార్కొని సంగ్రామ మొనరింతును. నేను భూరితరంబగు నినుప గుదియం బట్టుకొని సింహనాద మొనరించుచు మార్కొన నింద్రుడు కూడ నిలువఁజాలక పరువెత్తును గదా. ఇతరులనఁగా నెంత ? ఆరాముఁ డొక్కశరమేసి రెండవశరమున నన్నుఁ బ్రహరించులోపల నే నతనిరక్తముఁ ద్రావుదును.. నీవిక నూఱి డిల్లి యుండుము. నేనా రాముని జంపి నీక శ్రమమున జయము కలిగింపఁ బ్రయత్నింతును. ఆసోదరులం జంపి వానరుల భక్షింతును. నీవు యథేచ్ఛముగా విహరింపుము. చక్కని మద్యముం ద్రావుము. కలఁతనొందక నీయిష్టకార్యముల నొన రించుచుండుము. రాముని యమపురికనిపెదను. పిదప సిత నీ వశమునఁ జాలకాలము నిలిచియుండఁగలదని తెలిపెను.

మహాశయాలారా! ఇం ద నేకవిషయములు విమర్శింపఁ దగియున్నవి. వాని విమర్శించి తెలిసికొందము.

“భవద్భిరహమత్యర్థం వృతశ్శ్చియమవాప్నూయాం.”

౯

అని మూలము. మహాసభలో రాక్షసవర్యులం గాంచి రావణుఁడు తెల్పినమాట యిది. మిమ్ముఁగూడి మిక్కిలి శ్రీ నాందఁ గలను. అనఁగా నర్థమేమి? మీరందఱు తోడుపడినఁ గాని సంగరము గాదు. అందు మిమ్ముఁగూడి స్థిరసుఖము ననఁగా వీరస్వర్గ సుఖము నొందుదుననియే కదా. తన్ను నాశ్రయించువారలకు సుఖమును గల్పించుట విధి గనుక యుద్ధమునకుఁ బ్రోత్సహించెనని మన మెఱుంగవలయును.

“ఇయం చ దండకారణ్యాద్దామస్య మహిషీ ప్రియా,

రక్షిభిశ్చరితాద్దేశా దాసీతా జనకాత్తజా.

౧౨

సా మే న శయ్యామారోఢుమిచ్ఛత్సలనగామినీ,

త్రిషు లోకేషు చాన్యా మే న సీతా సదృశీ మతా.”

౧౩

అని మూలము. స్రాతీతకార్థము విస్పష్టమే. విశేషార్థ మిట్లు తెలియం దగు. “రామస్య ప్రియామహిషీ జనకాత్తజా ఇయం” అని క్రమము. శ్రీరామునకుఁ బ్రియపత్ని పట్టపురాణి. అంత మాత్రమే కాదు. జనకాత్తజా = జనక రాజకుమారిక. ఆమెను రాక్షసులు తిరుగుచుండు దండకారణ్యమునుండి పిలుచుకొని వచ్చితిని. ఆమె అలసగామినీ. మందగమనము గలది. అనఁగా సత్వరముగనే పనిచేయక యాలోచించి పనిచేయునదని భావము. ఆమె నే సమర్పించు శయ్యనెక్క నిష్టపడకున్నది. లోకత్రయమున వేటొకటుక జానకితో పమానురాలు లేదని

కుంభ కర్ణుడు రావణున కనుకూలముగా మాటలాడుట. 113

నాభానము. సీత నాయుపచారముల సంగీకరింపకున్నది. కాని యేలోకమునందు నిట్టి పురంధ్రు లేదని నా యభిప్రాయము. నన్నుఁ బెండ్లియాడకున్నది. విహారమున నన్ను నలరింప కున్నది. అనున నాశయ్య సంగీకరింపకున్నదనఁగా నానగరమున నుండ నిష్క్రమడకున్నదని గదా భావము. త్రిలోకపూజ్యురాలని సారము. ఆమె రూపమహత్త్వమును వినుటించుచున్నాఁడు.

“హేమబింబనిభా సౌమ్య మాయేవ మయనిర్మితా. ౧౪

సులూహితతతా శ్లత్తా చరణౌ సుప్రతిష్ఠితౌ,

దృష్ట్వా తామ్రసఖౌ తస్యా దీప్యతే మే శరీరజః. ౧౫

అని మూలము. “హిరణ్యవర్ణాం హరిణీమ్.” అన్న శ్రుత్యర్థ మిట సనువదింపఁ బడినది. సౌమ్యా = శుభదర్శన యని యర్థము. మయనిర్మితా మాయేవ స్థితా = మయుఁడు దానవశిల్పి. చిత్ర కర్త నిపుణుఁడు. అతఁడు సృజించిన మాయవలె. మాయ యనఁగా లేని దున్నట్లు చేయుట యని యర్థము. ప్రకృతి కిప్పటిరూప మట్టిదే యని తాత్పర్యము. అట్టి జగజ్జనని యరుణ పాదములు చూడఁగానే. మే శరీరజః దీప్యతే = మనస్సునం దలి వాంఛ ప్రకాశించుచున్నది. అనఁగా. జానకి యరుణ పాదారవిందములు చూచినంతనే నామనోవాంఛ వెలయు చున్నదని రావణుఁడు చెప్పుచున్నాఁడు. పాదదర్శనము కామోద్రేకహేతు వగునా? అత్యంతభక్తుఁడు రావణుఁ డనుటకు సందియముండునా?

“త్వదన్యః పాణిభ్యామభయవరదో వైవతగణ

స్తవమేకా నైవాసి ప్రకటితవరాభీత్యభినయా,

భయాత్మాతుం దాతుం ఫలమపి చ వాంఛాసమధికం

శరణ్యే లోకానాం తవ హి చరణావేష నిపుణౌ.” ౪

అని శ్రీశంకరభగవత్పాదాచార్యులు సౌందర్యలహరియందుఁ జేర్చొనిరి. భక్తుఁ డిష్టదేవతాపాదారవిందముల నేవించును. అట్లే రావణుఁడు జానకీపాదములు చూడఁగా శరీరగత వాంఛాసముదాయ ముద్దిపించుచున్నదని గూఢముగా స్వాభిప్రాయమును దెలిపెనని మన మూహింపవలయును. ముఖాదులు కామోద్దీపకము లనుట విందుము. పాదములు భక్త్యుద్దీపకము లనియు విందుము. కాన నిందు రావణుఁడు భక్తి నే తెలిపెనుగాని కామవికారమును దెలుపలేదని మనము విశ్వసించుట యుక్తము.

“హుతాగ్నే రర్చిసంకాశామేనాం సౌరీమివ ప్రభాం.” ౧౫౪.

అని మూలము. ఈ యుపమానములు సీతానిర్మలతేజస్సును దెలుపుచున్నవి. కాముకుఁడు నాయిక నిట్లు వర్ణించుట యెందును గానము వేల్వఁబడిన యగ్నిజ్వాలవలెను సూర్యరశ్మివలెనుండు సీతాదేవిని జూడఁగా శరీరజమగు నభిలాష ముప్పొంగె ననఁగా నతనిభావ మెద్దిగా నుండవచ్చునని యూహింపఁదగునో సహృదయు లెఱుంగుదురు గాక.

“ఉన్నసం పదనం వల్ల విపులం చారులోచనం. ౧౬

పశ్యంస్తదా పశస్తస్యాః కామస్య పశమేయివాక్,

క్రోధహర్షసమాశేన దుర్వర్ణకరణేన చ. ౧౭

శోకసంతాపనిత్యేన కామేన కలుషీకృతః.” ౧౭౪

అని మూలము. క్రోధహర్షసమానత్వాదిగుణములు గలది సంసారకామము. దానిచే గలవిలపాటొందింపఁబడినవాడ

కుంభకర్ణుడు రావణున కనుకూలముగా మాటలాడుట. 115

నైసను జానకీ ముఖదర్శనముచేతనే యాదేవీ వాంఛావశుడ నౌదునా? సంసారకామము వదలిపోయినదని భావము.

“సా తు సంవత్సరం కాలం మామయాచత భామినీ. ౧౮

ప్రతీక్షమాణా భర్తారం రామమాయతలోచనా,”

అని మూలము. పరాశక్తి నీయింట నుండఁగా నీకేల యీపరి తాపమని ప్రశ్నింతురేమో యని తానే సమాధానము చెప్పు చున్నాడు. ఆమెయు నొకసంవత్సరమే వ్యవధి నన్నుఁ గోరి నది. అంతలో శ్రీరాముఁ డగుదెంచునన్న యాశయము గలది గాన నట్లడిగెను. కావున నాకాలము కూడ నించుమించుగా ముగియవచ్చినదే యని విచారించుచున్నాడనని తేటఁజె చె నని మన మెఱుంగవలయును.

“శస్త్రయా చారుశేత్రాయాః ప్రతిజ్ఞాతం వచశ్శుభం. ౧౯

క్రాంతోఽహం సుఖం కామాద్యాతో హయ ఇవాభ్యసి,”

అని మూలము. భక్తత్రాణపరాయణములగు నేత్రములుగల యాసీతాదేవి యడిగిన గడువు నంగీకరించితిని. నే సనఁగా దూరము నడచిన గుఱ్ఱమువలె సంసారవాంఛలం జేసి కఙ్కు బడలియున్నాను. అనఁగా నీ బడలిక లుడుగ నిం కెంతకాలము పట్టునో యెఱుంగరాకున్నదని భావసారము.

“అథ వా కపిన్ద్రేకేన కృతం నః కదనం మహత్. ౨౦

దుర్జేయాః కార్యగఽయో బ్రూత యస్య యథామతి,

మానుషాస్తే భయం నాస్తి కథాపి తు విమృశ్యతాం.” ౨౧

అని మూలము. కాముకుఁడు రావణుఁడు కాదనియు నెపుడెపు డీతనువు వదలుదునా యని యువ్విఘ్నాదుచుండువాఁడనియు

నీమూలము తేటపఱచును. ధీరులారా! ఒక్కవిషయమును యోజింపుడు. ఒక్కకోతి వచ్చి మనతో ఘోరముగాఁ బోరాడెను. తప్పించుకొని పోయెను దీనినిబట్టి యోజింపఁగాఁ గార్యము లేట్లు ప్రవర్తించునో తెలియుట మిక్కిలి కష్టము. కావునఁ గడచినదాని నాధారము చేసికొని ముందేసు సాగునని తోచునో యోజింపుడు. ఒక్కకోతి చేసినపనులు మన శక్తియుక్తులు చక్కఁగా విమర్శింపుడు. తోచినట్లు పలుకుడు. ప్రత్యేకముగా నూహింపుడు. అని పలికెను. ఈ భావము మూలమునఁ గలదా యని సందియమందకుడు. మతి అనునది జరగినవిషయము నెఱుంగు మనస్సుననర్థ మిచ్చును. “మతిర్వ్యతీతవిషయా” అని ప్రమాణము. యథామతి=అనఁగా తోచినట్లని సామాన్యార్థము. జరగినదాని నాధారముగాఁ జేసికొని స్వపరబలముల నాలోచించి యనునది యవయవార్థము రావణునిభావ మేమి? వానరమాత్రునే యోడింపఁ జాలక నగరము కాల్చుచుండ వాని నాపజాలక యుంటిమి. ఇక నట్టివానరుల ననేకులం గూడి రామలక్ష్మణులు వచ్చిన నెంతమాత్రము వారి నోడింపఁగలమో యోజించి తెలుపఁ దగినయాశయమును దెలుపుడని కదా తదాశయ మనవలయును. వీనిబట్టి యాతని వివేకత్వము తేటపడలేదా? అట్టి యూహ లేనిచో నొక్కకోతి యెట్టి కార్య మొనరించెనో కార్యగతులనెఱుంగుట కష్టముగా నున్నదని విన్నవారిల కుత్సాహభంగమగునట్లేల పలుకును? సామాన్యదృష్టి నూహించినచో మంత్రు లిద్దాని విన్నంతనే నిరాశ గలవారలగుట కేమి సందియ ముండును? కావున రావణునిభావము వైన వ్రాసి

నదే యని నిశ్చయింపవచ్చును. ఈవాక్యము కర్తృతత్త్వమును దేటపఱచుచున్నది.

“కిం కర్తృ కిమకర్తేతి కవయోఽభ్యుత్ర మోహితాః,
 తే కర్తృ ప్రవక్ష్యామి యద్జ్ఞాత్వా మోక్ష్యసేఽశుభాత్. ౧౬
 కర్తృణోఽహ్యపి బోధవ్యం బోధవ్యం చ వికర్తృణః,
 అకర్తృణశ్చ బోధవ్యం గహనా కర్తృణోగతిః. ౧౭
 కర్తృణ్యకర్తృ యః పశ్యే దకర్తృణి చ కర్తృ యః,
 స బుద్ధిమాన్ మనుష్యేషు స యుక్తః కృష్ణి కర్తృకృత్. ౧౮

అన్న గీతావాక్యములయన్ధమునే యీ రావణాభిప్రాయ మను సరించుచున్నది గదా. “దుర్జ్ఞేయః కార్యగతయః” అన్నది “గహనా కర్తృణో గతిః” అనునది సమానార్థబోధకములే యగుం గదా. వైనుడి తరువాతి రావణవాక్య మిది. మనుష్యునివలన నాకు భయము కలుగదు. ఐనను విమర్శింపుడు. అనియె గదా. దీనిభావ మేమి? వరబలము ననుసరించి చూచిన మానవునుండి భయము నాకు సుంతయుఁ గలుగదు. ఐనను దర్శించి చూడుడు. అనఁగా నేను గోరిన వరమునఁ జేరిన నరులలో నీరాముఁడు చేరఁడు. నరరూపమాత్మ్రుడగు మమ పురుషుఁడు మే = నాకు, మానుషాత్ = మనుజరూపుఁడగు రామునివలన, భయం నాస్తి = మరణభయము లేదు. అనఁగా శ్రీరామునిచేతఁ జత్తునన్నది భయహేతువు కాదని భావము. అది యభయహేతువు. అభయదాత భయదాత కాదగఁడు. అగుననుట లోకజ్ఞానశూన్యత కుదాహరణము కాకపోదు. రామునివలన మరణభయము గలుగునని భయంపడకుండు. భయము లేదు. ఐనను విమర్శింపుడు. నాకు మానవునినుండి

భయము లేదనఁగా నాకది తేమహేతు వగును. మీఁకో భయహేతువే యగును. అనఁగా నాకన్న ముందు మీరు రణమునఁ బడుదురని రావణుఁడు సూచించెనని మన మెఱుంగవలయును. ఐనను విమర్శింపుఁ డనఁగా నాకు మానవునినుండి భయము కలుగవచ్చునని యూహించి యిప్పటికృత్యము నిద్ది యిట్లని నిర్ణయింపుఁ డనునభిప్రాయ మూహకుఁ దగులక మానదు.

“అదేయా చ యథా సీతా వధ్యో దశరథాత్మజా.

భవద్భిర్మంత్రత్రాతాం మంత్రస్సనీతం చాభిధీయతాం. ౨౫

అని మూలము. ప్రాతీతీకార్థము స్పష్టము. “అచ ధ్యో రామ లక్ష్మణౌ. సీతా అదేయా చ యథా (స్యాత్తథా) భవద్భిర్మంత్రః మంత్రత్రాతాం సునీతం చ అభిధీయతామ్” అని యన్వయ క్రమము. రామలక్ష్మణు లవధ్యులు. యుద్ధమున గెలుతుమను నాశ పదలుకొనుఁడని హెచ్చరిక. సీతా అదేయా చ=సీత నీయఁదగదు. సీతనిమ్మని చెప్పకుఁడని హెచ్చరించెను. యథా స్యాత్తథా=ఈరెండు సత్యములు కాఁగా కార్యమెట్లు కావలయునో యట్లు. ఆలోచించి మీరు నాకు నిశ్చయించినదానిం దెల్పుఁడని భావము. అనఁగా అవధ్యులగు రామలక్ష్మణులు నేను సీత నీయకపోవఁగా నెట్లు కార్యము సాగింతురో యట్లు లాలోచించి నిశ్చయించి దానిని నా కెఱిగింపుఁడని సారము. దీనిచే రావణుఁడు సీతాకారణమున భగవంతునిచే మృతిఁ గాంచి యీ స్థూలశరీరమును విడువఁగోరినవాఁడనియు నించు కంతయుఁ గామానస్త్రుఁడు కాఁడనియు మహాభక్తుఁడనియు మన మెఱుంగవలయును.

కుంభకర్ణుడు రావణున కనుకూలముగా మాటలాడుట. 119

“న హి శక్తిం ప్రవశ్యామి జగత్సన్యస్య కస్యచిత్,
సాగరం వానరై స్తీర్త్యా నిశ్చయేన జయో మమ.”

౨౬

అని మూలము. విశేషార్థ మిట్లు గ్రహింపందగు. సాగరలంఘన మితరున కెవ్వనికిని శక్యముకాదు. అట్టిశక్తి యెవ్వనియందున్నట్లు కానను. అనునర్థమును గ్రహించుచో వాల్మీకిమహర్షి కే యశయశస్సు పొసఁగును. అంతకుముందే హనుమ దాఁటి వచ్చుట యెఱింగియున్నాఁడు కదా. కనుక నిట్లనుట యసంగతమే యగు. అట్లు లగుటంబట్టి యింక నేదయో యతనిభావమున్నయట్లు తలంపవచ్చును. వానరులం గూడి అనఁగాఁ జంచలాత్మలంగూడి భవసాగరమును దాటఁగలశక్తి నాకుందప్ప వేటొక్కనియందు నా యెఱింగినంతవట్టు కనుపట్టదు. కావున జయము నాకు నిశ్చయమే. శ్రీరామునివలన మృతింగని యుత్తమపదమును జంచలమతులగు మిమ్ముంగూడి పొందఁగలనని సారము. అన్యస్య కస్యచిత్ = రామునకుఁ దప్ప నితరునకు సాగరము దాటుశక్తిలేదని వ్రాసి జయము నాకుఁ గలుగదు. అనఁగా మృతియే కలుగునని రావణునాశయమని మహేశ్వర తీర్థులు వ్రాసిరి.

“తస్య కామపరీతస్య నిశమ్య పరిదేవితం,

కుంభకర్ణః ప్రచుక్రోధ వచనం చేదమబ్రవీత్.”

౨౭

అని మూలము. “కామపరీతస్య తస్య పరిదేవితం నిశమ్య” అని యన్వయక్రమము. కామపరీతుఁడగు రావణునిదుగ్గిముతోడి మాటను దానిని విని యని యర్థము కదా. లోపలి సందర్భము నాలోచించిన దుగ్గిమునకు హేతువే కానరాదు. కనుక నిది నీరసశ్లోక మనవలసి వచ్చును. మహర్షి భావము ప్రాతీతికార్థ

పరముకాదనియే యిది తెల్పుచున్నది. కామపరీతస్య=(మరణ) నాంఛచే జుట్టుకొనఁబడిన యారావణుని దుగ్గిఖవాక్కుననఁగా నెపుడెపుడు తల్లాభము కలుగునా యని తహతహ పాటునఁ బలుకు మాట నాలకించి యాగ్రహమునఁ గుంభకర్ణుఁ డిట్లు సలికెనని యాశయము.

“రమస్య కామం పిబ చాగ్రహవరుణీం

కుదువ్యకార్యాణి హితాని విజ్వరః,

మయాతు రామే గమితే యమక్షయం

చిరాయ సీతా వశగా భవిష్యతి.”

౪౦

అని మూలము. ఇది కుంభకర్ణుఁడు రావణునకుం దెల్పిన హిత వచనము.

“అత్రాప్యర్థాంతరం. మయా రామే విషయే అక్షయం యథా భవతి తథా గమితా ప్రాప్తితా సీతా రామస్య వశగా భవిష్యతి. రమస్వేతస్యదా కాక్యః.”

అని గోవింద రాజులు వ్రాసిరి.

“మయా రామే విషయే మమక్షయం గమితే సతి సీతా ఆవశం అస్య విష్ణురూప రామస్య వశమాగమిష్యతీతి సంబంధః.”

అని మహేశ్వరతీర్థులు వ్రాసిరి. రావణుఁడు సీతను గామ పరీతాత్ముఁడై చేకొని పోలేదని మహేశ్వరతీర్థులు వ్రాయఁగా నది క్లిష్టకల్పన యని యాక్షేపించు మధ్యవైష్ణవశిఖా మణు లిచ్చోట గోవింద రాజులు వ్రాసినయర్థమును గాంచి విభ్రాంతి నొందకపోరు. ఆక్షేపించువా రల్పులనుట సార్వ

కుంభకర్ణుడు రావణున కనుకూలముగా మాటలాడుట. 121

జనీనమే కదా. కుంభకర్ణునినోట మహాకవి వాల్మీకిమహర్షి యిట్లు పలికించెను. ఆతనిమనస్సులో నట్లు చెప్పవలయునన్న తలం పుండినను లేకున్నను గర్భవశమున నట్టి యర్థము లిచ్చుమాటలం బల్కెనని మన మూహించుటమంచిది. రామచంద్రుని మార్కొని నేఁ జావఁగా సీతాదేవి శ్రీరామ వశమున నుండఁగలదు. నీకు విహారపానాదు లెక్కడివి ? యుద్ధము తప్పదు. శ్రీరాముఁడు నన్నుం జంపును. పిదప సీతారాముల కేకస్థలమున వాసము సంభవించును. నీ యిప్పుటి యాశలు ఫలింపవని కుంభకర్ణునిమాటలలోఁ గలసారము. ఇదియే రావణుని భావము. అయిన నిది యన్నతలంఁచని కుంభ కర్ణుఁ డెఱుంగఁడు. రావణున కన్ని యుఁ డెలిసినవియే. ఎవ్వారు గాని కర్భవశమునఁ దమ కదివఱకు లేనిభావమున వశులై వెలిపుత్తురు. కర్ణము బలవత్తరమనియే కదా దీనినుండి తేలేడిని.

“స్వభావజేన కాంతేయ నిబద్ధస్సేవన కర్తా,
కర్తుం సేచ్ఛసి యన్తోహస్కరిష్యస్యవశోఽపి తత్.”

అన్న గీతోపదేశ మీయర్థమునే వివరించును గదా.

ఈభాగమున నధ్యాత్మ రామాయణమునఁ గలవిశేషములఁ బరికింతము.

“కుంభకర్ణస్తదా ప్రాహ రావణం రాక్షసేశ్వరం. ౧౩
ఆరబ్ధం యత్త్వయా కర్త స్వాత్మనాశాయ కేవలం,
న దృష్టోఽసి తథా భాగ్యాత్త్వం రామేణ మహాత్మనా. ౧౪
యది పశ్యతి రామస్తాన్వం జీవన్నాయాసి రావణ,
రామో న మానుషో దేవస్సాక్షాన్నారాయణోఽవ్యయః. ౧౫

నీతా భగవతీ లక్ష్మీ రామపత్నీ యశస్వినీ,
రాక్షసానాం వినాశాయ త్వయానీతా సుమధ్యమా. ౧౬

వివషిండమివాగీర్య మహామానో యథా ధామ,
అనీతా జానకీ పశ్చాత్త్వయా కిం వా భవిష్యతి. ౧౭

యద్యద్యనుచింతం కర్త త్వయా కృపామజానతా,
సర్వం సమం కరిష్యామి స్వస్థచిత్తో భవప్రభో. ౧౮

అని. ఈయర్థమే వాల్మీకి గూఢముగా ననువదించెను. ఇదియే
వీనికి గలభేదమని మన మెఱుంగందగు, ఇంకఁ దరువాతికథం
బలింతము.

— { మహాపార్శ్వనితో రావణుడు తనకు గల } —
శాపముం దెలుపుట.

* అంత రావణుఁ డా కుంభకర్ణుని హితవచనములకుఁ
గ్రుడ్ధుఁడౌట మహాపార్శ్వ డెఱింగి సుంత ప్రసన్నునిగాఁ
జేయునుపాయ మాలోచించి యంజలిం బట్టి యిట్టులనియె.
మహారాజా! తేనె గ్రోలఁ గోరి మహాసత్త్వభూయిష్ఠమగు
నడవి కరిగి దానిని శ్రమంపడి సంపాదించి త్రాగక యెవఁ
డుండునో వాడే మూఢుఁ డనఁదగినవాఁడు. అట్లే గోరి నీతం
దెచ్చియు ననుభవింపక యూరక యుండనేల? నీవు పరవీర
హంతవు. సర్వము నియమించువాడవు నిన్నిక నియమించు
వాఁ డెవ్వఁ డుండును? కనుక ధర్మభయము వదలుము. శత్రు
శిరస్సులందుఁ గాలిడి జానకిం గూడి విహరింపుము. బలశాలు
రయం దగ్రగణ్యుడవగు నీవు నీత యంగీకరింపకున్న ను వగచ

* ఇది పదుమూడవ సర్గమునఁ గల కథ.

మహాపార్శ్వనితో రావణుడు తన శాపముం దెలుపుట. 123:

నచేఁ బెంటి నాక్రమించు కోడిపుంజువలె నామెఁ బైకొని,
బలిమి మెఱయించి యనుభవింపుము. దాన శాంతి చేకూర
సుఖం బుండుము. నీవు కామము తీర్చుకొన్నమీఁద భయ
మేదే నొదవునే నది వచ్చినను రానిమ్ము. మఱి కొంతకాలము
నకు రానిమ్ము. అవొక లెక్కయా? నీ విందే యుండుము.
కుంభకర్ణుడు నింద్రజిత్తు నను వీరిరువురే మమ్ముం గూడి వజ్ర,
యేతెంచిన నిలిచి వారి నోర్వజూలుదురు. యుద్ధమున శక్తి
లేనివారలే దాన సామభేదముల నేర్పఱచిరి. విభీషణుడు
తెలివినచందమున వాని పదలి దగఁడోపాయమున నీ కార్యము.
నీడేర్చుకొనుము. నికుంభుడు చెప్పినరీతిగా రామాదు లెం
దున్న వారో అచటికిఁ బోవవలదు. నీవు బలవత్ప్రేముఁడవు
కదా. వారు మనపురిచెంతకు రాఁగానే మేము నిగ్రహింపఁ
గలము. శంక లిందులకు లేవు.

అని మహాపార్శ్వుడు పలుకఁగా రావణుడు తనకను.
గుణముగాఁ జెప్పినాడని ప్రశంసించుచు వానిం గాంచి.
మహాపార్శ్వుడా! నీనుడులు సుతసము నిడఁజాలెను. ఒక్క
రహస్యము వచింతు. అది నీకుఁ దెలిసియుండుట మంచిది. అది.
సాగి చాలకాల మైనది. ప్రాతః కతయైనం జెప్పెద. ఒకప్పుడు.
పుంజికన్థుల యనునచ్చర ఆకసమునఁ బోవుచు నన్నుం జూచి
భయమున నొదిగియొదిగి యగ్నిశిఖవలె వెలుంగుచు బ్రహ్మను
నేవింపఁ బోవుచుండఁగా దానిం గంటిని. వెంటనే నేనాచెలువ.
వలువనూడ్చి బలిమిమై గ్రమ్మి నిర్బంధించి సుఖించితిని. అది
తనయందము దూల బ్రహ్మచెంత కరిగినది. ఆమెను నిర్బంధిం.
చుట నమృతహస్తం దెఱింగి కోపము నొంది యిదిమొదలు పర

కాంత నిట్లు బలాత్కారమున రావణుడు పొందునేని శిరస్సు శతశకలములై పగుల గలదు. నిస్సంశయము. అని శాప మొసంగెను. ఇట్లు బ్రహ్మ శపించినందులకు మిక్కిలి భీతి నొందితిం జూమీ. పరకాంతయగు సీతను, విశేషించి విడవ వత్తులంబున జనించిననుశీలను బలాత్కారమున నానెజ్జపై నెక్కింపజాలక యున్నాను. నాకు వేటొక్కరితోఁ బనియే లేదు. అనేకశక్తులు నాకుం గలవు. ఈవిషయ మా రాముఁ డెఱుంగఁడు. కనుకనే నాపైకి సేనలం గూడి వచ్చుచున్న వాఁడు గుహయందు నిదురించుసింగమును మేలుకొలుపు చందమున, నిద్రపోవుమృత్యువును లేపినకరణి సూరకయందు నన్ను రాముఁడు కావలయునని కయ్యముసకుఁ జీరుచున్నాఁడు కదా. ఎంతటి తెలివితక్కువవాఁడు? నాపరాక్రమము నెఱుంగ కున్న మానె రాముఁడు ద్విజిహ్వాల నల్లార్పు ప్రారభుజంగం బులం బోలు నా వాఁడిశరములరుచి యెఱుంగఁడు. కనుకనే వచ్చుచున్నాఁడు. వేగమ తీవ్ర శరపరంపరల నాతని నొంచెద. ఆతఁడు పాటిపోవఁగా నుదయభానుఁడు రిక్కలవెలుగును గొల్లఁగొనునట్లు భూరిసేనలం గూడి నేనా రామునిసేనలం జెండాడెద. ఇంద్రవరుణులు నన్నుం గెలువఁజాలరైరి. కుజేరు నోడించితి. ఆతని లంకానగరము నాక్రమించితిని. ఇక మను ష్యుడే యగురాముఁ డనఁగా నాకెంత? అని భీరములు పలికెను.

మహాత్ములారా! ఇందలివిశేషముల నెమకుదము.

“రావణం శ్రద్ధమాజ్ఞాయ మహాపార్శ్వో మహాబలిః,
మహూర్త మనుసంచిత్య ప్రాంజలిర్వాక్యమబ్రవీత్.”

మహాపార్శ్వనితో రావణుడు తన శాపముం చెలుపుట. 125.

అని మూలము. మహాపార్శ్వఁడు రావణుఁడు క్రుద్ధుఁడని తెలిసికొని ముహూర్తమాత్ర మాలోచించి అనఁగా నెట్లు లోకోపము నాపవచ్చును. ప్రసన్నునిగాఁ జేయవచ్చును. అని యూహించి యని యర్థము. దీనిచే వానికిఁ దాఁ జెప్పబోవు పలుకులు సత్యములు కావని బుద్ధిపూర్వకముగాఁ జెప్పనవి. కావని తెలియును. అనఁగా నాలోపము నాపవలయుననుటొక్కటియే యాతనిలక్ష్యము. కాని యందు శక్యాశక్య విచార మతఁడు చేయలేదని తేలును. బుద్ధిబలమున యుక్తా యుక్తముల నాలోచించి పలుకలేదని సారము. అప్పటికి రాజును మెప్పించఁబూని పలికెనని గ్రహింపవలయును. వీని మాట లెవ్విధముగ నుండునో ఁత్తరముకూడ నట్లే యుండును గదా. తన పరివారమునకు రణమరణమున వీరస్వర్గమును గల్పింపనున్న రావణుఁడు శ్రీరామునితత్త్వ మెఱింగిన మహాజ్ఞాని బదులెట్లు పలుకవలెనో యట్లే పలుకునని మన మెఱింగిన విషయము చక్కఁగా బోధపడును.

“ఈశ్వరస్వేశ్వరః కో స్యాత్తవ శత్రునిబర్హణ,

రమస్వ సహ వై దేహ్య శత్రునాక్రమ్య మూర్ధను.”

3

అని మూలము. గోవిందరాజులయాశయ మిం దిట్లు గ్రహింపందగును. శ్రీరామున కీశ్వరుఁ డనఁగాఁ బ్రభువు లేఁడు. శత్రుక్ రామం = పూజ్యభావమున బహువచనము. శత్రుం రామం అని గ్రహింపవలయును. మూర్ధస్వాక్రమ్య = పదిశిరములయం దునిచి. అనఁగా మ్రొక్కి. వైదేహ్య సహ రమస్వ. వైదేహ్య యథా భర్తా రమతే తథా త్వమపి స్వదారేషు. రమస్వ = సీతతో శ్రీరాముఁడు విహరించునట్లు సీభార్యలం.

గూడి విహరింపుము. అనఁగా శ్రీరాముని గానంబోయి యతని శిరోదశకమున పందనముల నలరించి సుఖింపుము. లేదేని మృతి తప్పదని భావము. “శత్రూ రామం” అని యుండఁగా “శత్రూ” అనుదానికి బహువచనము పూజ్యత్వమున నని పలికె యెట్లొ మంచి యర్థమును గ్రహించిరి “రామా” అని యేల కవివర్కుడు చెప్పలేదని ప్రశ్నించుచో సుత్తరము మానమే అనవలయు. ఏది యెట్లున్నను మంచియర్థమును దెచ్చినందు లకు సంతసింపవలయు. ఇచ్చో నిన్ని చిక్కులకు లోబడి తేల్చిన గోవిందరాజులయాశయము నంగీకరించిన పాపండులు మధ్య వైష్ణవు లిట్లే మఱికొన్నితావుల మహేశ్వరతీర్థులు తెల్పిన సదర్థము నేల యాక్షేపింపవలయునో యెఱుంగఁ దలంబుగా కున్నది. మతాభిమాన మెవ్వరి నెన్నితిప్పలకు లోను జేయు చున్నదో యోజింపుడు. అది మానిన నన్యమతదూషణమునఁ గలుగుపాపము లేకయుండును గదా. దేవతాంతరదూషణ మెంత పాపమో యోజింప వారి కీశ్వరుడు బుద్ధి నొసంగ లేదేమో.

“బలాత్కుక్కుటవృత్తేన వర్తస్వ సుమహాబల,

అక్రమ్యాక్రమ్య సీతాం వై తథా భుంక్ష్య రమస్వ చ.”

౪

అని మూలము.

“సునిహృదయం తు. కుక్కుటవృత్తేనాన్యత్ర వర్తస్వ. సీతాం తు బలాత్ భుంక్ష్య రత్. భుజ పరిపాలనాభ్యవహారయోగి ధాతుః. ఆత్మనే పదహర్షః.”

అని గోవిందరాజులు. రావణుడు పరమదుష్టుడని తేల్చిన గోవిందరాజు లిచ్చో నిట్లు వ్రాయుట ప్రాకృత్యమున నని

మహాపార్శ్వనితో రావణుడు తన శాపముం చెలుపుట. 127

తలంపంజను. ఇట్లే సీతను రావణుడు మాతగా భావించెనని యాయాయి ఘట్టములయందు వ్రాసిన మహేశ్వరతీర్థులను మధ్యవైష్ణవబ్రువు లాక్షేపింప నేటికో తెలియజాలకున్నాఁ డను.

“వాస్తవార్థస్తు. కుక్కుటవృత్తేశ్వర కుక్కుటవృత్తే - న - ఇతి ఛేదక. హే మహాబల రావణ ! వై దేహ్య కిం ఆహ ఆక్రమ్యాక్రమ్య వా ప్రకారాంతరేణ వా తాం వై దేహీం సీతాం న భుంక్త్వ న రమస్వచ. కుక్కుటవృత్తే కుక్కుటవ్యాపారే చాపల్య ఇతి యావత్ న వర్తస్వ. కిం తు బలాచ్ఛత్రాక్ మూర్ధస్వాక్రమ్య రమస్వేతి సంబంధక.”

అని మహేశ్వరతీర్థులు వ్రాసిరి. ఇచ్చో నిరువురు వ్యాఖ్యాత లేకాభిప్రాయసారమునే వెలిపుచ్చిరి. ఓ రావణా! సీతను వదలి అనఁగా రామచంద్రున కర్పించి లోకత్రయమునఁ గలవిరోధుల శిరస్సులవైఁ బాదము లుంచి ఆక్రమించి యథేచ్ఛముగా సకలరాజ్యభోగముల ననుభవింపుము లేనిచో నీ కిహలోక సుఖములు తీఱినవని వానియాశయము. మహాకూరుడగు మహాపార్శ్వుడు సీతి నిట్లు బోధించునా యని యడుగ సాహసింతురేమో, ప్రకృతిసంకల్పబల మది యని తెలిసికొనిన నీ సందియము లుండవు. ఈరావణుడే జరగఁబోవు రణరంగమున శ్రీరామునిం బొగడును. అపు డేమందురు? అది వాల్మీకి యాశయము గాదందురా? కాలగతులు దురూహ్యములు. ఎవరి మన స్సెల్లెట్లు మార్పునొందునో యది యెఱుంగ బ్రహ్మాదులకే దరంబుగాదన నిక నస్తదాదులవిషయమై ప్రశ్న మేల? ప్రకృతియూహల నెఱుంగ నొకపరమాత్మ తప్ప నర్హు లెవరు ?

ఆదిశక్తిశక్తి యిట్టిదని శ్రుతులు నచింపజాలకయుండఁ దక్కిన
యల్పమతులమాట యిట నేటికి?

శ్లో. “సీయాంసం పాంసుం తవ చరణపంకేరుహభవం

విరించిస్సంచిన్వక్ విరచయన్ లోకానవికలం,

వహత్యేనం శౌరిః కథమపి సహస్రేణ శిరసాం

హరస్సంతుద్యైనం భజన్ భసితోద్ధాశనవిధిం.

.. ౨

త్వదన్యః పాణిభ్యామభయవరదో దైవగణ

స్తవమేకా నైవాసి ప్రకటితపరాభ్యుభినయా,

భయాత్మాతుం దాతుం ఫలమపి చ వాంగానమధికం

శరణ్యే లోకానాం తవ హి చరణావేప నిపుణా.

౪

అను నీ శంకరభగవత్పాదాచార్యకృత సౌందరీలహరిశ్లోక
ద్వయము సంస్కర్తవ్యము. తన్నహిమ మపారమని దుగ్ధజ్ఞేయ
మని తేలును. కావున మహాపార్శ్వనినోట యిట్టి నీతివాక్కులు
వెలువడవని శంకించుట దుష్కర్తవ్యముననే యసఫలసి
వచ్చినది.

“ఏవముక్తస్తదా రాజా మహాపార్శ్వేన రావణః,

తస్య సంపూజయక్ వాక్యమిదం వచనమబ్రవీత్.”

౯

అని మూలము. ఈమూలము పైన వ్రాసినయభిప్రాయమును
దృఢపఱచుచున్నది. ఆమాటలు విని రావణుఁ డతని గారవించి
యిట్లు పలికెను. అనఁగాఁ దనయాశయమున కనురూపముగాఁ
బలికిన యారక్కసుని హితతత్త్వవచనముల కలది యతని
గారవించెను

మహాపార్శ్వనితో రావణుడు తన శాపముం దెలుపుట. 129

“సత్యం బ్రూయాత్ప్రియం బ్రూయాన్న బ్రూయాత్సత్యమప్రియం,
ప్రియం చ నానృతం బ్రూయాదేషధర్మస్సనాతనః,
భద్రం భద్రమితి బ్రూయాద్భద్రమిత్యేవ వా వదేత్.
శుష్కవైరం వివాదం చ న కుగ్యాత్కేనచిత్సహ.” ౧౩౯

అధ్యాయము. ౪

అన్న మనువాక్యము లిట నుదాహరణార్హములు గదా. దీని ననుసరించియే మహాపార్శ్వుడు రావణుని హితమును గోరి పలుకఁగాఁ గర్తవ్యమున నవి రావణుని సదాశయమువై పునకే వ్రాలినవని మనము గ్రహింపవలయును.

“మహాపార్శ్వ నిబోధ త్వం రహస్యం కించిదాత్తనః,

చిరవృత్తం తదాఖ్యాన్యే యదవాప్తం మయా పురా.” ౧౦

అని మూలము. ఈ రహస్యవృత్తాంతము నింతకుముం దెవ్వరికిం దెల్పక రావణుడు దాచియుంచెనని కనుపట్టెడు. అందఱు కంటె నీతని నుత్కృష్టునిగా భావించి తెల్పనేల యందురేమో. తన మనోభావమును బ్రోత్సహించుచు శ్రీరాముని మహాత్మునిగా భావించి తెలిపినందున మహాపార్శ్వుడు భక్తుడని యెఱింగి యతనితోఁ దనమనంబునఁ దాచియున్న భావమును వెలిపుచ్చెనని మన మెఱుంగవలయును.

“పితామహస్య భవనం గచ్ఛంతీం పుంజీకస్థలాం,

చంచూర్యమాణామద్రాక్షమాకాశేఽగ్నిశిఖామివ. ౧౧

సా ప్రసహ్య మయా భుక్తా కృతా వివసనా తతః,

స్వయంభుభవనం ప్రాప్తా లోళితా నలినీ యథా. ౧౨

తస్య తచ్చ తదా మన్యే జ్ఞాతమాసీన్నహాత్తనః,

అథ సంకుపితో దేవో మామిదం వాక్యమబ్రవీత్. ౧౩

అద్యప్రభృతి యామన్యాం బలాన్నారీం గమిష్యసి,

తదా తే శత్రుధా మూర్ధా ఫలిష్యతి న సంశయః.

౧౪

అని మూలము.

“అనేన రావణవిషయే రంభానిర్బంధననలకూబరశాపే విష్యమానేఽపి తస్య ప్రాకృతదేవత్వాత్తత్పుత్రత్వాచ్చ తచ్ఛాపమనాదృత్య పుంజికస్థలాయామపి ప్రవృత్తం రావణం పశ్యాత్ప్రేతమహాశ్వప్రవాక్. అతవివరావణోఽప్యనుల్లంఘనీయం పితామహవాక్యమేవోక్త వానిత్యవగమ్యతే.”

అని గోవిందరాజులు వ్రాసిరి. నలకూబరుడు. ప్రాకృతదేవతయు రావణునకుఁ బుత్రుఁడు నగుటవలన నతని శాపము లెక్కింపక పోయెననుటయు, మరల బ్రహ్మ శపించె ననుటయు యుక్తియు క్తములుగా నున్నట్లు తోచెను. ప్రాకృతదేవతలు పుత్రులు నొసంగిన శాపము ఫలింపవనుట విచిత్రమే. అట్లుగచోనిం ద్రాదు లొసంగు వరంబులు గూడ నట్టివే యగు. ఆశాపము విన్నపుడే రావణుఁ డిది నిష్ఫలమే యనవలసి యుండెను. ఆ శాపము విని జంకెనని యున్నది. కాన నిది యుక్తముగాఁ దోచెను. నలకూబరుడు తన్నొల్లని పరకాంతను బలీమిమై బట్టిన మృతినొందును గాక యని శపించియుండు. అచ్చరలు పరకాంత లను పేరునకుఁ దగరు గావునఁ బుంజికస్థలను బట్టుకొని యుండును. బ్రహ్మ యీశావ మెఱిగి “యామన్యాం నారీం రావణ! బలాద్గమిష్యసే” అని స్పష్టముగా ఇతరస్త్రీయనగా నీభార్య కానిదాని నెవ్వతనుగాని బలవంతముగాఁ బట్టి సుఖింతువేని చత్తువని శపించియుండునని సమాధానము చెప్పిన బాగుండునని తోచెడిని. ఇతఁ దరువాతివృత్తాంతమును బఠింతము.

❧ విభీషణుడు రావణునకు మరల హితముఁ దెల్పుట. ❧

* అంతట విభీషణుడు రావణునుడుల నాలకించి కుంభ కర్ణుని వికత్తనములను విని యన్నతోఁ గర్తవ్యాంశమును చెలుపుమాటలతో నిట్లనియె. రాజేంద్రా! సీత నొసంగకయే శ్రీరాముని జంపునుపాయ మడిగితివి కదా. సీత యనఁగా ప్పుశించినంతన మృతినొసంగు మహాసర్పము సుమా. ఆసర్పము నకు వక్షమే దేహము విరివి. చింతయే విరోధి ప్రాణవాయువుల హరించునది. కనుక నాలకింపుము. జానకి నైదుతలలసర్పముగాఁ దలంపుము. అట్టిదాని నేమని కోరితివి? ఇది నీకొక్కచి కే కలుగుననర్థము కాదు. పర్వతశిఖరాకారములు గలవానరులు లంకపై నెత్తి రాక మునుపే జానకీదేవిని శ్రీరామున కర్పింపుము. ఆరఘువీరుడు తీవ్రతరశరపరంపరలఁ బ్రయోగించి రక్కసుల మేటిశిరంబుల భూమిం బడఁజేయకముందే సీతాంబ నర్పింపుము. అని షలికి యంత నిలువక ప్రహస్తునిం గని యిట్లనియె. మంత్రి! ప్రాణాంతకరములగు శ్రీరామునారాచము లింకను నీశరీరమును జీల్చుకొని పోవకున్నవి. కనుక నేని నిన్నిట్లు నీవే పొగడుకొంటివి. కుంభకర్ణేంద్రజిత్తులుగాని రాక్షసేశ్వరుడుగాని, మహాపార్శ్వదులుగాని రామునెదుట నిలువఁజాలరు. సూర్యుడు దేవతలు నీకుఁ దోడుపడినను దేవేంద్రునంకమునఁ జిన్ని బిడ్డవలె నీవున్నను మృత్యువుతోడ మీఁదఁ గూరుచున్న మతొందుఁజొచ్చినను రాముడు నిన్నుం జంపక వదలఁడు.

* ఇది పదునాల్గవ సర్గమునఁ గలదు.

అని విభీషణుడు పేరోలగమున నిట్లు మోమోటమి దక్కి నొక్కి పలుకఁగా విని ప్రహస్తుఁడు విభీషణా! మాకు నిర్జరాదులవలన భయములేదు. ఇంక నొకరాజశిశువునలన నది గలుగునే? అనఁగా విభీషణుడు మహామతిమంతుఁడు స్వామిహితార్థియుఁ గాన రాజునకుఁ గీడుగలిగించుమాటల నతఁడు పలుకనాలకించి ప్రహస్తా! మీరెల్ల రేమేమి చేయుదు మని చెప్పితిరో యది యెంతమాత్రము శక్యము కాదు. దాటుటకు దారువైనఁ దోడులేనివానికి సముద్రము తరింప నలవిగానియట్లు నాకు నీకు నీరాక్షసులకును మహాసమర్థుఁ డగు రామునివధింప నెట్లు శక్యమగును? శక్యమనునది సున్న. కాన రామాదు లవధ్యులే. రాముఁ డనఁగా భర్తనిరతుఁడు. తన్ను సారథిని రక్షించుకొనుచు రణమున శత్రువులవధించు మహారథుఁడు. ఇత్వోక్తుమహావంశసంభూతుఁ డగుట నైజ పరాక్రమశాలి. ఇట్టి సకలసద్గుణగరిష్ఠుఁ డగురాముని సంగర నైపుణమును దేవత లెఱుంగఁజాలరన మీబోటు లెంత? ప్రహస్తా! భయంకరములు దురాసదములు నగు రాముని బాణములు నీమేను భేదింపఁగలవు. కనుకనే నిన్నింతగాఁ బొగడుకొనుచున్నావు. నీవు మొదలగు వీరులెవ్వరు నాతని కడ నిలువంజాలరు.

ఈరావణుడు మనకుఁ బ్రభువు. విమర్శించి కార్యము చేయువాఁడు కాఁడు. విశేషించి వ్యసననిమగ్నుఁడు. అని యోజించి యతనికి హితము తెల్పక పేరునకు మాత్రము

మిత్రులై కార్యములందు శత్రుతుల్యులరై యుగ్రస్వభావుఁడు మనకేలయని తలంచి యతఁడు పోయినమార్గముననే పోవుచున్నారు. దాన సర్వరాక్షసనాశనము చేయఁగలరే కాని మఱెద్దియుఁ జేయఁజాలరు. ఇది మీ రెఱుంగరు. మనరాజును రామద్వేషరూప మహాభయంకర భుజంగము చుట్టుకొని యున్నది. మీరందఱు మహాకాలసర్పమును బాఱఁదోలి రాజును గాపాడుఁడు. రాజు దుష్పథమును జొచ్చునేని బలవంతపఱచియైనను సుహృదులు సత్పథమునకుఁ దేవలయును. మీరెల్ల సుఖములం జేకూర్చిన యీరాజు లక్ష్మణనామక మహాసంహారిసాగరమున మునుంగుచు రామబడబాసలముఖమునఁ బడ సిద్ధముగా నున్నాఁడు. కావున నితఱి సుహృదులగు మీరెల్ల నూతయై యతని గట్టునకుఁ దేవలయును. రాజు జాసకినీయక యుండనిండు. నాయీ హితవచనములంకాపురమునకు మీకును సర్వవిధముల హితమైనది. నామత సారము నాలకింపుఁడు. శ్రీరామునకు నీతను రావణాసురుఁడీకున్నను మనమైన నితము. మంత్రి శత్రుబలమును స్వవిభుబలమును బరిశీలించి వృద్ధిక్షయాదుల సూక్ష్మబుద్ధి నాలోచించి యుక్తము స్వామిహితము నగుదానిని బ్రభువునకు సచ్చఁజెప్పవలయును. అని నిర్దాక్షిణ్యముగా నుడివెను.

ఇందలివిశేషము లీవఱకు విమర్శించినవే కావున విభీషణుడు భగవద్భక్తుఁ డనుట సర్వజనవిదితము గాన నిందలి విశేషముల నెమకక తరువాతికథం బఠించి యందలివిశేషములఁ దెలియఁ బ్రయత్నింతము.

— { విభీషణమతము నింద్రజిత్తు ఖండింప నిశ్చయించి
దుర్బుద్ధిని విభీషణుడు ఖండించుట. } —

* అంతట సభలోనున్న మహాబలశాలి యింద్రజిత్తు నిభీషణునిహితోక్తుల నెంతయో కష్టముతో విని యిట్లు బదులు చెప్పెను. పితృవ్యా! నీవు కడపట వచించిన మాట గొనరికి నంగీకారము కాదు కావున వ్యర్థమే. ఈ పులస్త్యవంశమున జన్మింపక మఱొక వంశమునఁ బుట్టినవాఁడుకూడ నిట్టిమాట వచింపఁడు. మఱి చేయఁడు. ఇంక నిందు జన్మించిన నీకుఁ జెప్పఁదగినదేనా? అని రావణుం గాంచి యీవంశమందు నాపిన తండ్రి యీవిభీషణుఁ డొక్కఁడుమాత్రమే బలప్రభావప్రయత్న సాహసశ్రద్ధామానముల వదలియున్నవాఁడు. అని పలికి మరల విభీషణునిం గాంచి రాక్షసా! ఆరాజశిశువు లతిసుష్మలులు. మాలో నల్పతరుడగు నొక్క రక్కసుఁడుకూడ మారింజంపంజాలు. భీతుఁడా! నీవు భయపడుట చాలక మమ్మేల యూరక భీతులనుజేసెదవు? ఓయీ! ఇంద్రునైశ్వర్యము త్రిలోకసంబంధము గాన దానిం జెప్పనేల? దేవతానేత గాన సతని నైశ్వసామగ్రియు వచింపనేల? అట్టియింద్రుని భూమిం బడఁజేసితిని. దేవతలెల్ల భయంపడి పాటిపోయిరి. నేఁ బట్టిత్రోయఁగా నై రావతము వికారముగా నార్పుచు నేలం బరుండెను. దానిదంతముల రెండింటిని లాగి వానిచే దేవతలం బ్రహరించి పాఱదోలితిని. అట్టి నేను మానవుల దుర్బలుల నిరువుర నెలువఁజాలనా? ఏల యూరక భయపెట్టెదవు?

* ఇది పదునైదవ సర్గమునఁ గల కథాభాగము.

అని యతండు పలుక విని విభీషణుడు శతమఖశత్రు
 పున కెఱుంగం దరంబుగాని మంచి యర్థముగలమాటల నిట్లు
 ముచ్చటించెను. వత్సా! నీవీ లోపలివాడవు. ఆలోచించి
 యుక్తాయుక్తముల నెఱుంగఁదగినశక్తి నీకు లేదు. పిన్నవా
 డవు. నీబుద్ధి యింకను బరిపక్వము కాలేదు. కనుకనే స్వవినాశ
 కరంబగు పనికిమాలినవాఙ్మాలము నిట్లు వెడలించుచున్నావు.
 రక్షశ్శిశువా! రామునిమూలమున రావణునకుఁ బుత్రమిత్ర
 సహితముగా వినాశము కలుగునని చెప్పఁగా వినియు నజ్ఞాన
 మున నితరులమాటలకు సమ్మతించుచున్నాడ వేల? కనుక నీవు
 పుత్రుడనుపేర నొప్పు శత్రువవు. పితృవినాశనమునకు సమ్మ
 తించు దుర్బుద్ధిని నిన్నే దండింపవలయునా? బాలుడవని
 యెఱింగి యిట్టి సభకుఁ బిలుచుకొనివచ్చినవానినే వధింపవల
 యును. మంచిసెబ్బరల నెఱుంగుపాటివివేకము నీకు లేదు.
 సర్వజ్ఞునివలె విష్ణువీఁగుదువు. గురుజనశిష్యుడుడవును గావు.
 క్రూరస్వభావుడవు. అల్పబుద్ధివి. ఆలోచించి యేదియుఁ జేయు
 వాడవు గావు. బాల్యమున నేదియుఁ దెలియక వదరుచున్నావు.
 యుద్ధమున నిలిచి రాముడు వజ్రమయబాణములం బ్రయో
 గింపఁగా నెవ్వడు సహింపఁగలడు? అని పలికి యంత నిలువక
 రావణుం గాంచి ధనకనకభూషణాంబరముల రత్నములం
 గైకొని జానకిం బిలుచుకొనిపోయి శ్రీరామున కర్పించి దుగ్గి
 రహితులమై మనమిందు సుఖముందము. అని పలికెను.

❖ { రావణుఁ డసమానింప విభీషణుఁడు మంత్రులతో } ❖
నంబరమున కెగసి నీతిం దెల్పుట.

* తన మనసునకు నెక్కునట్లు తెల్లముగా హితము జోధించిన సహజన్తుని విభీషణుని గాంచి రావణుఁడు దాని కాతనిం బ్రశంసించి పశ్చాత్తాపము నొందవలసినవాఁడయ్యు మృత్యుప్రేరితుఁ డగుటంజేసి కఠినవాక్కులఁ బగవానినివలె దూషించువాఁ డయ్యెను. సోదరా! బాహ్యశత్రువులతోఁ గాని కోపసంభరితచిత్తమగు క్రూరఫణితోఁగాని సావాసము చేయవచ్చును. కాని మిత్రదూషమునఁ గనంబడుచు శత్రు పక్షావలంబియగు సోదరవైరితో మాత్రము సహవాసము చేయరాదు. సర్వజనులలో జ్ఞాతిస్వభావము నాకుఁ జక్కఁగాఁ దెలియును. వారు తమ జ్ఞాతులకు వ్యసనములు కలుగఁగా నానందించుచుందురు. నీవును జ్ఞాతివగుటం జేసి నావ్యసనము నకు సంతోషించి యిట్లు వదరుచున్నాఁడవు. జ్ఞాతులు తమలో మిన్నయగువానిని, దక్షుని, విద్వాంసుని, ధర్మశీలుని, శూరుని సమయము గనిపెట్టి పరిభవించుదురు. వారికి జ్ఞాతివ్యసనమునందు సంతోషము, నుత్కర్షణమునం దసూయయుఁ గలిగి యుండుట మాత్రమే గాక మఱొక్కశీలము కూడఁ గలదు. వారు స్వీయాశయముల వెలిపుచ్చక గూఢముగా నుంచుకొని పైకి పరస్పరస్నేహము గలవారివలె నభినయించుచుఁ గ్రూర కార్యము లొనరించుచుందురు. వ్యసనములందు ద్రోహమును గావింతురు. కాన వారు భయంకరులే యగుదురు. ఒక్కపుడు

* ఇది పదునాఱవవర్గమునం గలదు.

విభీషణుఁ డంబరమున కెగసి రావణునకు నీతిఁ దెల్పుట. 137

గజములు తమ్ముం బట్టవచ్చిన పాశధారులం గాంచి కొన్నిశ్లోకములు చెప్పెనని విందు. వానిం జెప్పెద. మన కగ్నివలనఁగాని దానికంటె వేగమ నాశనముచేయు నితరాయుధములవలనఁగాని భయము లేదు. మృతికన్న నతిదుస్సహమయి పరవశత్వమును గలిగించి బాధించు పాశములవలనఁగాని భయము లేదు. ఏమనఁగా దయమాలి తమకార్యమునే చూచుకొనుచు మనల బంధింపనున్న పూరుషులకడనుండు మనజాతిగజముల వలననే మనకు భయము కలుగుచున్నది. ఈజ్ఞాతులే వీరికి మనలం బట్టునుపాయముల నెఱిగించుచున్నవి. నిస్సంశయము. అగ్నిలోనగువానివలన గలుగు భయంబునకన్న జ్ఞాతుల వలన గలుగుభయమే మిక్కిలి యధికము. ఇది మనకు విదితమే కదా. గోవులయందు సంపద కలదు. బ్రాహ్మణులయం దింద్రియనిగ్రహము గలదు. స్త్రీలయందుఁ జపలత్వము గలదు. అట్లే జ్ఞాతులవలనఁ దప్పక భయము గలదు. అని యీశ్లోకముల నవి పఠించినవఁట.

విభీషణా! సౌమ్యుడవు. అట్లయ్యు జ్ఞాతివి గాన నే నిట్లు లోకపూజితుడనై మహత్తరైశ్వర్యము నొంది జ్ఞాతులలో మిన్నగా నుండుట నీ కిష్టము గాదు. కమలపత్రము లందుఁబడిన జలబిందువులు పరస్పరసంయుక్తి నొందనట్లు దుష్టులతో నెంతకాలము సహవాసముచేసినను స్నేహ మలవడదు. భ్రమరము పూఁదేనియ మిక్కిలి యాశతోఁ ద్రావి పిదప నా పూవునందుఁ దేనియనిచ్చిన యుపకారమును దలఁతె యించుక నేపు కూడ నిలువదు కదా. అట్లే నీవు కూడ నావలన సకల సౌఖ్యముల నంది నామేలు కోరకయున్నావు. మంచిమనస్సు

దురాత్ములకుఁ దమ్మురక్షించువారియందుఁ గలుగదు. ఏనుఁగు తొలుత స్నానముచేసి పిదపఁ దనతొండముచేత ధూళి నెత్తి తనశరీరమును మలినముగాఁ జేసికొనునట్లు దురాత్ములు తొలుత స్నేహముచేసినను పిదపఁ దమరే దానిని బాడుచేసి కొందురు. శరదృతువునందు మేఘములు కొలదిగఁ జినుకులు కురియుచు నెంత యుఱిమినను భూమి చక్కఁగాఁ దడియక యుండునట్లు దురాత్ములతో నెంత స్నేహముచేసినను వారివలన నుపకారము గలుగదు. రాక్షసా! నీవుగాక వేఱొకఁ డిట్టి పలుకులాడునేని వాఁ డీక్షణములోనే ప్రాణములతో నుండి యుండఁడు. నీవో కులపాంసనుడవు. చీ! చీ! దూరముగాఁ బొమ్ము. అనెను.

విభీషణుఁడు న్యాయ్యమే చెప్పినను వానిం జేకొనక పరుషము లాడఁగా నట నిలువ నిష్టపడక గద చేతం బూని నలువురు రాక్షసులతోఁ దా నాకాశమున కుద్దమించెను. విభీషణుం డట్లు క్రుద్ధుడై యంబరమున నిలిచి ప్రతికూలమగు రావణునిసావాసమును బరిత్యజించి యనుకూలమగు శ్రీరాముని సమాశ్రయణమున కభిముఖుడై కలిగిన తేజోవిశేషమున వెలుంగొందుచుఁ దనకు జ్యేష్ఠుడగు రావణుని జూచి యింత కును మంచిబుద్ధి కలుగదా యను నూహచే నిట్లు పలికెను. రాజా! నాకు నీవు జ్యేష్ఠభ్రాతృవు. కాన నాకేమి చెప్పఁగోరె దవో తెల్పుము. నేను బదులాడరాదు. తండ్రివలెఁ బూజ్యుడవు అయినను ధర్మమార్గమున నిలిచినవాడవు కాకపోతివి. అంతియగాక నాపై లేనిదోష మారోపించి పరుషోక్తు లాడితివి. దీని సహింపఁజాలను. రావణా! నీమేలు గోరి యనధాన

విభీషణుఁ డంబరమున కెగసి రావణునకు నీతిఁ దెల్పుట. 139.

మున నిశ్చయించి హితమగుమాటం దెలిపితని. బుద్ధిహీనులు మృత్యువశగతులు నగువారు హితమును గైకొనరు. ప్రియముగనుండుమాటల వచించువారు వినువారు నెల్లప్పుడును బెక్కండ్రు దొరకుదురు. అప్రియముగా నున్నను హితమగు దానిం జెప్పువాఁడును వినువాఁడు నొక్కఁడైన దొరకుట యరుదు. భూతవ్రాతసంహారకమై దయమాలిన కాలపాశమున బంధింపబడి నాశమునొందనున్న నిన్ను మండుగృహముం బోలెఁ గాంచి యూరకయుండఁజాలక యింతదూరము నొక్కి పల్కితిని. తీవ్రజ్వాలల వెడలఁగ్రక్కుచు నిశితములగు శ్రీరాముని బాణములు నిన్నుఁ దగులఁగాఁ జూడ నామన స్సంగీక రింపకున్నయది. రణశూరులందఱు కాలగ్రస్తు లగునపుడు నైకతనేతువులవలె నిముసమున నశింతురు. అన్నవనుకారణమున నీక్షేమమును గోరి నేనేమి వచించితి నో దాని నీవు సహింపవలయు. నీవెల్లవిధముల నిన్ను రక్షించుకొనుము. ఈ రక్షశూరుల నీలంకానగరమును రక్షించుకొనుము. నీకు శుభంబగుఁ గాక. నేనికఁ బోయెద. నేను లేను గాన నిక సుఖంబుండుము. ఈరక్కసులలో నొక్కఁడైన హితముఁ దెలిపి యాలోచనము చెప్పి యిాయఘమునుండి తానుగ ముందునకు వచ్చి నిన్ను వారింపఁగల సుహృదుఁడుగాని స్నిద్ధుఁడుగాని నీకొక్కఁడైన లేడు. ఇది నిశ్చయము. రావణా! నీమేలు గోరి యిది వలదని యెంతచెప్పుచున్నను నా పలుకు నీమది కెక్కనున్నది. మృత్యువు చెంతకుఁరాగా వారు చచ్చినట్లే తలంపవలయు. మృతులవలె వారును సుహృదుల పలుకు లాలకింపరు. అని గట్టిగాఁ బలికెను.

మహాశయలారా ! ఇందలి విశేషముల నెమకుదము. ఇందు విభీషణుడు నీతఁ డెట్లుగా నింద్రజిత్తు దానితత్త్వ మెఱుంగఁజాలక యతని దూఱఁగా నతఁ డతనికి బుద్ధిచెప్పి రావణునకుఁ దుదిహితము సీతాసమర్పణముగాఁ దెలిపెను. దాని కతఁడు కోపగించి తూలనాడెను. దాన నతఁ డింక నుండ రాదని మంత్రులంగూడి పెడలుచు సౌభ్రాతృత కనంబడ హిత ముపదేశించును. ఇది యిందలి కథాసారము. ఇందు రావణుని భావము తేటపడవలయు. నీతిమంతుడని విభీషణు నెఱింగియు నేల తూలనాడెననియు మనము యోజింపవలసి యుండును. విభీషణునిహితము విహితమని రావణుఁ డెఱుంగఁ డనుట రామాయణతత్త్వ మెఱుంగనివారి నుడి. ఎఱింగియు నతని నేల యవమానించెననియు నడుగవచ్చును. కాని విభీషణుని పై రావణున కెట్టి భావముకలదో ముందు విశదము కాఁగలదు. అట్టివిషయములనే మన మరయంజనుం గదా.

“సునివిష్టం హితం వాక్యము క్తవంతం విభీషణం,

అబ్రవీత్పురుషం వాక్యం రావణః కాలచోదితః.

౧

అని మూలము. నీతిహితమగుమాట చెప్పుచుండు విభీషణు ననఁగా నామాటలన్నియు ముగియకముందే యని యూహింప వలయును. నాకుఁ దెలియదని పొరపడి యీతఁడు నామేలు గోరి చెప్పుచున్న వాఁడు. ఇది నాకు మేలు గాదు. కీడే. నాకుఁ గలుగఁగల మేలెట్టిదని యితఁ డెఱుంగఁడని రావణునాశయ మని తలంపంజను. ఎట్లీయర్థము చెప్పవచ్చునందు రేమో. “కాల చోదితః” అన్న పదమును మహాముని ప్రయోగించెను. కాలము, పురికొలుపుచున్నది. ఏమని యీతనిం ద్వరితముగా శ్రీరాము

విభీషణుఁ డంబరమున కెగసి రావణునకు నీతిఁ దెల్పుట. 141.

నికడ కనుపుము. దానఁ గాని నీకు శ్రీరామానుగ్రహము కలుగదు. అతనికి మేలుకలిగించినఁగాని నీకీ మహాసంగ్రామము కలుగదు. అది కలిగినఁగాని రావణునిసహవాసమున స్వర్గము నొందఁగల రక్కసులకుఁ గర్తృఫలము లభింపదు. ఇట్లు కావలసినకార్యములన్నియు ఫలింప రావణుని గాలస్వరూపిణియగు భగవతి పరాంబ నీతారూపిణి మహాప్రకృతి ప్రోత్సహించెను. కనుకనే సకలవేదవేదాంగవిద్యర్యుఁ డగురావణుఁడు నయజ్ఞుఁ డని యెఱింగియుంఁగూడ విభీషణుని బరుషవాక్కుల నలయింపఁబూనెనని భావము. తన తపఃఫలము ఫలింపనున్నదని సోదరుఁ డెఱుఁగఁజాలని కతన నిట్టి యుపదేశము చేయుచున్నాఁడే యని యూహించి యింక నితనితో సామము పనికిరాదనియుఁ ద్వరపడి వీనిని శ్రీరామునికడకుఁ బంపినఁగాని తనపని సాగదనియు భావించియే రావణుఁ డాగ్రహమును నటించి పరుషోక్తులాడెననియు మనస్సునఁ దమ్ముని గారవించి ప్రశంసించెననియు మన మెఱుంగు టుత్తమము.

“వసేష్పహ సవత్సేన క్రుద్ధే నాశివిషేణ వా,

న తు మిత్రప్రవాదేన సంవసేచ్ఛత్రుసేవినా.

౨.

జానామి శీలం జ్ఞాతీనాం సర్వలోకేషు రాక్షస,

హృవ్యంతి వ్యసనేష్వేతే జ్ఞాతీనాం జ్ఞాతయస్సదా.

౩.

ప్రధానం సాధనం వైద్యం ధర్మశీలం చ రాక్షస,

జ్ఞాతయో హ్యవమవ్యంతే శూరం పరిభవంతి చ.

౪.

నిత్యమన్యోన్యసంవాప్తౌ వ్యసనేష్వాతతాయినః,

ప్రచ్ఛన్నహృదయా ఘోరా జ్ఞాతయస్తు భయావహాః.

౫.

అని మూలము. ఈఘట్టమున వాల్మీకిమహర్షి లోకులకు నీతిని దెలుపుచున్నాఁడు. సమయోచితముగా ధర్మములు తెలుపుటయే మహర్షి భావమని మన మెఱుంగవలయును. ముస్సరశ్రేయస్సంపాదనము బంధుధర్మము జ్ఞాతిధర్మము తద్విరుద్ధము. తమకులమున కలంకారభూతుడై యొకఁ డుండు నేని జ్ఞాతు లాసందించినట్లు నటించురు గాని సమయము ననుసరించి యతని సవమానింపఁ దలంతురు. తమప్రయత్నము సాగకయున్న సూర్యుండుండుగాని సాగినచో నవమానింపక మానరు. ఏల ? ఆసూయయే యందులకుం గారణము.

“ఆయుక్త ప్రాకృతస్సన్నిభశ్శతో నైకృతికోఽలసః,
విషాదీ దీర్ఘసూత్రీ చ కర్తా తామస ఉచ్యతే.

అను గీతోక్తి ననుసరించి తామసులు జ్ఞాతు లనవచ్చును. దీనికిం గారణము జ్ఞానహైన్యము. ఇన్నిటికి మూలకారణము సంసారము శాశ్వతమనుభావము. అది యేల కలుగును? కర్మసిద్ధాంతము తెలియనికారణమునఁ గలుగు. అది తెలిసియే యున్న మన సుఖదుఃఖములకుఁ గారణభూతులము మనమే యను భావ మేర్పడును. అది కుదిరినయెడల నహంకారము నశించును. అది నశించినఁ బరుల ధిక్కరించుట లోనగు దుర్గుణములు రూపుమాయును. అదియే సత్కర్మానుష్ఠానమునకు ఫలము. సత్కర్మము లాచరించినం గూడ నది నశింపనిచో నాయనుష్ఠానము ఫలాభిసంధిసహితమని మనము గ్రహింపవలయును. అది ఫలకారి కానేరదు. భగవదర్పణబుద్ధిచేఁ గర్మముల నాచరించిననే యనుగ్రహదృష్టి భగవంతుఁడు కాంచు ననుట యిందలిసారము. అపకారము నొంది ప్రత్యపకారము

చేయవలయునని కోపముగల సర్పముతోడ నొకచో నివసింపవచ్చును గాని జ్ఞాతితోడ నివసింపరా దనఁగా భావమేమి? దానికి ధనకాంక్ష లేదు. తన్నుఁ గొట్టినందున వానిం జంపవలయుననియే యది యెంచును. జ్ఞాతికన్నఁ గ్రూరసర్పము మేలనఁగా నర్థమిది. అది యొకసారి యపకరించి మఱి యట్టి పనిచేయఁ దలంపదు. జ్ఞాతి సర్వకాల మపకరింప వేచియుండును. తుద్రబుద్ధులగు మానవులకంటెఁ గ్రూరసర్పములు కూడ శ్రేష్ఠములే యని యిందుఁ దేలుభావము. ధర్మ మెఱుంగని సరపశువుకంటెఁ బశు కీటాదు లుత్తమములని కదా వాల్మీకిమహర్షి యాశయము. మానవత్వము జ్ఞానముచేతనే ప్రకాశిత మగునుగాని అది లేకయున్న నిది నామమాత్రమే యని మన మీభాగమునుండి నేర్చుకొనవలయును.

“శ్రూయంతే హస్తీభిర్గతాఞ్శ్లోకాః పద్మవనే క్వచిత్,
పాశహస్తాన్నరాక్ష దృష్ట్వా శ్రుణు తాన్దదతో మమ. ౬
నాగ్నిర్వాన్యాని శస్త్రాణి న నః పాశా భయావహః,
ఘోరాస్సన్ధిర్థప్రయుక్తాస్త జ్ఞాతయో నో భయావహః. ౭
ఉపాయమేతే పక్ష్యంతి గ్రహణే నాత్మ సంశయః,
కృతాన్నిభయాత్ జ్ఞాతిభయం సుకష్టం విచింతం చ నః. ౮
విద్యతే గోష సంపన్నం విద్యతే బ్రాహ్మణే దమః,
విద్యతే స్త్రీషు చాపల్యం విద్యతే జ్ఞాతితో భయం.” ౯

అని మూలము. పైన వ్రాసినభావము నీశ్లోకములమూలమున
మహర్షి దృఢపఱచుచున్నాఁడు. మానవు లల్పలాభముం గోరి
పరులకుఁ దమవారిం జంపునుపాయమును బోధింతురు. అట్టి
నీచమానవులకంటె నగ్నియు, పాశములు ను త్తమములు. తా

మొక కార్యము చేయు నేకాని యొకరి కిట్లు చేయుమని దుష్కార్యమును బోధింపవు. నీచు లట్లుగాక తమరు చేయుచు నొకరి చేతఁ జేయింతురు. తమవా రాపద లొందుచుండఁ గాంచి యానందింతురు. ఎల్లవిధములగు భయములకంటె జ్ఞాతిభయ మెక్కుడనఁగా భావమేమి? ఎన్ని సారులు తమవారి కపకారము గలిగినను సంతృప్తి లేక మరల మరలఁ జేయుచుందురు. గోవుల యందు సంపత్తి కలదు. అనఁగా గోవులు సంపద్ధేతువులని భావము. బ్రాహ్మణులయందు దమము (అంతరింద్రియనిగ్రహము) గలదు. స్త్రీలయందుఁ జాపల్యము గలదు. స్థిరతఁ గాంచనిమనస్సు. అనఁగా లోలత్వమని భావము. ఇవి సహజములు. అట్లే జ్ఞాతులయందు భయము కలదు. అది జ్ఞాతిస్వభావము. అనిష్టకరులు జ్ఞాతులని సారము. స్త్రీలు చపలాత్మకలనుట అనాదిసిద్ధముగా నున్నది. కాని యిటీవలఁ గల్పించినది కాదు.

“పాంశ్చల్యాచ్చలచిత్రాచ్చ నై శ్నేహాచ్చ స్వభావతః,
రక్షితా యత్నతోఽపీహ భర్తృష్వేతా వికర్వతే.”

అన్న మనుస్మృతివాక్యముకూడ రామాయణార్థమునే తెలుపుచున్నది కదా. సకలభర్తృములకు నాచారములకు రామాయణము ప్రధానమని తోచెడిని.

“యథా పుష్కరపత్రేషు పతితాస్తోయబిందవః,
స క్లేషముపగచ్ఛంతి తథా నార్యేషు సంగతమ్.”

౧౧

అని మూలము. పద్మపత్రమునం దుండుజలము సంక్లేషము నొందన ట్లనార్యులపొం దెంతకాల ముండిన నేకత్వము నొందదని భావము. ఎంతగాఁ బరిశీలించి పదార్థవిజ్ఞానశాస్త్రమునఁ

విభీషణుఁ డంబరమున కెగసి రావణునకు నీతిఁ దెల్పుట. 145

బాండిత్యమును మన పూర్వులు గ్రహించిరో కనుఁగొనఁ
దగును. పరిశీలించుస్వభావము పూర్వులకు లేదన్న దుర్వాద
మెంత నిస్సారమో యోజింపుఁడు.

“యథా మధుకరస్తర్వాద్రసం విదన్న విద్యతే,
తథా త్వమపి తత్రైవ తథానార్యేషు సౌహృదం. ౧౨

యథా పూర్వం గజస్సాన్నిత్యా గృహ్య హస్తేన తై రజః,
దూషయత్యాత్మనో దేహం తథానార్యేషు సౌహృదం. ౧౩

యథా శరది మేఘానాం సింహతామపి గర్జతాం,
న భవ్యంబుసంక్లేదస్తథానార్యేషు సౌహృదం.” ౧౪

అని మూలము. దుష్టసంగతి పనికిరాదని మూఁ డుదాహరణ
ములచే మహర్షి తేటపఱచెను. దుష్కుర్తానుష్ఠానదుష్టసహ
వాసములు పనికిరావని వాల్మీకిమహర్షి స్పష్టపఱచెను.

“దుర్జనః పరిహర్తవ్యో విద్యయా భూషితోఽపి సత్,
మణినా భూషితస్సర్వః కిమసౌ న భయంకరః.”

అన్నసూక్తి కీరామాయణమే నిదానమని మన మెఱుంగం
దగు.

“అన్యస్తేవంవిధం బ్రూయాద్వాక్యమేతస్మిశాచర,
అస్తిన్మహారై న భవేత్త్వాం తు ధిక్కులపాంసనం.” ౧౫

అని మూలము. రావణుఁడు స్వాభిప్రాయమును దేటపఱచు
చున్నాఁడు. విభీషణా! నీవు కాక మఱొక్కఁడే యిట్లు పలికె
నేని జీవించి యింతనేపు నిలువజాలఁడు. ధిక్కులపాంసనం=
నీచకులధ్వంసకుండవగు, త్వంతు=నిన్ను నైన, క్షమించి విడి
చితినని భావమని గ్రహింపవలయు. ఇక నిన్ను నీయోగ

మునఁ జూచునదృష్టము నాకు లేదని తేటపటచుచున్నాఁడు. త్వరగాఁ బొమ్ము. శ్రీరామునికడం జేరుము. అనియే రావణు హృదయమని మన మెఱుంగుట యుక్తము.

“ఇత్యుక్తః పరుషం వాక్యం న్యాయవాదీ విభీషణః,

ఉచ్యతాం గదాపాణిశ్చతుర్భుజా రాక్షసైః.

౧౬

అబ్రవీచ్ఛ తదా వాక్యం జాత్క్రోధో విభీషణః,

అంతరిక్షగతశ్చీమాన్ బ్రాతరం రాక్షసాధిపం.”

౧౭

అని మూలము. విభీషణుఁడు న్యాయవాది. ధర్మవిరుద్ధముగ మాటలాడువాఁడు కాఁడని భావము. తాఁజెప్పిన లోకధర్మమును వినక పరుషవాక్యమన్న చెప్పఁగా వెంటనే గదా పాణియై యాకసమున కెగిరెను. నలువురు రక్కసులు వెంట నంటిరి. అంబరమున నుండియే యన్నకు నిట్లు తెలిపెనని భావ సారము. ఇచ్చో “శ్రీమాన్” అని మహాకవి బ్రయోగించెను. సమయముననుసరించి యిది యసంగతమే యనవలయును. కాని మహర్షి యసంబద్ధముగాఁ బ్రయోగించునా? జ్ఞానవంతుఁడని యర్థము. ఇంక శరణ్యుఁడు శ్రీరాముఁడే యన్నజ్ఞాన మాత నికి బొడకట్టెను. తనపయనమునకుముందు నన్నకుఁ దెల్పఁదగిన నీతిని జెప్పఁదలంచెనని తాత్పర్యము. ఈభావము కవివర్ణనకుఁ గలదని యిందలి భ్రాతృపదము తెల్పుచున్నది. జన్మ వాసన నశింపదనుట జనవిదితము కదా.

“స క్షం భ్రాతాసి మే రాజన్ బ్రూహి మాం యద్యదిచ్ఛసి.” ౧౮

అని మూలము. విభీషణుఁడు రావణుఁ డింక బ్రతుకఁజూలఁడని తలంచి యిట్లు పలుకుచున్నాఁడు. సత్వం=ఆ నీవు. అనఁగా నా

విభీషణుఁ డంబరమున కెగసి రావణునకు నీతిఁ దెల్పుట. 147

హితమును విని శ్రీరాముని శరణుచొరని నీవని భావము.
 మే భ్రాతాని=నాకన్నవైతివి. జన్మసంబంధమే కాని కర్మసంబం
 ధము నీకు నాకు నించుకంతయు ననుకూలము లేదనుట.
 యద్యదిచ్చసి మాం బ్రాహ్మి = చెప్పఁదలఁచుకొనినదంతయుం
 జెప్పుము. ఇక నీవుచెప్పుట నేనాలకించుట సాగవని హృదయ
 సిద్ధాంతము. ఇది యిరువురకుఁ గలిగినదియే కాని యొకరికి
 మాత్రమే కలిగినది కాదని యెఱుంగందగు.

“జ్యేష్ఠో మాన్యః పితృసమో న చ ధర్మపథే శ్ధితః. ౧౮

ఇదం తు పరుషం వాక్యం న త్సమాన్యవృత్తం తవ,

సుసంహితకామేన వాక్యముక్తం దశానన. ౧౯

న గృహ్లాంత్యకృతాత్మానః కాలస్య వశమాగతాః.”

అని మూలము. “పితృసమో జ్యేష్ఠః” అన్నసూక్తి కీరామాయ
 ణమే నిదానము. తండ్రిపంటివాడవే. తండ్రిమాట వినవలదా
 యందు రేని ధర్మమున నిలువకపోయితివి. కాన నది గ్రాహ్యము
 కాదని భావము.

“పితృచార్యస్సహృత్తా భార్యా పుత్రః పురోహితః,

నాదండ్రి నామ రాజ్ఞోఽస్తి యస్స వధర్మే న తిష్ఠతి.” 33-౧

అ. ౮ మను.

“ఋత్విక్సురోహితామాత్యపుత్ర సంబంధిబాంధవాః,

ధర్మాద్విచలితా దండ్యా నిర్వాస్యా రాజహింసకాః.

అపి భ్రాతా సుతోఽర్హ్యో వా శ్వశురో మాతులోఽపి వా,

నాదండ్రి నామ రాజ్ఞోఽస్తి ధర్మాద్విచలితస్స వకాత్.”

యాజ్ఞవల్క్యస్తోతి.

“అదండ్యా మాతాపితౄణాం సత్కృతకపురోహితౌ పరివ్రాజకవాసప్రస్థౌ
జన్మకర్తృశ్రుతశీలకౌచాచారపంతుశ్చ ఏతే హి ధర్మప్రతికరా రాజ్యః స్త్రీబాల
పృథ్వాస్తవస్వినస్తేభ్యః క్రోధం నియచ్ఛేత్.”

అని శంఖలిఖతులు.

“అచార్యస్య పితౄర్మాతుర్బాంధవానాం పత్యైవ చ,
ఏతేహిమహరాథే తు దండో నైవ విధీయతే.”

కాత్యాయనస్మృతి.

“గురూః పురోహితాః పూజ్యాః వాగ్దండేనైవ దండయేత్,
వివాచినో నరాంశ్చాన్యాః దోషిణోఽర్థేన దండయేత్,
మహాపరాధయుక్తాంశ్చ పథదండేన దండయేత్.”

బృహస్పతి.

“మిత్రాదిభ్య ప్రయంజేతం వాగ్దండం ధిక్తవస్వని,
యథోక్తం స్య తత్కుర్యాదనుక్తం సాధు కల్పితం.”

కాత్యాయనస్మృతి.

అను నీప్రమాణములంబట్టి పరిశీలింపఁగా ధర్మము తప్పినవారు
తండ్రి లోనగువారైనను దండార్హులు కారసారాదనియు,
దక్కినవారివలె గాక వాగ్దండాదులు విధింపవలయుననియు
జేలేడిని. పెద్దలమాట మీఱరాదనుట న్యాయమార్గము
ననుసరించి యది యున్న నే. కాని యధర్మమార్గమున నది
యుండిన గాదని భావసారము. కొన్నిప్రమాణములు పెద్దల
మాట యెట్టియైన గ్రాహ్యమే యనియు, దానివలన నెన్నికష్ట
ములు కల్గినను సహించియుండిన ముందు మేలు కలుగు
ననియు, గావున గురువులోనగువారినుడు లవశ్యము శిరో
ధార్యములనియు దెలుపుచున్నవి. కాని యవి సామాన్య

విధులలోఁ బరిగణింపఁదగినవనియు, నివి విశేషవిధులలోఁ బరిగణింపఁదగినవనియు, ధర్మమార్గమును దాటుటకు భగవంతునకే న్యాయము కానపుడు తక్కినవారల కది యుక్తమే యనుట పాడిగాదనియు, నీమార్గముననే ప్రహ్లాదాదు లనుసరించిననియు, మనమూహించి స్థిరీకరింపఁదగు. విభీషణుఁడుకూడ నామార్గమునే యనుసరించెను. కనుకనే “న చ ధర్మపథే స్థితః” యని చెప్ప సాహసించెను. అంతతో మానక న్యాయ సమ్మతముగఁ దెల్పిన నాలకింపలేదే యన్నకోపము, చావ నున్నాఁడే యన్న పరితాపము, లోకమున నింతమూర్ఖుఁ డుండునా యన్న యచ్చెరువు ముప్పిరిగొనఁగా, “న గృహ్లాంత్యకృతాత్మానః కాలస్య వశమాగతాః” అనియుఁ బల్కెను. కాలునివశమున నున్న యశిక్షితమనస్కులు నీతివాక్యమును గ్రహింపరు. అని. అనఁగా శ్రీరాముని మార్గముట మృత్యువు సమీపించినపుడే. కావున వాఁడు చావక మానఁడు. అని విభీషణునిభావము. ధర్మవిరుద్ధమార్గమునఁ బ్రవర్తించువారలకు శ్రేయస్సు లేకుండుటయే గాక విపత్తియుఁ గల్గుననునీతి మన కీభాగము తెల్పుచున్నది.

“సులభాః పురుషా రాజకౌ సతతం ప్రియవాదినః,

అప్రియస్య తు వాక్యస్య వక్తా శ్రోతా చ దుర్లభః.”

౨౦

అని మూలము. లోకమున హితవాదులు పెక్కుం డ్రుందురు. దాన మేలు కలుగవలయు ననుతలంపు వారలకు నుండదు. స్వకార్యార్థమై ప్రియముగా మాటలాడి వాని సంతోషింపఁజేసి లాభమునొందువా రనేకు లుండురని భావము. అప్పటి కప్రియముగ నున్నను మీఁదటికి మేలు కలిగించునట్టి మాటను

యని యీభాగము తెల్పుచున్నది. ఇక్కడ దరువాతిభాగమును బఠించి తత్త్వ మరయుదము.

❧ విభీషణుడు శ్రీరాముని శరణుచొచ్చుట. ❧

* విభీషణుఁ డీరీతి నన్నతోఁ బరుషము లాడి యంత ముహూర్తమాత్రమున శ్రీరామలక్ష్మణు లుండుతావును జేరెను. అగ్నినుండి శీతలసరస్సులోఁ బడుటకుంబోలె నతిత్వరితముగ వచ్చుచున్నవాఁడును, రత్నాభరణములచే మేరు భూధరశృంగమువలె నున్నవాఁడును, బ్రతిపక్షులను వదలి తన పక్షమును బొందుటంబట్టి మేరుశృంగమువలె స్థైర్యము నొందిన వాఁడును, మిగులఁ బ్రకాశముతో నాకసమున సంచరించుటం జేసి రామభక్తులు కపులు రాముచెంతకుం జననిత్తురో లేదో యని భయమునఁ గంపించుటంజేసి మెఱిపువలె నున్న వాఁడు నంబరగతుండు నగునా విభీషణుని లంకానగరమునుండి యభ్రమున కుద్గమించినపుడే వానరులు చూచిరి. దుర్భరశక్తిగల సుగ్రీవుఁడు మంత్రిచతుష్కముతోఁ దా నైదవవాఁడుగ వచ్చుచున్న విభీషణుని గాంచి మతిమంతుఁడు గావున వానరులతో నాలోచించెను. ముహూర్తకాల మాలోచించి హనుమదాదులం గని యుత్తమవాక్కుల నిట్లు పలికెను. ఈ రక్కసుఁడు సకలాయుధధరుండై రాక్షసులు నలువురు కూడ రాఁగా నెదురుగా వచ్చుచున్నాఁడు. చూడుఁడీ! మనల వధింపనే యరుదెంచుచున్నాఁడు. సంశయమే లేదు. అనఁగా నా

మాటల విని వారెల్ల వెంటనే యిది యిట్లుని తలంపక చేతికి దొరకిన వృక్షఽర్వతాదులం దాల్చి రాజా! ఆజ్ఞ దయచేయుము. ప్రభువునానతి లేక మేమేదియు నొనరింపరాదు. మఱియెదులకుం గాదు. వీరిని వధించుటకే వేవేగమ యనుజ్ఞ నిమ్ము. మరల సంబరమున కెగురనట్లు భూమిం ద్రెళ్లుదురు. జయము గలుగునా యని శంకింపవలదు. వీరల్పతేజులు. కనుక విజయము గలుగుట సిద్ధము. అనిరి. ఇట్లు వానరులు మాటలాడుచుండునంతలో విభీషణుఁ డెవ్వరేమన్న ను శ్రీరాముఁడు రక్షింపక మానఁడన్న విశ్వాసమున నాపలుకుల లెక్కింపక సాగరోత్తరతటమున కరుదెంచి యంబరమునందె కంపమనునది లేక నిలిచియుండెను.

విభీషణుఁడు మహాప్రాజ్ఞుఁడు కనుక నందే యుండి వానరులను రాజగు సుగ్రీవుని గాంచి యెల్లరు నాలకించునట్లు మహాస్వనమున నిట్లు పలికెను. ఆహారనిద్రాభయమైథునముల యందు నియమ మనుదానిం బాటింపక దుష్పథమున వర్తించు రావణుఁ డను నొక్కరక్కసుఁడు కలఁడు రాక్షసాధిపతి. ఆతని సహజుఁడను నేను. విభీషణుఁడని నన్నుం బిలుతురు. దురాత్ముఁ డగు నారావణుఁడు సీత జనస్థానమునకు వచ్చియుండఁగా నందుండి యపహరించుకొని యడ్డుపడిన జటాయువును నధించి యాసాధిని జేఱఁబెట్టినాఁడు. ఆమె వివశయై దుఃఖితయై రక్షస్త్రిలచేఁ గాపాడఁబడుచున్నది. నేనాతనికి సీతను రామునకు మరల నర్పింపుము. అని హేతుమంతము లగువాక్కులం బెక్కుసారులు బోధించితిని. మృతిగోరువాఁ డౌషధము వలదనురీతిగా నాయన్న కాలవశంగతుఁడై నాహితవాక్కుల

నంగీకరింపక పరుషములు పలికి దాసునింబోలె నవమానముఁ
గూర్పఁగాఁ బుత్రాదులను వదలి రామునే శరణుచొచ్చితిని.
సకలలోకశరణ్యుడగు రాఘవునకు విభీషణుడు వచ్చియున్నాఁ
డని వేగమ తెల్పుడు. అని తెలిపెను.

ఇట్లు విభీషణుడు రాముని శరణుచొచ్చితినిని తెలిపిన
నుడి నాలకించి సుగ్రీవుడు రామునికడకు వేగముగాఁ బరుగిడి
తనవంటిహృదయముగల లక్ష్మణుని యెదుట నత్యంతప్రేమ
మునఁ దడఁబడునక్షరములు గలమాటలతో రావణునితమ్ముఁ
డగు విభీషణుఁ డనువాఁడు నలువురురక్కసులతో నిన్ను శర
ణుగోరి వచ్చినాఁడు. పరంతపా! కార్యాకార్యవిచారముచేయు
మంత్రమందును, సేనలందీర్చు వ్యూహమందును, విచారముచే
నిశ్చయించినయుపాయముల నయ్యైవిషయములందుఁ బ్రయో
గించు నీతియందును, శత్రురహస్యముల నెఱుంగుటకు గూఢ
ముగా వేగులవారిం బంపు చారమందును, వానరులవిషయ
మందైన శత్రువులవిషయమందైన నీవు కడు హెచ్చరికతో
నుండవలయును. కవులకు మంత్రాదులం బ్రయోగించుచుఁ బగ
వారిమంత్రాదుల నెఱుంగుచు జాగ్రత్త గలిగి యుండవల
యును. ఇట్లున్న నీకు భద్రములు గలుగును. ఈరాక్షసులు
కామరూపులు గానఁ గోరినట్లు కనఁబడకయే చరించుచుం
దురు. కావున నీకనఁబడువారే కాక వెక్కరు కనఁబడక వచ్చి
యుందురు. వీరెల్లఁ గపటోపాయతత్పురులు. అట్టి వీరియందు
నొకప్పుడైన విశ్వాస మునుపరాదు. వీఁడు మన కనుకూలుఁడు
'కాఁడు. వీఁడు రావణుని గూఢచారిగా నుండును. వేఱునామ
మును జెప్పుకొని మంచివానివలె నటించి మనలోఁ బ్రవేశించి

సమయము కనిపెట్టి మనలో మనకు మిత్ర భేదమును గలిగించును. సుదీయమే దీనికి లేదు. వీడు ప్రతికూలుడై వచ్చినవాడే. ఒకవేళ మనకు బుద్ధిభేదమును గల్పింపజాలకపోయినను మనము విశ్వాసము చూపుదనుక నీరక్షీరన్యాయము ననుసరించి యుండి మనము విశ్వాసము చక్కగాఁ జూపఁగ నే సూక్ష్మబుద్ధిగలవాడు కావునఁ బరాకున మనముండంతఱిని గనిపెట్టి వీడు తానే మనలఁ బ్రహరించినం బ్రహరించును.

శ్రీరామా! మిత్రులను సంబంధిబలమును ఆటవికుల బలమును పరంపరగా నేర్పడియుండు మూలబలమును వేతనములను దీసికొనుచుండు భృత్యులబలమును, ఇట్టి యీబలముల నన్నింటిని బరిగ్రహింపవచ్చును గాని శత్రుసంబంధియైన బలమును మాత్రము పరిగ్రహింపఁ దలంపక పరిత్యజింపవలయును. ఈ వచ్చినవాడు శత్రుబలాంతర్భూతుడు గాన పరిత్యజింపఁ దగినవాడే. ప్రభూ! వీడు శత్రుబలసంబంధి మాత్రమే కాడు. జాతియందును రాక్షసుడు. అంతియగాక మనవిరోధికి సోదరుడు. నావలె సోదరునిచేఁ బాటదోలబడి రాలేదు. పగవానికొలుపునుండియే వచ్చినాడు. కనుక వీనిం బరిగ్రహింపరాదనుట కనేకకారణము లుండఁగా వీనియందు నెట్లు విశ్వాస మునుపవచ్చును? ఈవిధీషణుడు రావణునిచేత చారకర్తమునందు నియోగింపబడి వచ్చినాడు. కాబట్టి వీని శరణాగతి నటనమని యెటుంగవలయును. రామచంద్రా! నీవు యుక్తవ్యాపారములు గలవారిలో నెల్ల శ్రేష్ఠుడవు. కనుక నీ వెటుంగని యుక్తకార్యమే లేదు. అట్టి మాయావిని పరిగ్రహింపక నిగ్రహింపవలయునుగాని పరిగ్రహింపరాదు. చారుల

వధించుట న్యాయమా యని విచారింపరాదు. వీడు చారుడు మాత్రమే కాడు. ఇచ్చటివార్తలు తెలిసికొనిపోవుటకు వచ్చినవాడు కాడు. రావణుడు పంపగా వక్రబుద్ధిగలిగి శరణాగతునివలె గనబడుచు మాయారూపము నూని తన రహస్యము బయలుపఱువక, అతనిమన స్సెఱుగక మాటమాత్రమునకే విశ్వాసము నీవు చూపగానే నిన్ను లక్ష్యణాదులను సమయము కనిపెట్టి ప్రహరించుటకై దాపున కేతెంచినాడు. కపటవిప్రియము మనకుఁ గానరాఁగా నపుడే వధింతమందు వేమో. అది కనబడదు. శత్రువు ప్రాజ్ఞుడగుటం జేసియు మనల వధింపవచ్చుటం జేసియుఁ దనకార్యము పగవారికిం దోచకయుండునట్లుగా నటించి నేనలం బ్రవేశించి సమయమును గనిపెట్టి వారిం జంపును. ఒక్కకాకియే గుడ్లగుబలం బెక్కింటిని దనకు సమయమగు పగటిపూట చంపునట్లు వీడును వధించును. కావున వానిపూన్ని మనకుఁ గనబడదు. ఇపుడు వీనిం జంపుటయే మనకుం గర్తవ్యము. తీవ్రదండనమున వీని మంత్రుల శిరములు ఖండించి వీనిముందుంచి వారితోడ వీనిం జంపవలయును. వీడు క్రూరాత్ముడగు రావణానుజుడు కదా. అని యిట్లు వాసరాధిపతియై వాక్యజ్ఞుడై మాటలాడు నేర్పుగలిగి రాముని యిష్టముచొప్పునం బోవక ప్రేమాతిశయమునఁ బట్టుపట్టి సుగ్రీవుఁ డిట్లు స్వాభిప్రాయమును దెలిపి యంత శ్రీరాముని యభిప్రాయమును విని బదులుచెప్పు నూహగలిగి మిన్నకుండెను.

అంతట శ్రీరాముడు మహాధైర్యము కలవాడు కావున సుగ్రీవుని పలుకు లాలకించియు మనస్సునఁ గలంక

నొంకక చెంతనుండు హనుమదాదులం గాంచి మీరెల్ల విభీషణునిగూర్చి సుగ్రీవుండు చెప్పినది వింటిరి గదా. అది యుక్తియు క్తము నర్థవంతము నగును. అయిన మీరెల్ల మాయిరువురకుఁ బరతంత్రు లగుటంజేసి యెవరిపక్షమున నూటలాడం దగుననుసందియమును వదలి సుహృదుఁ డొక్కటి చెప్పఁగా విని యితరుఁ డేమియుఁ బల్కురాదను తలంపును మాని బుద్ధిబలమున మీకు న్యాయ్యమని తోచినదానిం జెప్పఁడు. అని యిట్లు సాంత్యనోక్తుల శ్రీరాముఁ డడుగఁగాఁ దత్కార్యమును నెఱవేర్చ బద్ధకంకణు లగుటవలన సతనికి హితము చేయంగోరి శ్రీరాముని మతమును గొనియాడుచుఁ దమకుఁ దోచినదానిని జెప్పఁదలంచి యిట్లనిరి. శ్రీరాఘవా! త్రిలోకములయందు నీకుఁ దెలియనిది లేదు. తెలిసియు మా పేరు లోకమునఁ బ్రసిద్ధము చేయనెంచియే యడుగుచున్నావు. శరణాగతపక్షణ ప్రతపరాయణుఁడవు. దాని కెన్ని యాటంకములు కలిగినను వాని రూపుమాపు పరాక్రమము గలవాఁడవు. మహాధార్మికుఁడవు. నీ వొనరించుకార్యము లత్యంతదృఢములు. ఏపనియు విమర్శింపక చేయువాఁడవు గావు. నీమంత్రులు సమర్థులు గావున వరుసగా నొక్కొక్కఁడుగాఁ దమకుఁ దోచినదాని వచింతురు గాక. అనిరి.

మంత్రు లిట్లు పలుకఁగా విని యువరాజగు నంగదుండు విభీషణునివిషయమై పరీక్ష గావించుటకుఁ దన మతమును దొలుతనే చెప్పఁబూని యిట్లనియె. శ్రీరామా! వీడు శరణాగతుఁడే యైనను శత్రుపక్షమునుండి వచ్చినవాఁడగుట ననుకూలుఁ డగునా కాఁడా యని శంకింపవలసినదియే. కనుక వీనిం

బరిశీలింపక వెంటనే విశ్వాసపాత్రుడని తలంపరాదు. ఇప్పుడే విశ్వసించితిమే ననిష్ఠమే కలుగును. కుటిలమతులు తాము చేయఁబూనిన క్రూరకార్యమును దాచి, తమయాశయమును సూచించు నింగితాదులంగూడఁ గప్పిపుచ్చి యంతరము దొరకు దాఁకఁ దిరుగుచుందురు. మనము హెచ్చరిక లేక యుండఁగాఁ గనిపెట్టి వైఁబడి హింసించుదురు. త్వరపడి చేరఁదీసిన నిట్టి యనర్థము లెన్నియో పొసంగుచుండును. వీనిం బరిగ్రహించితి. మేని వీఁడు చేయుప్రయోజనము విని నిశ్చయించి తరువాతఁ ద్యజించుటయో పరిగ్రహించుటయో నిశ్చయించుకొందము. పూర్వాపరము లరయక కైకొను టు త్తమము గాదు. గుణమున్నదను నిశ్చయముగల్గిన గ్రహింపవచ్చు. దోషమున్నట్లు తోచిన వదలవచ్చును. లోకమున సర్వగుణభూయిష్ఠుఁడు గాని సర్వదోషసంపన్నుఁడు గాని కలుగఁడు. మహాత్మా! ఆ విభీషణునందు దోషమున్నట్లు తోచినఁ బరిత్యజింపవచ్చు. గుణములే పెక్కులున్నట్లు తోచిన గ్రహింపవచ్చు. ఇదియే నాయాశయమని పలికెను.

అంత శరభుఁడు యువరాజుమతము చేయ సాధ్యము. గాదని తలంచి యనుకూలముగాఁ జేయఁదగినట్లు తెల్పువాఁడయి శ్రీరామచంద్రా! వీని తీరెఱుంగ నొకచారుని ముందుఁ గాఁ బంపుదురు గాక. ఆతనిమూలమున నావిభీషణుని గుణదోషములం బరికించి, పిదప ననుకూలుఁడే యైన గ్రహింపవచ్చును. అనఁగా జాంబవంతుఁడు చక్కనివాక్యములఁ దెల్పఁబూని మహానుభావా! మన కత్యంతశత్రువుఁడు క్రూరుఁడు మహాపాపమతియునగు రావణునికడనుండి వీఁడు వచ్చినాఁడు. వచ్చిన

దేశకాలములు యుక్తములు కావు. కాన సర్వస్వకారముల మనము వీనిని శంకింపవలసినదే. అనఁగా విని మైందుఁడు పండితుఁడు వచనసంపత్తియుఁ గలవాఁడు కావున సహేతుకవాక్కులతో శ్రీరామా! ఆరావణుఁడు మనవిషయమై యేమి చేయుచున్నాఁడని యీ విభీషణుని, తెలియని యొకనిమూలముగా వాని కినుమానము కలుగకుండునట్లుగా తొందరపడక మెల్లఁగా మంచిమాటల నడుగవలయును. ఈరీతి దుష్టుఁడో కాఁడో పరిశీలించి వీని భావమును లెస్సఁగా నెఱింగి దుష్టుఁడే యైనఁ దదనుకూలముగను, అట్లు గాకున్న నందులకుఁ దగినట్లు నీ బుద్ధికిం దోచినట్లు చేయుము. ఒకరి నడుగ నేల? శరణు అనుట మాత్రమే యెంచెదవుగాని నీమహత్త్వము నరయవలదాయని పలికెను. అంత హనుమంతుఁడు శబ్దార్థసంయుక్తమైన శుభమయి శ్రావ్యమై యుండునట్లు మహాప్రభూ! ఏవిషయము నను నిన్ను మించఁగలవాఁడు లేఁడు. ఇతర కారణము లేవియు లేక మీ రడిగినపుడు చెప్పవలయును. మంత్రులు కొందఱు తమ మతములం దెల్పిరి గదా. వానియందు దోషము నాకుఁ గనఁబడుచున్నది. వారు చెప్పినట్లు పరీక్షించు కార్యము ఫలవంతము కాదు. ఒకనిని రాజకార్యమున నియోగింపకయుండిన వానివలనఁ గలుగుప్రయోజనము గాని గుణముగాని తెలియుట శక్యముకానిదియే. వానిరెండింటిని దెలియక త్వరపడి నియోగించుట దోషమని నామదికిం దోఁచెడిని. గుణదోషములను బరిశీలించియే నియోగింపవలయుననియు, నియోగించియే గుణదోషపరిశీలనము చేయవలయుననియు నన్యోన్య్యాశ్రయముండుటంజేసి, యీమతము సమంచితము కాదు. చారుని

బంపి రహస్యముగా నతనివిధము పరికింపవలయునని కొందఱు చెప్పిరి గదా. అదియు యుక్తము గాదు. దూరమందున్న వానికడకుఁ జారుడు పోయి మఱుగున నుండి కదా వాని తీరిది యని తెలిసికొనవచ్చును. మనచెంతనే కన్నుల యెదుట మాటులేని యాకాశాంతరమున నున్న వానియెడ చారునిపనియే యుపయోగింపదు కావున నీయుపాయము పనికిరాదు. ఈతఁ డకాలమున నయుక్తమైన దేశమునను వచ్చినాఁడనియుఁ బరికిరి గదా. వాస్తవముగా నిదియే తగిన దేశమని తగినకాలమని నాబుద్ధికిఁ విోచుచున్నది. దానిం జెప్పవలయునని కోరిక యున్నది. ఈవిభీషణుఁ డధముండగు రావణుని, సర్వోత్తముండవగు నిన్నును మదిం బరిశీలించి, వానియందు మీయందును గల దోషగుణములను విమర్శించి, యన్నయందు సీతాపహరణాదిదోషములు మరల నిష్ఠునిన నమ్మాట వినకుండుట లోనగు నేవ్విచ్చాదికమును దెలిసికొని, నీయందు ఖరదూషణాది దానవవధము వాలిసంహరణము సుగ్రీవరాజ్యప్రదానము మొదలగు పరాక్రమంబును గాంచి, వాని వదలి నీ యొద్దకు వచ్చుట తగియున్నది. రాజేంద్రా! విభీషణున కెవరిరూపాదు లపరిచితములో యట్టి తెలియనిచారులం బంపి వాని నడుగవలయునని కొందఱు తెలిపిరి గదా. ఆవిషయము నీతివిరుద్ధమని నే నిరూపించుట కుపక్రమింపఁగా నాకొకయుక్తి తోఁచెడిని. ఆతనిని స్వీకరించుటకు ముందే రావణునివార్తలను దటాలునఁ బ్రశ్నించిన బుద్ధి సంపన్నుండగు నతఁడు తన్ను స్వీకరించినపిదప నవి కార్య విచారసమయంబున నడుగవలసినవి కదా యని యెఱింగి విన

యమున మనము శరణుచొర రాఁగా మనల శత్రువులనుగాఁ
దలంచిరో యని మిగుల ననుమానపడినవాఁ డగు. దాన ననా
యాసముగా వచ్చినమిత్రుని బోఁగొట్టుకొనువార మగుదుము.
శత్రువు దుస్స్వభావమున స్వాధైర్యతత్పరుఁడుగ నుండు నేని
తనభావమును వెలిపుచ్చక దాచుకొనువాఁడుగా నుండును
గాన నతనినుండి మన మెఱుంగఁ దగినది తెలియ శక్యము
గాకయే యుండును. అట్టిది చిరపరిచయము మూలముననే
తెలియఁ దగియుండును. కనుక మిత్రుని బోఁగొట్టుకొనుటయు
వానిభావ మెఱుంగకపోవుటయు ననునవి కలుగుచుండును.
ఈవిభీషణుఁడు వెక్కుమాట లాడుచున్నను ముఖవికారము
న్వేదము భ్రంశము లోనగునవి యించుకయుఁ గనరాక
యున్నవి. మఱియు విశేషించి శుద్ధుఁ డీతఁడనుటకు గుఱు
తుగా ముఖము ప్రసన్నముగ నున్నది. కావున యితరులకు
శంకింప నర్హుఁడు వీఁడని తోచినట్లు నాకు సందేహమెద్దియుఁ
దోషలేదు. వానరులు పృథ్విదులు చేకొని తలపడం జూచి
నను ఇతఁడు ప్రతికూలుఁడని సంశయింపకయే వచ్చినవాఁడు.
రహస్యముగా దురభిప్రాయముగలవాఁ డెవఁడు నిట్లు జంకు
లేక నెవ్వడితో నెదుర్కొని రాఁడు. విశేషించి యీతని
మాటలు తొట్టుపడుట మొదలగు దోషములు లేక నిర్దుష్ట
ముగా నున్నవి. కనుక నాకు మాత్రమే కాక యితరులకును
సందేహింపవలసిన దేదియు లేదు. రామా! ముఖవికార మెంత
దాచినను దాగియుండఁ జాలదు. హృదయగతభావము
దానిని మించి యావికారము బలవంతముగా బయలుపడియే
తీటును. సర్వజ్ఞుఁడవగు నీ వాలోచించి యుక్తమిది యని

నిర్ణయించి చేసినచో దాన సత్ఫలము గలుగును. బంధువులను భాగ్యమును బరిత్యజించి మనమైత్రీ నూరక కోరి వచ్చునా? ఖరదూషణాదులను ముహూర్తమాత్రమున వధించి యుద్ధము నేయుకోర్కి నేనలతో సముద్రతీరమున దిగియుండు నీయుద్ధమముం గాంచి, నీశత్రువగు రావణుని కపటవ్యాపారమును జూచి యతనికన్న మహత్తరపరాక్రమశాలి వాలినొక బాణముననే నిన్నాశ్రయించిన సుగ్రీవునిహితార్థము కూల్చుటయు, రాజ్యాభిలాషము లేక వాలిసోదరున కది యొసంగుటయు విని యట్లే రావణుం జంపి యారాజ్యము నాశింపక తన్ను నభిషేకింతువని తలంచి బుద్ధిపూర్వకముగా రాజ్యాభిలాషముననే వచ్చినాడు. కనుక బ్రయోజనమును గోరియే వచ్చినాడు. కానఁ బరిగ్రహింపవచ్చును. ఇక్కార్యమున కీహేతువులే చాటయున్నవి. రాక్షసుడని కొందఱు శంకించినను విభీషణుని ఋజుత్వమును గూర్చియే నాశక్తికొలది తోచినంత వక్కాణించితిని. రామా! నాయాశయము నాలకించితివి. ఇక నిదమిత్థమని నీవే నిర్ణయింపుము. అని విన్నవించి యూరకుండెను.

మహాశయులారా! ఇం దనేకవిషయములు విమర్శనార్హములు గలవు. అందు ముఖ్యవిషయముల విమర్శించి వాని తత్త్వ మెఱుంగుదము.

“ఇత్యుక్త్వా పరుషం వాక్యం రావణం రావణానుజః,
అజగామ ముహూర్తేన యత్ర రామస్సలక్షణః.”

౧

‘అని మూలము. రావణం రావణానుజః పరుషం వాక్యమిత్యుక్త్వా పితృసముడగు జ్యేష్ఠభ్రాతను గతినముగ నున్నవాక్య

మున నలయించి యని యర్థము. ఇది తమ్మునకుఁ దగునా యన్న,

“గురోరద్యవలిప్తస్య కార్యాకార్య మజానతః,
ఉత్పదం ప్రతిపన్నస్య పరిత్యాగో విధీయతే.”

అన్న ప్రమాణము ననుసరించి వదలిపెట్టెనని యెఱుంగందగు. యత్ర రామస్సలక్ష్మణః ఆజగామ నుహూతైః = ఆలసింపక లక్ష్మణసహితుడగు రామచంద్రుఁ డెందున్నవాఁడో యచ్చటి కరిగెనని భావము. రావణుడు సోపాధిక గురువు. శ్రీరామ మూర్తి నిరుపాధికాఖిల జగద్గురువు. స్వరణమాత్రమున సకల కలుషహరణప్రవీణ శ్రీరామ నామధేయ కాసలేయుని శరణు వేడఁబోయెనని భావము. దీనిచేత సత్సహవాసముఁ గోరఁ దగినదనియు, దుస్సహవాసము త్యజింపదగుననియుఁ దేలెడిని. విభీషణుడు రావణు నాశనమును దనకు రాజ్యప్రాప్తియు ననువాంఛితములు కలిగి పోయినాఁడు. కాన నిది విభీషణునకు ననర్హములు. అనువారు కొందఱుండురు. కాని వార లిట్లు భావించిన నాశంక లుండవు. తపస్సొనరించుతఱి బ్రహ్మ ప్రత్యక్షము కాఁగాఁ దక్కినభ్రాత లిరువురు కోరిన కోరికలకు విభీషణుడు వాంఛించినదానికి హస్తీమశకాంతరము కలదు. ధర్మనిరతి సర్వదా తనమనస్సున నుండునట్లు కోరుటయే యిందులకు నుదాహరణము. ధర్మనిత్యత్వము గలవారు యదృచ్ఛాలాభసంతుష్టులు గావలయును గాని దురాశా భూయిష్టస్వాంతులు కారాదు.

“న మాం దుష్కృతినో మూఢాః ప్రపద్యంతే సరాధమాః,
మాయయాపహృతజ్ఞానా ఆసురం భావమాశ్రితాః.”

చతుర్విధా భజంతే మాం జనాస్సుకృతినోఽర్జున,
 ఆర్తో జిజ్ఞాసురథార్థీ జ్ఞానీ చ భరతర్షభ. ౧౬
 తేషాం జ్ఞానీ నిత్యయుక్త ఏకభక్తిర్విశిష్యతే,
 ప్రయో హి జ్ఞానినోఽత్యర్థమహం సచ మమ ప్రియః. ౧౭
 ఉదారాస్సర్వ ఏవై తే జ్ఞానీత్యాత్మైవ మే మశం,
 అస్థిశ్చ స్పహి యుక్తాత్మా మామేవానుత్తమాం గతిం. ౧౮
 బహూనాం జన్తనామంతే జ్ఞానవాన్తాం ప్రపద్యతే,
 వాసుదేవ స్సర్వమితి స మహాత్మా సుదుర్లభః. ౧౯

అథాశ్వా ౭.

అను నీ భగవద్వాక్యములు తన్నాశ్రయించువారె
 వ్వారో తెల్పుచు నందుత్తముఁ డగువాఁడు జ్ఞానియే యని తేట
 పఱచుచున్నవి. ఆజన్మ భర్తనిరతుఁడు విభీషణుఁ డనుట స్పష్టము
 కదా. అట్టి విభీషణుఁ డథార్థియై రాము నాశ్రయింపఁ బోయె
 ననికాని యన్నమృతిని గోరెననిగాని మన మూహింపరాదు.
 ఒకప్పు డట్టు లాశ్రయింపఁ బోయినను సర్వజ్ఞుఁడగు పరమే
 శ్వరుఁ డట్టివానిని భక్తవర్మనిగా భావింపఁడు. భగవంతుని
 గూడ మోసపుచ్చుగలవాఁ డుండఁడు గదా.

“ఈశ్వరస్సర్వభూతానాం హృద్దేశేఽర్జున తిష్ఠతి,
 బ్రామయంత్యర్షభూతాని యంత్రాదాధాని మాయయా.”

అన్న భగవద్గీతావాక్య మిందుల కుదాహరణము.

“అనన్యాశ్చింతయంతో మాం యే జనాః పర్యుపాసతే,
 తేషాం నిత్యాభియుక్తానాం యోగక్షేమం వహామ్యహమ్.”

అనియు,

“మన్ననా భవ మచ్ఛక్తో మద్యాజీ మాం నమస్కరు,
మామేవైష్యసి సత్యం తే ప్రతిజానే ప్రియోఽసి మే.”

అనియు వచించిన భగవద్వాక్యములే యిట స్మర్తవ్యములు. ఆశ్రితుఁ డెట్టివాఁడని తెలిసికొనఁ జాలనివాఁడు భగవచ్ఛబ్ద వాఁఁడగునా? కావున విభీషణుఁడు ధర్మనిరతుఁడనియు, సత్యసంధుఁడనియు నన్నకు ధర్మమునే బోధించి యతఁ డద్దాని నంగీకరింపకపోఁగా దుష్టసంగతి వదలఁదగునన్న స్మృతివాక్యముల స్మరించి తాను భగవంతుని పాదనేవకుఁ బోయెననియు మనమెఱుంగుట మంచిది. కర్తానుసారముగా భగవదనుగ్రహరూపమున లభించుదానిని దృఢీకరించుటయు ధర్మవిరుద్ధముగాన నట్టిఫలము తత్ప్రసాదమని భక్తుఁడు భావించి దానిని బొందుటయు నసంగతము కానేరదు.

క. “గతమునకుఁ వగవక నా

గతమునకుఁ నోరుతెఱచి • కడుఁగోరక దీ

నత నొందక దైవం బే

గతిఁ బంచిన నట్ల పోదు • గాకనవలయున్.”

అన్న భారతపద్య మిచ్చో నుదాహర్యము. విభీషణుఁడు పితృసముఁడగు భ్రాతకుఁ గీడుకొరినవాఁడు కాఁడనియు ధర్మనిష్ఠునుండి తప్పిన యన్నకడ నుండరాదని తెలంచి పరమేశ్వరుఁడు శ్రీరాముఁడని నమ్మి తదాశ్రయణ మనంతసుఖదాయకమని విశ్వసించి శరణు చొరఁబోయెనని మన మీభాగమునుండి గ్రహింపవలయును. “యత్ర రామస్సలక్షణః” అనుచోట లక్షణుఁడు పురుషకారభూతుఁడను లోనగువిషయములు గోవిందరాజులు వ్రాసిరి. శ్రీవైష్ణవులకిదియే ముఖ్యతమస్థలము

గాన నిందుఁ దమశిష్యులకుఁ జెప్పఁదగు విషయములు వారి మనస్సు చెదరక యుండఁ దిట్టపఱచి వారికడఁ దమగురుత్వమును వెలయింపఁ దెల్పుట కనేకభంగుల వెలయించిరి. తత్త్వజిజ్ఞాసువుల కవి పనికివచ్చునవి కావు. కావున వాని నిటఁ జేర్చక మానితినని యెఱుంగందగు.

శేష శేషిన్యాయము వైష్ణవశిఖామణులకుఁ బ్రాణతుల్యము. ఏలయన నది యుండినఁగాని భగవత్ప్రసాదమునకంటె గురుప్రసాదము ముఖ్యమను నుపదేశము సాగదు. అది సాగినఁగాని నాలుగుడబ్బులు రాలవు. అవి రాలినఁగాని సంసారయాత్ర జరగదు. కావునఁ గొన్నికట్టుబాటులు కల్పించినఁగాని శిష్యులు కదలకయుండ నిలువఁజాలరు. భగవంతుఁడు కర్తములోఁ బడవేయుననియు, నాచార్యుఁడు కర్తమునుండి పైకెఁ దేల్చుననియుఁ జెప్పనీచోక్తులు స్మర్తవ్యములు కావు. అవి కపటనాటకసూత్ర ధారులు భర్త సంగ్రహపరాయణులు దుర్మతపిశాచావేశనిరతశయాజ్ఞానమోహితులు నగు వైష్ణవశిరోమణు లనఁబడు వావదూకులపలుకులు. వానిని దత్త్వజిజ్ఞాసువులు పరిగ్రహింపక విషమిశ్రితాన్నమునువలెఁ బరిత్యజింతురు.

“ఆజగామ ముహూర్తేన” అనుచో నొక్కవిశేషము కలదు. ఏముహూర్తమున విభీషణునిమది కన్నపట్టుదల నీచమని తోచినదో యాముహూర్తముననే బయలుదేఱెనని యర్థము. ఇంచుక యాలసించినను గర్తసిద్ధాంత మోర్వఁజాలదు. ఏక్షణమున నేకార్యము కావలయునో అప్పుడే యుప్పుని సాగక నిలువరాదు. కనుక నేనిమేషమున విభీషణు

నకు శ్రీరామసాదసేవాభాగ్యము దొరకవలయునో ఆక్షణము తప్పరాదు కదా. కాన నప్పుడే పోయెనని భావసారము. ఏరాక్షసుఁడుకాని విభీషణుఁ డన్ననువదలి శత్రుపగు రాముని కడ కరుగునని భావించెనా? దీనిచేఁ గర్తృగతి దురూహమని తేలెడిని. కనుకనే గదా “గమానా కర్తృణో గతిః” అని గీత తేటపఱచెను. దీని నెఱుంగక యహంకారమునఁ దన పౌరుషమున నాపనిని సాధించితినని నీచమానవుఁ డూహించును. ప్రాజ్ఞుఁ డట్టివిషయములందు నిరహంకారుడై భగవంతుని సత్కర్తానుష్ఠానాదిరూపముల సేవించుచుఁ దరించును.

“ఉవాచ చ మహాప్రాజ్ఞస్వరేణ మహతా మహాన్,

సుగ్రీవం తాంశ్చ సుప్రేక్ష్య సర్వాన్ వానరయూథపాన్.” ౯

అని మూలము. మహాప్రాజ్ఞః-ప్రజ్ఞాత్రైకాల్యగోచరా = అను ప్రమాణము ననుసరించి త్రికాలవిషయముల నెఱుంగఁజాలు బుద్ధిగలవాఁడని తోచెడిని. అట్టివారలయందుఁ గూడ నుత్తముఁడని “మహాప్రాజ్ఞః” అని మహర్షి ప్రయోగించెను. జరగిన విషయములను జరగుచున్నవానిని జరగఁబోవువానిని గూడ నాలోచించియే యితరాశ్రయణము నిరుపయోగమని యెఱింగి సర్వాతిశయాశ్రయణము శ్రీరామసన్నిధానమని నిశ్చయించెనని భావము. మహతా స్వరేణ=గంభీరధ్వనిచేత నని యర్థము. ఇయ్యది నిష్కవటత్వమును వెల్లడించుచున్నది. తా వచ్చినకార్యము శ్రేష్ఠము కావున నందు దాఁడఁదగిన దేదియే లేనికతన స్పష్టముగాఁ జెప్పఁ దలంచె ననుభావ మిం దిమిడియున్నదని యెఱుంగవలయు. ఎల్లవారు వినునట్లుగా

ననుటంజేసి సర్వశరణ్యుని శరణుగోరుట సత్సమ్మతమని సూచింపబడినది.

“అనుకూల్యస్య సంకల్పః ప్రాతికూల్యస్య వర్జనం,
రక్షీష్యతీతి విశ్వాసో గోచ్ఛృత్వ వరణం తథా.
అత్త విక్షేప కార్పణ్యే షడ్విధా శరణాగతిః.”

అని భగవచ్చాస్త్రోక్తషడంగములు గలది శరణాగతి యని వ్యాఖ్యాతలు వ్రాసిరి. “శృణాతి దుఃఖాదికమితి శరణమ్. శ్రో-హింసాయామ్.” అన్నవ్యుత్పత్తి ననుసరించి దుఃఖాదులఁ జెఱచువాఁడు అని యర్థము. అతఁడు గతియని పోవుట శరణాగతియని భావము. మహారవము దైన్యముఁ దెలుపును. దైన్యమనన్యగతికేత్వమును సూచించును. కావుననే మహాస్వరమున నెల్లవారు విన విభీషణుడు స్వాభిప్రాయము నీవిధముగాఁ దెల్పుటూనెనని మన మెఱుంగందగు.

“రావణో నామ దుర్వృత్తో రాక్షసో రాక్షసేశ్వరః,
సస్యాహ మనుజో భ్రాతా విభీషణ ఇతి శ్రుతః.”

౧౦

అని మూలము. రాక్షసః = జాతిచేతనే క్రూరుడని భావము. అంత చాలక దుర్వృత్తః = దుష్ప్రవర్తకుఁడు. అదియుఁ గాక రాక్షసేశ్వరః = క్రూరస్వభావులకుఁ బ్రభువు. ఇఁకఁ జెప్పవలసినదేమి? “మర్కటస్య సురాపానం మధ్యే వృశ్చికదంశనమ్” అన్నట్లు సర్వాంగములు కుదిరినవని భావము. రావణుడని యతనిపేరు. విలపింపఁ జేయువాఁడు. ఈపేరుచేతనే లోకకంటకుడని యేర్పడుచున్నది. ఈపదములన్నియు నతని పదలిపెట్టుటకుఁ గారణము లనుభావమును దేటవడఁజేయక మానవు. తస్యాహమ్ = అట్టివానికి నేను. అనుట చేతనే సకల దోష

సాంద్రత్వము తేటపడును. అనుబో భ్రాతా = పెనుకఁ బుట్టిన సోదరుడను. కుబేరునివలె గాక ఒకతల్లి కడుపునఁ బుట్టిన వాఁడే మే మిరువురమనియు, నందు నే నతనిపెనుకఁ బుట్టిన వాడ ననియుఁ దేలుచున్నవి. నావేరు విభీషణుఁ డందురు. విశేషముగ భయమును గల్గించువాడని యర్థము. విగతభీషణుడనియు నొకయర్థముఁ గలదు.

“ఉపాయేనైవ సిద్ధ్యంతి హ్యపాయా వివిధాస్తథా,
ఇతి యా గర్వహానిస్తద్వైన్యం కార్షణ్యముచ్యతే.”

అను ప్రాక్తనసూక్తి ననుసరించి గర్వహానియు ద్వైన్యము సూచింపఁబడినవి. దీని సారమేమి? శరణాగతియందు మోసము కూడదు. కనుక నున్నదున్నట్లు చెప్పఁదలంచి యెల్లరకు విశద పఱచుచున్నవాడు. సంబంధము నా కున్నది. సకలవిధములం దలంచినఁ బరిహార్తవ్యమే. కాని గుణదోషముల విచారము చేయఁదగినదియే కదా. పరికింపుడు. అన్న భావమున విభీషణుడు గంభీరస్వరమునఁ బలికెనని మన మూహింప వలయుననుటయే యిటఁ గలసారము. కర్తృసిద్ధాంతము నాలోచింపుడనియే యీ మొట్ట. జాతీసంబంధాదులచేతనే యొకనిని శిష్టుడనిగాని దుష్టుడనికాని మనము భావింపరాదు. ప్రాక్కర్తము ననుసరించి జాత్యాదులకు సంబంధింపని సద్గుణదుర్గుణము లుండవచ్చును. మంచికులమునఁ బుట్టినను, స్వకర్తము ననుసరించి దుర్గుణములు పట్టుపడుటయు, దుష్టవంశమునఁ బుట్టినను, సద్గుణములు లభించుటయుఁ గలదు. కర్తానుసారమే మానవాదులప్రవృత్తి యమరియుండును గాని జాత్యాదుల ననుసరించి యుండదు. సహవాసమున లభించు సద్గుణదుర్గుణ

సంగము ప్రదర్శించబడినది. నాచెప్పిన నీతివాక్యములు ఆ రావణుడు కాలచోదితుడై గ్రహింపక పోయెను. కాలచోదితుడనుటం జేసి రావణుడు స్వబుద్ధి ననుసరించి చేసిన వాడు కాడనియుఁ గాలగతి నెఱింగి శరీరాభిమానము మాని పరమగతిం గోరి యొనరించెననియుఁ దోచెడు. అట్టి రావణుడు నన్ను దాసునివలె నవమానింపఁగా సర్వమును మాని రఘువంశజనితుడగు పరమేశ్వరుని శరణము గోరివచ్చితిని. భగవంతునిశరణము గోరునపుడు సంసారకాంక్ష మానవలయు ననుభావ మిట సూచింపబడినది. అన్నచే నవమానింపబడుటయే భగవచ్చరణసేవాదృతికి మూలమను విభీషణుభావము గ్రాహ్యమే. “రాఘవం శరణం గతః” అనుటంజేసి శరణాగతత్రాణపరాయణత్వము రాజులకు ధర్మమనుభావమూహ్యము.

“శస్త్రహీనం చ భీతం చ దీనం చ శరణాగతం,
యో న రక్షత్యధర్మిష్ఠః కుంభీపాకే వసేద్యుగం.
రాజసూయశతానాం చ రక్షితా లభతే ఫలం,
పరమైశ్వర్యయుక్తశ్చ ధర్మేణ స భవేదిహ.”

బ్రహ్మవైవర్తము. ప్రకృతిఖండము ౫౫ అధ్యాయము.

“శరణాగతరక్షాం యః ప్రాశ్నైరసి ధనైరసి,
కురుతే మానవో జ్ఞానీ తస్య పుణ్యం నిశామయ.
సర్వపాపవినిర్ముక్త బ్రహ్మహత్యాముఖైరసి,
ఆయుషోఽంతే ప్రజేన్తోక్షం యోగినామసి దుర్లభం.”

పాద్మ్యము. ౮ అధ్యాయము.

అను నీప్రమాణముల ననుసరించి శరణాగతత్రాణము తక్కిన వారికన్న రాజులకుఁ బ్రధానకార్యమనుట స్పృతసమ్మతము.

“సర్వలోకశరణ్యాయ రాఘవాయ మహాత్మనే,

నివేదయత మాం క్షిప్రం విభీషణ ముపస్థితమ్.”

౧౫

అని మూలము. శరణ్యుడగు శ్రీరాముని భగవంతుఁ డను భావమున విభీషణుడు వినుతించుచున్నాఁడు. చక్రవర్తియైనను సర్వలోకశరణ్యుడు కాఁడు కదా. మహాత్మనే=మహాత్ముడు కూడఁ గాఁడు శ్రీరాముడో సకలలోకరక్షకుఁడు మహాత్ముడు. రఘువంశమున రామనామధారియగు పరమేశ్వరుఁడు. ఆ పరాత్పరునకు వచ్చిన శరణార్థిని నన్ను విన్నవించు. సర్వజ్ఞునకు విన్నవించు తేలయనిన.

“తదను ప్రధానద్వారా రాజదర్శనం కర్తవ్యమ్.”

అన్నన్యాయము ననుసరించి నియోగివద్యునిద్వారా దర్శింపఁ గోరెనని యెఱుంగఁదగు.

“అంతర్ధానగతాహ్యేతే రాక్షసాః కామరూపిణః,

శూరాశ్చ నికృతిజ్ఞాశ్చ తేషు జాతు న విశ్వసేత్.”

౧౬

అని మూలము. కామరూపులు రక్కసులు. అంతియగాక యదృశ్యముగా నుండువారు. కపటోపాయముల నెఱింగిన వారు. కావున నట్టివారియెడల విశ్వాస మొకప్పుడైన నునుపరాదు.

“ధర్మధ్వజే సదాబుద్ధి శ్శాద్విశో లోకదంభకః,

తై డాలవ్రతిశో జ్ఞేయో హింస్రస్సర్వాభిసంధకః.

౧౭

అథోద్భవైర్మైక్యైకస్సార్థసాధనతత్పరః,
శతో మిథ్యావినీతశ్చ బకప్రచరో ద్విజః.

౧౯౬

యే బకప్రతిరో విప్రా యేచ మార్జారలింగినః,
తే బల్యంధతామిస్తే తేన పాపేన కర్తవ్యా.

౧౯౭

న ధర్మస్యాపదేశేన పాపం కృత్వా ప్రతం చరేత్,

ప్రతేన పాపం ప్రచ్ఛాద్య కుర్వన్ స్త్రీకూడ్రదంభనమ్.” ౧౯౮

అని మనువు తెల్పెను. వేషమున నొరుల మోసపుచ్చుట మహా పాపమనియు, దంభకర్తమునఁ దనపాపమును గప్పిపుచ్చుచు స్త్రీకూడ్రుల వంచించి ధనము సంగ్రహించుట నిరయ హేతు వని మనుస్మృతి తెలుపుచున్నది. శిష్యుల సంపాదించి మంత్రోప దేశము చేసి ధనములాగుచు దనవేషము ముముక్షువులది కాఁగా సంచరించువారు దేవద్రోహులు మహాపాపులు నగుదు రనుట నిస్సంశయము కదా. అట్టివారు తప్పక యంధతామిస్త్ర నరకమున యుగములకొలఁది నివసించి తమ పాపకృత్యములం దలంచుకొనుచు దుఃఖించుచుండురనుట కానంతయు శంక లుండవు ఇట్లులుండ దేవతాకారార్థ మార్జించిన ధనము దాచి దాని కుపయోగించిన రహస్యబంధువుల కిచ్చుట దేవ ద్రోహముగాక మఱే మగును! అట్టివాఁడు దేవద్రోహి యనఁ బడక మఱేవేరునఁ బిలువఁబడ నర్హుఁ డగును? వేషము భూషణము కాదనియు, వృత్తి భూషణమనియు దీనిసారము. అంత ధానము కామరూపము ననునివి సిద్ధులు.

“రససిద్ధిర్లోతుసిద్ధి ర్బలసిద్ధి స్తతైవ చ.

౧౯౯

ఖడ్గసిద్ధిః పాదుకాయాస్సిద్ధిరంజనసిద్ధికా,

వాక్సిద్ధిర్లోహసిద్ధిశ్చ దేహసిద్ధి రనంతరం.

౧౯౭

ఏతాదృశ్యసిద్ధయస్తు బహోవ్యన్యా యోగినస్తుతాః,

అత్రాంతురేతు పరితస్సేవంతే పరమేశ్వరీం.

గీ॥

కోటిశస్సిద్ధయస్తస్మిన్నణిమాద్యంతరే శుభే,

నవలావణ్యసంపూర్ణాస్తస్మయమానముఖాంబుజాః.

గీ॥

జ్వలచ్చింతామణికరాస్పదా షోడశవార్షికాః,

అత్యుదారప్రకృతయః ఖేలంతి మదవిహ్వలాః.”

౬౦

అథ్యాయము. ౪౦ లలితోపాఖ్యానము.

ఇవి యోగశాస్త్రమునఁ గలసిద్ధులు. ఉపాసకునకు మంత్రజప సిద్ధిమూలమునను గలుగును. ఈసిద్ధుల కధిదేవతలు గలరు. యోగికానివాఁ డుపాసకుఁడు కాఁజాలఁడు ఈరెండింటి కవినాభావసంబంధము కలదు. ఒక్కొక్కదేవత నుపాసించినఁ దత్సిద్ధి గలుగును. అంతర్ధానసిద్ధి కధిదేవత తిరస్కరణి యను నది. ఆదేవత నుపాసించుచో వలయునెడల నితరులకుఁ గనఁ బడకయుండ నుండుచుఁ దా నితరులం గాంచుచుండును. స్పృశింపకుండ నుండ వలనుండదు. ఇతరులఁ దా స్పృశింపక యుండఁ దిరుగుచుండవలయును. వియద్గమనాదులు మంత్ర సిద్ధులే యనవలయును. ఒక్కొక్కఁడు కొన్ని దేవతలనే యుపాసింపఁజాలి తత్సిద్ధులఁ బడయఁదగియుండును అస్త్రమంత్రముల కెట్టినియమములో వీనికి నట్టివే యని మన మెఱుంగవల యును. ఈసిద్ధుల రాక్షసులలోఁ బెక్కుండు సంపాదించిరి. దేవతల కుపాసనలో పట్టుదల తక్కువ. కాబట్టి యిట్టిసిద్ధులు లేవనియు, భేదరత్నము మాత్రము కలదనియు నూహింపం దగును. ఇన్నిసిద్ధులు గలిగినను వృత్తి క్రూరమగుటవలన వార లకు భగవదనుగ్రహము కలుగలేదని సారము.

ఇక సుగ్రీవాదులభావములు సామాన్యదృష్టిం బరికించిన నర్థశాస్త్రవిరుద్ధములు కావు. హనుమంతుని యాశయము

శాస్త్రీయమే. కాని యిం దెవరిభావ మశాస్త్రమన వలన్లు పడదు. సమయానుసారముగా నొక్కొక్కభావము ఫలవంత మగుచుండును. కనుక వారివారిభావముల నిటఁ బేర్కొన వలసినయవసర మిగ్రంథమునకుఁ గలుగదు. ఇఁక శ్రీరాము నాశయ మెట్టిదని యాభాగమును బఠింతము.

శ్రీరాముఁడు శరణాకతరక్షణము పరమ భర్తమని తెల్పుట.

* తర్వాత శ్రీరామచంద్రుఁడు మారుతి మనోభావము నెఱింగి సుగ్రీవునిమాటలచేఁ గలఁగినమనస్సు నిర్మలము కాఁగా వసిష్ఠాదిమహర్షులమూలమునఁ గపోతకంఢూపాఖ్యా నాదులు వినియున్నవాఁడు గనుకఁ బూర్వపక్షములచే బుద్ధి కలవిలపాటొందక తనమనస్సున నున్నమతమును విప్పి చెప్పం బూని యిట్లనియె. వానరోత్తములారా! నాకు నీవిభీషణుని గుఱించి యింఁచుక చెప్పవలయునని వాంఛ యున్నది. నా శ్రేయస్సునే మీరు కోరువారలు కనుక నా చెప్పవిషయము నంతయుఁ జక్కఁగా వినవలయునని కోరుచున్నవాఁడను. శరణాగతుని ఆతనియం దెన్నిదోషము లున్నంగూడ నెంత మాత్రము వదలిపెట్టను. ఇట్లు లొనరించుట సత్పురుషులకు మర్యాదయే గాని నిందిత మేమాత్రము కాదు.

అంత సుగ్రీవుఁడు శ్రీరామునిమాటను విని దాని ననువదించి విమర్శించుచు నీతిశాస్త్రసారమైనదియు స్వామి

* ఇది పదునెనిమిదవ పర్వమునఁ గలదు.

శ్రీరాముడు శరణాకతరక్షణము పరమధర్మమని తెల్పుట. 175

ప్రేమాతిశయమున నిండినదియు నగు శుభవాక్యము చెప్పఁ దలచినవాడై యిట్టులనియె. శ్రీరామచంద్రా! దోషములే పెక్కు లుండువాడుగానీ, నిర్దోషుడుగానీ యీరక్కసుండు మనకేల? వీనిమూలమున మనకుం గల్గు ప్రయోజన మేమి? లంకానగరము కాలి యన్నపుత్రులు హతులై శత్రువులవ్వలి గట్టున యుద్ధముచేయ వచ్చి దిగియుండఁగా నిట్టి మహావ్యసనము కలిగినపుడు భ్రాత నెవ్వఁడు త్యజించునో యతఁ డందఱిని ద్యజించుటకు సందియ మేమి యుండును? కనుక వీఁడు కృతఘ్నుడే యగును. అనఁగానే సత్యపరాక్రముడగు రామ భద్రుఁడు వానరేంద్రుని నుడు లాలకించి యందుఁ గలవారి నెల్లరం గాంచి యిట్లు పలికెను. ఆశ్రితరక్షణవ్రతమే నాకుఁ బరమశక్తి. ఇది యెటుంగక యేమో పలుకుచున్నాఁడు వానరేశ్వరుడని చిలునవ్వు నవ్వి రాజరీతి నాశ్రయించి యుత్తరము పల్కువాడై పుణ్యలక్షణసంపన్నుఁడు గాన లక్ష్యుం గాంచి నుడివెను.

సుగ్రీవుఁడు పలికినది శాస్త్రములఁ బఠింపక పెద్దల సేవింపకయు నుండువానికి వచింప శక్యమే గాదు. సకలశాస్త్ర వేత్తయై సాధుసంసేవ లొనరించి యాటితేటినవానికే చెప్ప సాధ్యంబగు అన్నను బరిత్యజించి వచ్చినవిషయమునందు నీతిశాస్త్రమున కనుకూలమైన రాజధర్మ మొకటి కలదు. లేదన రాదు. అది ప్రత్యక్షముగాఁ గనబడుచు లోకవ్యవహార సిద్ధమైనదియే. రాజులకెల్లరకు నది కలిగినదే. నాకు నదియే తోచుచున్నది. ఏదది యందు వేని వినుము. జ్ఞాతులు ప్రక్క

రాజులు వ్యసనములు రాగాఁ గ్రమ్ముకొని ప్రహరించువారలే. కనుక వాడు శత్రువులనియే చెప్పఁ దగునురు. ఈవచ్చిన విభీషణుడు కష్టకాలమునఁ బ్రహరించుస్వభావము గలజ్ఞాతియే కావున నిపుడన్నకుఁ గల్గిన విపత్తునందు వానిం బ్రహరించుటకై యిచ్చుటకీ వచ్చినాఁడు ఒకవేళ యిప్పుటి విపత్తునందుఁ దన్నాతఁడు కొట్టునని భయంపడివచ్చినను వచ్చియుండును. వీవిధముగాఁ జూచినను వీఁడు మనకుఁ బరిగ్రహింపఁదగినవాఁడే. జ్ఞాతికులమున జన్మించిన పాపాత్ములు గాకయుండురాజులు తమకు మేలు చేయఁదలఁచు జ్ఞాతులను తప్పక గౌరవించుదురు. అట్టి మంచిమనస్సుగల రాజులకుం గూడ లోకులు పాపస్వాంతులుగానుండుటంబట్టి గుణవంతుఁ డగుజ్ఞాతని నైతము శంకింతురుగాని నవ్వురు. ఇట్లుండఁ బాపాత్ముఁ డగురాజున కట్టిజ్ఞాతి శంకింపందగినవాడని చెప్పనేల? కనుకఁ బాపాత్ముఁడగు రావణుడు తన్నుఁగూర్చి యనుమానపడఁగా వానితోటి పగగలిగియే వచ్చినాఁడు. శత్రుబలమగు నీవిభీషణుని గ్రహించువిషయమై శత్రుబలము వర్జింపఁదగునను గొప్పదోషమును జెప్పితివి గదా. ఆదోషములోనే యట్టివానిని బరిగ్రహించుటకు నీతిశాస్త్రము ననుసరించిన హేతువు కలదు సుగ్రీవా! దానిం జెప్పెద నాలకింపుము. అది నీమనస్సున కెక్కును జుమి. మనము వీనివంశమునకుఁ జేరినవారము కాము. కాన వీని రాజ్యమునకు మనము దగినవారము కాము. దానిం గోరకుండుటం జేసి తనయన్నయందు వలె వీనియందు మనకు శత్రువను ననుమానము గలుగనేరదు. కావున వీఁడు మనల విడువఁడు గదా. వీనికిఁ బ్రక్కరాజులము కూడఁ గాము. కనుక

శ్రీరాముడు శరణాగతరక్షణము పరమధర్మమని తెల్పుట. 177

వీడు సమయముకనిపెట్టి మనలం గొట్టె దలంపడు. ఇంకొక్క
మాట. ఈవిభీషణుడు రక్కసుడు కాన రాజ్యకాంక్ష చే
వచ్చినవాడౌట మనచే దనయన్నను జంపింపనున్నాడు.
కనుక నీకార్యము చెడునన్న భయమునుబట్టియు మనకపకా
రము చేయం దలంపడు. రక్కసులు మూర్ఖులు గదా యింత
యాలోచన లుండునా యని సంశయింతువేమో వినుము.
రక్కసులందు మహావిద్వాంసులు గలరు. కాన వీనిని గ్రహిం
చుట యుక్తము. అట్టి జ్ఞాతులు సర్వకాలము పరస్పరము కలఁ
తలులేక సుతుష్టులుగనే యుందురుగాని యన్యోన్యము కలిసి
మాత్రము నివసింపరు. ఇక్కారణము ననుసరించి యవసరము
కలిగినపుడు పరస్పరము వేటుపడుదురు. వీని కంతనాదము పరి
కంపఁగా భయంకరముగా వినబడియెడిది. దానింబట్టి భయం
కరుడగు నన్నవలన వీనికి భయము కలిగియే యున్నది దానం
జేసి యాత్మసంరక్షణ వాంఛచేత వచ్చినవాడగును. కనుక
వీనిని జేకొనుటయే తగినపని. ఎట్టివాడైన నన్నననుసరించు
టయే తగినదందువేమో. వత్సా! లోకమునందు దోబుట్టువు
లందఱు భరతునివంటివారు గారు సుమీ. తండ్రికిం గుమారు
లందఱు నావంటివారు కూడఁ గలుగరు. సుహృదులు మీ
బోంట్లు కాని కలుగఁజాలరు. ఇట్టి ధర్మాత్తులు లోకమునం
దరుదు. కావున రావణుని తోడబుట్టువని యూహింపక వీనిని
బాధింపజూడఁగా వాని వదలి వీడు రావచ్చును గనుక
పరిగ్రహింపఁ దగినవాడే యని చెప్పెను.

శ్రీరాముఁ డిట్లు తేటపఱుపఁగా మిక్కిలి ప్రాజ్ఞుడగు
సుగ్రీవుడు లక్ష్మణుడు దానును లేచి నమస్కరించి శరణా

గతిపూర్వకముగా రామచంద్రునితో నిట్లు పలికిరి. అరక్క నుడు రావణునిచే రహస్యముగాఁ బంపించఁబడినవాడని నమ్ముము. ఉచితజ్ఞులలో నీ పుత్రమోత్తముడవు. సీకుఁ దెలియనిదేదియు లేదు. వానిని గ్రహించుటయే యుక్తకార్యమని నాకుఁ దోచుచున్నది. మహాత్మా! రక్కసుఁ డాతఁడు కుటిలమతిచే రావణుడు పంపించఁగా వచ్చి తన రూపము దాచి విశ్వాసము మనకెల్లఁ గలిగించి దానిచే నేమఱియుండుఁగా నిన్నో నన్నో లక్ష్యణునితో ప్రహరింపనున్నాఁడు కాన మనము మృత్యులతోడ నట్లు చచ్చుటకు పాలుగావలసి వచ్చును జుమీ. వీఁడు మహాక్రూరుడగు రావణుని సోదరుఁడు గదా. వీనినెట్లు నమ్మవచ్చుననెను. వాగ్విశారదుడగు సుగ్రీవుఁ డిట్లు శ్రీరామునకుం దెల్పి యంత ప్రణయరోషమునఁ బలుకకయూరకే యుండెను. శ్రీరాముఁ డామాటల నాలకించి వానికిం బరిహార మేమిచెప్పవలయునా యని చింతించి చక్కఁగాఁ బరిశీలించి బహుశుభ ప్రదంబగువాక్కున నిట్లు పలికెను. వానరేంద్రా! వీఁడు చాల దుష్టుడే కాని దుష్టుడే కాకపోనిమ్ము. వీఁడేమి మనలఁ జేయఁగలఁడు. నాకు నాయాశ్రితులు లోనగు వారి కిసుమంతయు వీఁ డపకార మేవిధమునను జేయఁజాలఁడు. కపికులాధిపా! ఈజాతి యొకటియే గాదు. క్రూర జాతులని పేరుగాంచిన పిశాచులును దానవచతురులును లంకలోనివారు గాక భూమియందుఁ గలరాక్షసులును గలిసి యొక్కసారిగా మనపై కెత్తివచ్చినను నాకిప్టము గలిగినయెడల వీరినెల్ల శస్త్రాదులతోఁ బనిలేకయే చరణాంగుళితో నశ్రమమును జంపివైతును. పూర్వకాలమున నొకప్పుడు ధర్మాధి

శ్రీరాముడు శరణాగతరక్షణము పరమధర్మమని తెల్పుట. 179

కారములేని తిర్యక్కుగు కపోత మొక్కండు తనకు విరోధి
యగువ్యాధుండు తాను గాఢపురముండువృక్షముకడకు రాగా
శీతబాధానివారణము మొదలగు నుపచారములచేత వానిని
దేవతం బోలె నారాధించి న్యాయమరీతిఁ దనశరీరమునఁ గల
మాంసము లొసంగి భక్షింపుమా యని వేఁడెను. ఇది యంద
తెఱింగినవిషయమే కాని క్రొత్తది గాదు గదా. కపీంద్ర!
పాపురమువంటిదే తనపెండ్లామును జంపిన యావ్యాధుండు
తనకడకు రాగానే గ్రహించి యాదరించినదే. ఇంక నావంటి
వాఁ డేమిచేయవలయునో వచింపవలయునే? కణ్ణమునికుమూ
రుండు మహర్షి సత్యమునే పలుకువాఁడు నగు కండుండు
మున్ను శరణాగతి పరమధర్మబోధకమగు గాథ నొక్కదానిం
జెప్పెను. విను. దోసీలొగ్గి శరణువేడు శరణాగతుని క్రూరుఁ
డని తనకు లోకమున నింద కలుగకుండుటకు వాఁడు పగ
వాడే యైనను సుంతయు వధింపఁ దలంపఁగూడదు. భయంపడి
గాని భీతుడై నట్లు నటించుచుఁగాని శత్రువులనుండి యొకపగ
వాఁడు విరోధమును మాత్రము మదినుంచుకొని పైకి శరణు
అని నుడువుచు శరణుచొచ్చినయెడల గురుకులవాస శిక్షితుం
డగుచు శాస్త్రములయందు విశ్వాసముకలవాఁడు తనయను
వుల వదలియైన వానిని గాపాడందగు. శరణన్నవానిని గాపా
డినయెడలఁ బరమగతి గలుగును. వానివలనఁ దనకుఁ బ్రాణ
హాని కలుగు నేమో యన్న భీతచేఁగాని శాస్త్రములు తెలియమిం
గాని, వానివలన నేదియో లాభమును గోరియో న్వేచ్ఛా
పర్తనమును బట్టియోకాని తనకుఁగల్గిన శక్తికిఁ దగినచందమున
మఱియేకారణమున మోసపుచ్చక రక్షింపవలయును. లేనిచో

మహాత్తర ప్రత్యవాయము కలుగును. మఱియు లోకాపవాదము గలుగక మానదు. ఒకడు వేటొకరిని రక్షింపుమని శరణు చొరగా రక్షింప శక్తుడయ్యును వానిని రక్షింపక యూరకయుండునేని దానంజేసి వాడు పగ వానిచే జంపబడునేని అట్లు రక్షింపనివాడు సమార్జించిన పుణ్యమునంతయు గ్రహించి దానికి బ్రతిఫలముగా నొందవలసిన యుత్తమ లోకములను దానే పొందును. శరణాగతుని సంరక్షింపని యెడల గొప్పదగుపాపము కలుగును. మఱియు సరకముకల్గును. పూర్వము పెక్కండ్రను గాపాడి సమార్జించిన విఖ్యాతి నంతయు నాపాపము నశింపజేయఁ గలదు. తనువున రక్షింపఁదగు బలపౌరుషము లుండియుఁ గాపాడనియెడల నాపాప మాబలపౌరుషముల నశింపజేయును. కనుక నాకండుమహర్షి సకలలోకసమ్మతముగా ప్రశంసాదులు లేకయే సత్యపూతముగాఁ దెల్పిన యాపవిత్రవాక్కును జేసెదను. ఎందులకనఁగా నది పాపముల నివర్తింపజేయునది. ఆనృశంస్యమను పరమధర్మముతోఁ గూడినది లోకమున సర్వసమ్మద మగు ఖ్యాతిని గల్గించునది. ఫలదానసమయమున స్వర్గము నిచ్చునది. ఈకరణి నైహికాముష్మికశుభముల రెండునిచ్చునది కాబట్టి చేయఁదగినదియే యగు. ఒక్కపర్యాయము శరణని చెంతఁ జేరి నీవాడనని చెప్పి యాచించినయెడల వానికి సకల భూతములవలనను భీతి లేకుండునట్లు లభయ మొసంగుదును. ఇది నావ్రతము. వానరోత్తమా! నిన్నే పలుకరించిన యావిభీషణుని బిలుచుకొని రమ్ము. “శరణు” అని యన్నపుడే యభయమిచ్చితిని. ఆ కార్యము చెల్లినది. వచ్చినవాడు విభీషణుడైనఁ

శ్రీరాముడు శరణాగతరక్షణము పరమధర్మమని తెల్పుట. 181

గాని విభీషణ వేషమున రావణుడు తానే వచ్చిన రానీ. విభీషణుడు కాడు రావణుడని నాకు జెప్పుటకొఱకై యూరక రాక యెవ్వడైనం బిలుచుకొనియే రమ్మ.

అని పలుకఁగా శ్రీరామునివాక్కుల నాలకించి రావణుడైన గానిమ్మ తోడుకొనిరమ్మ. అని యెంతటిదుష్టుడైనను శరణాగతునియం దారాముడు చూపిన సౌహార్దమునకు అభయదానమొనర్చి తన్నే పోయి పిలుచుకొని రమ్మనుటచేతఁ దాను సమ్మతించినంగాని విభీషణుని స్వీకరించునట్లు తనపైఁ గనబఱచిన సౌహార్దమునకు, నెంతయో యచ్చెరువొంది యా శ్రీరామునిం గాంచి రామచంద్రా! ధర్మసూక్ష్మవిదుడవు. లోక రక్షకుడవు. స్వామివి. పరులకు సుఖసంపాదనార్థమే జన్మించిన వాడవు. నీ ప్రయత్నము ప్రశంసాపాత్రము. సర్వశక్తిమంతుడవు. ధర్మసంస్థాపన రూపసన్తానమందు సుస్థిరుడవు. ఇట్టి నీ వీరితఁ బలుకుటలో నచ్చెరు వేమున్నది? నీయంతరాత్మకే కాక తీవ్రదండనమున వధింపుమన్న యీనా యంతరాత్మకుంగూడ విభీషణుడు పరిశుద్ధుడే యని విదితమగుచున్నది. మఱియు హనుమంతుడు నీవును జూపిన యుక్తులను, మనస్సును దేట పఱచు ముఖవికాసాదిచిహ్నములను గొని యనుమానించుటం బట్టియు, వీని యార్తనాదముచేఁ బ్రకాశితమగు మార్దవ స్వభావమునుబట్టియు, నేను వీని వధింపుమన్నపుడు, నీవు దిగవిడువనన్నపుడు నొక్కరితిగా నున్న యీతని యునికిని బురస్కరించుకొనియు, బాహ్యభయంతరములందు వీనిం బరీక్షించితిని. కావున శ్రీరామచంద్రా! ప్రాజ్ఞుడగు విభీషణుడు వేవేగ మాతో సమానముగా నొక్కడై యుండుఁ గాక.

మాకెల్ల మిత్రుఁ డగుంగాక అనియెను. మాటల నాలకించి శ్రీరామభద్రుఁడు విభీషణుని సుగ్రీవుఁడు శ్రీరాముఁ డభయ మిచ్చెనన్నమాటం దెల్పి తోడ్కొని రాఁగా నిర్జరేంద్రుఁడు పక్షింద్రునితోడంబోలె రామచంద్రుఁడు విభీషణునితోఁ గలిసి కొనియెను.

మహాశయులారా ! శ్రీరామావతార సంపూర్ణఫలమును దెల్పు నీఘట్టమునఁ గలవిశేషముల సరయుదము. వైష్ణవ చిహ్నములు లేనిచో భగవంతునిక్కడ గలుగదను నీచుల మాటల కీభాగము పరమశత్రువై యున్నదని తేటపడఁగా నాచందింతము. మధ్యవైష్ణవులు సర్వధా పాపండు లగుటం జేసి వారి రహస్యార్థములు సాంప్రదాయికములని కల్పించు నీచార్థములు మనకు వలదు. సార మీభాగమున నేమి తేలుననియే పరిశీలింతము.

“అథ రామః ప్రసన్నాత్ శ్రుత్వా వాయుసుతస్య హ,

ప్రత్యభాషత దుర్ధర్ష శ్శ్రుతవానాత్మని స్థితం.”

౧

అని మూలము. “వాయుసుతస్య (వాక్యం) శ్రుత్వా ప్రసన్నాత్ రామః దుర్ధర్షః శ్రుతవానాత్మని స్థితం ప్రత్యభాషత” అని యన్వయక్రమము. వాయుతనయునివాక్యమును “త్వం ప్రమాణం తు శేషస్య” అన్నదానిని విని ప్రసన్నాత్తుడై ఆనఁగా నంతకు మున్ను చాలకాలము తనచెంత నుండియు స్వమతము నించుకయే నెఱుంగఁజాలక సుగ్రీవుఁ డిట్లు ధర్మసూక్ష్మవ్యతిరేకముగాఁ బలుకుచున్నవాడే యని యాలోచించుచు మహాభక్తుఁడు శాస్త్రవిద్యర్థుఁడు నగుహనుమంతుఁడు తెల్పిన నీతియు “మేముచెప్పఁగా మిగిలినదానికంతయు

శ్రీరాముడు శరణాగతరక్షణము పరమధర్మమని తెల్పుట.183

నీవే ప్రమాణమ"న్న తత్త్వసారము నెఱింగి దయాసాంద్రుఁడై మనసున నున్నదాని నిట్లు తెల్పును. సుగ్రీవునిమాటలలో నిన్నో నన్నో లక్ష్యణునితో చంపును. ఆదుర్గతికి మనము పాలు గావలసి వచ్చును. అన్నయర్థము నాలోచించియుఁ బ్రసన్నాత్ముడై యయ్యెను. ఏల? దుర్ధర్మః=ఎవ్వారిచేతను దిరస్కరింపఁదగనివాఁడు. ఏకాలమునం దేలోకంబునం దెవ్వారును జెనకఁదరంబుగానివాఁడని భావము. కావుననే ప్రసన్నాత్ముఁ డగుట. అనఁగా రావణగూఢచారుఁడు నన్నుఁ జంపునని భీతి నొందుచున్నాఁడే? ఎంత యజ్ఞానమోహావృత్తుఁడు సుగ్రీవుఁడని యూహించి యట్టి యనుమానములే లేనివాఁడు కావున సంతోషించెనని భావసారము. శ్రుతవాక్=శాస్త్రముల నెఱింగిన వాఁడు. అనఁగా శాస్త్రములన్నియుఁ దన్నే తెల్పుచున్నవన్న విజ్ఞానసంపన్నుఁడని భావము. కనుకనే ఆత్మనిస్థితం=మనస్సునందున్నదానిని. అనఁగాఁ దాఁ దెల్పుకున్న నెవ్వార లెటుంగఁజాలరు.

“ఈశ్వరస్పర్శభూతానాం హృద్దేశేక్షేర్జ్ఞన తిష్ఠతి,

భ్రామయంత్యస్పర్శభూతాని యంత్రాదాధాని మాయయా.”

అన్న గీతావాక్యము ననుసరించి తన మాయచేతనే యందఱుం గప్పుటే యెటుంగుం గాని తాఁ గప్పుబడు టెటుంగఁడని తాత్పర్యము. ఇంతదనుక నెల్లరభావములం గనుంగొనంగోరి తా నూరకయుండి తుదకు హనుమ స్వాశయమును దెల్పుగా నంతకంటె యుక్తియుక్తముగాఁ దెల్పుజాలువా రందు లేమి నెఱింగి యత్తటి స్వాశయమును దెల్పుబూనెనని భావసారము.

“మమాపి తు వివక్షాస్తి సంచితప్రసాదా విభీషణం,

శ్రోతుమిచ్ఛామి తత్సర్వం భవద్భిక్ష్యేయసి స్థితః.”

అని మూలము. భగవంతుఁ డీశ్వోకమునఁ దనకు నిసిష్ఠాది మహర్షు లిడిన రామనామమును సార్థకము చేయుచున్నాఁడు. “రమంత ఇతి రామః.” అను వ్యుత్పత్తిననుసరించి యీయాహము కనబడఁగా నెల్లరు మోదమానమానసు లగుదురు. కాన రాముఁడను పేరు వచ్చెనని వ్యుత్పత్త్యర్థము. తన ప్రశ్నమునకు సుగ్రీవాదులు చెప్పినయభిప్రాయములకు విరుద్ధముగాఁ దా జెప్పఁబూని దానంజేసి వారలనెల్ల నానందింపఁ జేయుండలంచి పల్కుచున్నాఁడని భావము. తనవాక్కులను శిరసావహింపఁ జేయునంతటి యామోదమును గల్పింపం దలంచెనని సారము. విభీషణం ప్రతి కాచిద్వివక్షా తు మమాప్యస్తి = విభీషణుని గూర్చి యించుక తెల్పవలయుననునిచ్చ నాకును గలదు. అసఁ గా విభీషణుని లక్ష్యముగా నుంచుకొని మీకుఁ గొంత విజ్ఞానము కలుగఁ జెప్పవలయు నన్నతలంపు నాకును గల్గినదని భావము. అది ముందే తెల్పఁ గూడదా యనువా దుందురు. ఏదిగాని యప్రస్తుతప్రశంసగాఁ దెలుపరాదు. వినువారలకు శ్రద్ధగలిగియున్నను దెలుపఁబూనినఁ గల్గునని తోచినను బెద్ద లావిషయము తడయక చెప్పవలయును. అంతియకాని పాత్రముగాఁ దోచునంతటి వచింపక యుండుటే యుత్తమము. త్వరపడి చెప్పినను దాన గౌరవహానియే కాని ఫలమేదియుఁ గలుగఁబోదు.

“న శతాయ న దుష్టాయ నావిశ్వాసాయ కర్హితే,

... ..

శ్రీరాముఁడు శరణాగతరక్షణము పరమధర్మమని తెల్పుట. 135

తస్మై కుప్యంతి యోగిన్యసోఽనర్థస్సమహస్తు శే.”

అని సూక్తి కలదు గదా. పాత్రమెఱిగి చేసినదానమే ఫలించును. అపాత్రదాన మనర్థదాయకము. జ్ఞానవిషయ మంతయు నిట్లే యుపదేశింపఁ దగును. ప్రస్తుతము శ్రీరామునకు ధర్మసూక్ష్మములను దెలుపు సమయము వొరగినది. సుగ్రీవాదులు పాత్రులే. జిజ్ఞాసువులు. భక్తిపరాయణులు. శ్రీరామునం దత్యంతాదరము గలవారు. కాని యెట్టివారలకును సమయోచితముగాఁ దెలుపఁదగునే కాని వేఱువిధముగ నది పనికిరాదు. దానికి నర్హమగుకాలమునందుఁ గర్తవ్యమే యుపదేశకులను జెంతకుం జేర్చును. లేక శ్రోతల వారికడ కీడ్చుకొనిపోవును. దానిశక్తియే వీరిశక్తి యించుకంతయు లేదు. కాన నాకాలము సకాలమని తోచినందున రామచంద్రుఁడు నాకును దెలుపవలయుననునిచ్చ కలదనియె. అంతమాత్రమున మానక శ్రేయసి స్థితైర్భవద్భిః శ్రోతుమిచ్ఛామి= మాశ్రేయస్సనం దా సక్తి గలవారుగాన మీచే నాపలుకులు వినఁదగినవి. మాకుఁ బ్రాణముల నిచ్చియైన మేలుచేయఁ బూనినవారలు గాన నట్టి మీరు నాపలుకుల నాలకింపవలయునని భావము. గురుశిష్యమర్యాద యిందు సూచింపఁబడినది. తమయాశయములనెల్ల గురువుకడ విన్నవించి వానికిఁ దగినట్లు శిష్యులసంశయములఁ దొలగించి మేలు గలుగునట్లు గురువు వచింపవలయుననియు, నాయుపదేశమును శిష్యులు దలలఁ దాల్చువలయుననియు సారము. ఇదియే గురుశిష్యులకుఁ బరస్పరమర్యాద యని మన మెఱుంగవలయును. శిష్యుఁడు కోరినట్లు గురు వుపదేశింపరాదనియు నతని కెద్దాన మేలు గలుగునో యతని యోగ్యత

యెంతయో వానినెఱింగి తదుచితముగాఁ దెలిపి కృతకృత్యునిగ నొనరింపవలయుననియు భావము. స్వర్ణదానము సచ్చిష్యులగుటయుఁ దదభావమున వారయోగ్యులగుటయు నిప్పటికాలపు టాచారములని గ్రహించి పుని నీటిఁబుచ్చి ప్రాచీనమర్యాదల నాదరించి సద్గురువుల నాశ్రయించి తదుపదేశమున భగవంతు నారాధించుపద్ధతిని జక్క నెఱింగి యట్లు లొనరించి తరింపవలయు ననునీతి నిద్దానినుండి మనము నేర్చుకొనందగు.

“మిత్రభావేన సంప్రాప్తం న త్యజేయం కథంచన,
దోషో యద్యపి తస్య స్యాత్సతామేతదగర్హితం.”

3

అని మూలము. మిత్రభావేన సంప్రాప్తం=మనస్సున మిత్రభావములేక శత్రుభావమే యున్నను మిత్రత్వము సభిసయించి వచ్చినను, అని యర్థము. అట్టివానిని గ్రహింపవచ్చునా యన్న నట్టివానిని శరణాగతుని వదలివెట్టెను ఇదియె నా నియమము. దుష్టనిగ్రహము శిష్టపరిపాలనము రాజధర్మములు. దుష్టులందఱు శిక్షించుకాలమున శరణాగతులే యైనచో వారిని గాపాడవలసియుండును. అపుడు రాజ్యపాలన మెట్లు సాగునని ప్రశ్నింపవచ్చును అని తానే శంకించుకొని సమాధానము చెప్పుచున్నాడు. వానియం దెంత దోషముండినను గ్రహింపఁదగినవాడే. అట్టివానిని గాపాడుట సాధుసమృతమే గాని విరుద్ధము గాదు. ఆపక్షమున దుర్మార్గశిక్షణమునకు బదులు రక్షణమే యగును గదా యనవచ్చును. ఇంక ధర్మమునకు స్థల మెక్కడనున్నది? అనఁగా సమాధాన మిట్లు గ్రహింపవలసి యుండును. శరణాగతిని గోరవలయు ననుబుద్ధి పాడము

శ్రీరాముడు శరణాగతరక్షణము పరమధర్మమని తెల్పుట. 187

టయే యొక పుణ్యవిశేషము. ప్రాయశ్చిత్తముగా నెల్లర కది పాడమదు. దౌష్ట్యము తొలగింపట కది యొక త్రోవ. శత్రువును శరణాగతి నొందఱుకొరిరని యూహించిన నది తేటపడఁగలదు. విరోధము మనసునఁ బాదుకొని మఱిత వానిం గుమార్తమునఁ బ్రవర్తించఁజేయఁ దలంచుచుండును. దానిని దొలఁగించు సత్కర్మఫలములు రానున్నతఱి నది యించుక విరళమగును. అపుడు సత్కర్మవాసనలు పైపయిం గ్రమ్మును. ఇవి రాఁగా నసత్కర్మవాసనలు తొలఁగిపోవ నారంభించును. ఆస్థితియం దుండువాఁడే శరణాగతి రూఁధర్మము నాశ్రయించును. ఆధర్మము తుదముట్ట నహంకారము నడఁచును. దాన వాఁడు బాగుపడును. కొందఱు దాని నభినయించువా రుందురనుటయు నిజమే అట్టివారిని ధర్మమునే యాశ్రయించి రక్షించి నచో నతనికి హానిగలుగదు. వానికపటమే హాని గల్గించును.

“మయైవైతే నిహతాః పూర్వమేవ,
ఉద్ధరేదాత్తనాత్తానం నాత్తానమపసాదయేత్,
ఆత్తైవ హ్యత్తనో బంధురాత్తైవ రిపురాత్తనః,
బంధురాత్తాత్తనస్తస్య యేనాత్తైవాత్తనా జిహ్వః,
ఆనాత్తనస్తు శత్రుత్వే వరేతాత్తైవ శత్రువత్.”

అనువాక్యములే వీనికి శరణములు. శ్రీరామమూర్తి యీవిషయమునే స్పష్టపఱచెను. “సతామేతదగర్హితమ్” అని. శ్రీరామునివ్రతమెట్టిది? గుణదోషములు పరిశీలించక శరణాగతుఁడు శత్రుత్వమును దాచి మిత్రత్వము నభినయించి వచ్చినను గాపాడవలయుననియే.

“తస్మాదపి వధ్యం ప్రపన్నం న ప్రతిప్రయచ్ఛతి.”

అని శ్రుతి విధించుచున్నది కదా. కనుక శ్రీరామునాశయమే శ్రుతియని మనము నమ్మవలయును. ఈఘట్టమునుండి తెలిసికొనఁదగినవిషయ మేది? ఎట్టిశత్రుత్వము మది నెలకొనియున్నను గర్తానుసారము మిత్రత్వము పొడసూపునేని యట్టివాఁడు రక్ష్యుఁడే కాని పరిత్యాజ్యుఁడు కాఁడు. మిత్రత్వమున సత్కర్త ఫలానుభవసమయము సమీపించినదనియుఁ గ్రూరకర్త ఫలము నశింపనున్నదనియు సారము.

“సుమప్టో వాఘ్నుః ప్టో వా కి మేష రజనీచరః,

ఈచ్ఛశం వ్యసనం ప్రాప్తం భ్రాతరం యః పరిత్యజేత్.

౫

కో నామ స భవేత్తస్య య మేష స పరిత్యజేత్,”

అని మూలము. ఇవి సుగ్రీవునివాక్యములు. ఇవి లోకసామాన్య ధర్మబోధకము లనవలయును. వీనియం దొక్కనీతి కలదు. అదే పరిగ్రాహ్యమే. వ్యసనములందు నెవ్వారిని వదలఁగూడదు. అందును విశేషించి భ్రాతృజనముల వదలరాదు. అట్టితఱి వారిని వదలువాఁ డెవ్వనినే వదలును. వానిని సమ్మరారు. అనునదియే యిందలి నీతి.

“వానరాధిపతేర్వాక్యం శ్రుత్వా సర్వానుదీక్ష్య చ.

౬

ఈషదుత్సన్నియమానస్తు లక్ష్మణం పుణ్యలక్షణం,

ఇతి హోవాచ కాకుత్స్థో వాక్యం సత్యపరాక్రమః.”

౭

అని మూలము. తన వాక్యమునకుఁ బ్రతికూలముగా సుగ్రీవుఁడు ధర్మము తెలుపఁగా విని శ్రీరాముఁ డందున్న మంత్రులు లోనగు పెద్దలం గాంచి చిటునవ్వు మోమునం గానఁబడఁజేసి లక్ష్మణుని గాంచి యిట్లు పలికెనని తాత్పర్యము ప్రాయికముగాఁ

శ్రీరాముఁడు శరణాగతరక్షణము పరమధర్మమని తెల్పుట. 189.

బ్రభువులకుఁ దమమాట కడ్డము చెప్పిన మహాత్తరకోపము గల్గును. అది వారికి నైజము. స్థితపూర్వాభిభాషియగు శ్రీరామున కపుడు నవ్వువచ్చెను. ఏల? నాకుంగల యనుపమ పరమ శక్తిని శరణాగతరక్షణప్రవర్తనమును సుంతయేఁ దెలియక పలికినాఁడు. అంతియగాని నామాటను భూర్వపక్షము చేయ వలయుననుతలంపునఁ గాదు. కావున నీతనికి నాశక్తిని దెలిపి, ధర్మసూక్ష్మముల నెఱింగింతునని సంతసించి దానిని జిఱునవ్వునఁ గనఁబడఁజేసి యెల్లరు విన లక్ష్యునితో నిట్లు పలికెను. “మమ పరమశక్తిం శరణాగతసంరక్షణవ్రతం చ సమ్యగపరిజ్ఞాయ” అని గోవిందరాజులును, “మమ పరమాం శక్తిం శరణాగత సంరక్షణవృత్తం చ సమ్యగపరిజ్ఞాయ” అని మహేశ్వరతీర్థులు. వ్రాసిరి. దీని సారమేమి?

“త్రిభిర్గుణమయైర్భావై రేభిస్సర్వమిదం జగత్,”

మోహితం నాభిజానాతి మామేభ్యః పరమన్వయం. ౧౩.

దైవీ హ్యేషా గుణమయీ మమ మాయా దురత్యయా,

మామేన యే ప్రకద్యంతే మాయామేతాం తరంతి తే.” ౧౪

అధ్యాయము. 2

“ప్రకృతిం పురుషం చైవ విద్వినాదీ ఉభావసి,

వికారాంశ్చ గుణాంశ్చైవ విద్ధి ప్రకృతిసంభవాత్. ౧౯

పురుషః ప్రకృతిస్థో హి భుంక్తే ప్రకృతిజాన్ గుణాన్,

కారణం గుణసంగోస్య సదసద్యోనిజన్మను.” ౨౦.

అధ్యాయము. ౧౩.

“యద్యహంకారమాశ్రిత్య న యోష్య ఇతి మన్యసే,
మితైస్య వ్యవసాయస్తే ప్రకృతిస్తావం నియోష్యతి.”

౧౯

అధ్యాయము. ౧౮.

‘అను నీగీతావాక్యములు,

“త్రయాణాం దేవానాం త్రిగుణజనితానాం తవ శివే

భవేత్సూజా పూజా తవ చరణయోరార్యా విరచితా,

తథాహి వ్యత్యాదోద్వహనమణిపీఠస్య నికటే

స్థితా హ్యేతే శశ్వన్తమశితకరోత్తంసమమటాః.

౨౧

సుధామప్యాస్వాద్య ప్రతిభయజరామృత్యుహరిణీం,

విషద్యంతే విశ్వే విధిశతమఖాద్యా నివిషదః,

కరాళం యక్ష్యేళం కబళితవతః కాలకలనా,

న శంభోస్తన్తూలం తవ జనని తాటంకమహిమం.”

౨౨

‘అను నీ శ్రీమచ్ఛంకరభగవత్పాదాచార్య ప్రతిపాదితసౌందర్య
లహరిప్రసాద భూతశ్లోకములు పరిశీలించిన నేది తేలునో
ఆభావమునే వ్యాఖ్యాతలు తెల్పిరని మన మూహింపవల
యును. ఏమని యాయూహ? అనఁగా వినుఁడు. రావఁజుఁడు
మహాపాపి యని విభీషణుఁడు తలఁచెను. విభీషణుఁడు శత్రు
పక్షమువాఁడని సుగ్రీవుఁడు తలఁచెను. మఱికొందఱు నట్లే
తలంచిరి. నిక్కమగునూహ యెవరికి నిందు బొడకట్టలేదు.
నాదగు పరమశక్తి లంకానగరమునందు సీతారూపము గలదిగ
నటించుచున్నది. ఆదేవితలంపులే ధరించును. నేననఁగా నిమిత్త
మాత్రుఁడనే. విభీషణుఁడు వచ్చినఁగాని కొన్నిపనులు కానే
రవు కాననే యాదేవి పురికొల్పి యిరువురను వేటుచేసినది.

శ్రీరాముడు శరణాగతరక్షణము పరమధర్మమని తెల్పుట. 191

ప్రకృతిని మీటువాడుగాని మీఱగల నన్నవాడుగాని
యేకాలమున నేలోకమున నుండడు. తదతీతుడ ననగా నే
నొక్కడనే. అతీతుడనగా నాయందా ప్రకృతి యవస్థాంత
రమున లీనమగును. ఇప్పుడు నేనా మహా ప్రకృతికి లోబడియే
యున్నాడను. ఈవిషయము నేమాత్రము నీవానరు లెటుం
గరు గదా! ఇది తెలుపరాదు. తెలుపఁ దగినదానినే తెల్పెద.
దాన నీతి వట్టుపడంజేసెదనని తలంచి చిటునవ్వు గనఁబఱచె
నని సారము.

“అనధీశ్య చ శాస్త్రాణి వృద్ధానసుపసేవ్య చ,
న శక్యమిదృశం వక్తుం యదువాచ హరీశ్వరః. ౮
అస్తి సూక్ష్మతరం కించిద్యదత్ర ప్రతిభాతి మే,
ప్రత్యక్షం తాకికం వాపి విద్యతే సర్వరాజసు.” ౯

అని మూలము. సుగ్రీవునినుడులఁ బ్రశంసించి దానినిమించిన
విశేషశాస్త్రమును జెప్పఁబూనెను.

“స మోహం సర్వభూతేషు న మే ద్వేష్యఽస్తి న ప్రియః,
యే భజంతి తు మాం భక్త్యా మయి తే తేషు చాప్యహం.
అపి చేత్సుదురాచారో భజతే మామనన్యభాక,
సాధురేవ స మంతవ్యసృమ్యగ్న్వ్యవసితో హి సః.”

అను నీగీతావాక్యములు శ్రీరామవాక్కుల సారములే యన
వలయును. తాను సర్వసముడు గాన దాని నెల్లరకుఁ దెలుపఁ
బూని సర్వసమ్మతమగునట్లు తెలుపఁబూనెను. సుగ్రీవునిమాటలు
శాస్త్రజ్ఞులు చెప్పఁదగినవియే. పెద్దల సేవింపనివాడు చెప్పఁ
జాలడు. సాంప్రదాయకము లనునర్థములు కొన్ని గలవు.

అవి కల్పితములు గావు. శాస్త్రమర్యాదల ననుసరించి చెప్పుచుండునవి, సమయోచితములు నగు. “సైంధవమానయ” అని భోజనసమయమున నొకపండితుఁ డడుగఁగాఁ జెంతఁగూరుచున్న గృహస్థులు లేచిపోయి గుఱ్ఱమును దెచ్చెనట. దాని గాంచి పంక్తిం గూరుచుండి భుజింపనున్న వేటొకబ్రాహ్మణుఁడు గుఱ్ఱమును జూచి నవ్వి పాండిత్యమున కానందించి లవణము తెచ్చి వడ్డింపుమని గృహిణికిం దెల్పఁగా నట్లుచేయ నాపండిత గృహస్థులు సిగ్గుపడియెనట. అట్టిదానికే సాంప్రదాయకార్థ మందురు. అంతయకాని శిష్యవిత్తాపహర్తలు చెప్పనట్టివి కావు. మఱియు నొక్కొక్క శాస్త్రమం దొక్కొక్కపదమున కొక్కయర్థముండును. అది తత్ప్రసిద్ధునకుఁదప్ప నితరులకుఁ దెలియదు. ఆగమశాస్త్రమునందు “శిరసాహోమః” అని యున్నది. శిరస్సుచేఁ హోమమని యర్థము చెప్పరాదు గదా. అందు నొకయర్థము విధింపఁబడియుండును. దానినే చెప్పవలయు. అట్టివానినే సాంప్రదాయకార్థము లందురు. ఆవిషయమునే శ్రీరాముఁడు పెద్దలనేవింపనివాడు తెలుపఁజాలఁడని తేటపఱచెను. ఇట్లు రాముఁడు పలుకఁగనే సుగ్రీవాదులకు మహాసంతోషము గలిగియుండుననుటకు సందియములు లేవు. వానిని రాముఁడంగీకరించునను భావము కూడఁ దోచియుండును. స్వాశయమును రాముఁడు తెలుపఁగా వారిమనస్సులు సంతోషించిన వగుటంబట్టి యంతకంటె నీరామవాక్యము విశేషవిధి ననుసరించి నీతిసారమని వారు గ్రహింప ననువుపడును. కనుకనే “సత్యం బ్రాయాత్ప్రియం బ్రాయాత్” అని మనువు విధించెను. భగవద్వాక్యములు శ్రవణసుభగములు మనోరంజక

శ్రీరాముడు శరణాగతరక్షణము పరమధర్మమని తెల్పుట. 193

ములు నగునట్టివి గదా. ఏలయనఁగా నామహాత్మునకు ద్వేష్యుఁడు ప్రియుఁడును వేరు. సమబుద్ధిగలవాఁడు కదా. ఇట్లు సుగ్రీవు వాక్యములఁ బ్రశంసించి యెల్లర సంతోషులఁ గావించి స్వాభిప్రాయమును దెల్పి యందఱ నంగీకరింపఁజేయఁ బూనెను. సుగ్రీవప్రోక్షము సూక్ష్మధర్మమే. కాని సూక్ష్మతరధర్మము మఱొక్కటి కలదు. అది క్రొత్తదియుఁ గాదు. అనుభవ సిద్ధము. ప్రత్యక్షముగాఁ గనఁబడునదియు నయి యున్నది. అట్టిది రాజధర్మములలో నొకటిగఁ బరిగణింపఁబడునని తెల్పెను. సుగ్రీవుఁడు తెల్పినదియు సూక్ష్మధర్మమే. దానికి మించిన సూక్ష్మతరధర్మ మున్నదనుటంజేసి యద్దాని వివరలయు నను కుతూహలము కల్గును గాని నామాట యేటిపాలు చేసి తనమతమును సిద్ధాంతము చేయఁ బూనినాఁడు కదా యను భావము తోఁపదు. ఇదియే రామునియందుఁ గల గొప్పశక్తి. ఏమి వచించునో వినవలయునను కుతూహలము కలవారయి సుగ్రీవాదు లుండఁజేసి శ్రీరాముఁ డిట్లు పల్కుచున్నాఁడు.

“అమిత్రాస్తత్కులీనాశ్చ ప్రాతివేశ్యాశ్చ కీర్తితాః,

వ్యసనేషు ప్రహరారస్తస్థాదయ మిహగతః.

౧౦

అపాపాస్తత్కులీనాశ్చ మానయంతి స్వకాః హితాః,

విష ప్రాయో నరేంద్రకాం శంకసీయన్తు శోభనః.”

౧౧

అని మూలము. ఈయుపదేశ సార మేమి? శత్రుత్వమిత్రత్వములు నై సర్దికములు గావు ధనమూలములు. వాని నెఱింగిన వాడే ప్రజ్ఞుఁ డనంబడు. ఎవనిధనము తనకు లభించుననునాశయెవ్వనికి లేదో వాఁ డాతని ద్వేషింపఁడు కదా. అదికల వాడే వానిపై ద్వేష మూనును. దీనిభావ మేమి? ధన

మూలము శత్రుత్వమనియే తేలినది. అట్టిధనము తుచ్ఛమని భావించువాడే కదా జ్ఞాని యనంబడు. పక్షులయందు దారే షణము పశువులయందుఁ బుత్రే షణము మానవులయందు ధనే షణము తాండవమాడుచుండునని పెద్ద లంచరు. “భార్యా దుఃఖం పునర్భార్యా” అని కొందఱు. భార్య మృతి కాఁగా నావగపు మరల భార్య వచ్చినంతదనుకనని దాని యర్థము. అనఁగాఁ బక్షుల కెట్లు దారేషణము కలదో మానవుల కట్లు లది లేదని భావము. ధనముం గోరి భార్యను ప్రేమింతురని దానిసారము. కనుకనే మానవులు ధనము గోరి మఱొకరితో ద్వేషింతురు. దాని నాశించియే ప్రేమింతురు. ఇది ప్రధాన గుణము. ధనము గోరనివారు లేరని కాదు. బాహుళ్యమున నది తాండవించుచుండునని తాత్పర్యము. రాజులకమిత్రులు జ్ఞాతులు, ప్రక్కనున్న దేశములఁ బాలించువారు నగుదురు. వీరు సమయము గనిపెట్టియుండి వ్యసనములు రాఁగా వారిని బైబడి ప్రహరింతురు. ఇందులకుం గారణము ధనమే కాని వేఱుగాదు. కావుననే శ్రీమచ్ఛంకరభగవత్పాదాచార్యులు గారు “అర్థమనర్థం భావయ నిత్యం నాస్తితతస్సుఖలేశస్సత్యమ్, పుత్రాదపి ధనభాజాం ప్రీతిస్సర్వత్రైషా విహితా రీతిః.” అని బోధించిరి. ఇవిభీషణుఁడు వ్యసనమునందుఁ బ్రహరించు జ్ఞాతృయగుటంజేసి వ్యసనగ్రస్తుఁ డగురావణుని బ్రహరించుటకై మనచెంతకు వచ్చినాఁడు. కానఁ బరిగ్రాహ్యుడే. జ్ఞాతులైనను బాపాత్ములు కానిరాజులు తమకు విహితు లగుజ్ఞాతులను గార వింతురు. అట్టి నిష్కల్తపాత్ములంగూడఁ బాపభూయిష్ట మగుటంజేసి లోకము శంకించుచుండును. అని రాముఁడు తెలి

శ్రీరాముఁడు శరణాగతరక్షణము పరమధర్మమని తెల్పుట. 195

వెను. పాపులగువారే గుణగుణములం బరిశీలింపక యందఁ జేసి శంకింతురనియు సాధుమతు లట్లుగాక శరణాగతులఁ బరిగ్రహింతురని స్వాశయమును దేటఁజెనని మనము గ్రహింపవలయును. లోకము పాపై కదృష్టి గలదియేగాని గుణై కదృష్టి కలది గాకున్నను గుణదృష్టియుఁ గాదనునీతిని నేర్చుకొనవలయును.

“యస్తు దోషస్తవ్యయా ప్రోక్తో హ్యదానేఽరిబలస్య చ,
తత్ర తే కీర్తయిష్యామి యథాశాస్త్రమిదం శృణు. ౧౨
న వయం తత్కులీనాశ్చ రాజ్యకాంక్షీ చ రాక్షసః,
పండితా హి భవిష్యంతి తస్మాద్భ్రాహ్మ్యో విభీషణః. ౧౩
అవ్యగ్రాశ్చ ప్రహృష్టాశ్చ న భవిష్యంతి సంగతాః,
ప్రవాదశ్చ మహానేష తతోఽస్య భయమాగతం. ౧౪
ఇతి భేదం గమిష్యంతి తస్మాద్భ్రాహ్మ్యో విభీషణః,”

అని మూలము. శత్రుపక్షము పరిగ్రహ్యమే కాదని వచించిన సుగ్రీవోక్తికి శాస్త్రహితముగా సమాధానము చెప్పఁబూని శ్రీరాముఁ డాతని సంతుష్టుని జేయుచున్నాఁడు. సుగ్రీవా! నీవుచూపిన దోషములోనే గుణమున్నది. శాస్త్రదృష్టిం బరికించిననే యది కనఁబడును. అద్ధానిని దృష్టియగునట్లు వినిపింతు. మనము రాక్షసవంశజనితులము గాము కదా. పార్శ్వ దేశములవారము కూడఁ గాము. కనుక వీఁడు మనల సమయముఁ గనిపెట్టి కొట్టువాఁ డెట్లుగును? అంతియ గాదు. రాజ్యకాంక్షి కదా వీఁడు. మన సాయమున దానిం బడయఁ గోరువాఁడు మనకె ట్లవకార మొనర్చును? రక్కసులు మూర్ఖులు కాన నింత విమర్శింపఁగలరా యని యందువేమో వానరేంద్రా!

అది పొరపాటు సుమీ. అనేకులు పండితులు రాక్షసులం
 దున్నారు. కనుక వీడు పండితుడే. పరిగ్రాహ్యుడే యగును.
 రక్కసులందఱు క్రూరులు గారు. అందుఁ గొందఱే ప్రాక్ష్
 ర్తముననుసరించి క్రూరులుగా మార్పు నొందుదురు. జన్మమునఁ
 క్రూరత యలవడదనియు, గర్త సంగతి నే యది యలవడదనియు
 భావము. కొంతకాలము మహాక్రూరులుగా నుండి మరల
 మహాసాధువు లగువారును గలరు. ఎట్లది సంగత మనరాదు.
 దుష్కర్తము నశింపఁగా సత్కర్తము ఫలమియఁ బూనఁగా
 మనస్సు మాపునొందును. అది యుపదేశాదులు లేకయే
 మాటును. ఒకప్పు డవి యున్నను మాటదు. కావుననే ప్రయ
 త్న సాధ్య మదికాదనియు, గర్తముననే కలుగఁదగినదనియు
 సారము ఎప్పుడట్టిమార్పు గలుగునన వలనుపడదు. బ్రహ్మాదు
 లకే నది యగోచరము. కావుననే “గహనా కర్తణో గతిః”
 అన్నమాట భగవత్ప్రతిపాదిత మయ్యెను. ఇందలిసార మిది.
 మనదృష్టి కెయ్యది దోషముగాఁ గనఁబడునో యది వాస్తవ
 ముగా దోషము కాక యుండవచ్చును. అట్టిదానిని బెద్దలు
 గుణముగాఁ దెల్పినపుడు గ్రహింపవలయు. జాతీనిబట్టి క్రూరత్వ
 సౌమ్యత్వములు నిశ్చయింపరాదు. వారివారి కర్తము ననుస
 రించి యవి యలవడును. మనకు నొకనిధనముపై నాశ లేని
 యెడల వాడు మనల ద్వేషింపక మైత్రి నెఱపును. ద్వేషబుద్ధి
 లేనివారు కలిసియుండఁ గోరుదురు. ఆసంగతి స్థిరమైనది. అను
 నీతు లీఘట్టమునుండి గ్రహింపఁదగినవి.

“న సర్వే భ్రాతృసౌత భవంతి భరతోపమాః.

౧౫

మద్విధా వా పితృః పుత్రాస్సుహృదో వా భవద్విధాః,

శ్రీరాముడు శరణాగతరక్షణము పరమధర్మమని తెల్పుట. 197

ఏవము క్తస్తు రామేణ సుగ్రీవసృహలక్షణః.”

౧౬

అని మూలము. “అన్యతం నో క్తవూర్వం” అన్న ప్రతిజ్ఞను శ్రీరాముడు చెల్లించుచున్నాడు. ఆత్మప్రశంసాదోష మిందు లేదు. ఆత్మప్రశంస సత్యమే యగునేని దాన ఘలమొందు నాశలేదేని, దాన నితరులకు గుణపాతము చెప్పుతలంపు గలుగునేని దోష మదికాదు.

“స్వగుణావిష్కీర్యా దోషో నాత్ర భూతార్థశంసినః,

అపిష్వనియ మో దృష్టస్తథాత్వన్యైరుదీరణాత్.” అని చండి.

సుగ్రీవా ! ఎందఱుకో తమ్ములు గలరుగాని వారు భరతుని వంటివారు కారు సుమీ. ఎందఱుకో తనయులు కలరుగాని నావంటివారు కారు సుమీ. సుహృదు లెందఱుకో కలరు గాని నీవంటివా రుండరు సుమీ. అనఁగాఁ దండ్రి యిచ్చిన రాజ్యము లభింపఁగా దానిని వదలుకొని వనములనున్న నాకడ కరు దెంచి యిది నీది నాదిగాదు. రమ్ము చేకొనుమని భరతుడు ప్రార్థించెను అట్టిసోదరుఁ డెందైన నుండునా? పదునాలుగు వర్షములు కొలఁది నెలలు తక్కువఁగా నిద్రాహారములు లేక పాదసేవచేయు లక్ష్యమునేల పేర్కొనలేదనరాదు. రాజ్య ప్రాప్తి యనుపరీక్ష సామిత్రికి లేదు కదా. అట్టి స్థితియం దెట్లుండునని పరీక్షింపవలయుఁ గాని యితరకాలములఁ బరీక్షించి లాభమేమి? జ్యేష్ఠునకే రాదగినది రాజ్యము. అట్టిది రానున్నపుడు తండ్రిమాటవలన దాని మాని నిరంతరకష్టాలయములగు నడవులనుండ వచ్చునావంటి కొడుకులును లేరని యెను. చిరకాలత్యక్తరాజ్యసుఖముల వదలి యెంత కఠినోక్తుల లక్ష్యముఁడు తూలనాడినను బరిగణింపక మాకుఁ

బ్రాహ్మము లర్పింప వచ్చితివి. నీవంటిసుహృదు లుందురా యని తెలియఁజెప్పెను. విషమకాలముననే గుణాగుణపరీక్ష తేట పడును. అట్టితఱి నిర్మలుండైనగాని ప్రశంసాపాత్రుఁడు కాఁడని భావము.

“సుదుష్టో వాఘృదుష్టో వా కిమేష రజసీచరః. ౨౨

సూక్ష్మమప్యహితం కర్తుం మమాశక్తః కథంచన,

పిశాచాన్ దానవాన్ యక్షాన్ పృథీవ్యాం చైవ రాక్షసాన్. ౨౩

అంగుశ్యగ్రేణ తాన్ హన్యామిచ్ఛన్ హరిగణేశ్వర,”

అని మూలము. సుగ్రీవుఁడు మరలఁ దనకు హితముఁ దెలుపుచు విభీషణుని వదలిపెట్టుమనఁగా రాముఁ డాతని భీతిని మాన్పఁ దలఁచి తనశక్తిని దేటఁజూచుచున్నాఁడు. వానరేంద్రా! ఈవిభీషణుఁడు మహాదుష్టుఁడు గాని యదుష్టుఁడే కాని మన కేల? నాకు నావారలకు రవంతయే నపకారము చేయఁజాలఁడు. పిశాచాదులు క్రూరజాతులు గలరు. వారినిెల్ల సంగుశ్యగ్రమున నొక్కక్షణముననేఁ గోరుదునేఁ జంపుదును. అనఁగా శ్రీరాముని భావమేమి?

“కాలాఽస్మి లోకక్షయకృత్ప్రృథ్థో

లోకాన్ సమాహర్తుమిహ ప్రవృత్తః,

ఋతేఽపి త్వా న భవిష్యంతి సర్వే

యేఽవస్థితాః ప్రత్యనీకేషు యోధాః.”

అను గీతావాక్యము ననుసరించి సంకల్పమాత్రమున వీరినిెల్ల వధింతునని భావము.

“జగత్సృజే ధాతా హరిరవతి రుద్రః క్షపయతే

తిరస్కర్యన్నేతత్స్వమపి పపురీశ స్తిరయతి,

శ్రీరాముఁడు శరణాగతరక్షణము పరమధర్మమని తెల్పుట. 199

నదా పూర్వస్సర్వం తదిదమనుగృహ్లాతి చ శివ

స్తవాక్షామాలంబ్య ఊచలితయోర్భూతికయోః.” ౨౪

అని శ్రీమచ్ఛంకరభగవత్పాదాచార్యులుగా రనుగ్రహించి యున్నారు. కనుబొమలు కదలించినమాత్రమున సృష్టి స్థితి లయ కార్యములు సాగుచుండును. అట్టి పరాశక్తి నాయం దభేద రూపమున నున్నది. కాన నితఁడు కాఁడు. ఎవ్వరైన నన్ను నననేల? నా యాశ్రితులను గూడ నేమియుఁ జేయఁజాలరు. కనుక నిర్భయుఁడవు కమ్మని సుగ్రీవుని భీతిఁబాప బీరములు పలికెను. అంగుళ్యగ్రమున వారి వధింతుననుటం జేసి శస్త్రాస్త్రాదులక్కఱలేక వధింతునన్న భావము సూచితము. “కరాంగుళి నఖోత్పన్న నారాయణ దశాకృతిః” అన్న ప్రమాణము లున్నవి కదా. భగవంతునియిచ్చయే సకలబ్రహ్మాండముల సృజించుచుండ నీతుచ్ఛరాక్షసుల వధించుట యేపాటిపని? ఇదియు నాత్మస్తుతి కాదనియు, సుగ్రీవమనస్సంశయవిచ్ఛేదనార్థము చెప్పఁబడిన పలుకులని యెఱుంగందగు.

“శ్రూయతే హి కపాతేన శత్రుశ్శరణమాగతః. ౨౪

అర్చితశ్చ యథాన్యాయం వై వశ్చ మాంసైర్నిమంత్రితః,

సహితం ప్రతిజగ్రాహ భార్యాహర్తారమాగతం. ౨౫

కపాతో వానరశ్రేష్ఠ కింపునర్తద్విధో జనః,

అని మూలము. మున్నొకబోయ చలిచే బాధింపఁబడి యొక వనస్పతి కడకు రాఁగా నందున్న పావుర మాతనికి శీతబాధా నివారణము లోనగు కార్యములచే నుపకార మొనర్చెను. న్యాయమూరీతి నతిథిసత్కారముల నొనర్చెను. తుద్బాధకలిగిన దని తెలుపఁగాఁ దనమాంసముల నొసంగి సుగతికిం బోయెను.

వాఁడెవఁడని ప్రశ్నింతువో దానికి నుపకారి గాఁడు. అపావృతము భార్యను హరించినవాఁడు. అది తెలిసియు ననఁగా వానివలలోఁ జిక్కి తనభార్య యున్నదని యెఱింగియు శరణాగతుఁ డన్న కారణమున నాపక్షి వానిం జేకొని యంతటియవకార మొనరించినదే. ఇంక నాపంటిమానవుఁ డద్దాని మానినచో వచింపవలసిన దేమి? అని కథాసారము. అతిథిపూజయే గాక శరణాగతునియందుఁగల గుణాగుణములను బరిశీలింపక యాదరింపవలయుననియు, నయ్యది యనంతపుణ్య మొసంగుననియు నిందలి నీతి. పక్షులకు ధర్మము లేవి? యని ప్రశ్నించిన బదులువచింప వలనుపడదు. సామాన్యధర్మములే యెల్ల ప్రాణుల కుపయోగించుననియే వచింపవలయును. పాపాత్ముల నిల్లు చేర్పరాదనియు, వారి నతిథులనుగా భావింపరాదనియుఁ బ్రమాణములు గలవు. తనకుటుంబమునకు నునుచుకొని మిగిలినదానినే ధర్మము చేయవలయునని మఱికొన్ని ప్రమాణములు తెలుపుచున్నవి. ఇందు ననుష్ఠేయ మెద్ది? అను ప్రశ్నముచేయువా రుండకపోవుదురా? సగూఢాన మేమి? ధర్మములు బహువిధములు. అందఱకు నన్నియు ననుష్ఠేయములు గావు. అనఁగా శక్యములు గావని భావము. ఒక్కని కొక్క ధర్మమునందే యతిశయప్రీతి యుండును. ఎన్నికష్టములు కలిగినను లెక్కింపక వాఁ డద్దాని నాశ్రయించి వదలక యుండును. దాన శాశ్వతకీర్తి కలుగును. వేఱొకఁ డద్దాని నంగీకరింపక యింక నొకధర్మము నాశ్రయించును. ఇతరధర్మాశ్రయణము వారికి ననువుపడదు. తనశరీరము నిచ్చియైనం బరులనుఁ బోషించి యాపదనుండి తప్పించిన ముక్తి కలదన్నదియు

శ్రీరాముడు శరణాగతరక్షణము పరమధర్మమని తెల్పుట. 201

శాస్త్రము. “స్వయం తీర్ణః పరాణ తారయతి” అన్నదియు శాస్త్రమే. ఆత్మహత్య మహాపాపమన్నదియు శాస్త్రవాక్యే. ఇంహొక్కదానికి వేటొకటి విరోధముగ నుండును. ఎవ్వరి కేది ప్రాక్కర్తానుసారము రుచించునో యది వారి కనుష్ఠేయమని తోచు. ఆతఁ డద్దాని నవలంబించి సాగించును. అతని యితర కార్యము లితరుల కన్యాయ్యములుగఁ దోచును. కాని యతఁ డప్పులుకుల లెక్కింపక తనపట్టినపట్టును వదలక యాచరించు చుండును. దాననే పరాత్పరుఁ డానందించి యాతనిశ్రద్ధను మెచ్చి ముక్తి ననుగ్రహించును. కనుక బహుద్వారములగు ధర్మములను సర్వజను లేకరీతి నాచరింపజాలరు. ఇతరుల కతని వృత్తి యధర్మముగాఁ దోచినను బాధ యుండదు. హరిశ్చంద్రునివర్తనమునందు భార్యావిక్రయణ మశాస్త్రమని యట్టి యధికార మారాజునకు లేదని యాక్షేపింతురు. అందులకుఁ గొన్ని ప్రమాణములు చూపుదురు. కాని యామహారాజు సత్యశ్రద్ధచేతను దానినే భగవద్ద్రాపముగా భావించి యారాధించుటం జేసియు శాశ్వతకీర్తియు నిరుపమానపరమ పదము లభించినట్లు పురాణములు వాకొనుచున్నవి. కావున నెవరి కేధర్మమున నిష్ఠము కలదో వాఁ డద్దానిని మాత్రమే యాశ్రయించి లోపములేకుండ నాచరించిన భగవదనుగ్రహ మునకుఁ బాత్రుఁ డగుననుట సమంచితమార్గమనుట నిర్వివాదాంశము.

“ఋషేః కణ్వస్య పుత్రేః కండునా పరమర్షిణా. ౨౬

శృణు గాథాం పురాగీతాం ధర్మిష్ఠాం సత్సవాదిసీం,

బద్ధాంజలిపుటం దీనం యాచంతం శరణాగతం. ౨౭

స హన్యాదాస్పృశంస్పార్థమపి శత్రుం పరంశప,

అర్తో వా యది వా దృప్తః పరేహం శరణాగతః.

అ౮

అః ప్రాణాన్ పరిత్యజ్య రక్షితవ్యః కృతాత్మ నా,”

అని మూలము. ఇందలి నీతిసార మేమి? దీనుడైకాని లేక వంచకుడైకాని వచ్చి చేతులు బోడించి శరణు వేడినయెడల వాఁడంతకు ముందు శత్రువని మహాపకార మొనర్చెనని తలంచి వానిని వధింపరాదు. తనప్రాణముల నిచ్చియైన వానిం గాపాడవలయును. అట్లు గాపాడువానికే కృతాత్మఁడను పేరు. సకలశాస్త్రముల నేర్చి ధన్యుడగువానికే కృతాత్మఁడను నామము కలుగు. అనునదియే యీగాథాసారము. శత్రు వెప్పుడు శరణాగతుఁడనబడునో యపుడే యతని మిత్రునిగా భావింపవలయును. కుటిలత్వమున నట్లు వచ్చిన నెట్లని యోజింపరాదు. ఆకౌటిల్య మీసంరక్షకుని బాధింపదు. నిర్మలమనస్సే రక్షించును. ధర్మము నాశ్రయించి తోడుసూపి యొకని రక్షించినచో నతఁడు కౌటిల్యమున నపకృతి చేయఁబూనిన నపుడు ధర్మము రక్షింపఁబూనును. అధర్మము కుటిలాత్మనే హింసించును.

“ధర్మ ఏవ హతో హంతి ధర్మో రక్షతి రక్షితః,

తస్మాద్ధర్మో స హంతవ్యో మా నో ధర్మో హతోఽవధీత్.

౧౫

వృషో హి భగవాన్ ధర్మస్తస్య యః కరుతే హ్యలం,

వృషలం తం విదుర్దేవాస్తస్మాద్ధర్మం స లాపయేత్.

౧౬

ఏకఏవ సుహృద్ధర్మో నిధనేఽప్యనయాతి యః,

శరీరేణ సమం నాశం సర్వమనృద్ధి గచ్ఛతి.”

౧౭

అథ్యాయము ౮.

శ్రీరాముడు శరణాగతరక్షణము పరమధర్మమని తెల్పుట. 203.

“ధర్మం శనైస్సంచినయాద్వల్లీ కమివ పు త్తికాః,
పరలోకసహాయార్థం సర్వభూతాన్యశీడయన్.”

౨౩౮-

అధ్యాయము ౪.

“శరణాగతం పరిత్యజ్య వేదం విప్లావ్య చ ద్విజః,
సంవత్సరం యవాహరస్తత్పావమపసేధతి.”

౧౯౮-

మను. ౧౧ అధ్యాయము.

“ధరతిలోకాః ధ్రియతేపుణ్యాత్తభిరితిధర్మః.” అని వ్యుత్పత్తి.
ఈ ప్రమాణముల నాలోచించిన శరణాగతరక్షణ రూపధర్మ
మాతని గాపాడంజాలును. దృష్టమై శరణాగతి నని నటించి.
నచో వాని నాతని యధర్మమే హింసించును. కనుక బురుష
ప్రయత్న మక్కఱలేకయే యట్టిపాపులు నశింతురు. తన ప్రాణ
ముల నిచ్చియైన రక్షింపఁ దగుననఁగా భావమేమి? తన ప్రాణ
ములనిచ్చి తాను వాని రక్షించుటెట్లు? అనఁగా దనప్రాణ
ముల కేదే నపాయ మాతనివలనఁగాని వాని వంశజులవలనఁ
గాని కలుగునని యనుమానింపక వానిని రక్షింపవలయునని
యీ వాక్యభావసారము వంచనాధికత నాశ్రయించి నమ్మించి
రక్షించినవానిని హింసించు బూనినపాపాత్ముని నతనిపాపమే
నశింపఁజేయును. కావున శరణాగతుఁ డెట్టివాఁడని పరీక్షింప
నక్కఱలేదని శ్రీరాము నుపదేశముగా మన కీగాథనుండి
గ్రహింపందగును.

“స చేద్భయాద్వా మోహాద్వా కామాద్వాపి న రక్షతి.

౨౯

స్వయా శక్త్యా యథాసత్త్వం తత్సాపం లోకగర్హితం,

వివక్ష్య పశ్యతస్తస్యారక్షిణశ్శరణాగతః.

౩౦.

ఆదాయ సుకృతం తస్య సర్వం గచ్ఛేదరక్షితః,

ఏవం దోషో మహానత్ర ప్రహన్నానామరక్షణే.

36

అస్వర్గ్యం చాయశస్యం చ బలవీర్యవినాశనం,

కరిష్యామి యథార్థం తు కంఠోర్వచనముత్తమం.

37

ధృతిష్ఠం చ యశస్యం చ స్వర్గ్యం స్యాత్తు ఫలాదయం,”

అని మూలము. శక్తి కలిగియు నేదో యొక నెపముపెట్టి రక్షింపకపోయినచో వాడు రక్షకుఁ డుండియు మృతినొంది శక్తుఁడయ్యును రక్షింపనివాని సుకృతమునెల్లఁ దాను గైకొని పుణ్యలోకములకుం బోవును. రక్షింపక యుపేక్షించినవాడు యశస్సును బోగొట్టుకొని పుణ్యలోకములకు దూరుడై బలపరాక్రమములు తన్ను వదలఁగా నశించును. కావునఁ గంఠమునివచనమును యథార్థముగ నొనరించెదను. అదియే సకల శుభముల నొసంగును. ఇంతటివినియోక్తిక దంబమేల? మాట తప్పను. రక్షింతును అనరాదా యందురేని శ్రీరామునిమతము సర్వసమ్మతముగనే యుండఁజను. కాననే రామనామము సార్థక మయ్యెను. ప్రియోక్తులు కార్యఫలసిద్ధిక్షమములు. అప్రియోక్తులు సత్యయుతములైనను ఫలసిద్ధి నొసంగఁజాలవు. లక్ష్యలక్షణపురస్సరముగాఁ దెలిపి యతని సంగీకరింపఁజేసి యతనిమూలముననే విభీషణుని రావించి రక్షింపవలయుననియే శ్రీరాము నాశయమని మన మూహింపవలయును. మఱియును శిష్యునకుఁగల సందేహముల నన్నింటి నుదాహరణ పూర్వకముగా శాస్త్రయుక్తముగా నివర్తింపఁజేసి యతని చిత్తవృత్తిని బాగుచేయఁగలమంత్రము నుపదేశింపవలయును! “రాజ్యం దేయం శిరో దేయం న దేయా షోడశాక్షరీ” అని

శ్రీరాముడు శరణాగతరక్షణము పరమధర్మమని తెల్పుట. 205.

యున్నది కదా. ప్రాణమువంటి మంత్రమైనను సత్పాత్రమున.
కీవలయుననియు, దాన నాతఁడు శుద్ధుఁడగుననియు నీభాగము
నుండి ధ్వనించుచున్నది.

“సకృదేవ ప్రపన్నాయ తవాస్తీతి చ యాచతే. 33

అభయం సర్వభూతేభ్యో దదామ్యేతద్వ్రతం మమ,”

అని మూలము. స్వమనస్సిద్ధాంతమును శ్రీరామచంద్రుఁడు తేట.
తెల్లముగఁ జూటుచున్నాఁడు. దీనుఁడను. నీమఱుగుఁ జొచ్చి
తిని. అని యొక్కసారి నన్ను యాచించు నేనాతనికి సకల
భూతములనుండి యభయము నిచ్చుచున్నాను. ఇదియే నా.
వ్రతము. ఏప్రాణి నాతత్త్వమెఱిగి దీనుఁడను. నీ వాఁడృగ్గి
కుఁడవు. నిన్నే శరణంటిని. ఇక నారక్షణము నీభారము. రక్ష
కుఁడు వేఱొకఁడు నాకు లేడు. అని యెవ్వఁ డొక్కసారి.
యాచించునో అనఁగా భగవంతు నాశ్రయించినఁ దద్భిన్న
భూతమే లేదు గాన నాశ్రయించఁదగినవాఁ డొక్కభగవం.
తుఁడే యనుభావము గల్గిన నని భావము. వాని కేభూతముల
నుండి భయము లేకయుండ రక్షింతును. ఇదియే నాకుఁ గల
వ్రతమని శ్రీరాముఁడు చెప్పెను. శ్రీరామావతారమునకుఁ
బ్రధానఫల మిదియే యని పెద్ద లందురు.

“అనన్యాశ్చింతయంతో మాం యే జనాః పర్యుషాసతే,

తేహం నిత్యాభియుక్తానాం యోగక్షేమం వహామ్యహం. ౨౨

మన్ననా భవ మదృశ్తో మద్యాజీ మాం నమస్కరు,

మామేవైష్యసి యుక్తైవమాత్మానం మత్పురాయణః. 34

అన్న భగవద్గీతావాక్యములకు నిదాన మీశ్రీరామవాక్యము.

గాక మఱేమి గలదు? ఈరెండును భగవద్వాక్యములే. పౌర్వాపరవిచార మేల? ఈభావ మనాది యనవచ్చును. దుఃఖాకులుఁ డగుశిష్యు నభయప్రదానమున సద్గురువు రక్షించును. దుష్టగురువు తద్ధనాదికమును భక్షించును. భగవంతుఁడే సద్గురువు గదా. అట్టిభగవంతుని మహావిపత్సరంపర లలము కొనఁగా నాశ్రయించిన నా కరుణాశరధియే యుద్ధరించునను భావముగలిగి మనము వర్తింపవలయునని యీభాగమునుండి నేర్చుకొనవలయును.

“అనయైనం హరిశ్రేష్ఠ దత్తమస్యాభయం మయా.

38

షభీషణో వా సుగ్రీవ యది వా రావణస్వయం,”

అని మూలము. వేటొకరిమూలమున నాశరణాగతుని బిలిపిరిచిన సుగ్రీవునకుఁ గలయజ్ఞానము పోదనియుఁ దనవాక్కుల నాలకించినవెనుకఁ దనయాశ్రితుల కజ్ఞానము నిలువరాదనియుఁ దలంచి యాజ్ఞాపించుచున్నాఁడు. హరిశ్రేష్ఠా! యని శ్రీరాముఁడు సంబోధించుచున్నాఁడు. చంచలాత్మకులలో మేటి వసుభావ మిటు సూచితము. అట్టి నీవే పోయి యాతని పిలుచుకొని రమ్ము. తోడుకొనిరమ్మని యాజ్ఞ. వెంట నాతఁ డుండవలయునని భావము. మరల నేమైన మాటలాడునేమో యని పలుకుచున్నాఁడు. వచ్చినవాఁడుగాని లేక రావణుఁడే రానీ పిలుచుకొని రమ్ము. ఆభయ మీఁబడినది. అడిగినవెంటనే యిచ్చినట్లే భావింపుమని తాత్పర్యము. శరణు వొచ్చినవానిని విడనాడుట యనునదియే యుండదని నమ్ముమని సూచించఁబడినది.

శ్రీరాముడు శరణాగతరక్షణము పరమధర్మమని తెలుపుట. 207

శ్రీరాముని సువ్రతము లివి. శరణాగతరక్షణము. ఏక పత్నీ వ్రతపరాయణత్వము. ధర్మసంరక్షణము పితృనానతి మేయి మేలగుట. సత్యవాక్యము. ప్రజానురంజనప్రవర్తనము. ఇవి ముఖ్యము లనవచ్చును సకలసద్గుణములు గలిగినపు డివి యన నేల? అనరాదు. శ్రీరామావతారమునకు ముందివి నశింపనుం డెను. వాని నుద్ధరించి ప్రజల మంచిమార్గమున నడిపించుటకై యవతరించెనని పెద్దల యూహ. అది పొరపా తెట్టులగును?

“కిమత్ర చిత్రం ధర్మజ్ఞ లోకనాథ సుఖావహ. 3౬

యత్త్విమార్యం ప్రభాషేధాస్పత్వవాక్ సప్తశేషితః,
మమ చాప్యంతరాత్తాయం శుద్ధం వేత్తి విభీషణం. 3౭

అనుమానాచ్చ భావాచ్చ సర్వతస్సుపరీక్షితః,
తస్మాత్ప్రప్తం సహస్రాభిస్తుల్యో భవతు రాఘవ. 3౮

విభీషణో మహాప్రాజ్ఞస్సఖత్వం చాభ్యుపైతు వః,”

అని మూలము. శ్రీరాముని సువ్రతము నాలకింపఁగ నే సుగ్రీ వునిభావము మార్పునొంది రజస్తమోగుణములు తగ్గి సత్వ గుణము వైకౌనఁగా మనస్సు నిర్మలమయ్యెను. అత్తటి విభీషణుడు మహాప్రాజ్ఞుడనియు, సహవాసమునకు నర్హుడనియుఁ దోచెను. అదియే భగవత్సంగతికే దగినఫలము. ఇంతదనుక సంగతి కలదు కదా. అపుడేటి కది కలుగ రాదనుశంక కలుగును. కాని సుసమయము కర్తసంగతి వచ్చినఁగాని యుపదేశింప వలనుపడదు. శిష్యుచిత్తము పరిపక్వము కాఁగా గురువు మంత్ర రహస్యముల నుపదేశించును. అట్లే లోకగురువగు పరాత్పరుడు శ్రీరామచంద్రుడు శరణాగతరక్షణ మత్యుత్తమధర్మమని తెలుపుచు దానిఫలము తేటపఱచి యదియే తనవ్రతమని

జెలియంజెప్పి శత్రువును గరుణించుమార్గము తెల్పెను. నిర్వైరత్వము పాదుకొన బోధించెను తదుపదేశమున నిర్మలాంతః కరణుడై సాధుసంగతిఫల మనుభవించెను.

“సర్వభూతేషు యేనైకం భావమవ్యయమిక్షతే,

అవిభక్తం విభక్తేషు తద్జ్ఞానం విద్ధి సాత్త్వికం.”

అను నీగీతావాక్యమురితి సాత్త్వికజ్ఞానవంతుఁ డయ్యెను. అది కుదురుచో నిర్వైరత్వము స్వతస్సిద్ధముగ నే లభించును గదా. భగవదనుగ్రహ మిదియే. ఈభాగమున సభ్యాత్మరామాయణమున విశేషములు లేవు. కావునఁ దర్వాతికథను బతింపఁ గడంగుదుము.

— శ్రీరాముఁడు విభీషణుని లంకకుఁ బ్రభు వొనర్చుట. —

* శ్రీరాఘవుఁ డభయమొసంగ మహాప్రాజ్ఞుఁడగు విభీషణుఁడు వాంఛాసిద్ధి కలిగినందులకు సంతుష్టుడై తన యందు భక్తిగల యనుచరులం గూడి పూర్వకాయమును మిక్కిలి వినయమున వంచి రామునిఁ బరివేష్టించియుండు బలములనడుమ తనకుగా నేర్పఱచినచోటునుజూచుచు నాకసము నుండి క్రిందికిం దిగెను. శరణాగతి రూపధర్మమున నిచ్చులు స్థిరతంఁగాంచిన యవ్వీభీషణుఁడు శరణు గోరి యనుచరులతో రాముని చరణముల వ్రాలెను. ఆసభయందు విభీషణుఁడు శరణ్యుఁడగు శ్రీరామునే చక్కఁగాఁ బరికించి ధర్మయుక్తము యుక్తము హర్షదమునగు వాగ్వితతితో నిట్టులనియె. శ్రీ

* ఇది పందొమ్మిదవ సర్గమునఁ గలదు.

శ్రీరాముడు శరణాగతరక్షణము పరమధర్మమని తెల్పుట.209

రామా! నేను రావణాసుజుడను. ఆతడు నన్నవమానించి నాడు. కనుక సకల భూతరక్షకుడవగు నిన్ను శరణుచొచ్చితిని. నేను నివాసభూతమగు లంకను మిత్రులను ధనములను వదిలి నీవే గతియని వచ్చితిని. ఇక నారాజ్యము జీవితము సుఖములు నీయధీనములు.

విభీషణుడు డిట్లు పలికిన మాటలు విని శరణన్నపుడే నిన్నుఁ బరిగ్రహింపవలయును. అట్లు సేయక యింతదనుక జాగుచేసినందులకు మన్నింపుము. అని మృదువాక్కుల నూఱి డించి యతనిమనస్సు చల్లఁబఱచి యత్యాదరమున నాతనినే చూచుచు నాకు రాక్షసులబలాబలముల నున్నట్లు లెఱింగింపుమని యడిగెను. విభీషణుడు రావణబలము చెప్పఁ దొడంగి యిట్లనియె. రావణుడు బ్రహ్మవలన పరములం బడయుటం జేసి నిర్జరాదు లతని వధింప శక్యము కాదు. కుంభకర్ణుఁ డను బలశాలి తమ్ముఁ డతనికిం గలఁడు. ఆతడు నా కన్నయే. రావణునిసేనాపతి. ప్రహస్తుడు కైలాసమున సాగినయుద్ధమున మాణిభద్రుని జయించినవాడు. ఆతనివార్త హనుమంతుని వలన వినియే యుందువు. రావణునితనయుఁ డింద్రజిత్తు శరసంధాన కుశలుడు. ధనుర్బాణములం దాల్చి యుద్ధమున నిలిచిన నదృశ్యుడయి యుండును. అగ్ని నారాధించి హోమమున సంతృప్తునిగాఁ జేసి తత్సమయమునఁ బన్నియుండు వ్యూహములయందు నాయగ్నిమాహాత్మ్యమువలన శత్రువులకుం గానరాకయే వారిం జంపును. మహోదరమహాపార్శ్వ లిరువురు సేనాధిపతులు. లోకపాలతుల్యులు. లంకయందు

మహాబలవంతులు పెక్కండు గలరు. రావణుఁ డింద్రాదిదేవ
తల నోర్చియున్నాఁడు.

శ్రీరాముఁ డాతనినుడుల విని మనంబునఁ జక్క నాలో
చించి విభీషణా! రావణుఁ డేయే మహాకార్యములు పరాక్రమ
మునఁ జేసినట్లు చెప్పితివో వానినెల్ల నే లెక్క పెట్టను. నేను
రావణాదుల వధించి నిన్ను రాజుగాఁ జేసెదను. సత్యముగా
నీకు నిది తెలుపుచున్నాను. హాస్యమునకుఁ గాదు సుమా!
రావణుఁడు భూవివరపాతాళములను జూచినను, బ్రహ్మలోక
మునకుఁ బోయినను, బ్రాణములతో నన్నుఁ దప్పించుకొని
పోవఁజాలఁడు. నేను సప్రత్యబాంధవముగా నాతని వధింపక
యయోధ్యం బ్రవేశింపను. అని సుప్రసిద్ధులగు నా మూవురు
సోదరులపై నొట్టు పెట్టుచున్నాను. అని శ్రీరాముఁడు పలు
కఁగా నాలకించి విభీషణుఁడు శిరస్సు వంచి మ్రొక్కి పలుకఁ
దొడంగెను. మహాత్మా! రాక్షసవధమునకు నీవు కడంగఁగా
నేను దోడుపడియెదను. లంకానగరమును నాబలము కల్గినంత
దనుక ముట్టడించెదను. శత్రుసేనల నెదిరించి పోరెదను. అను
చుండునంత శ్రీరామమూర్తి యాతనిఁ గొఁగిటం జేర్చి సంత
ప్తుఁడై సౌమిత్రిం గాంచి సముద్రజలముం దెమ్ము. దానిచే
మహాప్రాణ్ణాఁడగు నీవిభీషణుని రాక్షసరాజుగా నాతఁ డాశిం
పకపోయినను నాకే చేయవలయునని ప్రసాదము గల్గినది.
కాన నభిషేకింపుము. నే ననుగ్రహింపఁగా దానికి నుచితము
లగు ఫలములఁ గల్పించువాఁడవు నీవే కదా. అని యాజ్ఞా
పింపఁగా నాలక్ష్యుఁడు వానరేంద్రులనడుమ విభీషణుని రాక్ష

శ్రీరాముడు శరణాగతరక్షణము పరమధర్మమని తెల్పుట. 211

నేంద్రునిగా నభిషేకించెను. దానిం జూచి వానరులెల్లఁ బరమానందమున శ్రీరాముని కార్యమును బ్రశంసించిరి.

అంతట నిష్టాగోష్ఠీప్రసంగములు సాగెను. ఒక్కప్పుడు సుగ్రీవుడు హనుమంతుడు విభీషణునిం గని సాగరమును దాటుదమన్న నెట్లును దరముగాకున్నది. అది వరుణదేవున కాలయము. మన మీసేనలతో దీని నెట్లు దాటఁగలము? ఆయుపాయ మింతదనుక మాకుం దోఁపలేదు. నీవే యోజించి వచింపవలయునని యడిగిరి. వారిమాటల నాలకించి యిట్లనియె. రాఘవుడు సాగరమును శరణు చొరవలయును. ఈజలరాశి శ్రీరాముని కూటస్థుడగు సగరుపుత్రులచే ద్రవ్వఁబడి విస్తరింపఁజేయఁబడినవాడు. కావున నతఁ డాయుపకారమును బెద్దదిగా బుద్ధిం దలంచి శరణు నొకనెపముగా దానికిఁ బ్రతిగా రామకార్యమని తెలిసికొని తప్పక చేయును. ఇట్లు యుక్తియుక్తముగాఁ బల్కిన విభీషణునినుడుల విని సుగ్రీవుడు రామలక్ష్మణు లున్నచోటి కరుదెంచి విభీషణునాశయముఁ దెల్పుఁగా రాముడు ధర్మజ్ఞుడు కాన నందులకు సమ్మతించెను. తనయంతటఁ దానే యెట్టికార్యమునైనఁ జేయ సమర్థుడయ్యును రాముడు సుగ్రీవవిభీషణుల మాటలను గౌరవింపఁ దలంచి లక్ష్మణాదులం గని నవ్వుచు సౌమిశ్రీ! యీ యాలోచనము నాకు సమ్మతముగానే యున్నది. మీకిరువురకు నిది యిష్టమగు నేని తెల్పుడు. సుగ్రీవుడు సమర్థుడు. నీవును మంత్రరహస్యదక్షుడవు మీ కిరువుర కేది యిష్టమో దానిని దెల్పుడు. అని శ్రీరాముఁ డడుగఁగా వా రిరువురు సంజలి బంధముల మహాత్మా! వేటొకయుపాయము తోఁపని యీ

కాలమున విభీషణుడు సులభముగాఁ గార్యము సాధించు నట్లు తెల్పిన యాయుషాయము మాకెందులకు సమృతము కాదు? భయంకరాకారముగల యీసాగరమునకు నేతువు గట్టక దేవేంద్రాదులకుంగూడ లంకంజేర శక్యము కాదు. మన నూట యింక నేటికి? మంత్రవిద్యద్యుడగు విభీషణునిహితము యథార్థమేకావున నట్లు చేయుదము. ఆలస్యము వలదు. మనము నేనలతో లంకానగరము చేరునట్లు సాగరమును బ్రార్థింపుడు. అని వారు పలుకఁగా నట్లే చేయ సమృతించి నదీ నేతయగు సాగరతీరమునొడ్డున దర్భలు నుంచి దానిమీఁద వేచికయం దగ్నివలె శయనించెను.

మహామతులారా! యిందుఁ గలవిశేషముల నెమరుదము.

“భాత్పపాతావనీం హృష్టో భక్తైరనుచరైస్సహ,

స తు రామస్య ధర్మాత్మా నిపపాత విభీషణః.

అ

పాదయోశ్వరణా న్వేషీ చతుర్భిస్సహ రాక్షసైః,”

అని మూలము. భక్తైః = నేవాకాంతులు, అనుచరైస్సహ = కూడనుండువారు నగురక్కసులతో నంబరమునుండి భూమిని జూచుచు హర్షించి రామసన్నిధి జేరెనని యర్థము. మహాకార్యమును సాధింపఁ బూనునపుడు కూడ నుండువారు స్వకర్తానురూపకర్తములు గలవారు కావలయును. లేనిచో నాఫలము చేకూరదు. కనుకనే భక్తులు నలుపు రనుచరులు విభీషణునివెంట నుండిరని యేర్పడును. సత్సంగతి గలిగినఁగాని సాధుసందర్శన మొదవదను సూక్తికిది యుదాహరణము. భగ

శ్రీరాముడు శరణాగతరక్షణము పరమధర్మమని తెల్పుట. 213

వంతుని శరణు వేడునపు డహంకారమమకారాదు లుండరాదు. అవి యుండిన నది లభింపదు. పరమేశ్వరుఁ డవకాశమును గల్పింపఁడు. కావుననే సత్కర్త నిరతులు సద్భావయుతులు నగురక్కనులతో విభీషణుఁడు వచ్చి శ్రీరామునిసన్నిధిని భూమిం జేరెనని మహర్షి మనకుం దెల్పెను. ధర్మమెఱింగినవాఁడు కావున శరణమును గోరుచుఁ బ్రపన్నపారిజాతమగు శ్రీరామచంద్రునిపాదములపై వ్రాలెనని యర్థము.

“ఊర్ధ్వం ప్రాణా హ్యుక్క్రమంతి యూనస్థనిర ఆయతి,
ప్రత్యుత్థానాభివాదాభ్యాం పునస్తాక్ ప్రతివద్యతే. ౧౨౦
అభివాదనశీలస్య నిత్యం వృద్ధోపసేవితః,
చత్వారి తస్య వర్ధంతే ఆయుర్విద్యా యశో బలం.” ౧౨౧
మను. ౨ అధ్యాయము.

పెద్దలకు నభివాదనము చేయుట ఆత్మలాభమునకే కాని వేటుగాదని దీనిభావము. ఇంక భగవత్పాదపద్మములకు నమస్కరించినచో ఫలమిది చెప్పవలయునా?

“త్వదన్యః పాణిభ్యామభయవరదో దైవతగణ
స్త్రవమేకా నైవాసి ప్రకటితపరాభీత్యభినయా
భయాత్ప్రాతుం దాతుం ఫలమపి చ వాంఛాసమధికం
శరణ్యే లోకానాం తప హి చరణావేప నిఘ్నతా.” ౪

అని శ్రీశంకరభగవత్పాదాచార్యులుగారు ప్రతిపాదించిరి. భయమునుండి కాపాడుటకు వాంఛాసమధికఫలము నొసంగుటకుఁ బాదపద్మములే రక్షకములు. కనుకనే విభీషణుఁడు

భయమునుండి కాపాడి న న్నుద్ధరింపుమా యని వ్రాలెనని గ్రహింపవలయును.

“భవంతం సర్వభూతానాం శరణ్యం శరణాగతః,
పరిత్యక్తా మయా లంకా మిత్రాణి చ ధనాని చై. ౫
భవద్గతం మే రాజ్యం చ జీవితం చ ముఖాని చ.”

అని మూలము. సర్వభూతశరణ్యుడవగు నిన్ననఁగా భగవంతు ననియే కదా యర్థము. భగవంతు నాశ్రయించువాఁడు,

“తేహం జ్ఞానీ నిత్యయుక్త ఏకభక్తిర్విశిష్యతే,
ప్రియో హి జ్ఞానినోఽత్యర్థమహం స చ మమ ప్రియః.”

అన్న వాఁడు కావలయును గాన సర్వము వదలితినని తెల్పెను. నా జీవరాజ్యసుఖములన్నియు నీ యధీనములు. అనఁగా నేయే ఫలములు నాకర్తృఫలములుగాఁ బ్రసాదింపఁ దగునో వాని నొసంగునధికారము నీకే కాని నాకుఁ గోరునధికారము కూడ లేదని విన్నవించెను అనఁగా నాయోగక్షేమములు భవదధీనములనియు మిమ్ముఁ దప్ప నొరు నెఱుంగననియు సారము. దీనికే నద్వైతభక్తి యని పేరు. సమస్తము నీవే. రెండవది లేదని కదా తాత్పర్యము సర్వము శిష్యుఁ డాచార్యునకు సమర్పించి చేతులు జోడించి శరణు చొరవలయుననియు నా శిష్యుని ముక్తు నాతఁడు చేయుననియు నాచార్యుని సమృద్ధి భగవంతునే నమ్మినఁ గర్తృమునఁ బడఁద్రోయుననియు నాచార్యుని నమ్మినఁ దరింపఁజేయుననియుఁ గావున నున్న ధనమంతయు నాచార్యుని వశముచేసి కౌపీనధారియై నిలుచుండినయెడల నాధనము వ్యయించి భార్యకు భూషణములను జేయించి

యామె సంతోషింపఁగా నిక దెబ్బలు తప్పినవని సంతోషించి యాయాచార్యుఁడు సర్వస్వమును బోగొట్టుకొని పంగనామ ములుంచుకొన్న దాసుని ముక్తిమంటపసోపానముల నెక్కించి తాను భార్యను సేవింప మరలునని కొందఱు వైష్ణవశిఖా మణులు పలుకుదురు. కాని యంతకన్నఁ దులువలపలుకులు లేవని నమ్మి యట్టివారిని దగ్గరఁ జేరనీయక శిష్యహృత్తాప హారకులగు సద్గురువుల నాశ్రయించి భగవంతు నారాధించు పద్ధతుల నెఱింగి యారీతిగా పరాత్పరు నారాధించి తరింప వలయుఁగాని యీదాసరుల నాశ్రయించినఁ గలుగునది ధన ముక్తియే కాని వేటొకఁ డుండదు.

“విభీషణవచశ్చుత్వా రామో దృఢపరాక్రమః,
అనీవీక్ష్య మనసా సర్వమిదం వచనమబ్రవీత్. ౧౭
యాని కర్తాపదానాని రావణస్య విభీషణ,
ఆఖ్యాతాని చ తత్తేన హ్యవగచ్ఛామి తాన్యహం. ౧౮
అహం హత్వా దశగ్రీవం సప్రహస్తం సబాంధవం,
రాజానం త్వాం కరిష్యామి సత్యమేతద్భ్రమీమి తే. ౧౯
రసాశలం వా ప్రవిశేత్పాతాలం వాపి రావణః,
పితామహసకాశం వా న మే జీవన్ విమోక్ష్యతే. ౨౦
అహత్వా రావణం సంఖ్యే సపుత్ర బలబాంధవం,
అయోధ్యాం న ప్రవేక్ష్యామి త్రిభిస్తైర్భాగ్యభిశ్శపే.” ౨౧

అని మూలము. లంకలోని రాక్షసులబలములు వీరుల సంఖ్యయు విభీషణుఁడు దాఁచక తెలుపఁగా విని రాముఁడు సలికినమాట లివి. ఈఘట్టమునందు మహర్షి భగవత్తత్త్వమును దెల్లముచేసెను. అనీవీక్ష్య మనసా సర్వమ్=సర్వం వృత్తం

మనసా అస్వీక్య. ఏది యెట్లు జరగునది అనఁగా నెవరెవరి చేత నేయేరాక్షసుఁ డేయేదినమున నెచ్చోట నేరీతి మృతి నొందునదియుఁ బరికించి యని యుద్ధము. పిదప నిట్లు పలికెను. ఇంతయర్థ మిందుఁ గలదా యని ప్రశ్నింతురేమో. పదునెనిమిదవశ్లోకార్థముం బరికింపుఁడు. రావణుం డొనరించిన శౌర్య కార్యములనన్నింటిని నెఱుంగుదును. అనఁగా భావ మేమి? నీవు దాచుక తెలుపుదువో లేదో యని పరికించితినిగాని నే నెఱుంగనివే లేవని కదా దాని తాత్పర్యము. సర్వజ్ఞత్వము నీమాట తేటపఱుపదా! ఇతరు లట్లనఁగలరా? సబంధుపుత్ర మిత్రయుతముగా రావణుని వధించి లంకకు నిన్ను రాజు నొనరింతును సూన్యత మిది, అనెను. విభీషణుఁ డాశింపలేదు. శ్రీ రాముఁ డేల యిట్లు సూన్యతమని వచించెను. రావణుఁడు శత్రుణాగతుఁడు కాఁడనియు నాతఁడు నాచే మృతినే కోరియున్న వాఁడనియు నాతనివారు హతులగుదురనియు నెఱింగియే కదా సత్యముగా నిట్లు చేయుదునని చెప్పెను. ఈరీతిగా నన్యుఁ డెవఁడుగాని వచింప సాహసింపఁడు. ఇంతకుముందు “విభీషణో వా సుగ్రీవ యది వా రావణస్వయమ్” అని తెలిపిన రాముఁడే సత్యముగా నిట్లు చేయుదునని యేల తెల్పెననఁగా వారెల్ల ననిమొనఁ బడుదురనియే కాని యందు నొకఁడైనను దన్ను శరణుగోరుననికాని జీవించుననికాని యనుమానింపకయే యున్నదున్నట్లు తెల్పెనని మన మెఱుంగందగు. ఏలోకము నకుఁ బోయినను దుదకు పరములిచ్చిన బ్రహ్మకండకరిగినను, బోసీక వధింతునని చెప్పుట న్యాయవిరుద్ధము కదా. పాణ్డీ పోయినవాని వధించుట రాజధర్మమా. ఎట్లు రాముఁ డిట్లు

శ్రీరాముడు శరణాగతరక్షణము పరమధర్మమని తెల్పుట. 217

పలికెనని ప్రశ్నింతురేమో. అస్తదాదులవలెగాక రాముడు పరాత్పరుఁ డగుటంజేసి రావణప్రవృత్తి నెఱుంగుం గావునను భక్తుడై తనచే జావ పరముగొనియుండు రావణుని వధింతు ననుటలో తప్పేమి యున్నదో యెఱుంగఁజాలకయున్నాను. ఈలోకములమాట యేటి కందురేమో. విభీషణునకు రావణునివంక భయము గలుగక ధైర్యము కుదురుపడుటకని గ్రహింపవలయును. ఈ కార్యములు చేయక యయోధ్యం బ్రవేశింపనని సోదరులపై నొట్టుపెట్టుచున్నాననఁగా మూఁటికి ముమ్మాటికి నమ్ముమనిగాని వేటుగాదు. ఈఘట్టము సగుణ బ్రహ్మము కాన శ్రీరాముడు భావికార్యములనెల్ల విభీషణు నకుఁ గరతలామలకములుగాఁ జెప్పనెంచి తేటపట చెననియు నవి యిండుకంతయుఁ దప్పక సాగెనుగాన సర్వజ్ఞత్వమునే మనము నమ్మవలయుననియుఁ దెలుపుచున్నది. పరాపరహస్య యోగిని పరదేవి శ్రీరాముని రూపవంతునిగా నొనరించి సర్వ కార్యముల నానెపమునఁ దా నొనరించుచుండ నంహికఁడు తప్పననుటకంటెఁ దెలివితక్కువ వేటుగా నుండునా?

“అబ్రహీల్లక్షణం శ్రీకృష్ణముద్రాజ్జలమానయ. ౨౪

తేన చేమం మహాప్రాజ్ఞ మభిషింఛ విభీషణం,

రాజానం రక్షసాం క్షీప్రం ప్రసన్నే మయి మానద.” ౨౫

సాగరజలములం దెప్పించి రాక్షసులకు రాజుగా విభీషణు నభిషేకింపుము. ఆతఁడు మహాప్రాజ్ఞఁడు. ప్రసన్నుడనై యున్నాను. మర్యాదల నెఱుంగుదువు. అనఁగా భావమేమి? ఈతనికి రాజ్యము రానైయున్నది. ఇప్పుడే యభిషేకింపుము. నేనందులకుఁ బ్రసన్నుడనై యున్నాను. అనఁగా నితఁ

డప్పువఱికి సర్వప్రకారముల నర్హుడని యెఱుంగుదును. నీవు మర్యాదాభిజ్ఞుడవు కదా. కనుక నిపుడే యభిషేకింపుమని భావము. రాజ్యలక్ష్మి విభీషణునొంద నాశించుచున్నది. రావణుని వదలలేదు. రావణనథానంతర మిప్పనిచేయ నర్హము గాదు. భావిఫలముల సర్వజ్ఞుడెఱుంగును గదా. ఆముహూర్తమున విభీషణు నదృష్టరూపమున లక్ష్మి యావేశించెను. దాని నితరు లెఱుంగరు భగవంతుఁ డెఱింగెను. అదృష్టము దురదృష్టము. ప్రవేశించుకాల మెఱుకపడదు. అది మహర్షులు జ్ఞానదృష్టి నెఱుంగఁగలరు. ప్రవేశించినతోడనే దానిచిహ్నము లాతనియం దగపడును. వానిని గుఱుతించుట యెల్లవారలకు శక్యమగుపని కాదు. ముఖవికాసాదులు భావములు మార్పు నొందును. సూక్ష్మదృష్టి కవి గోచరించును. యోగులకవి సుల్లభములే కాని యితరులకు దుర్లభములు. కనుక సర్వజ్ఞుడగు శ్రీరాముఁ డావిధమెఱింగి లక్ష్మణుని నభిషేకింపుమని పలికె నని మన మెఱుంగందగు.

“సముద్రం రాఘవో రాజా శరణం గంతుమర్హతి,

ఖానితస్యగరేణాయమప్రమేయో మహోదధిః.

36

కర్తుమర్హతి రామస్య జ్ఞాత్వా కార్మం మహామతిః,”

అని మూలము. విభీషణునిమూలమున మహాప్రకృతి యుపాయమును సూచించుచున్నది. ఇందు సార మేమిగలదు? రఘువంశజనితుడగు నీరాముఁడు సముద్రుని శరణు వేడవలయును. ఏల యనఁగా నీరాజునకుఁ బూర్వుడగు సగరునికొడుకులు సముద్రమును విస్తరింపఁజేసిరి. ఆమేలు మదినిడుకొని కృతజ్ఞత చూపవలయును గదా. ఆతఁ డట్లే చేయును. అని విభీషణు

శ్రీరాముడు శరణాగతరక్షణము పరమధర్మమని తెల్పుట. 219.

నాశయము. భగవంతుడు శరణు చొరవలయునా? సర్వశరణుడు కదా. ఏల యిట్లు చేయవలయును? అని ప్రశ్న ములు. సమాధాన మిట్లు.

“యద్యదాచరతి శ్రేష్ఠస్తత్రదేవేతరో జనః,
స యశ్చ)మాణం కురుతే లోకస్తదనువర్తతే. ౨౧.
ఉత్సీదేయూరిమే లోకా న కుర్యాం కర్త చేదహం,
సంకరస్య చ కర్తా స్యాముపహన్యామిమాః ప్రజాః.” ౨౩

అను గీతావాక్యములు శరణములు. వీనిభావమే రాముని కార్యమని మన మెఱుంగవలయు. లోకమున నెవ్వారుగాని సకలకార్యములు చేయఁగలమని తలంపరాదు. మహాకార్యము సంభవింపఁగాఁ దగినవారినాయము కోరవలయును. అట్లు కోరకుండుట యహంకారమే యగును. కావున నీసాయము కావలయునని యితరులఁ గోరవలయును. దాన మదినలముకొన్న గర్వము కొంత తగ్గును. అన్యసహాయము కోరుట యనఁగాఁ దనకంటె నొకకార్యమందైన నధికుఁ డున్నాడని తలంచుట కదా. అదియే శరణాగతి. శరణువేడఁగానే నీకంటెరక్షకుఁడు నాకింకొకఁడు లేడనియే కదా. ఇది మంచియొచారము. దీని నవలంబించువారు బాగుపడుదురు. సర్వకార్యనిర్వహణశక్తి నాకే కలదనువారు చెడుదురు. శ్రీరాముఁ డట్టి సదాచారమును లోకులకుఁ దన ప్రవృత్తివలనఁ దెలుపుటకై శరణాగతుడై సముద్రునిఁ బ్రార్థించెను. మఱియుఁ గృతజ్ఞుఁడు కావలయునన్నందులకు నిది యుదాహరణము. సగరపుత్రులు కారణాంతరమున సముద్రమును వృద్ధిచేసిరి. నాటంగోలె: సాగరమనుపేరు గలిగెను. హనుమద్గమనమున సాగరము.

శ్రీరాముకార్యమునకుఁ దోడుపడియెను గదా. ఇప్పుడు కూడ శ్రీరాముఁడు తన్నుఁ దోడుపడ వేడఁగాఁ దప్పక తోడుపడునని విభీషణునాశయము. ఎంతటివాఁడైన దనకుఁ జేసినమేలు మఱువరాదనియు నయ్యదియే తనవృద్ధికిఁ గారణమనియు దీని సారము. ఇట్లు లీఘట్టమునుండి సారద్వయమును గ్రహించి యవ్వాని నాచరణమునందుఁ బెట్టుకొనఁ బ్రయత్నింపవలయును.

“ప్రయత్నాద్యోమానస్తు యోగీ సంశుద్ధిర్భిషః,
అనేకజన్మసంసిద్ధస్తతో యాతి పరాం గతిమ్.”

అను భగవద్గీతావాక్య మిటు సంస్కర్తవ్యము.

“విభీషణస్య మంత్రోఽయం మమ లక్షణ రోచతే,
బ్రూహి త్వం సహ సుగ్రీవస్తవాపి యది రోచతే. ౩౪
సుగ్రీవః పండితో నిత్యం భవాన్ మంత్ర విచక్షణః,
ఉభాభ్యాం సంప్రధార్యార్థం రోచతే యత్తదుచ్యతామ్. ౩౫

... ..

విభీషణేన యచ్ఛక్తమస్మిన్ కాలే సుఖావహం. ౩౬
అబధ్వా సాగరే సేతుం ఘోరేఽస్మిన్ పరుణాలయే,
లంకా నాసాదితుం శక్యా సేంద్రైరపి సురాసురైః. ౪౦
విభీషణస్య శూరస్య యథార్థం క్రియతాం పచః.
అలం కాలాత్యయం కృత్వా సముద్రోఽయం నియుజ్యతాం. ౪౧

... ..

విపముక్తః కుశాస్తీర్ణే తీరే నదనదీపతేః. ౪౨
సంవివేక తదా రామో వేద్యామివ హుతాశనః,”

శ్రీరాముడు శరణాగతరక్షణము పరమధర్మమని తెల్పుట. 221

అని మూలము. శ్రీరాముని ప్రవర్తనము సర్వసమృతముగా నుండుననుట కిదియు నొక యుదాహరణము. లక్ష్మణా! విభీషణుని యాలోచనము నాకు రుచించుచున్నది. నీవు సుగ్రీవుడు. కలిసి కార్యదత్తులు గాన యోజించి చెప్పిన నట్లు చేసెద. అనఁగా మీకు నిది రుచించిన నొనరింతును. అనఁగా వారు సమృతిం దెలిపిరి “జనవాక్యం తు కర్తవ్యమ్” అనుసూక్తిని సార్థకముచేయఁ బ్రవర్తించువాడు శ్రీరాముడని మన మెఱుంగవలయు. జనసామాన్యమం దొక యద్భుతశక్తి కలదు. ప్రత్యేకవ్యక్తిగత మది కాదు. సంఘమునందే యది కలదు. దానిని సమృతింపఁజేయునట్లు వర్తించుటనఁగా భగవత్తేజము నారాధించుట యని భావము. సర్వత్ర వ్యాపించి యెవ్వారికే నెఱుంగరాక యనుపమానమై వెలయునది భగవత్తేజము గాన దానిని బ్రత్యేకముగా నారాధించుట యోగులకుఁ దప్ప నితరుల కశక్య మగుంగాన నద్దానిని సంఘశక్తిగా నెఱింగి యుపాసించిన “సర్వదేవ నమస్కారః కేశవం ప్రతిగచ్ఛతి” అన్న న్యాయము ననుసరించియు,

“యేష్యన్యదేవతా భక్తా యజంతే శ్రద్ధయాన్వితాః,

తేఽపి మామేవ కాంతేయ యజంత్యవిధిపూర్వకమ్.”

అను గీతావాక్యము ననుసరించియు భగవంతు నారాధించినట్లే యగును. ఇంచుక చక్కనిమార్గము కాదనవచ్చును. అంతియ గాని యుపాసనకు ఫలము కలుగకపోదు. లోకులకు సదా చారమును నేర్పుటకు శ్రీరాముడు దర్శలు పఱచి దానిపై శయనించి సాగరమును బ్రార్థించునట్లు నటించుచుండెను. ఇంకఁ దరువాతివృత్తాంతమును బఠింతము.

❖ { రావణఃసూక్ష్మాచారులః గపులు కొట్టఁగా } ❖
రాముఁడు వలదనుట.

* అంత శార్దూలుఁ డనురాక్షసుఁ డొకఁడు లంకనుండి యరు దెంచి సుగ్రీవుని పశముననుండు వానరబలమును సముద్ర తీరమునఁ గనియెను. వాఁడు రావణుని సూక్ష్మాచారుఁడు. వాఁ డాకపిసేన నంతటం దిరిగి చూచి వేగముగా లంక రిగిక ప్రభు వును దర్శించి “అదిగో కపి భల్లూకబలము రెండవసముద్రము వలెఁ గనఁబడుచు మనవైకి వచ్చుచున్నది. ఆ రామలక్ష్మణు లిరువురు భయంకరాయుధధారులై సీతయుండుచోటికి రానై యున్నారు. మహాతేజమున వారు మెఱయుచున్నారు. వానర బలము నలుదెసల నెట్లుచూచినను దశయోజనవిస్త్రుతభూభా గము నావరించి యున్నది. నేను సాధారణముగాఁ గనివచ్చి తిని. ఇంకను బరిశీలింపవలయునని విన్నవించును. దూతల మూలమున వేవేగ దానివిధము కనుగొనవలయును. సామ దానభేదముల నుపయోగించి పరికింపవలయును. దండమున కవకాశ మున్నట్లు తోఁడదు.” అని విన్నవించెను.

రావణుఁ డాశార్దూలునిమాటల నాలకించి యాలసిం పక వెంటనే తా నేమిచేయవలయునో యని నిశ్చయించుకొని కార్యవిద్యర్యుడగు శుకుఁ డను రక్కసునిం బిలిపించి యిట్లనియె. సీవు పోయి సుగ్రీవునిం గాంచి పరుషముగాక మృదువు ప్రియముగా నుండునట్లు నామాటలుగా నిట్లు చెప్పుము. వానరేంద్ర! సద్వంశమునఁ బుట్టిన నీకు నిష్కా

* ఇది యిరువదవ సర్గమునఁ గలదు.

రణవైరమూన ధర్మము కాదు. మహాబలుఁడవగుట నల్పబలుఁ డగురాము నాశ్రయింపఁ దగదు. బ్రహ్మపుత్రుఁడు ఋక్ష రజుఁడు. నీ వాతని కొడుకవు. కాన నాకు బంధువవు. నీవు రాము నాశ్రయించుటంజేసి కలుగు లాభమేదియు లేదు. ఆశ్రయింపకయున్న నష్టము లేదు. కనుక నిష్ఫలమగువైర ముచితము కాదు. నాకు నీయన్నయగు వారికిని మిక్కిలి స్నేహము. దానిచే నాకు నీవు సోదరతుల్యుఁడవు. కాన వానరేశ్వరా! రాముని వదలి నాతో స్నేహము గావింపఁదగు దువు. సీతాఃపరణమహాపాపము చేసితివే యని యడుగుదు వేమో. నేను రాజపుత్రునిభార్య నపహరించి తెచ్చితినేని వానరపతివగు నీ కావిషయమునందు హానియేమి? బుద్ధి మంతుఁడవగుట యోజించుకొమ్ము. ఇపుడు నీవూరక కిష్కింధ కుఁ బొమ్ము. ఈలంకానగరము నరవానరుల కెట్లును బ్రవేశింప నలవిగానిది. దేవదానవప్రభృతులకే దుర్గమమనఁగా నిత నితరులమాటఁ జెప్పనేటికి! అని నేనుజెప్పినట్లు చెప్పుము.

అని రావణుఁడు చెప్పి పంపించఁగా నాశుకుఁడు పక్షి రూపమును ధరించి వచ్చి యంబరమున కెగసి సుగ్రీవాదు లుండుచోటికి వచ్చెను. అట్లు శుకుఁడు వియత్పథమున బహు దూరము పోయి సుగ్రీవాదు లున్నకడంజేరి యంబరమున నుండియే సుగ్రీవుని గాంచి దురాత్ముఁడు రావణుఁడు తనతోఁ జెప్పిపంపినమాటలుగా వదలక వరుసగాఁ జెప్పెను. వాఁడట్లు చెప్పుచుండఁగా వానరులు వానిని బిడికిళ్లం గొట్టి పక్షములు విటుగఁగొట్టుటకై యెగసి వానిం బట్టుకొనిరి. వారు గట్టిగాఁ బట్టుకొని త్రోయఁగా నందుండి నేలవైఁ బడియెను వా రట్లు

పీడింపఁగా శుకుఁడు శ్రీరాముని బేర్కొని రాఘవా! దూతల నెన్నఁగ వధింపదు. నన్ను వీరలు చంపఁబూనిరి కావున వలదని వారింపుము. ఏదూత తన ప్రభువు చెప్పినమాట చెప్పక తన మతమును జెప్పనో వాఁడు దుష్టదూత యగును. అట్టిదూతను వధింపఁదగు. శుకుం డట్లు విలపించుచుం బలికినపలుకు లాలించి శ్రీరాముఁడు కరుణించి వానరులం గని వీనిం జంపవలదని యాజ్ఞాపించెను. వారలు విడిచిరి. వాఁడంతట భయము వదలి కొన్ని యీశులు పోవుటంజేసి తేలికగా నున్నపక్షము లతో నంబరమున కెగసి సుగ్రీవునితో మరల నీవు మహా బలుఁడవు. రావణుఁడు దుష్టమతి. నేను నీవలన బదులు తీసి కొనకపోయిన నన్ను వధించును. నాయేలినవాని కేమి చెప్ప మందువు? అని యడుగఁగా వానరపతి యిట్లు చెప్పెను. “నీవు, నాకు మిత్రుఁడవు కావు. కాన నీయెడ దయచూపవలసినది లేదు. నీవు నా కేయుపకారము చేసినవాఁడవు కావు. నాకుఁ బ్రియుఁడవు గావు. కావున సోదరతుల్యుఁడ వెల్లగుదువు? నాకు మిత్రుఁడగురామునకు నీవు నీవారందఱును శత్రువు లగుటంజేసి నాకు శత్రువవే. శత్రువైనవానికి మిత్రుఁడవు గావున నాకును శత్రువవు. కనుక వాలివలె వధార్హుఁడవే. శ్రీరామపత్ని నపహరింపఁగా నీకేమి హాని యనకుము. నీయప రాధమున నిన్నును నీవారలను వధించెదను. ఈసేనతో వచ్చి లంకాపురమును నీటుగాఁ జేసెదను. లంకలో నే నుండక యున్న నేమిచేయుదువందువేమో రాక్షసేంద్రా! నీవు మూర్ఖుఁడవు. ఇంద్రాదులు తోడుపడిన, నీ వదృశ్యతనొందిన, సూర్యద్వారమును జొచ్చినఁ బాతాళమున బ్రుంగిన రాము

గూఢచారులఁ గవులు కొట్టఁగా రాముఁడు వలదనుట. 225

నుండి తప్పించుకొనఁజాలవు. తప్పక చత్తువు. రామబాణముల నుండి నిన్నుఁ గాచువా రెవ్వరు గలరు? ముదుసలిజటాయువును జంపుటలో నీకేమి వీర్యము గలదు? నే నట్టివాఁడను గానుజుమీ. ఆజానకిని శ్రీరాముఁ డున్నపుడుగాని సౌమిత్రి యున్నపుడుగాని యపహరించితివా యేమి? ఎవరు లేనితఱి దొంగిలించి తెచ్చితివి. అట్లు తెచ్చి రాఁగల యనర్థమును దెలియఁజాలకున్నావు. దేవాజేయుఁడగు శ్రీరాముఁడు నీప్రాణములఁ దీయునని యెఱుంగవు. అని చెప్పితిని తెల్పుమని యెను.

అంత నంగదుఁడు సుగ్రీవునిం గాంచి మహారాజా! వీఁడు దూత గాఁడు. రావణునిచారుడని తోచెడిని. వీఁడిందుండి మనసేనలఁపరిమితిని గనుఁగొన్నాఁడు. వీనిం బట్టుకొనుఁడు. లంకకుఁ బోనీయరాదు. నాయుష్ట మిదియే. అంత రాజగు సుగ్రీవునానతి వానరు లాకసమున కెగిరి దిక్కులేని వానివలె నాశుకుని బంధించిరి. కఠినచిత్తులగు వానరులు శన్నుఁ బీడించుచుండఁగా శుకుండు రామునిం బిల్చి మహానుభావా! యని యార్పుచు నాపక్షముల నేఁచుచున్నారు. నా కన్నులు భేదించుచున్నారు. నే నపరాధి గాను దూతను. కాన వీరిమూలమునఁ బ్రాణములు వదలిన నే నింతదనుకఁ జేసిన పాపములన్నియు నన్నుఁ జంపించిన నిన్నుఁ బొందును. అని విలపించెను. శ్రీరాముఁ డాతని దీనాలాపముల నాలకించి వానిని వధింపవలదని హెచ్చరించి వీనికట్లు వదలించి పంపి వేయుఁడని వానరులకుం దెల్పెను.

మహాత్ములారా! ఈఘట్టమున విమర్శింపఁదగినవాని గ్రహింతము. లోకాచారము ననుసరించి రావణుఁడు ప్రవర్తింపనిచో యుద్ధమే సాగదు. అది సాగకయున్న నారణరంగమున మృతినొంది వీరస్వర్గమునకుఁ జేరవలసినవారల గతి యెట్లు? కర్తవ్యము లాలసింపక పొందుచుండవలయుఁ గదా. ఎన్ని కోట్లరక్కసులో చావవలసినవారున్నారు. ఎవరెవరిమూలమున నేయేసమయములందు నెవరెవరు మృతినొందవలయునో వారాకాలము తప్పక చావవలసినవారే కదా. ఆఘటికాయంత్రమునకుఁ బ్రోత్సహించుపద్ధతి యక్కఱ లేదు. ప్రయత్నములు తమయంతన లభించును. ఇతరు లెఱుంగకయుండ నవి ఫలమొసంగును. ఊహల కవి యందవు. ప్రతిహతమూర్ఖములే లేవు. శాంతులు వానికడఁ బనిచేయఁజాలవు. తనయంతనాఁ యాయంత్రము తిరుగుచుండును. దానికి గతి యభంగము. ఏనాఁడును భంగము నది యెఱుంగదు. ఒక్కొక్కచుడు త్రిమూర్తులు వెఱగండుచుందురనఁ దక్కినవారిమాట యింక లెక్కచేయ నేల? అట్టికాలగతి లంకానగరవాసుల సమీపించుచున్నది. రావణాదులు నిమిత్తమాత్రులు. పరావరహస్య యోగిని జానకి లంకానగరమునఁ దన ఛాయారూపము నెలకొల్పినది. ఆమె తలంచినదంతయు ఫలింపకపోదనుట యప్రతిహతసిద్ధాంతము. అడ్డమనుమాట దాని కేనాఁడును లేదు. పరాత్పరుఁడు సాక్షిమాత్రుడై నిరీహుఁడయ్యి నిరంజనుఁడయ్యి నపుడు సగుణుండగుటఁ గార్యనిరతిఁ బొందువాని వలెఁ గనఁబడుచు నటించుచున్నాఁడు. ఇట్టిచోట రావణు నన నేమియున్నది?

సూక్ష్మచారులః గృహు కొట్టఃగా రాము డు వలదనుట. 227

“అహం యంత్రం భవాన్ యంత్రీ మమ దోషో న విద్యతే,”

మన్నట్లు ప్రాణులందఱుబొమ్మలు. త్రిప్పవాఁడు పరాత్పరుఁడు.

“భామయంస్పర్శభూతాని యంత్రాహాథాని మాయయా,”

అన్న గీతోక్తి వ్యర్థము కాదు కదా. ఈవిషయమును మది
చునుచుకొని రామాయణమును బఠించి తత్సారమును
గ్రహింతము.

“అహం యద్యహరు భావ్యాం రాజపుత్రస్య ధీమతః. ౧౧

కం తత్ర చ సుగ్రీవ కిష్కింధాం ప్రతి గమ్యతాం,”

అని మూలము. రావణుఁడు శుశుఁడను చారునిమూలమున
సుగ్రీవునకుఁ జెప్పిపంపెడుభావ మిది. భేదోపాయము పన్ని
నాఁడని ప్రాతీతికార్థము. రావణుని వాగ్ధోరణిం బరికింపుఁడు.
రాజపుత్రస్య=అని మాత్రమే పలుకక ధీమతః=అనియెను. అట్టి
విపత్కాలమున శత్రువును విశేషించి దండెత్తి వచ్చుచున్న
వానిని బుద్ధిమంతుఁ డగురాముని నని పల్కునా? విశేష
మేమనఁగా బుద్ధిసంపదగల శ్రీరామునిభార్యను గొనితెచ్చి
తిని. దీన నీకేమి హానిగల్గును? కాన మరలిపొమ్ము. అని అనఁగా
మహాత్ముఁడగు రామునిభార్యను చెచ్చితిని. దీన నీకేమియు
హానిలేదే. అనఁగా నాకే హాని యగును. అందులకే తెచ్చితిని.
ఇక్కార్యమున నీసహాయము శ్రీరామున కేల? మరలిపొమ్ము.
భగవంతునకు నీసాయ మక్కఱలేదు. నీవు తోడ్పడి యిక్కా-
ర్యము నెఱవేర్తుననుట గర్వము. అనుభావ మిట సూచింపఁ
బడినది.

“యాం చ రాత్రిం మరిష్యామి జాయే రాత్రిం చ యామహం,
ఏతస్మిన్నంతరే కాలే యత్తయా హ్యశుభం కృతం. 3౫

సర్వం తదుపపద్యేథా జహ్యం చేద్యది జీవితం,
నాఘాకయత్తదా రామశ్శృత్వా శత్రురిదేవనం. 3౬

వానగానబ్రవీద్రామో ముచ్యతాం దూత ఆగతః,”

అని మూలము. సారమేమి? జన్మాదిగా మృతివఱకు నెవఁడు గాని తాఁ జేసినపాపములను దానే యనుభవింపవలయుఁ గదా. అట్టివానిని బలవంతముగా నెవఁడు వధించునో అనఁగా యుద్ధావనింగాక విరోధిమున నసద్వృత్తి నెవ్వఁడు వధించునో వానిపాపములు వధించినవానిం జేరును. వధించినవానిపుణ్యములం గొని వాఁడు స్వర్గమునకుఁ బోవును. అనఁగా నిట్లు గ్రహింపఁజను. పాపాత్ములను నిందించువారలు వానిపాపముల లోఁ గొంత పంచుకొందురు. కనుకనే ‘నాప్రియం బ్రూయాత్.’ అని పెద్ద లందురు. పరదూషణము పనికిరాదని భావము. అట్టి పాపిని వధించుటం జేసి వానిపాపములను దాఁ బంచుకొనును. వాఁ డన్యాయమ్ముగాఁ జంపఁబడుటం జేసి చచ్చునపుడు హంతకునే స్మరించుచు నసువుల వదలు. కాన నాస్త్రరణమున నతని పుణ్యములఁ గైకొనఁజాలు. కాబట్టి పాపాత్ములను దూషింపకయుండు టుత్తమమని మహర్షి మనకుఁ దేటపఱచెను. ఈ విషయ మెఱింగియే వానినివదలుఁడు దూతగా వచ్చినవాఁడు కదాయనియె. ఆర్తత్రాణపరాయణత్వ మిప్పట్టునఁ గూడ రామ శంధునివ్రతమని తేటపడుచున్నది.

❖ { శ్రీరాముడు ప్రసన్నుడుగాని సముద్రునిపై } ❖
 బాణము వైవఁ బూనుట.

* అంత శ్రీరాముడు కఠినసాగరతటమున దర్భశయ్య నుండి యంజలింబట్టి దీర్ఘబాహు వుపధానము గావించు కొనిప్రాగ్వదనముగా నప్రతర్క్యతేజోవిరాజమానుడై కను పట్టుచుండెను. శ్రీరామునిదక్షిణబాహువు పూర్వమయో ధ్యానగరమున నుండఁగా రత్నాభరణవిరాజమానమయి యుండినది. పురంద్రీమణులగు సైరంధ్రులు వివిధవిధశృంగార ముల నొనరింప వెలయుచుండునది. బాలభానుకరణి నెంతో ముచ్చటగా నుండునది. అట్టి బాహువును శ్రీరాముడు తల గడఁగా నొనర్చుకొని యిపుడు నాకు మరణమేని లేకున్న సాగరతరణమేని కలుగుఁ గాక యని దృఢసంకల్పము గల వాడై స్నానాదులచేఁ గాయికపరిశుద్ధిని జేసికొని వాఙ్మయతి గలిగి, మనోనియమము దృఢతం గాంచఁగా శాస్త్రమర్యాదల సతిక్రమింపక సాగరమున కెదురుగాఁ బండుకొనెను. నియమము వదలక శ్రీరాముడు కుశశయ్య నేలమీఁదఁ బ్రవృత్తించియుండఁగా మూడురాత్రులు చెల్లెను. న్యాయధర్మములఁ జక్కఁగా నెఱింగినవాడు గాన రామమూర్తి యందట్లు త్రిరాత్రశయ్య నొనరించి నదీనాథు నారాధించుచుండెను. తెలివితక్కువవాడౌట నాసముద్రుడు పరిశుద్ధుడు సవిధిగాఁ దన్నారాధించుచు రాముఁ డుండినను దాను గనఁబడఁడయ్యెను.

* ఇది యిరువదొకఁడవ సర్గమునఁ గల కథ.

అంతట శ్రీరాముఁ డాజలరాశివయి నించుక క్రుద్ధుఁడై
 నేత్రాంతములయందు రక్తిమ వ్యాపింపఁగా జెంతఁ దన
 కోపము నెఱింగి స్థితమొనరించు సౌమిత్రిం గాంచి వత్సా!
 సాగరుఁ డింతవనుకఁ దనరూపమును గనఁబఱుపక యున్నాఁడు.
 ఇది వీని యహంకృతి యగు. కోపము లేకయుండుట, అపరాధ
 మును త్సమించుట, కుటిలత్వము లేకుండుట, ప్రియముగా
 మాటలాడుట యను నీమొదలైన నీసత్పురుషులగుణములు
 నిర్గుణులకడఁ గనఁబఱచినచో వారు వారి ససమర్థులని తలం
 తురు. కావున లేని యసామర్థ్యమే ఫలితమగును జుమా.
 తెలివితక్కువవారు, ఆత్మస్తుతిపరాయణులు నిర్దయులు వంచ
 కులు, ఎల్లవారిని బాఱుదోలువారు, శిష్టాశిష్టవిచారము లేక
 యెల్లవారి నేకీరితిగా దండించువారు సమర్థులని వారు తలం
 తురు. వారినే గౌరవింతురు. శవదమాదులు గలవారలను
 నిర్గుణులు గౌరవింపరు. లక్ష్మణా! లోకమున సామముచే బల
 వంతుఁ డనుఖ్యాతి రాజాలదు. సామముచే బరాక్రమ
 వంతుఁ డనుయశస్సు రానేరదు. రణరంగమున సామము
 జయము నీజాలదు. దండమే వీనికెల్లఁ బ్రధానసాధనము.
 ఇప్పుడీ మకరాలయము నాశరములచేత మకరములు చచ్చి
 పయికిఁ దేలఁగా నుండఁగలదు. చూడుమా. మహాసర్పముల
 ఛేదించెదం గాంచుము. నాబాణములం బ్రయోగించి మహా
 సంగర మొనరించి శంఖములు శుక్తులు మత్స్యమకరములు
 తేలుచుండ నీసాగరమును శోషిల్లఁ జేయుదును. తమ ప్రధా
 నులగు మీవంటివా రిట్లు చేయవచ్చునా యని యడుగుదు
 వేమో. వినుము. తమగలిగి యే నుండుటం జేసియే యాజల

శ్రీరాముడు సముద్రునిపై బాణము వైవఱూనుట. 231

రాశి యన్యోవేక్షలేక కార్యముల సాధించుకొనందగిన బలము గల నన్ను నసమర్థునిగా భావించినాఁడు. చీ! చీ! ఇంకను త్తమను బూనవచ్చునా? ఇత్వోకువంశమువారు త్తమను వదల రాదు గదా యని చెప్పుదువేమో యది యిట్టి నీచులవిషయమై రాక్షససహవాసముగల వీనివిషయమై చూపఁ దగదు సుమీ. కోపమే వీనియందుఁ జూపఁదగినది. సామ మెంత చూపినను వీఁడు తనరూపమును నాకుం జూపలేదు గదా.

సౌమిశ్రీ! చాపమును దెమ్ము, కూరసర్పములం బోలు బాణములం దెచ్చి యిమ్ము. సాగరజలములు శోషిల్ల నొనరించెద. ఇప్పుడు సాగరోదకము లప్రధృష్టములైనను గ్రుద్ధుఁడనై వానిఁ గలంచివై చెదను. తరంగములచే నెంత విఱ్ఱివీఁగినను వేలను దాటరానిదిగ నిది యుండెను. ఇప్పుడు బాణములఁ బ్రయోగించి వేలను జెండి భూమినంతటఁ బ్రవహింపఁ జేసెదను. ఈసాగరమున నివసించియుండు దానవులతోడఁ గలంచిపుత్తుం జుమీ. అని కఠినముగా నుండుస్వరమునఁ బలికి శ్రీరాముడు చాపముం దాల్చి నిర్భరకోపమునఁ గన్ను లెఱ్ఱఁ బడఁగా గిఱగిఱం ద్రిప్పుచుఁ బ్రళయకాలాగ్నివలెఁ బ్రకాశించుచు నెవ్వారికేఁ దేఱిచూడరానియ ట్లుండెను. అంతట నారాజకుమారచూడామణి మహాధనువు మధ్యభాగమును గట్టిగాఁ బట్టుకొని జంతుజాలంబెల్ల బాణములకుఁ గంపమొందఁగా నింద్రుఁడు వెక్కువజ్రాయుధములం బ్రయోగించుచందంబున నత్యుగ్రనారాచములఁ బ్రయోగించెను. ఆ తీవ్రసాయకములు వేగముగా నత్యుగ్రతేజముం గ్రాల సాగరాంబువులందు నందుండు సర్పములు భీతిల్లునట్లు ప్రవే

శించెను. అత్తటి సాగరమున జలములు ధ్వనించుచుండెను. శంఖశుక్తాదులు వైకి దేలుచు నుండెను. ఆబాణములు పాతాళముదనుక జొరబడఁగా జలజంతువు లత్యంతార్థి నొందినవి. విశేషించి సర్పములు విషాగ్నులఁ గ్రక్కుచు భయము చెందెను. పాతాళవాసులగు దానవు లవానిచే బీడితు లైరి. సాగరమునఁ గల్గోలములు చెలరేగినవి. అత్తటి నాసాగరము జంతుమయమై యున్నట్లు కనుపట్టినది. మహాత్తరక్రోధావేశమునఁ జూడ నలవిగాకయుండు శ్రీరామునిం గాంచి యింక సూరకున్న లోకాంతంబగునని తలంచి చెంతకుఁ దటాలున నరుదెంచి వలదువలదని ప్రార్థించి యద్దాన నా మహాత్ముఁ డప్పని మానకుండుటెఱింగి యామేటి శరాసన మును బట్టుకొనియెను.

మహాశయులారా! ఈఘట్టము విమర్శనీయాంశములు గలది కాన వాని నెనుకుదము. ఈసర్గనుంతయు,

“కాణో హి దురతిక్రమః” అనియు,

“గహనా కర్తృణో గతిః” అనియు,

“కర్తృమకర్తృమన్యథా కర్తుం సమర్థః పరమేశ్వరః.”

అనియును గలసూక్తుల కుదాహరణ మనందగియున్నది. పరమేశ్వరుండగు శ్రీరాముండు జలరాశిని బ్రార్థించుట కంగీకరించుట యచ్చెరువు పుట్టింపక మానదు. అందుండునవి జలములు. మకరాది భీకరజలజంతువులు. శంఖశుక్తాదివస్తువులు. ఇందేవి శ్రీరామునకు బదులు చెప్పఁగలవు? వానికి నభిప్రాయము లున్నవి. ఆశ కలదు. ప్రేమ మున్నది. కాని యది మనకున్నట్టిది గాదు. భాష లున్నవి కాని మనకు దుర్బోధక

శ్రీరాముడు సముద్రునిపై బాణము వైవఁబూనుట. 233

ములు. మనకుం గల్లునట్లు జ్ఞానకర్తేంద్రియములు వానికి లేవు. దీర్ఘాలోచనములకు వానిమదిఁ దాపులేదు. వస్తుసంగ్రహము నకు మనవలె వానికి నూహలు లేవు. అహంకారమమకారము లందు మనకు వానికి హస్తమశకన్యాయము సరిపోవును. అట్టి జలజంతువులు నిండియుండుసాగరమును బ్రార్థించుట శ్రీరాముని తెలివితక్కువనే తేటపడం జేయునుగాని వివేకమును దెలుపఁజాలదు. తాఁ బరమేశ్వరుం డయ్య నిట్టికార్యము నకుం గడంగునా యని యాక్షేపించుపెద్దలు పెక్కుం ద్రుండురు. కాని వార లిద్దాని రహస్యము నెఱుంగఁజాలరు. వారి కొఱకే యిండుక వ్రాయవలసి వచ్చినది. ఈవిషయ మీవఱకే యీ గ్రంథమాలయందు వ్రాసినది. ఐనను మరల వ్రాసెదను. శ్రుష్టార్థమునకే కాని వేటొక కార్యమునకుఁ గాదని యెఱుంగవలయును.

శ్రీరాముడు ప్రార్థింపఁబూనినది కనబడుజలములను, అందున్న క్రూరసౌమ్యజలజంతువులను గాదు. వాని కూడికయగు సాగరమును గాదు. ప్రతిదానికి నధిదేవత యుండును.

“అపః వా ఇదగ్ం సర్వం విశ్వాభూతాన్యాకః.”

అని శ్రుతి తెల్పుచున్నది. భగవత్స్వరూపములు జలములు. తక్కినవి కావా యనరాదు. ప్రస్తుత మిదియేకదా విషయము. జలాధిదేవత వరుణుడు. సాగరమున నీలగ్రీవులనబడు రుద్రులుండురు.

“అస్మిన్సహస్రర్ణవేంతిషే భవా అధి

నీలగ్రీవాశ్శితికంతాశ్శర్వా అధః క్షమాచరాః”

శ్రీరాముడు సముద్రునిపై బాణము వైవబూనుట. 235.

దోసిలోగ్గి ప్రార్థించుచు శయనించెను. మారణక్రియయందు దక్షిణముఖుడు గావలయుననియు, వశ్యాదికర్తములయందుఁ బశ్చిమాభిముఖుడు కావలయు ననియు దేవతాకరుణావాప్తి ప్రభృతి సత్కర్తములందుఁ బ్రాగుదగ్గి గన్యతరముఖుడు కావలయుననియు విధులు తెలుపును. దోసిలోగ్గుట స్వకార్యాదృతి సూచనార్థము. నిన్ను పాపించుచున్నాను. నన్ను గ్రహింపునూ యని వేడుటయే సంకల్పము. శయనించు టుపాసనా లక్షణమూ యందు రేమో. ఇది భక్తిపరాకాష్ఠను దెలుపును. ప్రాయోపవేశమువంటిదే యిది యని యెఱుంగందగు. ఈ కార్యము నెఱవేటునంతకు లేవరాదనునదియే పరాకాష్ఠ యనఁబడును. దీనికే శ్రద్ధ యనియుఁ జేరు కలదు. పట్టుదల యని భావము. తావత్పర్యంతము లేవకుండుటయే వ్రతనియమము. నిరంతర మిష్టదేవతను దలంచుచుఁ దద్గతాంతరాత్మఁడై యుండుటయే కార్యార్థశ్రద్ధ యనవలయు. అట్టి పట్టుదల యుండినఁగాని భక్తి దృఢత గాంచదు. అది కుదురనిచో ఫల సిద్ధి సంశయాస్పదమే. కావున లోకుల కిట్టి ప్రాచీనమర్యాదల బోధింపఁబూని రాముఁ డిట్టి మహత్తరవ్రతమును బూనెనని మన మెఱుంగవలయును. శ్రీరాముని బాహువును వర్ణించుచు మహర్షి “పరమనారీణాం అభిమృష్టమనేకథా” యని పలికిరి. దీనింబట్టి సీతాంబ కాక వేఱుభార్యలు శ్రీరామున కుండినట్లు కొందఱు వ్యాఖ్యానము చేయసాగిరి. ఇట్లేల వ్రాసిరని యు మహర్షి భావ మేమైయుండుననియు మన మాహింపవలయును. పరమనారీణాం = అనఁగా సుందరాంగులని యర్థము కాదు. సుచరిత్ర లగుస్త్రీలని భావము. రాజాంతఃపుర

ములయందు సైరంధ్రులుందురు. సుశీలలుగనే వారుందురు. వారలలంకరింపఁగా నాబాహువు ప్రకాశించుచుండెడిదని గ్రహించిన దోషము వచ్చునా? ప్రాయశఃముగా వింజామరలు వీచువారలు మర్యాదననుసరించి పరికించిన నుత్తమస్త్రీలే యని తలంపవలయు. దమయంతి ద్రౌపది రాజాంతఃపురములయందు సైరంధ్రులుగానే యుండి కాలము గడిపిరి గదా. శ్రీరాముని బాల్యమునుండి పెంచినవారలట్టివారే. మాతృసమానలుగా వారుందురు. శ్రీరామునిచరిత్రము పరమపవిత్రము. శీలము దానిని మించినది. కావున నట్టి పురంధ్రులలంకరించిన బాహు వదియని మహర్షి వచించుటలో తప్పేమి గలదో యోజించి యెఱుంగఁజాలకున్నాను. ఏకపత్నీవ్రతపరాయణుడగు శ్రీరామునియం దట్టిదోష మారోపించుటకంటె వేఱొక్కపాపము లేదని తలంతును. కావున నిట్టి యాక్షేపములు చేయకుండుటే యుత్తమము. ఆబాహువర్ణన మిచ్చో నేల యని కొందఱు అడుగుదురు. అట్టి యలంకృతమగు బాహువును గతినధూభాగమున దర్భలవైఁ బవ్వళించి తలగడగా శ్రీరాముడు చేసికొని సాగరమును బ్రార్థించుచున్నాడని మహర్షి చెప్పుట యసంగతము కాని యసందర్భముగాని యనుచితముగాని కానేరదు. గోసహస్రప్రదాతారముపథాయ మహద్భుజమ్=అనుటంజేసి యాహస్త మంత మహోపకార ఘోనర్చినదయ్య నిత్యతేఽదలగడయయ్యెగదాయని మహర్షి సుతస్తహృదయుఁడై తెల్పెను. “కాలో హి దురతిక్రమః” అనున్యాయ ముదాహరణార్హమని కవితాత్పర్యముగా మనము గ్రహింపఁజను.

శ్రీరాముడు సముద్రునిపై బాణము వైవఁబూనుట. 237

ఇక శ్రీరామునిసంకల్ప మెట్టిదని విచారితము. ఈ నియమము ఫలింపదేని మరణము కావలెను. ఫలించునేని సాగరతరణము కావలెను. ఇవిరెండు కాకయుండ నియమము మాననని సంకల్పించెను. ఏకార్యమునకుఁగాని సంకల్పము ముఖ్యము.

“హతో వా ప్రాప్సువే స్వర్గం జితో వా భోక్ష్యసే మహిం.”

అని కదా శ్రీకృష్ణుఁడర్జునునకు బోధించెను. ఏల? సంశయాత్మ త్వము కార్యదీక్షాక్షమత్వము కానేరదు. వాశబ్ద ముచ్చ రించుచు నేది సంకల్పించినను ఫలింపదు. దృఢవ్రతుఁడు కావల యును. కనుకనే “అనన్యాశ్చింతయంతో మామ్” అని శ్రీకృష్ణ మూర్తి తెల్పెను. సమయానుకూలముగా నెల్లదేవతల నారా ధించుచుండిన నొక్కతావున నిలుకడలేక యతఁ డెవ్వరియను గ్రహమునకుఁ బాత్రుఁడు కాఁజాలఁడు. కనుకనే “ఏకభక్తి ర్విశిష్యతే” యని భగవదనుశాసనము ప్రబలెను. కనుక దృఢ సంకల్పుఁడు కానివాఁడు స్వేచ్ఛసిద్ధిం బడయఁజాలఁ డనుభావ మును లోకులకుం దెలుప శ్రీరాముఁ డిట్లు సంకల్పించెనని మనము నమ్మవలయును. రామావతార ముపదేశించుటకుఁ గాదు. కార్యము తానొనరించి లోకులకుఁ గనఁబఱచి తన్మూల మున సదాచారములు ధర్మములు సత్యము లోకమున స్థితి నొందఁజేయుటకే యని యార్యులనుట సత్యమేకాని వేట. కానేరదు. ఈవిషయములఁ జక్కఁగా నెఱింగినయెడల రామా యణపారాయణము ఫలవంత మగును. లేనిచో నేదోఫలము రవంత గలుగును. సంస్కృతశ్లోకములఁ బఠించునే ర్పలవడును. నియతో మునిః అని యున్నది. నిశ్చలాంతఃకరణుఁడు, ఈ

కార్యము తప్ప వేటొకకార్యమున బుద్ధి జొనుప ననుతలంపు గలవాడను గావలయు. ఇదియే నియమ మనంబడును. మునిః= మౌనముగలవాడు కావలయును. ఏల యనఁగా మౌనమే వాపరో జపః=అని ప్రమాణము కలదు. మౌనముద్రాధారణ మొకవిధమగు తపస్సగును. అనఁగా వాగింద్రియమును జయించినవాడని యతఁడు చెప్పంబడును. విజితేంద్రియుఁ డనఁగా నిదియే కదా యర్థము. మనస్సును నిగ్రహించినవాడని కదా యర్థము. సకలేంద్రియముల వశమున నుంచుకొన్న వానినే విజితేంద్రియుఁ డందురు. అందు నిది యొక యవాంతరభేదమని గ్రహింపవలయును. జపకాలములయందు మౌనము ప్రధానమని తెలివిన దిందులకే.

“విధియజ్ఞాజ్ఞపయజ్ఞో విశిష్టో దశభిర్దైత్యః,

ఉపాంశుస్సాన్యచృతగుణస్సహస్రో మానసస్సన్మృతః.

౮౧

యే పాకయజ్ఞాశ్చత్వారః విధియజ్ఞ సమన్వితాః,

సర్వే తే జపయజ్ఞస్య కలాం నార్హంతి షోడశిం.

౮౨

జప్యేనైవ తు సంసిద్ధ్యేద్బ్రాహ్మణో నాత్ర సంశయః,

కుర్యాదన్యన్న వా కుర్యాన్వైత్రో బ్రాహ్మణ ఉచ్యతే.

౮౩

ఇంద్రియాణాం విచరతాం విషయేష్వపహరిష,

సంయమే యత్నమాతిష్ఠేద్విద్వాక్ యంతేన వాచినాం.

౮౪

... ..

ఇంద్రియాణాం ప్రసంగేన దోషమృచ్ఛత్స్యసంశయం,

సన్నియమ్య తు తాన్యేవ తతస్సిద్ధిం నియచ్ఛతి.”

౯౩

మను. ౨ ఆ.

“విధివిషయో యజ్ఞో విధియజ్ఞః దర్శపార్శ్వమాసాదిః. తస్మా

శ్రీరాముడు సముద్రునిపై బాణము వైవఁబూనుట. 239

త్ప్రీకృతానాం ప్రణవాదీనాం జపయజ్ఞో దశగుణాధికః.” అని కుల్లూకభట్టు. మానసికజప మన్నింటికంటె నుత్కృష్టము. విశేష ఫలప్రదమనుటకుం గారణమేమి? యజ్ఞములకంటె జపయజ్ఞముత్కృష్టమనుటకుం గలహేతు వేమి? జపయజ్ఞము మానసికమైనయెడల మనస్సు నియమింపఁ బడవలయును. లేకయున్న నది సాగదు. ప్రవృత్తిరహితమై యది యేకత్ర నిలిచియుండి ననే మానసికజపము సాగఁగలదు. కావున స్థిరమనస్సుగలవాఁ డగుటయే ఫలసిద్ధికిం గారణమయ్యెను. మంత్ర ముచ్చరించుచు జపించుట యత్యల్పఫలప్రదమనియు, నెదవుల కదలికకలిగి జపించుట దానికంటె నుత్తమమనియు మానసికముత్తమోత్తమమనియుఁ జెప్పుట యిందులకే యని గ్రహింపవలయును.

“యజ్ఞానాం జపయజ్ఞోఽస్తి.”

యను గీతావాక్య మీయర్థమునే బోధించును. మానసిక పుణ్యాపాదము లిట్లులే యన్నింటికంటె నధికములని యెఱుంగవలయు. కనుకనే శ్రీరామమూర్తి మహానముద్రం దాల్చుట విధి నతిక్రమింపక సాగించుటకే యని యెఱుంగందగు. సమాహితమనస్కుడై శాస్త్రమునఁ జెప్పినరీతి మహానమూని దృఢ సంకల్పము గలిగి యిష్టదేవతోపాసన నొనరించినఁగాని యభీష్ట ఫలము కర్తానురూపముగాఁ గలుగదని యిందలిసారము.

“తస్య రామస్య సుప్తస్య కౌశాస్తీర్ణే మహీతలే,

నియమాదప్రమత్తస్య నిశాస్తిసోఽతిచక్రముః.

౧౦

స త్రిరాత్రోపితస్తత్ర నయజ్ఞో ధర్మవత్సలః,

ఉపాసత తదా రామస్సాగరం సరితాం పతిం.

౧౧

న దదర్శయతే మందస్తదా రామస్య సాగరః,
ప్రయతేనాసి రామేణ యథార్హ మభిపూజితః.”

అని మూలము. దర్భాసనమున శయనించి సాగరు నుపాసించుగా మూడురాత్రులు గడచినవి. నియతుడై విధి దప్పక యథార్హముగా సాగరు నారాధించెను. కాని మందబుద్ధిగల వాడగుట నతఁడు దర్శన మీయకపోయెను. అని కథాసారము. ఉపాసత=ఏమని యుపాసించెను ? ఉపాసనాభేదము. లందుఁ బ్రార్థనయు నొకఁడు. అదియే ధ్యాన మనంబడును.

“న హి ధ్యానేన సదృశం పవిత్రమిహ విద్యతే,
శ్వపాకేష్వపి భుంజానో ధ్యానేచైవాత్ర లిప్యతే.
ధ్యానమేవ పరో ధర్మో ధ్యానమేవ పరం తపః,
ధ్యానమేవ పరం శౌచం శస్త్రాధ్యానపరో భవేత్.
సర్వపాపప్రసక్తాపి ధ్యానం నియతమభ్యసేత్,
సర్వదా ధ్యానయుక్తశ్చ తపస్వీ చక్రిపావనః.”

ఆత్రేయశ్లోతి ౪ అధ్యాయము.

ధ్యానమనఁగా నభీష్ట దేవతారూపమును మనోవీధిం దిలకించుట. దానియందే మనస్సును నిలుపుట యని యర్థము. అదియే తపఃఫలము. దానంజేసి యిష్ట దేవతాసాన్నిధ్యము కలుగును. ఆమార్గమునే శ్రీరాముఁ డవలంబించెను. కాని సాగరము దర్శన మీయలేదు. అనఁగా సముద్రాధిదేవత సాక్షాత్కరింపలేదు. ఏల? శ్రీరాముని నియమలోప మన రాదు. శ్రీరాముని బాణములఁ జావవలసినజంతువు లందున్నవి. కనఁబడిన నాకర్మఫల మేమగును ? అది ముగియు

శ్రీరాముఁడు సముద్రునివై బాణము వైవఁబూనుట. 241

దాఁక దర్శనమిచ్చునూహ నా సాగరాధిదేవత కాంచదయ్యె
నని మన మూహింపవలయును.

“అవలేపస్సముద్రస్య న దర్శయతి యత్సవ్యయం,
ప్రశమశ్చ త్తమా చైవ ఆర్జవం ప్రియవాదితా. ౧౪
అసామర్థ్యం ఫలంత్యేతే నిర్గుణేషు సతాం గుణాః,
ఆత్మప్రశంసినం దుష్టం ధృష్టం విపరీధావకం. ౧౫
సర్వతోత్సన్నప్తదండం చ లోకస్సత్కురుతే నరం,
న సామా శక్యతే క్షీర్తిర్న సామా శక్యతే యశః. ౧౬
ప్రాప్తం లక్షణ లోకేఽస్మిన్ జయో వా రణమూర్ధని,”

అని మూలము. ప్రాతీతకార్థము విస్పష్టమే. వాల్మీకి శ్రీరా
ముని వాక్కులమూలమున లోకులకు మంచినీతిని దెలుపు
చున్నాఁడు. సాధువులయెడఁ గలసుగుణములు నిర్గుణులయెడ
నిష్ఫలము లగును. అవి కలవారిని వా రసమర్థులని తలం
తును. ఆత్మస్తుతిపరాయణత్వము లోనగు దుర్గుణములు గల
వారలనే లోకులు మన్నింతురు. కావున నాధ్యానాదులు
సాగరుఁడు గర్వి యగుట లెక్కింపఁ బడలేదు. గుణగ్ర
హణపారీణులకడ సుగుణములు చెల్లును గాని నిర్గుణులకడ
నవి పని చేయఁజాలవు. సామముచే గీర్తి గల్గదు. సామముచే
యశస్సు కల్గదు. రణమున విజయము కూడ సామమునఁ గలు
గదు. అనఁగా మంచితనము నిష్ఫలమే యగును గాని
సఫలము కానేరదు. అని రాముఁ డనియెను. ఈవాక్కులు
ప్రాయీకముగా లోకముననుండు నాచారముం దెల్పును. సాగ
రుఁడు గర్వించెనని చెప్పటకే యివి పనికివచ్చునని మన
మూహింపవలయుఁ గాని సద్గుణములు నిరర్థకములని దుర్గుణ

ములు సార్థకములని కాదు. దుష్టులు సద్గుణప్రభావ మెఱుంగు జాలరనియు వారు దండోపాయసాధ్యులే యనియు నిందలి సారము. కీర్తియశశ్శబ్దము లిందుఁ బ్రయోగింపఁబడినవి. “బల కృతా ప్రథా యశః పరాక్రమకృతా కీర్తిః” అని గోవింద రాజులు. “కీర్తిః గుణవత్తాప్రథా, యశః దానజనితా ఖ్యాతిః” అని మహేశ్వరతీర్థులు వ్రాసిరి.

“దానాదిప్రభవా కీర్తిశ్శార్వాదిప్రభవం యశః. ఇతి మాధవీ. అత ఏవ యశః కీర్త్యోర్భేదస్యాతి దర్శనాత్. యశఃకీర్తి ప్రవిభజ్ఞో జీవన్ముసి న జీవతి. ఇతి కన్యచిత్ప్రయోగః.”

అని శబ్దకల్పద్రుమము. ప్రాయికముగా నివారెండును సమానార్థకములని యందఁ జూపించినను భేదము కలదని మన మెఱుంగవలయును.

“క్షమయా హి సమాయుక్తం మామయం మకరాలయః. ౨౦
అసమర్థం విజానాతి ధిక్ క్షమామిదృశే జనే,
న దర్శయతి సామ్నా మే సాగరో రూపమాత్మనః. ౨౧
చాపమానయ సౌమిలే శరాంశ్చాశివిహవమాన్,
సాగరం శోషయిష్యామి పద్భ్యాం యాంతు ప్లవంగమాః. ౨౨
అద్యాక్షోభ్యమసి క్రుద్ధః షోభయిష్యామి సాగరం.”

అని మూలము. శ్రీరాముఁడు సర్వశక్తిమత్త్వమును బ్రకాశింపఁ జేయుచున్నాఁడు. సాగరము మకరాలయము. మకరములు మహాక్రూరజంతువులు. జలజంతువులయందవి మహాక్రూరములని చెప్పఁబడును. వానికి నివాస మీయది. సాధ్యమైన ప్రార్థనల నాలకించునా? నన్ను నసమర్థునిగా భావించినది.

శ్రీరాముడు సముద్రునిపై బాణము వైవబూనుట. 243

ఇట్టిమూర్ఖులయందు ఊమఁ బూనరాదు. అనఁగా సాధువుల కడ ఊమాగుణ మూనవలయు. దుష్టులకడ దానిం బూన రాదు—అనుట రాజధర్మము. మునుల ధర్మముగాదు. తమ్ముఁ జంపఁబూనినవారియందును దయచూపుట మునిధర్మము. వారి యందుఁ గోపముం జూపి శిక్షించుట రాజధర్మము. పుష్కర విరుద్ధములుగా నివి యుండును. ఇప్పుడు శ్రీరాముడు రాజ ధర్మ మూనవలసినదే కాని మానిధర్మము నవలంబింపరాదు గదా. కనుక నే లక్ష్మణా శరచాపములం దీయుమనెను. సాగ రము శోషిల్లఁ జేసెదను. వానరసేనలు నడిచిపోవుం గాక. అక్షోభ్యమైనను ఊభింపఁజేసెదను. అనియెను. ఈకార్యము శక్యమా యనునదియే ప్రశ్నము. సముద్రజలముల నింకిపోవు నట్లు చేయుటెట్లు? మానససామాన్యులకేని మహర్షులకేని శక్యము కాదనవచ్చును. కాని సర్వశక్తిసంపన్నుఁ డగుపరా త్పురుషుని కిది యత్యల్పకార్యము. బడబాగ్నిని బ్రజ్వరిల్లఁజేసిన నీరింకుట యెంతపని? సృష్టిస్థితిసంహారములు తలంచినమాత్రన సాగఁజేయఁగలమహాప్రకృతి తనయిచ్చయం దిమిడియుండ సాగరజలశోషణ మొనఁగితిని? మనశక్తిమెయి నూహించి యిది మహాత్తర కార్యము. సాధ్యముకాదని నిశ్చయింపరాదు. ప్రకృతిశక్తి దుర్జ్ఞేయము. త్రిమూర్తులకే నది యనూహ్య మగునపు డస్తాదృశుల కెట్లు సుజ్ఞేయమగును? ఇది సాధ్య మిది యసాధ్య మనువిషయము భగవంతునియెడల నన్వయింప రాదు. సర్వశక్తిసంపన్నుఁడు కదా.

“తతస్తు తం రాఘవముగ్రవేగం
ప్రకర్షమాణం ధనురప్రమేయం,

సౌమిత్రిరుత్పత్య సముచ్ఛ్వసంతం

మామేతి చోక్త్యా ధరురాలలంబే.

339

అని మూలము. రామబాణములు సాగరమును గలవిల పాటొందింపఁగా నిక బాణములు ప్రయోగింప వలదని సౌమిత్రి ధనుస్సును బట్టుకొనియెను. ఏల? ఎన్ని భూతములకు శ్రీరామబాణపాతపీడ గలుగవలయునో అది గలిగినది. ఇఁకఁ దద్బాణపీడఁ గలుగవలసినకర్త మొనరించినజంతువులు లేవు. కావుననే తత్కార్యము నిర్వృత్తుకముగా నిలుపరాదని సౌమిత్రిని బ్రకృతి ప్రోత్సహించెను. భగవంతున కీవిషయము తెలియదా యనరాదు. “నిమిత్తమాత్రం భవ సవ్యసాచిక్.” అన్న వాక్యము క్రొత్తదిగాదు కదా. కర్త కారయిత యుండవలయుఁ గదా. లోకవ్యవహారము కొఱకుఁ గదా యీవిడఁ బన. అది సక్రమముగనే సాగింపందలఁచియే శ్రీరాముఁడు కార్యదీక్షుఁ డయ్యెనని మన మెఱుంగుట తెఱుంగు. ఈఘట్టమునఁ నధ్యాత్మరామాయణమును బరికింతము.

“తతస్సముద్రమావేక్ష్య రామో రక్తాంశలోచనః.

౬౦

పశ్య లక్ష్మణ దుష్టోఽసౌ వారిధిర్నామపాగతం,

నాభినందతి దుష్టాత్తా దర్శనార్థం మమానఘ.

౬౧

జానాతి మానుషోఽయం మే కిం కరిష్యతి వానరైః,

అద్య పశ్య మహాబాహో శోషయిష్యామి వారిధిం.

౬౨

పాదేనైవ గమిష్యంతి వానరా విగతజ్వరాః,

... ..

పశ్యంతు సర్వభూతాని రామస్య శరవిక్రమం,

ఇదానీం భస్మసాత్కుర్యాం సముద్రం సరితాం పరిం.

౬౩

నీవం బ్రువతి రామే తు సకైలవనకాననా.

... ..

ఏకస్మిన్నంతరే సాక్షాత్సాగరో దివ్యరూపభృక్." 3 సర్గము.

అని యున్నది. దర్భశయనము బాణప్రయోగము లక్ష్మణుడు దాని నిలుపుటయు నిందుఁ గానంబడవు. ఇదియే విశేషము.

❧ సేతుబంధనము. ❧

* శ్రీరాఘవుం డంతటఁ బొడసూచని సాగరమును జూచి భయంకరవాక్యముల సాగరా! చూడు మిదిగో పాతాళముదనుక నిన్ను శోషిల్ల నొనర్చెద. నాబాణాగ్నుల జలమంతయు నింకఁగా భూగర్భజలము సైత మింకిపోవ జలజంతువులు మాడిపోవ ధూళి పైకి రేఁగునట్లు లొనర్తును. సముద్రుడా ! నేను సేతువు నిర్మింప నక్కఱలేదు. దానికై శ్రమముల పాలుగాను ధనుర్విచ్యుతబాణములే సేతువగును. కానఁ బాదచారులై వానరవీరులు నిన్ను దాటి పోఁగలరు. అవ్వలిదరిఁ జేరఁగలరు. నీవు దానవులకు నునికిపట్టు యినవాడవు తత్సంగతిచే నా బలపరాక్రమములఁ గష్టఁ జాలకయున్నవాడవు. అని యారామమూర్తి బ్రహ్మదండ తుల్యసాయకము నందుకొని బ్రహ్మాస్త్రమంత్రముచే నభిమంత్రించి ధనుర్వరమున సంధించి యాకర్ణాంతము లొగెను. అట్లు లాకర్షింపఁగానే భూమ్యాకాశములు వడంకిన ట్లుండెను. కొండ లుఱ్ఱుతలూఁగెను. లోకమంతయు నంధకారావృత

* ఇది యిరువదిరెండవసర్గమునఁ గల కథ.

మయ్యెను. అనేకభయచిహ్నములు కనబడినవి. ఆబాణము చూడఁజాలనంత వెలుగుతోఁ బ్రకాశించెను. సకలభూతము లాకులతం గాంచినవి. అట్లు రామమూర్తి బ్రహ్మాస్త్రము హోడుగఁగనే సముద్రము జలజంతువులం గూడి కలవిలంపడి యెను. చెలియలికట్ట దాటి యామడదూరము పోయినది. పలాయనమగుటం గాంచి బాణప్రయోగముచేయ శ్రీరాముడు సాహసింపకపోయెను. అంతఁ బొడవుగాలేచిన జలముల నడుమనుండి సముద్రుడు లేచి మేరుపర్వతమున నుదయించుసూర్యునివలెఁ గనబడియెను. అత్తటి నాతఁడు భయంకరాస్యములుగల సర్పములతోఁ బొడకట్టెను. రక్తాంబరముం దాల్చి కనకభూషణభూషితుడై రక్తమాల్యములం దాల్చి సాక్షాత్కరించెను. శ్రీరాముని జేర్కొని దోసిలోగ్గి శ్రీరాముఁడనఁచా! మహాత్మా! నన్ను లోతుగాక యుండుమందువా? భూమ్యాదిపంచభూతములు శాశ్వతస్వీయమర్యాదనొంది తమస్వభావముల వదలకయుండును. అట్లే నేను లోతు గలిగి దాటురాకుండుట స్వభావమే. నే నిట్లే యుండందగు. దాటుదగినట్లుండుట నాకు స్వభావము కాదు. ఉన్న దునట్లు విన్నవించితి. ఇక్కారణమునుబట్టియే నీకడ రాకయుంటిని. శ్రీరామా నీవు రాజపుత్రుడవు. కాన మర్యాదాస్థాపకుడవు. నేను ధనాశాలోభాదులవలన జలమును స్తంభింపఁజేసిన జంతువులకు భీతిగలుగును. కనుక జలమును స్తంభింపఁ జేయఁజాలను. విన నా కవకాశ మున్నంతవఱకుఁ దోడుపడియెదను. నీబలములు దాటువఱకు జలములం బోవుమార్గమున మకరాక్షి జంతువులు బాధింపకయుండును. ఇద్దాని నొనరింతును. వాన

రులు సేతుబంధనము చేయుతఁజేరి దదుచితవస్తువులు చెదఱి పోవకుండ సేతువుమార్గ మొడఁగూడునట్లు చేయుదును. అని మనవి చేసెను.

అప్పుడు శ్రీరాముఁడు సాగరుం గని అట్లగునేని నాయీబాణ మమోఘము. దీని సంధించితిని. ఎచ్చటవైతును? చెప్పుమనఁగా నతఁడు బాణమును వీక్షించి యభిమతము నేటికి సిద్ధించినది కదా యనుకొనుచు నిచ్చటికిఁ జెంత నుత్తర భాగమునందు ద్రుమకుల్యనామకరమణీయప్రదేశము కలదు. అది నీవలె లోకమున ఖ్యాతి గాంచినది. అందుఁ బాపాత్ములు నాశత్రువు లనేకులు చూడ భయంకరాకారులు భయంకర కార్యముల నొనరించుచు నాజలమును ద్రావుచున్నారు. పాప కర్తు లగువారిసంస్పర్శము నాకు నోర్వరాకున్నది. కావున నమోఘమగు నీతీవ్ర బాణమును వారలపై వైచి సార్థకముగా నొనరింపుము. అని సముద్రుఁడు విన్న వింపఁగా వీరుండగు నారాముఁడు సాగరుని వాంఛచొప్పున వ్రేలం దానిం జూపఁగా దానిపై నాయస్త్రమును బ్రయోగించెను. దానిం బ్రయోగించిన స్థలము మరుకాంతారమని ప్రసిద్ధి నొందినది. ఆసాగర జలము పై కెగగెను. మహాధ్వని కలిగెను. అట్లు లాచోటును దహించి యంత దానికి వరం బొసంగెను. దానిచే నామరు కాంతారము పశువులకుఁ గావలసినతృణము లోనగునవి సమృద్ధముగాఁ గల్గి రోగము లారంభించునపుడే నశించునదియై ఫలమూలాదులతోఁ గులుకుచుండెను.

అంత శ్రీరాముని మహద్భుతకార్యములం జూచి సాగరుఁడు మహాప్రభూ ! ఈనలుఁడు విశ్వకర్త కుమారుఁడు.

ఈతనితోఁజేరి నావంటి కుమారుఁడు నీకుం గలుగుం గాక యని భార్యకు వరమిచ్చెను. ఆమె యట్లే వీనిం గాంచెను. శిల్పవిద్యలందు వీఁడు తండ్రియంతవాఁడు. ఈతఁడు నాయందు నేతువు నిర్మించుం గాక. అది మునుఁగకయుండ నేను భరించెదను అని విన్నవించి సాగరుఁ డదృశ్యుండయ్యెను. అప్పుడు బలవంతుఁడగు నలుఁడు లేచి శ్రీరామునిం గాంచి నాతండ్రి యనుగ్రహించిన సామర్థ్యమువలన విశాల సాగరమునందు నేతువు నిర్మించెదను. సాగరుఁ డున్నమాట నే చెప్పినాఁడని యంత వానరవీరులం గాంచి లోకమందు మానవునకు దండమే మేలయినయుపాయమని నాయూహ. దయావిహీనునియందు క్షమగాని సామముగాని దానముగాని యుపాయము గాదు. భయంకరుఁడగు నీసముద్రుఁడు సగరుల వలన వృద్ధిచేయఁబడినవాఁడు. ఐన నాయుపకారమునఁ గాక దండించునను భీతిచేతనే నేతువును గట్టఁగాఁ జూచుకోరికతో స్థలము నొసంగెను. విశ్వకర్త నాతల్లికి మందరాచలమున వర మొసంగెను. నే నావిశ్వకర్త కౌరవపుత్రుఁడను. శిల్పవిద్య నెఱుంగుదును. సాగరము దీనిని నాకు స్పృతికే దెచ్చినాఁడు. అతఁడు చెప్పినది నిజమే. ఆత్మస్తుతి దోషమని యెఱుంగుదు. కాని చెప్పినట్లు నేతువును గట్టి చక్కఁగాఁ దీర్తును ఇచ్చగల దేని వానరోత్తము లిపుడే పాపానాదులం దెత్తురు గాక.

అనునంత రాముఁ డానతీయఁగా వానరులు పెల్లుబ్బి వందలకొలంది వేలకువేలుగాఁ గూడి నలుగడలకుం బరుగు లిడి యడవుల కరిగిరి. అందలి నానాతరువులం దెకలించి యీడ్చుకొని వచ్చిరి. కొండల నందుం బడవైచిరి. జలములు

పై కెగురుచుండెను. కొందఱు చక్కగా నా సేతువుండుటకై సూత్రములను బట్టుకొనిరి. నలుఁ డాసాగరమునడుమ గొప్ప సేతువును గట్టెను. కవు లాతనికిం దోడుపడి కట్టసాగిరి. కొందఱు వనచరులఁ ద్వారపెట్టుచుండిరి. కొందఱు నిమోన్నతములఁ బరికించుచుండిరి. వానరులు పైభాగము మెత్తగాఁ బూచినచెట్లను వైచుచుండిరి. వారు తెచ్చిన గండ్తోపలములు లోనగువానిని వైచుచుండ మహాధ్వని గలిగినది. మొదటి నాఁడు పదునాలుగు యోజనములదూరము సేతువు నిర్మించిరి. రెండవదిన పురువదియోజనములు, మూడవదినమున నిరువదొక్కయోజనములు, నాల్గవదినమునందు నిరువదిరెండు యోజనములు, పంచమదినసంబున నిరువదిమూడుయోజనములు కట్టి సేతువు పూర్తి నొందించిరి. నలుఁడు తండ్రియగు విశ్వకర్మ యంతటిశక్తికలవాఁడు గావున నట్లనుపమానపద్ధతిని సేతువు నిర్మించెను. అది యాకాశమున ఛాయాపథము వలెఁ గనుపట్టుచుండెను. దేవగంధర్వాదు లాచిత్రమును జూడ వచ్చి యంబరమున నిల్చియుండిరి. పదియోజనముల వెడల్పు నూలుయోజనముల నిడివి కలిగి దుష్కరమనందగి యది యుండెను. దానిం గాంచినదేవత లచ్చెరువందిరి. మున్నెవ్వ రెటుంగనిదిగా నదియుండ భూతములెల్ల వింతగాఁ జూడసాగినవి అది సాగరమునఁ బాపటవలెఁ గనబడుచుండెను.

అంత విభీషణుఁడు గదాయుధము చేతంబూని మంత్రి, చతుష్టయముం గూడి శత్రువులు వైబడినను వారల నడంచుటకై సాగరదక్షిణతీరమునఁ గాచియుండెను. సత్యపరాక్రముఁ

డగు రామునింగని వానరాధిపతి సుగ్రీవుడు నీవు హనుమంతుని నధిరోహింపుము. లక్ష్మణుడు డంగదు నారోహించుంగాక. చాలదూరము గాన మీరు నడువఁజాలరు. వీరిరువురు మిమ్మాకాశగమనమునఁ దీసికొనిపోయి దాఁటింపఁగలరు. అంత శ్రీరాముడు ధనుర్ధారియై లక్ష్మణసుగ్రీవులం గూడి యా నేనకు ముందుగాఁ బోయెను. అత్తఁజేరి గొండలు నడుమంబోయిరి. కొండలు పార్శ్వములం బోయిరి. కొండలు స్థలము లేమి జలములంబడి లేచి నేతువెక్కిరి. ఆప్రయాణపుఁజప్పుడు సాగరఘోషమును మించెను. బలములన్నియు సాగరదక్షిణ తటమును జేరినవి. దేవతాదులు వచ్చి శ్రీరాముని మంగళ జలముల నభిషేకించి శ్రీరామా! శత్రువుల గెలుపుము. భూమండలము నెల్లఁ బాలింపుము. అని వినులించిరి.

మహామతులారా! ఈభాగమునఁ గలవిశేషములం బరికింతము. ఇందు నేనుబంధనము విషయము. రామునియస్త్రములకు భయంపడి కనఁబడుట లోనగువిషయము లంగములుగాని దున్నవి. ఇప్పటివారి కివి యచ్చెరువుగాఁ దోఁచకమానవు. కారణ మేమనఁగా నాగరికవృద్ధి యగుకొలఁది దేవతాభక్తి తగ్గును. కాని సభావేదికలయందు భక్తి నభినయించుట వృద్ధి యగును. దేవతావిశ్వాసము హున్యమైనఁ గదా భక్తి నశించును. కావున భగవచ్ఛక్తి యప్రమేయమనువిషయమును వారెఱుంగ రనవచ్చును. ప్రకృతిచిత్రములు పదార్థవిజ్ఞాన శాస్త్రమున లేనివి కనఁబడుచుండఁగాఁ గాంచుచుండియు మోసపోయి తమకుంగల యల్పజ్ఞానమునే నమ్మి భక్తినిధిని గోల్తుపోవుదురు. ఇదియే కడుంగడు విచిత్రము. అట్టివారు విశ్వ

సింహరని మనము భగవచ్చక్తిని బొగడక యుండవచ్చునా? భక్తినిధిని గోలుపోవచ్చునా? కావున విమర్శించి శక్తికొలది దానినెఱింగి తరింతము.

“విచిన్వక్ నాభిజానాసి పారుషం వాపి విక్రమం,
దానవాలయ సంతాపం మత్తో నాధిగమిష్యసి. ౪
బ్రాహ్మేణాస్త్రేణ సుయోజ్య బ్రహ్మదండనిభం శరం,
సంయోజ్య ధనుషి శ్రేష్ఠే విచకర్ష మహాబలః. ౫

అని మూలము. దానవాలయ = రాక్షసులకు నివాసభూతుండ. పనుట. దుష్టజనసహవాసమున నాశక్తి నెఱుంగఁజాలక యున్నావు. సత్సంగతి శ్రేయోపాయకము. దుష్టసంగతి సం. తాపదాయకము గాకపోవునా? కావున బ్రహ్మదండతుల్య. మగు బ్రహ్మస్త్రమును వైచి ని స్సలయించెద ననియె. శ్రీరామునిఁడనున్న యస్త్రములలో బ్రహ్మస్త్ర ముత్తమోత్త మమని యేర్పడుచున్నది. బ్రహ్మదండమనఁగా,

“పితృహత్యజః పూర్వస్త్రివర్ణశ్శిఖరాన్వితః,
బ్రహ్మదండాహ్వయః కేతుస్సర్వభూత వినాశనః.”

అని నారదసంహితయం దున్నట్లు గోవిందరాజులు వ్రాసిరి. ఆగమశాస్త్రమునందు విశేషించి యస్త్రవిద్యయందు బ్రహ్మ దండమనునస్త్ర మున్నది. అది యత్యంత తీవ్రమైనది. బ్రహ్మ స్త్రము బ్రహ్మదండము నను నివిరెండును బ్రహ్మదేవతాకము లగు నస్త్రములే. ఈరెండు నప్రతిహతములే. అనన్వయాలంకారముం బోలి యన్యోన్యసామ్యమునకుఁ దగినవి గాక యసదృశ శక్తివిరాజితములే. ఐన సత్యగతదారుణాకృతిం గలదని తెలుపుటకే యిట మహర్షి “బ్రహ్మదండనిభం శరమ్” అని ప్రయో

సింఛెనని యెఱుంగందగు. అట్టి మహనీయాస్త్రమును శ్రీరాముఁడు శరాసమున సంధించి బ్రహ్మమంత్రమున సభిమంత్రించి నారి లాగెను. అనఁగా జలసృష్టి నశింపజేయ నగ్ని ప్రతిరూపకాస్త్రమును బ్రయోగింపఁబూనెనని భావము.

“తతో మధ్యాప్నముద్రస్య సాగరస్య సముత్థిః,

ఉదయం హి మహాతైలాన్తేరోరివ దివాకరః.

౧౭

పన్నగైస్సహ దీప్తాన్వైస్సముద్రః ప్రత్యదృశ్యతః,”

అని మూలము. జలసృష్టి నే లయింపజేయఁబూని సృష్టికర్త మంత్రమునే యభిమంత్రించి ప్రయోగింపఁ బూనఁగా సముద్రుఁడు జలములనడుమ నెత్తుగా నుండుభాగమున నిలువంబడి శ్రీరామునకుఁ గనఁబడియెను. భయంకరము లగుసర్పములుకూడ నుండెను. అని యర్థసారము. జలాధిదేవతకు జల జంతువులే నేవకులు గదా. ఆదేవతకు భయంకరసర్పములు సౌమ్యములుగనే యుండును. స్థలసృష్టి నుండువారలకు నవి విరోధములు ప్రాణాంతకరములు నగు. వానికివియు నట్లే యని యెఱుంగవలయు. జలముల నుపాసింప జలాధిదేవత ప్రత్యక్షమగు. అగ్ని నుపాసింపఁగాఁ దదధిదేవతయుఁ గనంబడు. ఇట్లే సకలభూతములకు నధిదేవత లుండుట తెల్లము. ఉపాసకుఁడు తనమనోవాంఛానుకారిరూపమును దలంపఁగా నతనిభక్తి సాంద్రము కాఁగా దాన నలరి పరమేశ్వరుఁ డతని మనస్సునఁ గలరూపమునఁ గనంబడునని సారము. ఈవిషయము మది నాటియున్నయెడల నొకదేవతకంటె నింకొక్కదేవత హెచ్చు. అను దుర్భావ మెగిరిపోవును. మతాభినివే

శము తగ్గును. దాన మనశ్శాంతి చేకూరును. ఇంతకంటెఁ గావలసిన ఫలమేదియుఁ గానరాదు.

“సాగరస్సముపక్రమ్య పూర్వమామంత్ర్యి వీర్యవాక్.” ౨౩

అబ్రవీత్ప్రాంజలిర్వాక్యం రాఘవం శరపాణినం,

పృథివీవాయురాకాశమాపా జ్యోతిశ్చ రాఘవ. ౨౪

స్వభావే సౌమ్య తిష్ఠంతి కాశ్వతం మార్గమాశ్రితాః,

తత్స్వభావో మమాప్యేష యదగాధోఽహమప్లవః. ౨౫

వికారస్తు భవేద్ధాధ ఏతత్తే ప్రవదామ్యహమ్,”

అని మూలము. సాగరునివాక్యము లివి. భూమి, జలము, అగ్ని, వాయువు, ఆకాశము నను నీపంచమహాభూతములు మార్పునొందనిమార్గము నాశ్రయించి యుండును. వానివాని వృత్తులు మానక యథాపూర్వముగా నుండును. సృష్టికర్త యిష్టమెద్దియో అదియే వానివృత్తి. ఇంచుకంతయు మార్పు నొందవు. అట్లే జలమయశరీరము నాది. ఇది యగాధము, తరింపరానిది, అగుట స్వభావము. వికారము నొందరాదు. వికారమునొందిన సృష్టికేహాని, కాన మార్పునొంద సాధ్యము కాదు. అని సముద్రుడు స్వాశయమును బోధించెను. మాన వాదిసృష్టియందు మార్పు గలదు. ఏల? కర్తముల ననుసరించి యనేకవికారములు గలుగుచుండును. అవి వలదనుకొన్నను మానునట్టివి కావు. మానవుఁ డెవఁడు కదా.

“స్వభావజేన కాంతేయ నిబద్ధస్వేన కర్తణా,

కర్తుం నేచ్ఛసి యన్తోహత్కరిష్యస్యహోఽపి తత్.”

అన్న గీతావాక్యమే యిందులకుఁ బ్రమాణము. కర్త నిబద్ధులు.

స్వతంత్రులు గారు. స్వతంత్రుల మనుకొనుట కేవలాహం. కారమే. కాని తత్త్వమున నది లేనే లేదు. సుకల్పములు ఫలించకుండుట. సంకల్పరహితముగాఁ గొన్ని ఫలించుట యేల? కర్తాధీనముగా ఫలములు గలుగుచుండ మానవుఁడు తన స్వాతంత్ర్యమును బ్రకటించుకొనుట వెఱ్ఱితనము గాక మఱేమగును? ఈవిషయమును వాల్మీకిమహర్షి మనకు సాగరుని వాక్కులనుండి బోధించెనని మనము తెలిసికొనవలయును.

“న కామాన్న చ లోభాద్వా న భయాత్సృగ్భివాత్తజ. ౨౬

గ్రాహనక్రామలజలం స్తంభయేయం కథంచన,
విధాన్యే రామ యేనాపి విషహిష్యే హ్యహం తథా. ౨౭

గ్రాహో న ప్రహరిష్యంతి యావత్సేనా తరిష్యతి,
హరీణాం తరణే రామ కరిష్యామి యథాశ్శలం.” ౨౮

అని మూలము. నాజలములను స్తంభింపజాలను. అట్లొనర్చిన జలగతజంతువుల కపాయము కలుగును. అప్పుని నేఁజేయరాదు కదా. ఇంకొకసహాయము చేసెదను. నీనేనలు దాఁటినంతదనుక నాయందలి మకరాదులు బాధింపకయుండ స్తంభింతును. నేతువున కనుకూలముగనుండుదారి చూపుదును. ఇది నాచేత నగుసాయమని తెల్పెను. దీనిభావ మేమి? ప్రాయశ్చిత్తముగా మనస్సు సంకల్పించిన త్రింద్రియములు ప్రవర్తించును. ఒకవస్తువుపై మనస్సునం దేవగింపు గలిగిన నది జిహ్వాకు నింపుగాదు. మనఃప్రవృత్తినింద్రియము లనుసరించి వర్తించుననికదా తేలిన సారము. జలాధిదేవత స్తంభించుట యనఁగాఁ బోవుచున్న యీజంతువుల భక్షింతమనునూహ జంతువులకుఁ గల్గయ్యుండు

నట్లు సంకల్పించుట యని భావము. దాని సంకల్పబలమున జంతువులెల్ల నిరుద్యోగస్థితియందుండును. అనఁగా నిరంతర ప్రవృత్తిని మాని యపుడుండునని తాత్పర్యము. వానికిఁ గల ప్రవృత్తి యున్న వృత్తియుఁ గాదాచిత్కమగు సంసారసుఖే చ్ఛయుఁ గదా. ధనాశాదులు వానికి లేవని విదితమే. జలముల ననువగుత్రోవ చూపింతుననఁగా నలలు మొదలగునవి లేక యుండ నిలుపుదునని భావము కావచ్చును.

“అమోఘోఽయం మహాబాణః కస్త్తిక్ దేశే నిపాత్యతాం.

... ..

ద్రుమకుల్య ఇతి ఖ్యాతో లోకే ఖ్యాతో యథా భవాత్. 30

ఉగ్రదర్శనకర్ణాణో బహవస్తత్ర దస్యవః,

ఆభీరప్రముఖాః పాపాః పిబంతి సలిలం మమ. 31

తైస్తు సంస్పర్శనం పాపైర్న సహే పాపకర్తృభిః,

అమోఘః క్రియతాం రామ తత్ర తేషు శరోత్తమః.” 33

అని మూలము. రామబాణము వ్యర్థము కారాదు. కాన నీబాణము నెందు వైవదగునో తెల్పుమని రాముఁ డడుంగఁగా నెచ్చోటు వైవదగినదో దాని నతఁడు తెల్పెను ఇది సామాన్యదృష్టికి నసంగతముగాఁ దోచును. ఇట్లు దానిపద్ధతిని గ్రహింపందగు. జలస్తంభనాదు లత్యల్పసిద్ధులు. రక్కసుల కవి విశేషించి తెలిసియుండును. మహాకూరకర్తు లవ్వని నేర్పు కొని యభ్యసించి స్వాధీనమున దాని నునుచుకొని యుందురు. జలములందు దాఁగియుండి సమయమును గనిపెట్టి యొరుల హింసించుచుందురు. వారు మానవమాంసశోణితాభిలాషులు.

కావున మార్గస్థులను, దేశములకుం జని యందలివారిని హింసించుచుందురు. వారినిబట్ట నలవికాదు. కనంబడకయు నుందురు. అట్టి పాపాత్ములపైఁ బ్రయోగించి నధింపుమని ప్రార్థించెను ఇట్టిసిద్ధు లీకాలమున లేకుండుటంబట్టి యచ్చెరువుగాఁ దోచు నేమో కాని పూర్వకాలమున నివి బహుత్వము గాఁ చెడివియే యని యెఱుంగవలయు.

“అయం పౌష్య నశో నామ తనుజో విశ్వకర్తణః. ౪౩

పితౌ దత్తవరశ్శ్రీమాన్ పృథిమో విశ్వకర్తణః,
విషసేతుం మహోత్సాహః కరోతు మయి వానరః. ౪౪

తమహం ధారయిష్యామి తథా హ్యేష యథా పితౌ,”

అని మూలము. విశ్వకర్తకుమారుఁడు నళుఁడు. విశ్వకర్త వానరుఁడు కాఁడు. దేవశిల్పి. అతనికొడుకెట్లు వానరుఁడయ్యెనని సందియమందకుండు. తీర్థగోస్థులయందు రేతస్సు నునుచుట పూర్వకాలమున నున్నట్లనేకదృష్టాంతములు కలవు. వానరులకు నరులకు సంభాషణాదు లాకాలమునఁ గలవు. అట్లే ఖగములకు మనుజులకు స్నేహసంబంధ ముండెడిది. తల్లి తన్నుఁ బ్రేమించినమహాత్ముని వరమడుగుట స్వభావవిగుర్ధము గాదు. తపశ్శక్తికి ఫలముగా నతఁ డాశీర్వాదించుటయు విరుద్ధాచారము కాదు. అట్టివాఁడే నళుఁడు. అతఁడు నాపై నేతువు నిర్మించిన నది పడిపోవకయుండ ధరింతునని సముద్రుఁడనెను. శిల్పవిద్యానిపుణుఁడు గాన నళుఁడు నేతునిర్మాణదక్షుడని భావము. ఈకాలపుశిల్పమునకు నాకాలపుశిల్పమునకు హస్తీమశకన్యాయము ననుసరించి తారతమ్యము కలదు. పాషాణ దార్వాదులకు జాగ్రత్సత్వపు సుషుప్తు లనునవస్థలు గలవనియు,

సంతోషానుభవాదులుకూడఁ గలవనియు శాస్త్రములు గలవు. “అంతస్సంజ్ఞా భవంత్యేతే సుఖదుఃఖసమన్వితాః” అనువానిని నమ్మి తత్తదుచితసమయములనుగనిపెట్టి యాదేవతల నుపాసించి వానిని గ్రహించువారు. వారి కవియు ఫలము నిచ్చుచుండెడివి. నళున కావిధము తెలియును. అదియే శిల్పవిద్యానైపుణ్యమని యర్థము. వాని నారాధించి సమయమును గనిపెట్టి యెత్తిన నెంత గండ్లోపలమైనను తేలికగా నుండును. యంత్రములులేని యాకాలమున వారలెట్లు లట్టివాని నిలుపఁ గలిగిరి? తూలమువలె నది తేలికగా నుండును. వృక్షశాస్త్రవేత్త లిపు డావిషయమును దెలుపుచుఁ దమయనుభవమున దానిని సిద్ధాంతము చేయుచున్నారు. దాని గాంచి కొందఱు విచిత్రమిదియని వినుతించుచున్నారు. శిల్పశాస్త్రపండితుఁ డనఁగా వస్తుతత్త్వవేత్త కావలయును. కాని యేవో నాలుగుపనులు చేసి మెప్పు పొందుట కాదు. నళునికరస్పర్శము గలవస్తువు లన్నియుఁ దేలి జలములపైన నుండును. మునుఁగవు. అదియే యతనియందుఁ గల మహాద్భుతశక్తి. కావుననే సాగరుఁ డాతనిచే సేతువును నిర్మింపుమని రామునితో విన్నవించెను.

“సూత్రాణ్యన్యే ప్రగృహ్ణంతి వ్యాయతం శతయోజనం,

నశశ్చక్రే మహాసేతుం మధ్యే నదనదీపతేః.”

౬౦

అని మూలము. సేతునిర్మాణమునందు నాసక్తిగల కొందఱు వానరులు కుటిలత నది గాంచకయుండ సూత్రములు పట్టుచుండిరి. అని యున్నది. శిల్పశాస్త్రము ననుసరించి యిట్లుండఁజలయు ననునియమములఁ బాటించి సూత్రములు కొందఱు పట్టి పరికించిరనఁగా భావమేమి? శాస్త్రజ్ఞులు వానరు లందుఁ

గొందఱు గలరనియే కదా భావము. ఇప్పటివలె నేతునిర్మాణముప్పుడు లేకున్నను మంచిపద్ధతు లప్పటికే దగినట్టులుగా నున్నవని యేర్పడియెడుఁ గదా. ఇప్పటికంటె నాకాలమునఁ జేసిన పనులు దృఢతమము లనవచ్చును. పురాతనశిల్పము లింతదనుక నుండుటయు నిప్పటి వప్పుడే జీర్ణదశను బొందుచుండుటయు నుదాహరణములు కాకపోవునా? పరీక్షయం దాటిలేతినవారప్పుడు లేకున్నను శాస్త్రజ్ఞులు కలరనియే మన మూహింపవలయు. క్షీరోపలస్వప్న మనుఖ్యాతిం గాంచిన యొక్క దివ్యసౌధరాజ మాగ్రానగరమున నిపుడున్నది. దానిదృఢత్వము రామణీయక మిప్పుడెందేని గలదా యని ప్రశ్నించుకొందము. సమాధాన మూరకుండుటయే యనుకొందము. ఇట్టివెన్నియేని చూపవచ్చును. ఇపుడు ప్రతిక్షణవిలక్షణములుగా నుండునట్లపుడు లేవేమో యని నాడెందము సంశయాకులమగుచున్నది. కాని పూర్వకాలమున శిల్పములేదన్న యసంగతోక్తులకుఁ దలయొగ్గునంత యవివేకము నాకు లేదు.

“కృతాని ప్రథమేనాహ్ని యోజనాని చతుర్థశః.”

౬౬

అని మూలము. విదుదినములలో నేతునిర్మాణము పూర్తియయ్యెనని మహర్షి తెలిపెను. పదునాలుగు, ఇరువది, ఇరువదొకటి, ఇరువదిరెండు, ఇరువదిమూడు యోజనములు వరుసగా వైదుదినములు కట్టిరి. సుధాలేపనాదు లట్టితొందరలో నుండ శక్యము కాదు. అపారసేనలు నడిచిపోవునట్లు నిర్మింపఁబడినదని యూహింపవలయు. జలముల వైచిన పర్వతశిఖరములు మునుఁగకయుండుట యచ్చెరు విక్కాలపువారికిఁ గొలుపకపోదు. దైవశక్తి యెటుంగకపోవుటయే యందులకుఁ గార

ణము. వరము లిచ్చుట. అవి ఫలించుట యిక్కాలమున గగన
కుసుమమైనది కదా. కావున వీరి కవియన్నియుఁ గ్రొత్తలుగ నే
తోచుటలో నచ్చెరు వేమున్నది? ఇప్పుడట్టి దేవారాధకులు
లేరనుటయే యిందులకుఁ దార్కాణము. పదునాలుగుయోజ
నములు నేతు వొక్కదినమునఁ గట్ట సాధ్యమా యని సంశ
యింపఁ బనిలేదు. కోట్లకుమించిన వానరసేనలు చాల కొంచె
ముదూరమే కట్టిరే యనవలయునే గాని యంతదూరము
కట్టిరా యనఁ బనియుండదు. ఆ నేతునిర్మాణము దేవతలకుం
గూడ నచ్చెరువు గొలుపుచుండెనని మహర్షి పలికెను. భగవ
త్సంకల్ప మప్రతిమానమని దానికి సాధ్యముగానిపనులులేవని
నమ్ముట మంచిది.

ఈవిషయ మధ్యాత్మరామాయణమున నెట్లుండునని
విచారితము.

“త్రాహి త్రాహి జగన్నాథ రామ త్రైలోక్యరక్షక. 20

జడోఽహం రామ తే సృష్టస్సృజతో నిఖిలం జగత్,

స్వభావమన్యథా కర్తుం కశ్యక్తో దేవనిర్మితం. 21

స్థూలాని పంచభూతాని జడాన్యేవ స్వభావతః,

సృష్టాని భవత్రైతాని త్వదాజ్ఞాం లంఘయంతి న. 22

తామసాదహమో రామ భూతాని ప్రభవంతి హి,

కారణానుగమాత్తేహిం జడత్వం తామసం స్వతః. 23

నిర్గుణస్తత్త్వం నిరాకారో యదా మాయాగుణాక్ ప్రభో,

లీలయాంగీకరోషి త్వం తదా వై రాజనామవాక్. 24

శరణం తే ప్రజామీశ శరణ్యం భక్తవత్సలం,
అభయం దేహి మే రామ లంకామార్గం దదామి తే.”

అని కలదు. శ్రీరాముని శరణుచొచ్చుటకు నాతనిమహత్త్వమును వర్ణించెననుట తప్ప విశేష మిందేదియుఁ గానరాదు. తరువాతికథాంశమును బఠింతము.

—మహాత్పాతములను రాముఁడు తమ్మునకుం జూపుట —

* శ్రీరాముఁ డంత నిమిత్తతత్త్వజ్ఞుం డగుట నప్పటి నిమిత్తములం గొన్నింటిని గాంచి చిరకాలకాంక్షిత మగు యుద్ధము చెంతకు రాఁగా సంతోషించి యది లో నిముడక యుప్పొంగఁగా సౌమిత్రిని గొణిలించుకొని వత్సా! మనమః జలఫలాదులుగలతావు వాస్తవముగా నేర్పఱచుకొని నేనలను విభజించి గరుడవ్యూహముగాఁ బన్ని సుఖముగా నుండము. తుద్రులకు నాశము కలిగించుచు వీరులకు వీరస్వర్గము నొసంగుచు నుండుసంగరము సమీపించుచున్నదని తోఁచెడిని. వాయువులు కలుషగతుల వీచుచున్నవి. భూమియుఁ గంపించుచున్నది. పర్వతోర్ధ్వభాగము లూఁగులాడుచున్నవి. తరువు లాకస్తికముగ పడిపోవుచున్నవి. తోఁడేలువంటి వన్నె గలిగిన మేఘములు డేగలు లోనగు పక్షులయాకారములు గలిగి చూడ శక్యముగాక కఠినధ్వనులతోఁ గూడుటంబట్టి రక్తయుక్తజలమును వర్షించుచున్నవి. సంధ్య రక్తచందనము వలె నొప్పు మొయిళ్ళులం గూడి భయము గొలుపుచున్నది.

* ఇది యిరువదిమూడవసర్గమునఁ గల కథ.

సూర్యుడు జ్వలించుచుండఁగా నతనిగోళమునుండి యగ్నిపిండములు పడుచున్నవి. సూర్యుడు నిప్పులుగురియునట్లు మండుచున్నాఁడు. మృగపక్షులు విన్నదనమున సూర్యుని జూచుచు గట్టిగా నాచ్చుచు భయమును దెలుపుచున్నవి. రాత్రియందుఁ జంద్రుడు కాంతి దూలి సంతాపము గలిగించుచున్నాఁడు. సూర్యబింబము చుట్టు చివరభాగమందు నల్లని కిరణమండలమును, దానికివెనుక సుంత రక్తకిరణమండలమును, నడుమ మిక్కిలి ప్రక్షిమగలదియు ప్రాస్వము భయంకరమునై యెన్నఁడును జూడనిదిగాఁ బ్రళయకాలపరివేషమువలెఁ బరివేషము చూపట్టుచున్నది. వత్సా! పరిశుద్ధమైన సూర్యమండలమున చిద్రమువలె నల్లని కళంక మగపడుచున్నది. చుక్కలు మిగుల భూళిగ్రమ్మ మలినాకృతులం గన్పడుచున్నవి. అవి లోక ప్రళయమును సూచించుచున్నవి. చూడుము. కాకులు దేగలు గృధ్రములు లోనగు బలముగల్గినపక్షులను తుద్రపక్షులు క్రిందు చేయుచున్నవి నక్కలు విశేషించి యమంగళస్వరములఁ గావించుచున్నవి. ఇక రక్షోవానరవీరులు పరస్పరము తీవ్రాయుధములచేత భూమిం గప్పుచు రక్తపాతమునఁ బంకము గల్గింపఁగలరు. ఆలస్యము వలదు. లంకకు వేగముగాఁ బోవుదము. అని తేల్చి యుద్ధమగునన్న సంతోషమున విల్లు దాల్చి లంకానగరాభిముఖుండై నేనలకు ముందుగాఁ బోయెను. విభీషణసుగ్రీవులు మున్నుగాఁగలవీరులు శత్రువధేచ్ఛలు పైకొనసింహనాదము లొనరించుచుం బోయిరి. వానరు లుత్సాహ సూచకములుగా వాలచాలనాదు లొనరింపఁగా రాముఁ డానందించెను.

శుకుఁడు సీతను రామున కిమ్మని రావణునకు
హితముఁ దెల్పుట.

* వానరబలములు రామరక్షితములై భయంకరముగా నుండినవి. నివాసస్థలముల నేర్పఱచుకొని యుండెను. లంకా నగరమునుండి నై నికులసింహనాదములు వాద్యధ్వనులు వానరులకు వివచ్చినవి. వానినిమించునట్లు వీరు నార్చిరి. రక్కసులుం గూడ వానరులధ్వనుల నాలకించిరి. రాముఁడు సకలాలంకార శోభితమగు లంకానగరమును జూచి మనసు కుందునొందగా నంతలో సీతంగూర్చి యయోధ్యయందు సకలరాజభోగముల ననుభవించుచుండు జానకి ఈలంకయందు నంగారక గ్రహపీడిత మగు రోహిణియుం బోలే రావణునిచే బందీకృత యయ్యె గదా. అని తలంచుకొనియెను. అంతట నాశూరుఁడు యుద్ధమును బయలువెడలుతఱిఁ బ్రియురాలిం దలుచుకొని శోకించుట మంచిది గాదు. కావున నాదుఃఖము నెట్లో యడంచుకొని నిట్టూర్పులుపుచ్చి సౌమిత్రిం గాంచి తత్కాలహితముగ నిట్లు పలికెను అన్నా! అత్యున్నత సౌధరాజవిరాజితంబగు నీలంకం గాంచుము. అనేక వనోపవనములు లోనగునవి యుండఁగా నెంతయో వింతగానున్నది. అని తెలిపి నీతిశాస్త్ర ప్రయోగకౌశలముల నేర్పఱి గానవ్యూహము పన్నువాడై వనచరవరులం గాంచి యంగదనీలులు తమసేనలతో సేనలకు వక్షమున నుందురు గాక. ఋషభుఁడు తనబలములతో సేనాదక్షిణపార్శ్వమును గాచియుండం జను. గంధమాదనుఁడు తనరాణువతో పలపలిపార్శ్వమున నుండుంగాక. నేను సౌఖ్య


* ఇది యిరువదినాల్గవవర్గమునఁ గల కథ.

శుకుఁడు సీతను రామున కిమ్మని రావణునకుఁ దెల్పుట. 263

త్రియు శిరస్సున నుండుదుము. జాంబవత్సుషేణులు వేగ దర్శియు నను నీభల్లుక వానరవద్యులు మూపురు సేనలతో కుక్షిస్థానమును గాపాడుదురు గాక. వానరేంద్రుఁడు సుగ్రీవుఁడు కపిసేనల పుచ్చభాగమును రక్షించుఁ గాక. అని యాజ్ఞాపింపఁగా వార లట్లే గరుడవ్యూహముగాఁ బన్ని యందండుండిరి. తరువాతఁ గంఠోపలశిఖరములం బట్టుకొని రక్షోమర్దనదక్షులై యాసమయమునకు వేచియుండిరి. పర్వతశిఖరముష్టిమాతాదులచేత రక్కసుల నుక్కడంప నిశ్చయించుకొనిరి. రాముఁడు సుగ్రీవుం జూచి వ్యూహమును జక్కఁగాఁ దీర్చుపని యైనది కదా. ఇక నీశుకుని విడిచిపుచ్చుము. అని పలికెను.

అని రాముఁ డాజ్ఞాపింప నాతఁ డాశుకుని విడిచి పుచ్చెను. మిక్కిలి భయపడు నాశుకుఁడు రామునానతిం జేసి విముక్తుడై వెంటనే తన ప్రభువునొద్దకుఁ బోయెను. రావణుఁడు వానింగని నీపక్షములు విఱిగిన ట్లగపడుచున్నవే. అవి బంధింపఁబడినవా యేమి? కపులు చపలచిత్తులు కాన దొరకిన వానిని గట్టివేయుచుందురు గాన నట్టివారికిం జిక్కలేదు గదా. అని ప్రశ్నించెను. అ ట్లడుగఁగా వాఁడు భయపడుచు స్వామింగని తనవృత్తాంతమును జెప్పి మఱియు నిట్లనియె. విరాధ కబంధఖరాదులం జంపిన శ్రీరాముఁడు సుగ్రీవాదులం గూడి సీతయుండు నిచ్చోటికి వచ్చియున్న వాఁడు. ఆమహా బాహుఁడు సాగరమున సేతువుగట్టి సాగరమును దాటి రక్కసుల లెక్కింపక లంకాద్వారమున విడిసియున్నాఁడు. పర్వతములవలె మహావారిదములరీతిఁ గనంబడు భల్లుకవానరవీరులు లెక్కకు

మించి భూమినంతయు నావరించియున్నారు. దానవ వాసర సేనలకు దేవదానవులకువలె సంధి యెంతమాత్రము కుదురదు. వారిదిగో లంకానగరస్రాకారముల లంఘించి రాజోవుచున్నారు. వేవేగ సీతను శ్రీరామున కొసంగుము. యుద్ధమైనఁ జేయుము. ఇందేదియో వేగమ చేయుమనియెను. అతని మాటలు విని రాక్షసరాజు కోపరక్తనయనుండై కాల్చునట్లు వానిం గనుచు వానితో నోరీ దేవగంధర్వాదు లెత్తివచ్చి నను సీతను మాత్ర మీయను. చాలకాలమునుండి యుద్ధము లేక త్రుష్టపట్టియున్న నాబాణములు రామాదులఁ బీడించుఁ గాక. మహాబలములం గలిసి రామునిసేనలనెల్ల సూద్యుఁడు చంద్రతారలకాంతిఁ గుండఁజేయునట్లు క్రిందుపఱచెదను. నా శక్తిసాహసము లారామునకుఁ దెలియకున్నవి. కనుక నే సంగర మొనర్పవచ్చెను. రాముఁ డెప్పుడు క్రూరఫణులంబోలు నా బాణములరుచి చూచినవాఁడు కాఁడు. కనుక న న్నెదిరింపఁ గోరుచున్నాఁడు. నాపరాక్రమ మాతఁ డెఱుంగఁడు. యుద్ధ మన్న నాకు విహారము. ఇంద్రాదులు మహాస్త్రములం బ్రయోగించియు నన్నుఁ జెనకలేకపోయిరే. ఇక నీరాముఁ డేమి చేయఁ గలఁడు. అని పలికెను.


 { శుకసారణులు కపిసేనం గాంచి పోయి }
 రావణునకుఁ దెల్పుట.

* అంత నారావణుఁడు రామునిరాక విని మంత్రులగు శుకసారణులం గాంచి, “వాసరసేన సాగర ముత్తరించి వచ్చి నది ఇది మున్ను విన్నది కన్నది నగువార్త గాదు. నమ్మనుగూడ

* ఇది యిరువదైదవసర్గమునఁ గల కథయని తెలియందగు.

నవకాశము లేదు. ఆసేన లుండువిధము నాకుఁ దెలియం దగుం గదా. మీరు వారికిం దెలియకుండురీతిని రహస్యముగా నాసేనలం జొచ్చి తత్పరిమాణము బలవీర్యాదులు నందు ముఖ్యు లెవ్వరైనదియు నీలోనగు విషయముల నెల్లఁ గనుఁగొని రావలయును.” అని తెల్పెను. వీరులగు వా రిరువురు వానరాకృతులం దాల్చి యాసేనలం బ్రవేశించిరి. అప్రమేయమై పులకాంకురములఁ గలిగించుచున్న యాసేనం గాంచి యచ్చెరువందిరి. ఆబలములు శిఖర పర్వత సంధ్ర గుహాసాగరతీర వనోపవనములయందు నిండియుండుటం జేసియుఁ గొంత వచ్చియుఁ గొంత నచ్చుచుఁ గొంత విడియుచుఁ గొంత విడిసియు నున్నందున లెక్కయిడ నశక్యమై యుండెను. మాటువేషముల వారు తిరుగుచుఁ బరిశీలించుచుండఁగా, వారిని విభీషణుఁ డెఱింగి పట్టుకొని “శ్రీరామా! వీరు రావణునిమంత్రులు. శుకసారణులు. మనరహస్యముల నెఱుంగ వచ్చిన గూఢచారులు సుమా. యనెను.”

వార లంత బ్రదుకునం దాశమాని దోసిల్లాగ్గి మేము గూఢచారులమే. చూచిపోవ వచ్చితిమి. అని నిక్కముఁ దెలిపిరి. ఆమాటల విని రావణుని మందబుద్ధికి నవ్వరాఁగా వారితో మీ వచ్చినపనియంతయు నైనయెడల నిష్టానుసారము లంకకుం బోవచ్చు. అట్లుగాక చూడఁదగినది యింక నుండునేని దానిం గూడఁ జూచిపోవచ్చును. ఈవిభీషణుడే మీకీసేనలం జూపఁగలఁడు. మీరిట్లు చిక్కినందులకు భయంఁ భడవలదు. ఆయుధవిహీనులను దూతలను వధింపందగదు. మీరు నిరాయుధులగుట వధమున కర్హులు గారు. అని విభీ

షణ్మంగని వీరు చారులు. అయిన భయంపడుచున్న వారు. అభయ మడుగుచున్నారు. కాన వీరిని శత్రుపక్షమువారని సంశయింపక విడిచిపుచ్చుము. అని విధించి వారలం గాంచి మీ రిరువురు లంకకుం జని రావణుం గని నేనిపుడు పలికిన వన్నియు వదలక వినిపింపుడు. మఱియు “నీ వేబలమునునమ్మి నాదేవి నష్టహరించితివో ఆబలమునే నీవు నీసేనలు బంధువులు సమగ్రముగాఁ జూపవచ్చును. రేపు ప్రాతఃకాలమే నీనగరమును దానిప్రాకారాదులను నాబాణముల ధ్వంసముగా నొనరించెదను. చూడుము. రేపుదయ మింద్రుడు దనుజులపై వజ్రాయుధమును బ్రయోగించుచండమున నాక్రోధమును నీపై సేనలపైఁ బఱపుచున్నాను. కనుఁగొనుము. నీసేనలం గూడి యుండు”మని పలుకుడు. అని యిట్లు బదులు సందేశమును దెల్పఁగా వారు ధర్మవత్సలుండని జయశబ్దపూర్వకముగాఁ జొగడి లంకకరిగి తమరాజును దర్శించి తమ పోయివచ్చిన వార్తను దెల్పిరి. శ్రీరామ లక్ష్మణ విభీషణ సుగ్రీవులను నీ నలుగురే మనలంకను భస్మము చేయఁజాలియున్నారు. శ్రీరాము నాయుధములం బరికింపఁగా నతఁ డొక్కడే లంకను భస్మీకరింపఁ గలఁడు. ఇంక లక్ష్మణసుగ్రీవాదులు తోడుగా నుండ నేమి చెప్పవలయును? దేవతలు మనకు సాయపడినను వారిని మార్కొనఁ దరముకాదు. వానరసేన, లాక్రమించిన తావును జూడఁగా దానిసంఖ్య యంతయని వచింప నలవిగా దనియే తోచును. ఆసేనలకుఁ గల్గునుత్సాహము వచింప నలవిగానిది. కాన వారితో విరోధము మాని సీతనర్పించుట త్యుత్తమము. అని వా రిరువురు స్వాభిప్రాయములఁ దెలిపిరి.

రావణునకు సారణుడు వానరుల బలాబలములఁ దెల్పుట. 267.

ఆర్యులారా! ఇంతకుముం దొక్కఁడు శుకుఁ డను. వాఁడు పోయి సుగ్రీవాదులు బంధింపఁగా సకలబాధలు. పొంది శ్రీరామునియనుగ్రహమున విముక్తి నొందినట్లు రావణునకు సేనాతత్త్వము శ్రీరాముననుగ్రహమున ముక్తి నొందుట తెలిపిపోయెను గదా. మరల నీశుకుఁడు క్రొత్తగా. రావణుఁ డాజ్ఞాపింప సారణుం గూడి యరుదెంచిన ట్లున్నది. వాడే మరల వచ్చెననరాదు. ఒక్కసారి ప్రాయశ్చిత్తము దేహశుద్ధిరూపమున కాఁగా మరల వచ్చుటెట్లు? అనుప్రశ్న. మిటఁ గలదు. ఈశుకుఁడు మంత్రులలో నొకఁడు. సారణుఁడు మంత్రయే. వీరురువురు మాయాకోవిదులు. కావున వీరినిరువురిని బంపి సేనలయందలి వివిధవిషయములు సుగ్రీవాదుల చిత్తవృత్తులు వారివారి యుద్ధపరికరములు కనుగొని రమ్మని. రావణుఁడు పంపెను. కనుక నిందుఁ జేర్కొన్న శుకుఁడు ప్రాగు క్తశుకునికంటె నన్యుడని మన మెఱుంగుట మంచిది. ఈ సాగరతరణకాలముననే శ్రీరాముఁడు రామలింగేశ్వరునిఁ బ్రతిష్ఠించి తదనుగ్రహమున నేతువుదాఁటిపోయిన ట్లథ్యాత్మ రామాయణమునఁ గలదు. ఆవిషయము యుద్ధకాండంత. మున విమర్శింపఁదగియున్నది. కాన నిచ్చో వదలుదును.

— { రావణునకు సారణుడు వానరపీరులం జూపి } —
బలాబలములఁ దెల్పుట.

* సారణుఁడు గట్టిగాఁ దనకుఁ దోచిన విషయమును మోమోటమి మాని తెల్పుఁగా విని రావణుఁడు వానిం

* ఇది యిరువదాఱవస్తోమన నున్నది.

దూలనాడుచు నింద్రాదు లెత్తివచ్చినను నన్ను జయింపలేరు . గాన సీత నీయనని తెల్పుచు సారణా ! నీవు సౌమ్యుడవగు దువే కాని శూరుడవు కావు సుమీ. వానరులు బాధింపఁగా మిగుల దిగులుపడియున్నావు. కనుక సీత నిచ్చివేయుమని తెలుపుచున్నావు. నన్ను రణరంగమున నోడింపఁగలవాఁడుండునా యని పలికెను. ఇట్లు సరసవచనములు పలికి వాసర బలములను జూడఁగోరి ప్రాసాదరాజము నెక్కిెను. గర్వము మిగులఁగా నాతఁ డాశుకసారణులం గూడి యాప్రాసాదాగ్ర ముననుండి సాగరపర్వతకాననములం గాంచుచుఁ ద్రికూటాద్రి క్రిందనుండు భూభాగమంతయు నావరించియున్న వనచరబల ములం గాంచెను. రెండవ సముద్రమువలె నది కనఁబడఁగా సారణునింగని, “వీరిలో శ్రేష్ఠులెవ్వరు? శూరాగ్రణు లెవ్వరు? మహాబలవంతు లెవ్వరు? యుద్ధరంగమున నుత్సాహ ముహ్వాంగ నందఱకు ముందు నిలుచువా రెవ్వరు? సుగ్రీవుఁడు వీరిలో నెవరినూటల నాలకించును? వీరిలో మేటిసేనాధీశు లెవ్వరు? అన్నియు నున్నరూపునఁ దెల్పుమా” యని యడిగెను. సారణుఁ డప్పలుకుల విని శత్రుసేనారహస్యముల నెఱిగినవాఁడు గావున నతనితో నిట్లు విన్నవించెను.

రాక్షసేంద్రా! అల్లదిగో ఆచోట మహావానరుఁడు గనంబడును. లంకాపురాభిముఖుడై సింహనాదము చేయుచు లక్షయూధనాథులు కొలువఁగా నున్నవాఁడు. చూడుము. వీని సింహనాదమునకే లంక సప్రాకారముగాఁ గంపించుచున్నది. ఈతనిపేరు నీలుఁడు. బాహువులు పైకెత్తి నిలుచున్న యీ వానరవీరునిం • జూడుము. పర్వతాకారుడై

రావణునకు సారణుడు వానరుల బలాబలములఁ దెల్పుట. 269.

వాలము నేలతాడించుచు నాశబ్దమునకు దెసలు ప్రతిధ్వని చేయఁగా నున్నవాడు. సుగ్రీవుఁడు వీనినే యువరాజుగా నభిషేకించెను. వీనిపేరంగడుఁడు. నిన్ను నీతఁడు యుద్ధమునకు రమ్మని జీరుచున్నాఁడు వాలికిం దగినకుమారుఁడు. సుగ్రీవునకు నిరంతరప్రీతిని గొలుపువాఁడు వీడే. లంకకువచ్చిన హనుమంతునికార్యములకు మూలము వీనిబుద్ధియే. అపార సేన లీతనిచశమం దున్నవి. అంగదునివెనుక మహాసేనాఁది వృతుండై నభుఁడున్నవాడు. వీడే నేతువు నిర్మించెను రాక్షసేంద్ర! దేహముల నిక్కించి సింహనాదములు చేయుచు లేచి కోపమున నొడలు విఱుచుకొనుచున్న యీవానరశ్రేష్ఠులం గనుఁగొనుము. వీరిని మార్కొని నిలుచుట మహాకష్టము. ఈ వానరబలములెల్ల నలుని వెంబడింతురు. ఈతఁ డొక్కడే. సేనతో లంకను మర్దింపఁ గోరుచున్నాఁడు. శ్వేతాంగముగల యీవానరుఁడు శ్వేతుఁడు. యుద్ధములందు ముల్లోకములందు వాసిగాంచినవాఁడు వీడు యుద్ధచపలుఁడు గావున తానిప్పుడే లంకను ధ్వంసముచేయఁబూని సుగ్రీవుఁ డనునయింప మరలి పోవుచున్నాఁడు. అల్లదిగో యతఁడు కుముదుఁడను వానర సేనావతి. మున్ను సంకోచనపర్వతముకడ రాజ్యమును బాలించుచుండెను. ఇపుడు సుగ్రీవునికడ నున్నాఁడు. పదికోటుల వానరులం గొనివచ్చుచున్నాఁడు వీని వాలాగ్రరోమములు పెక్కురంగులు గలిగియున్నవి. రావణాసురాధిపతీ! కపిల వర్ణుండై సింహమువలె గనంబడుచు విశాలనయనములు గలిగి లంకాదహనోద్యమండును బోలెఁ గ్రూరదృష్టులం జూచుచున్నాఁడు. ఆతఁడు రంభుడను యూథపతి. వింధ్య, కృష్ణగిరి,

సహ్యాసుదర్శనములను పర్వతములం దెల్లపుడుండును. నూట ముప్పదిలక్షలవానరులు వీనివెంటఁ గలరు. లంకఁ జక్కఁగాఁ జూచు నావానరుఁడు శరభుఁడు. యూథనాథుఁడు. సాల్వేయ పర్వతవాసి. నలువదిలక్షలవానరు లితనికడ నున్నవారు. దేవేంద్రునివలె వెలయు నాతఁడు పనసుఁడు. యూథేశ్వరుఁడు. పారి యాత్రాచల మీతనినివాసము. ఏబదిలక్షలవనచరవీరులు వీని సేవింతురు. వినతాఖ్యుఁడు దర్దరపర్వతవాసి. అఱువదిలక్షలవన చరులు గలవాఁడు. అతఁడు క్రోధనుఁడు. నిన్ను సంగరమున కాహ్వానించుచున్నాఁడు. అతఁడు గవయుఁడు. మహాకోప మున నీపై కరు దెంచుచున్నాఁడు. ఈయూథనాథుల మార్హాని నిలుచుట కష్టము. అని తెలిపెను.

సారణుఁ డుత్కృష్టప్ర థానయూథనాథులఁ
గనఁబఱచుట.

* రాక్షసరాజేంద్ర! పరాక్రమమునెఱుపుచుఁ బ్రాణముల దాఁపకపోరు యూథనాథులం జెప్పెదను. కనుఁగొనుచుండుము. ఇతఁడు హరుఁడనబరఁగు యూథపతి. పలువన్నెలుగలవాలాగ్ర రోమములు గలిగి వెలుఁగుచున్నాఁడు. అనేక వానరవీరు లీతనివెంట నున్నారు. ఎలుఁగుబంట్లను జూడుము. వారినడుమ భూముఁడను యూథపాలుఁ డున్నాఁడు. ఇతఁడు భల్లూక నాథుఁడు. ఇతనితమ్ముఁడు జాంబవంతుఁ డతఁడో చూడుము. ఇతఁడు మేటి యూథపతులలో ముఖ్యుఁడు. రణముల రిపులఁ జెండాడక మానఁడు. మున్ను శతక్రతువునకు తోడుపడి

* ఇది యిరువదేడవసర్గమునఁ గలదు.

యసురులగెల్చిన మహాశూరుఁడు. వరములఁ బెక్కింటిని బడ
సినవాఁడు. ఈతనిబలము లసంఖ్యాకములు. కొండలఁ బిండి
చేయఁగలవు. మృత్యుచన్నను భయంపడవు. అతఁడు రంభుఁడు
సేనాధిపతి. ఎల్లవా రాతనిం జూచుచున్నారు. చూడుము. తన
బలమున నింద్రుని మెప్పింపఁగలఁడు. అతఁడు సన్నాదుఁడను
యూథనాథుఁడు. ఇతఁ డొక్కయడుగు పెట్టిన యోజన
దూరము సాగును. ఇతనికంటె బెద్దదేహముగలది చతుష్పా
త్తులలో నేదియు నుండదు. ఇంద్రునకు మున్ను తోడుపడి
యపజయమనుమాట యెఱుఁగక దానవులను గెల్చెను. అగ్ని
వరమువలన నీతఁ డుద్భవించెను. ప్రభూ! క్రథనుఁడను నా
వానరో త్తముఁడు హిమవంతమునఁ గాఢుర ముండును పెక్కు
వానరవీరులం గూడి వచ్చినాఁడు. తానే యీలంకం బాడు
చేయఁ గోరుచున్న వాఁడు. అల్లదిగో కనఁబడువాఁడు ప్రమాధి
యను యూథపతి. గంగానదిచెంగట మున్ను గజవానరము
లకుఁ బోరుగలుగఁగా గజముల నదలించి వానరములఁ గాచిన
వాఁడు. ఉశీరబీజమనుపర్వత మీతని నివాసము. గోలాంగూల
ములు లెక్కలేనియన్ని వీనికడ నున్నవి. వానితోఁ బోరా
డుట కష్టము. ఇందు గల వానరులలోఁ బెక్కింఁద్రు మేరు
పర్వతమున నుండువారు. నాలుగుకోటల సింహములకంటె
భయంకరులుగా నున్నారు. శతవలి యందున్నాఁడు చూడు.
సూర్యారాధకుఁడు. ఈతఁడు శ్రీరామునకుఁ బ్రాణము లిచ్చి
యైన మేలు చేయఁగోరును. ఈబలముల లెక్కింప నాతరము
గాదు. మహాబలవంతులు వీరితనువులు కొండలవలె నుండును.
చూడుమా యనియెను.

శుకుఁడు మఱి కొందఱ నుగ్గడించుట.

* అంత శుకుఁడనుమంత్రి చేతులు జోడించి యిట్లు తెల్పెను. రాజా ! ఈవానరులు మహాబలవంతులు, కామరూపులు, యుద్ధములయందు దాఱితేటినవారు నగుదురు. వీరల మార్కొని గెల్చుట సాధ్యము కాదు. వీరెల్ల సుగ్రీవునాజ్ఞ మెలగువారు. దేవగంధర్వజనితులు. ఆప్రక్కం జూడుము. వారిద్దఱు మైందద్వివిదులు. వారికి సాటిచెప్పఁదగు యుద్ధ శూరులు లేరు. వీరు బ్రహ్మకరుణ నమృతపాన మొనర్చిరి. వీరిప్రక్కన సుముఖ దుర్ముఖులను వారున్నారు. వారు మృత్యు తనయులు. తండ్రియగు మృత్యువువంటి పరాక్రమసంపన్నులు. రాక్షసేంద్రా! మత్తగజమువలెనుండు నావానరుం జూడుము. ఇతఁడు శ్రుద్ధుఁడయ్యెనా సాగరమును గలంపఁజాలును. ఇతఁడే లంకకువచ్చి సీతను గాంచి సీతో మాటలాడి పోయినవాఁడు. మున్ను వీనిం జూచితీవి గదా. మరల వచ్చియున్నాఁడు. వీఁడు కేసరిక్షేత్రజుఁడయిన జ్యేష్ఠపుత్రుఁడు. వాయు వర ప్రసాదజనితుఁడు. హనుమంతుఁ డనబడువాఁడు. కామరూపము గలవాఁడు. అతిబలశాలి. వాయువలె నప్రాతిహత గతి గలవాఁడు. పూర్వ మితఁడు ఆకలిగొని యుదయ భానుని జూచి నాకాకలి తీఱ వీనింబట్టి భక్షించెదనని తలంచి మేరువునుండి క్రిందికి దిగి సూర్యునికడ కరుగందలంచి తత్తేజమున దగ్గరకుఁ బోవఁజాలక యుదయగిరిపయిం బడియె. పాపాణముపైఁ పడఁగా నొకచెక్కిలి భిన్నమైనది. కనుకనే

* ఇది యరువదెనిమిదవసర్గమునఁ గల కథ.

హనుమంతుఁ డనుపేరు ప్రసిద్ధమయ్యెను. విశ్వాసపాత్రుఁడగు నొక మిత్రునిమూలమున నీతనివార్త తెలిసినది. ఇది సత్యము. ఈతఁడొక్కఁడే లంకనుమర్దింప నూహించుచున్నవాఁడు. ఈతని మూఁపువై నెక్కియుండు రాజకుమారునిం జూడుము. ఖరాదుల నొక్కఁడే యుక్కడంచి వాలి నొకకోలఁ గూల నేసిన యీతనిపౌరుషము లోకవిఖ్యాతము. సకలవిద్యాపారంగతుఁడు. ఏమని పొగడుదు. సకలగుణాభిరాముఁడు రాముఁ డీతఁడే. భార్య నవహరించితివని నీవై నెత్తివచ్చుచున్నాఁడు. ఈతని దక్షిణభాగమున బంగారువంటి మేనిరంగుగలిగియున్న లక్ష్మణుని జూడుము. శ్రీరాముని తమ్ముఁడు. ప్రాణాధికుడై యన్న మేలు గోరువాఁడు. శత్రుదుర్జయుఁడు. తానొక్కఁ డీయుత్తమరాక్షసులం జంపవలయునని కోరుచున్నవాఁడు. నలుగురురాక్షసులు నేవింప రాముని యెడమప్రక్కనున్న వాఁడు విభీషణుఁడు. శ్రీరాముఁడే వీనిని లంకారాజ్యమున కభిషేకించెను. నీవైకి నెత్తివచ్చుచున్నాఁడు. వీరినడుమఁ గొండవలె నున్నాఁడు సుగ్రీవుఁడు చూడుము. పరాజయము నొందనివాఁడు. కిష్కింధాపురమున నుండును. ఈతనివక్షమున మెఱయుచున్న కాంచనమాలం గంటివే. దేవతలకు నది కోరఁడగినది. దానియందు వీరలక్ష్మీ నెలకొనియుండును. దీనిం దాల్చినవాఁ డపజయము నొందఁడు. వాలిని జంపి శ్రీరాముఁ డు తాగను, కపిరాజ్యమును, కాంచనమాలను వీనికిం గల్గించెను. నూలులక్షలు కోటి యని, నూలుకోట్లు శంఖమని, నూలుశంఖములు మహాశంఖమని, నూలువేలశంఖములు బృందమని, నూలువేలబృందములు మహాబృందమని, నూలు

వేలవి పద్దమని, నూలువేలవి మహాపద్దమని, అవి నూలు ఖర్వమని, అవి నూలువేలు మహాఖర్వమని, నూలువేలవి సముద్రమని, నూలువేలసముద్రము లోఁఘమని, అవి నూలు వేలు మహాఘమని పెద్దలు చెప్పుదురు. ఈనై న్య మీసం ఖ్యను మీఱియున్నది. వీరినోర్చునట్టి గొప్పయత్నము గావింపు మని విన్నవించెను.

— రావణుడు శార్దూలాదులం బంపుట. —

* అట్లు వారలు చెప్పఁగా వినియు వానరయోధులం జూచియు మదిఁగొంత బెదురుగదిరినను శత్రువుల స్తుతించుటం బట్టి యాగ్రహ మూని వారలఁ గఱకుభాషణముల బెడర్చి చెను. మఱియు నిగ్రహనుగ్రహసమర్థుడగు రాజుమ్రోలఁ దదాశ్రితులయి జీవించుచుండు మంత్రు లిట్టుల ప్రియవార్తలం బల్కుట మంచిది కాదు. మనపైకి వారెత్తి రాఁగా రణము నేయనున్నతఱి శత్రుస్తుతి యుక్తమె ట్లగును ? రాజనీతిసార మగు భృత్యకృత్య మిట్టిదని యెఱుంగకయున్నారు. సమర్థు లగు గురువుల మీ రారాధించియు వ్యర్థమే యయ్యెను. నీతి శాస్త్రము చదివినను దానియర్థమును దెలిసికొనినట్లు కాన రాదు. అర్థ మెఱింగిన ననుష్ఠానమున నది లేనందున వ్యర్థమే యది యగును. ఇట్టి మూర్ఖమంత్రులతోఁ జేరియున్నందున నే నెంతకాలమునకుముందో శత్రుహతుడను గావలసినవాడనే. దైవవశమున నట్లు గాక నిలిచియున్నాను. నే నానతీయఁగ

* ఇది యిరువదితొమ్మిదవ సర్గమునఁ గలదు.

దాననే శుభాశుభములు గలుగుం గదా. ఇట్లు మీరు చెప్పుటకు మృత్యుభయము మీకుఁ గలుగకయుండుట విచిత్రమే. మీరు పూర్వ మొనర్చిన యుపకారము స్మృతిగోచర మగుటం బట్టి కోపము శాంతి నొందుటం జేసి బ్రదికితిరి. కానిచో నింతకు హతులరయియే యుందురు. స్థానభ్రష్టులు గండు. నిలువక పొండు. నాముం దుండవలదు.

అని పలికిన విని వారు రాజును జయజయ యని పొగడి వెడలిపోయిరి. అంత రావణుడు చెంతనున్న మహాదనుం గాంచి రాజనీతిజ్ఞులగు చారులం గొని వేగమ రమ్మని యానతిచ్చెను అంత నాతఁడు పిలిపింప చారు లరుదెంచి మర్యాదరీతి స్తుతించి నిలిచిరి. వారింగని రాక్షసపతి మీరు రామునొద్ద కరిగి యతఁడు చేయనిశ్చయించియున్న కార్యమేదియని పరికింపుఁడు. అది శిథిలమగుచో నతని భయపెట్టుదము. అతరంగిక ముత్రులెవ్వరో పరిశీలింపుఁడు. అది శిథిలమగుచో వారిని వేటుసేయుదము. ఆతఁ డెట్లు నిదురించును? ఏకాంతముననా? పెక్కండ్రం గూడియా? ఒంటిగ నిదురించు నేయుద్ధము నడపంజను. ఎట్లు మేలుకొని యుండును. చింతాకులమానసుఁ డయియా? నిరాకులుఁ డయియా? ఆకులుఁడే యైనఁ దటాలునఁ బైఁబడి కొట్టందగు. ఇంక నతఁ డేమేమి చేయుచుండును? మననగరమును గొంత యాలసించి ముట్టడి సల్పునా? ఇప్పుడే ముట్టడించునా? జాగు చేయునేని క్రమముగా నవ్వించింపంజను. నా చెప్పినవిషయములన్నియు మీరు ప్రచ్ఛన్నులరై గ్రహించి రాఁదగు. నిపుణు లగు ప్రభువులు చారుల

మూలమున నన్నియు నెఱింగి యుద్ధమున నల్పయత్నమున వారిని జయింతురు. అని తెలిపెను.

వార లంత సంతోషులై వలగొని మ్రొక్కి సెలవుగొని రామలక్ష్మణు లుండుతావున కరిగి వేషాంతరముల విభీషణ సుగ్రీవాదులం గూడియుండు శ్రీరామునిం గాంచిరి ఆసేనను వారిని గాంచగనే భయమునఁ గంపించిరి. ధర్మజ్ఞుడగు విభీషణుండు వారాసేనలఁ దిరుగుట యెఱింగి తర్జించెను. శార్దూలుండు దుష్టుడని వనచరులకుం బట్టియిచ్చెను. కవులా చారణుని జావఁ గొట్టుచుండఁగా రామచంద్రుండు వానిని విడిచి పుచ్చెను. తత్సహచరులం గూడ దండింపవలదని పంపెను. వారు బ్రదికితిమిరా తండ్రి! యని యెట్లొ లంకకుం జేరిరి. వారు తమతోనితో రాముని బలపౌరుషాదులను సేనల పరాక్రమాదులను దెలియం జేసిరి.

— { శార్దూలాదులు రాముండు సేనలతో సువే
లాద్రిచెంత విడియుటఁ దెల్పుట. } —

* అంత శార్దూలాదులు రాముండు మహానైర్యముతో సువేలాద్రియొద్ద విడిసియున్నాడని చెప్పిరి. అవ్వల రామునిరాక విని రావణుండు భయంపడియు శార్దూలునిం గాంచి నీమోముకొంతి మున్నున్నట్లు లేదు. దీనుడవై యున్నావు. శత్రువులకుం జిక్కవు కదా. చిక్కుటచే వారి స్వరూప మిది యని తెలియదయ్యెనా? యని ప్రశ్నించెను.

* ఇది ముప్పదియవ సర్గమునఁ గల కథ.

శ్రాద్ధాలాదులు రాముఁడు సేనలతో విడియుటఁ దెల్పుట. 277

వాఁడు తాను వానరులచేఁ బడినపాట్లు తలంపునకు రాఁగా
వడంకుచు మెల్లఁగ నిట్లనియె. రాక్షసేశ్వరా! వానరేంద్రుల
రహస్యములఁ గనుఁగొనుట చారులకు శక్య మేమాత్రము
కాదు. కపులు బలవంతులు, శ్రీరామరక్షితులు నగుట వార
లతో మాటలాడుటయే శక్యము గాదు. ఇఁకఁ బరీక్షించు
టెట్లు శక్యము? నలుదెసల వానరులు కాచుచున్నారు. ఎట్లో
సేనలోఁ జొచ్చితిని. ఎందును జూడను లేదు. అంతలోనే
నన్నుఁ గనుఁగొనిరి. విభీషణునిమంత్రులు బలాత్కారమునఁ
బట్టుకొనిరి. పెక్కుసారులు నేలం బొరలించిరి. కపులు పైకొని
పెక్కుతెఱంగుల బాధించి సేనలం జుట్టిరి. మమ్ముం గొట్టుచు
రామునికడకుం దీసికొనిపోయిరి. నే నంజలింబట్టి రక్షింపవేఁడి
తిని. ఆపురుషోత్తముఁడు నన్నుఁ గాపాడెను. అదృష్టవశమునఁ
బ్రాణము లఱచేతనుంచుకొని వచ్చితిమి. ఆరాముఁడు రాజేంద్రా!
కొండలు గండోపలములు వృక్షములు లోనగువానిచేత
సాగరమును బంధించి దాఁటి యపారసేనలతో దివ్యాయుధ
ముల ధరించి వచ్చియున్నాఁడు. వేగమే లంకాద్వారమునకు
రాఁగలఁడు. గరుడవ్యూహముగాఁ బన్నియున్న వానరపైస్య
ములు తన్నుఁ గొలువనున్న రాముఁడు లంక ముట్టడింప వచ్చు
చున్నాఁడు. ప్రాకారమును దోలుత నాక్రమించును. ఆతనికి
సీత నర్పింపుము. లేదేని సంగ్రామముచేయ సిద్ధముగ నుండుము.
త్వరపడి యేదో ఒక్కదానిని జేయఁ దీర్తానించుకొనుమని తెలి
పెను. ఆమాట లాలకించి యాలోచించి మంచిమాటలతో
శ్రాద్ధాలా! జానకిని దెచ్చనియెడవా! దేవతలు తోడుపడినను
రామునకు భయంపడి సీత నొసంగను. నీవు వానరసేనలం

గాంచితివి కదా. అందుఁ దార్కొని వానరు లెవ్వరో వారి సత్తువ యెట్టిదో చెప్పుము. నీమూలమున వారల బలాబలముల నెఱింగి వారివిషయమై చేయవలసిన దెద్దియని యూహింతును. యుద్ధార్థులు తప్పక శత్రుబలాబలముల నెఱుంగవలయు ననెను.

చారులలో నుత్తమోత్తముఁడగు నాశార్థూలుఁడు చేతులు జోడించి రాజేంద్రా ! వానరపతి సుగ్రీవుఁడు దుర్జయుఁడు. జాంబవంతుఁడు ధూమ్రుఁడు ననువా రిరువురు దుగ్జయులు. సుషేణుఁడు దధిముఖుఁడు సుముఖదుర్ముఖులు దేవదర్శియు ననువార లొక్కొక్కరు సంగరావని నోర్వరాని బలవంతులు. నిశ్చయము. అగ్నికొడుకగు నీలుఁడు హనుమంతుఁడు యువరాజగు నంగదుఁడు మైందద్వివిదులు గజగవయగంధమాదన శరభు లనువారును బ్రళయకాలాంతకునకు నీడు చేయఁదగినవారలు. దేవాంశసంభూతులు పరాక్రమసంపన్నులు నగు వానరేంద్రులు పదికోటు లున్నవారు. వీరి యుత్పత్తి లోనగువానిం జెప్ప నా కలవిగాదు. ఖరదూషణ త్రిశిరుల వధించిన రాముఁడు బలశాలి సుందరాంగుఁడు జవ్వనమున విఱ్ఱివీగువాఁడు. విరాధునిం గబంధుని జంపిన రామునకుఁ బరాక్రమమున సాటియగువాఁ డెవ్వఁ డీలోకమునఁ గలఁడు ? జనస్థానమునఁ గలరక్కసుల నొక్కఁడే యుక్కడంచిన రామునిగుణముల వర్ణింప నెవ్వారికిం గాని యలవి కాదు. రామునిసోదరుఁడు లక్ష్మణుఁడు మేటి విలుకాఁడు. ఆతని బాణములు సోక నింద్రుడైన జీవింపఁజాలఁడు. సూర్యపుత్రులగు శ్వేతజ్యోతిర్ముఖులును, వరుణపుత్రుండగు హేమకూటుఁడు

శాద్దూలాదులు రాముడు సేనలతో విడియుటఁ దెల్పుట. 279

విశ్వకర్త కుమారుడగు నలుఁడు, వసువుత్తుడగు సుదుర్ధరుఁడు పరాక్రమమున నసమానులు. సువేలాచలమున విడిసియున్న యీ వానర సేనలబలాదుల నెఱింగించితిని. ఇక మిగిలినకార్యమునకు దేవరయే ప్రమాణమని తేటపఱచి యూరకుండెను.

మహాత్ములారా! ఈసర్గములలో విమర్శింపఁ దగినవిశేషములు లేవు. రావణుఁడు పంపినగూఢచారులు మాయారూపములఁ బ్రవేశించి తిరిగినంతమాత్రముననే వారివారి పేరులు బలాబలములు కనుగొన నెట్లు వలనుపడును. ఉన్నదున్నట్లు తెలిపిరి గదా యని సందియమొందఁ బనిలేదు. వారివారి సంభాషణములు సేనల వీరాలాపములు లోనగువానివలనఁ దెలిసికొన శక్యమే యగును. సేనలపరిమాణము గుఱికి బారెడు హెచ్చుతగ్గను నట్టులుండును. ఇందుఁ బేర్కొనఁబడిన వనచర వీరుల జననాదులు గూఢచారుల మాటలమూలమున వాల్మీకి మనకుఁ దెలిపెనని గ్రహింపందగు. గూఢచారుల శిక్షింపవలయునని వనచరబలముల యాశయము. యుద్ధశూరులు కాని వారల శిక్షింపరాదని రాముని మతము. నిరాయుధులు శిక్షార్హులు గారని నీతిశాస్త్రము తెల్పుచున్నది. శాస్త్రమర్యాదల నతిక్రమింపకుండుటయే రామావతారఫలము కదా. స్వప్రవృత్తి

“యశ్శాస్త్రవిధిమత్స్పృజ్య వర్తతే కామకారతః,
న స సిద్ధిమవాప్నోతి న సుఖం న పరాంగతిం.
తస్మాచ్ఛాస్త్రం ప్రమాణం తే కార్యాకార్యవ్యవస్థితౌ,
జ్ఞాత్వా శాస్త్రవిధానోక్తం కర్త కర్తవ్యహర్హసి.”

అన్నగీతావాక్యముల ననుసరించునదిగా శాస్త్రైకహితముగా

నుండునదియే శ్రీరామునాశయమని తోచకపోదు. రావణుడేల యిందఱమూలమునఁ బరీక్షించెనని ప్రశ్నింపవచ్చును. వానరబలములశక్తి తెలియక కాని శ్రీరామునిమహత్త్వమెఱుంగకకాని యిట్లు పరిశీలింపలేదనియు, తనమంత్రుల మెప్పించుటకు, యుక్తముగా యుద్ధప్రయత్నములు చేయలేదను లోకాపవాదము పోవుటకు నిట్టిప్రయత్నము లిన్నిసారులు చేసెననియు, నతనికి శ్రీరామాగమన మత్యంత సంతోషదాయకమే యనియు మన మెఱింగి తరువాతికథను బఠించి తత్సారమును గ్రహింతము, వానరజననాదివృత్తాంతములు పూర్వోక్తవిరుద్ధము లగుట నీసర్గము కల్పితమని కొందఱు అందురు. తెల్పిన వారివిషయగ్రహణభేదమే యని మఱికొందఱు అందురు.

❦ { విద్యుజ్జిహ్వఁడు రామునిశిరస్సును జూడఁ
మణిని నీతకుఁ జూపుట. } ❦

* అంతట శార్దూలాదిచారులు తమపని నిర్వహించి పనివినఁగా విని రావణుడు సుంత భీతిల్లి మంత్రులం గని మన మాలోచింపఁడగు కాలముగ నిది యున్నది. కనుక మంత్రులు నీతిజ్ఞులగు రాక్షసప్రవరులు వత్తురు గాక. అని యాజ్ఞాపింప నందఱు అచ్చటి కేతెంచిరి. అందఱు రాఁగా నపుడు చేయఁదగిన దేదియో చక్కఁగా నాలోచించి యంతఃపురమున కరిగెను. మాయలయం దాఱితేఱిన రావణుడు శంభరాసురునివలె మాయాదక్షుడగు విద్యుజ్జిహ్వని బిలిపించి యతఁడు తన వెంట రాఁగా నీతయుండుతావునకుఁ బోవుచుఁ ద్రోవలో

* ఇది ముప్పదొకఁడవ సర్గమునఁ గల కథ.

విద్యుజ్జిహ్వా! మనము మాయపన్ని సీతను వంచితము. నీవు మాయాబలమున రాముని తలనొనర్చి దానిని శరయుక్త చాఁచమును దీసికొని నాకడకు రమ్ము. అనిన నతఁడు వల్లేయనిన నందులకు నొక యమూల్యాభరణము పారితోషికముగా నొసంగి సీతయుండుకడకు సంతోషమునఁ బోయెను. రక్షస్త్రీ పరివృతయై దుఃఖించుచు రామునే ధ్యానించుచున్న సీతం జూచెను. చెంత కరిగి ప్రియవార్తను దెలుపునట్లు నటించుచు నామెతోఁ గల్యాణీ! ఎన్నిమంచిమాటల వేడుచున్న నెవ్వని యాధారమున నన్ననరాని నిష్ఠురము లాడితివో ఖరాదులం జంపితివని నాతో విరోధముగొన్న సీభర్త యుద్ధమునఁ జంపఁ బడియెను. నీయాధారము నిర్మూలము చేసితిని. నీగర్వము పోవఁ జేసితిని. ఇంక నాప్రార్థనయే యక్కటలేక వ్యసనమున గత్యంతరము గానక నాకు భార్య వగుదువు. మూఢురాలా! ఇంక నీబుద్ధి విడువుము. మృతునితోఁ బనియేమి? నాభార్యల కెల్ల నీశ్వరివి కమ్ము. అల్పపుణ్యురాలవు కాన నింతదనుక పురుషార్థము మానియున్న దానవు. ఏమియు నెఱుంగకున్నను సర్వజ్ఞత్వము నభినయింతువు. సీతా! వృత్రాసురుఁడు చచ్చి నట్లు దారుణముగా సీభర్త మృతినొందెను. ఎట్లునఁగా నాల కింపుము. నన్నుఁ జంపుకోరిక సుగ్రీవునిసేనను దీసికొని సాగర తీరమునకు వచ్చినాడట. ఆస్తమయసమయమున సేనలతో విడిసెను. అలసినందున నెల్లరు నిద్రపోవుచుండిరి. చారుల మూలమున వార్తలన్నియు నెఱింగితిమి నాసేనాధిపతి ప్రహస్తుఁడు వానర సేనను హతముచేసెను. రాక్షసు లనేకాయుధములఁ గపివీరులఁ జంపుచుండ నాప్రహస్తుఁడు మహాఖడ్గమున

రామునితలఁ ద్రొంచివై చెను. విభీషణుఁ డాకసమున కెగురఁగా
 మావారు పట్టుకొనిరి. లక్ష్మణాదులు పసువెత్తిరి. సుగ్రీవుఁ
 డిప్పుడు కంఠముతెగి పడియున్నాఁడు. జాంబవంతునిమోఁకా
 శ్లను విటుగఁగొట్టి మాభటులు పోవకుండఁ జేసిరి. అంతట
 విడువక కత్తిపోటుల నలయింపఁ జావనున్నాఁడు. సేనాధిపతు
 లగువానరులు మృతప్రాయులై యున్నారు. మిగిలినవా రెక్క
 డికిఁబోయినవా రక్కడనే చంపబడిరి. అని తెలిపి యొక
 రాక్షసాంగనం బిల్చి రణరంగమున రామునితల పడియున్నది.
 దానిని పీరుడగు విద్యుజ్జిహ్వాని దీసికొని పిలుచుకొని రమ్ము.
 అదిపోయి తెలుపఁగా నావిద్యుజ్జిహ్వాఁడు రామునిశిరస్సును
 శరాసనమును దెచ్చి రావణునకు మ్రొక్కి తలవంచి యెదుట
 నిలుచుండెను. విద్యుజ్జిహ్వా! శిరస్సును ధనుస్సును సీతయెదుట
 నునుపుము. ఆపెనిమిటియవస్థ నీనిర్భాగ్యురాలు చూచుఁగాక
 యనునంత నాతఁడు దాని నచ్చటఁ బెట్టి యవ్వలికిఁ దొలగి
 యుండెను. రావణుఁ డాధనుస్సు నతనిచేతినుండి లాగి యిది
 నీరామునిశరాసనము. చూడు మిదిగో. కనుఁగొనుము. అనుచు
 నిక సీతా! నావశము కమ్మనియెను.

మహాశయులారా! ఇందలివిశేషముల నెమరుదము.

“మంత్రయిత్వా సదుర్ధ్వః క్షమం యత్సమనంతరం,

విసర్జయిత్వా సచివాన్ ప్రవివేశ స్వహాలయం.”

౫

అని మూలము. యోజించి తరువాతికార్య మిది యని నిశ్చ
 యించి మంత్రులు లోనగువారి నిండ్లకుం బంపి యతఃపురము
 నకుఁ బోయెను. అని కథానురూపార్థము. “దుర్ధర్షస్యః యత్స
 మనంతరం క్షమం తత్ మంత్రయిత్వా” అని యన్వయము.

రామునిశిరస్సును జూడామణిని సీతకుఁ జూపుట. 233.

అటుతర్వాతఁ జేయఁదగినదేదో దాని నాలోచించెను. అతఁడు దుర్ధర్షుఁడు. అనఁగాఁ దిరస్కరింపఁ దగనివాఁడు. కనుకనే శ్రీరామాగమనమునకుఁ బిదపఁ జేయఁదగున దేయుపాయ మని యూహించి మంత్రుల నడిగి వారిభావమును గనుఁగొని యంతిపురి కేగెను. తనవాంఛలు ఫలించుకాల మాసన్నమైన దని యెఱింగియు లోకావవాదమునకు భయంపడి యుద్ధయత్నముల కనురూపము లగు మాటలాడి తన మనోరథమును దెలుపకయే యంతిపురి కేగె ననుభావ మిందుండి తెలిసికొనఁ దగును.

“అతో రాక్షసమాచూయ విద్యుజ్జిహ్వాం మహాబలం,

మాయావిదం మహామాయః ప్రావిశద్వృత్ర మైఖిలీ. ౬.

విద్యుజ్జిహ్వాం చ మాయాజ్ఞమబ్రవీద్రాక్షసాధిపః,

మోహయిష్యామహే సీతాం మాయయా జనకాత్మజాం. ౭.

శిరో మాయామయం గృహ్య రాఘవస్య నిశాచర,

త్వం మాం సముపశ్మస్య మహచ్ఛ సశరం ధనుః. ౮

ఏవము క్షస్తథేత్యాహ విద్యుజ్జిహ్వా నిశాచరః,

కస్య తుష్టోభవద్రాజా ప్రదదౌ చ విభూషణం.” ౯

అని మూలము. మహామాయః రావణః = మహాతీ మాయా యస్య స మహామాయః = అని వ్యుత్పత్తి. అదిమాయగలవాఁడు. మూలప్రకృతి యెవనికీ గలదో అనఁగా నెవఁడు మూల ప్రకృతి నెఱింగినవాఁడో యని భావము. ప్రకృత్యుపాసకుఁ డగు మహాభక్తుడని తాత్పర్యము. మాయావిదమ్ = మాయల నెఱింగినవాఁడని యర్థము. ఇంద్రజాలాదుల నెఱింగినవాఁడని తాత్పర్యము. జగత్సర్వపాలన సంహారకర్త యగు భగవతి

నుపాసించుభక్తుఁడు రావణుఁడు విద్యుజ్జిహ్వాని బిలిచెను. వాఁ డింద్రజాలముల నెఱింగినవాఁడని భావము. సీతకడ కరిగెనని కథాసంగతి. సీతకడ కేల పోవలె ననుదురేమో. శ్రీరామాగమనము దూతలద్వారా తెలుపుటకంటే నీయనుగ్రహమున భక్తుని హృదయవాంఛలు ఫలింపనున్నవని తానే తెలుపుటకే పోయెననువిషయము మన మెఱుంగవలయును. తనభావ మితరు లెఱుంగకయుండునట్లు, వారికి సంశయము కూడఁ దోచకయుండునట్లు మహాప్రయత్నము లొనరించినట్లుపాయము పన్నెను. ఆసంగరమునఁ జావవలసిన రక్కసులకు ననుకూలపరిస్థితులు కల్పింపవలయును గాన నట్టిప్రయత్నము చేయఁబూ నెననియు మన మెఱుంగవలయును. ఆవిద్యుజ్జిహ్వాఁడదైన నమ్మి యట్లే శ్రీరామునిశిరమును బాణముతోఁడిగిన ధనుస్సు తెచ్చెద ననఁగా నొకభూషణమునుకూడ నొసంగెను.

ఇంద్రజాలమని మహేంద్రజాలమని రెండువిద్యలు గలవు. ఇంద్రజాలమనునది భూలోకమునఁ గల సకలవస్తువుల నాకర్షించునది. మహేంద్రజాలము లోకాంతరాంతర్గతవస్తువుల నాకర్షించునది. వాని నాకర్షించు ననఁగా నట్టివస్తువులం గనఁబఱచునని తాత్పర్యము. ఈవిద్యలకే దేవశాబరములని పేరు. ఇవెవ్వరికొఱకు? అని ప్రశ్నము కలదు. ఒకానొకప్పుడు లోకానుగ్రహార్థము భవాని శంకరుం గని మీ రుపదేశించిన మంత్రములు వేదాధికారముగల విప్ర క్షత్రియ వైశ్యులకే గాని యితరులకుఁ బనికిరానివని తేలెడిని. వేదోక్తకర్తాధికారము లేనివారిగతి యేమి? అని ప్రశ్నించెను. పరమానంద భరితుడై శంకరుఁడు పార్వతీ! నీ ప్రశ్నమునకు ముందే నేనా

విషయ మాలోచించి యుపాసించి సిద్ధమంత్రముల నిర్మించి తిని. ఉపదేశమాత్రమున నవి సిద్ధించును. అనఁగా ద్విజుల కుండునంత జడహోమ తర్పణ మార్జన బ్రాహ్మణభోజనము లనబడు పంచాంగము లక్కఱలేదు. ఏకొంచెము జడముచేసి నను ఫలించును. భక్తి యున్న జాలును. జితేంద్రియత్వాదు లందఱకు నుండవలసినవే యని తెలిపెను. అవి శంకరుఁడు శబర వేషమును ధరించినప్పటివి. వానిలోఁ గొన్నింటికి సిద్ధు లివి. దీని దేవతలకే యక్షిణి యని పేరు. లేనివాని నున్నయట్లు కనబఱచుటే దానివలనిఫలము. వేదమంత్రములవిధి ననుసరించి యుపాసించిన ద్విజులకు శాబరములనియమమున నుపాసించిన శూద్రుఁడు లోనగువారలకు ఫలము సమానమే గాని వేఱు గాదు. కావున జాతిధర్మముల ననుసరించు టుత్తమము. ఈమంత్రములకంటె నవి యెక్కుడని పొరపడి వాని లవలంబింపఁబూనుట శ్రేయోదాయకము గాదు.

“శ్రేయాన్ స్వధర్మో విగుణః పరధర్మాత్పనుష్ఠితాత్,
స్వధర్మే నిధనం శ్రేయః పరధర్మో భయావహః.”

37

అధ్యాయము. ౧

“బ్రాహ్మణక్షత్రియవిశాం శూద్రాణాం చ పరంతప,

కర్తాణి ప్రవిభక్తాని స్వభావప్రభవైర్గుణైః.

౪౧

శమోదమస్తపశ్శాచం త్సంతిరార్జవమేవ చ,

జ్ఞానం విజ్ఞాన మాస్తిక్యం బ్రహ్మం కర్త స్వభావజం.

౪౨

శౌర్యం తేజో ధృతిర్దాక్ష్యం యుద్ధే చాప్యసహాయనం,

దానమిశ్వరభావశ్చ తాత్రం కర్త స్వభావజం.

౪౩

కృషిగోరక్ష్యవాణిజ్యం వైశ్యకర్త స్వభావజం,

- పరిచర్యాత్మకం కర్తృ శూద్రస్యాపి స్వభావజం. ౪౪
 స్వే స్వే కర్తృణ్యభిరతస్సంసిద్ధిం లభతే నరః,
 స్వకర్తృనిరతస్సిద్ధిం యథా విందతి తచ్ఛృణు. ౪౫
 యతః ప్రవృత్తిర్యుతానాం యేన సర్వమిదం తతః,
 స్వకర్తృణా తమభ్యర్చ్య సిద్ధిం విందతి మానవః. ౪౬
 శ్రేయాక్ స్వధర్మో నిగుణః పరధర్మాత్స్వనుష్ఠితాత్,
 స్వభావనియతం కర్తృ కుర్వన్నాప్నోతి కిల్బిషం. ౪౭
 సహజం కర్తృ కాంతేయ సదోషమపి న త్యజేత్,
 సర్వారంభా హి దోషేణ ధూమేనామ్రయతే మునిః.” ౪౮
 అధ్యాయము. ౧౮.

అను నీగీతావాక్యములను విమర్శించినయెడల వేటొకజాతి ధర్మము లుత్తమములని యంగీకరించుట నిష్ఫలమని తోచో డిని. పరధర్మానుష్ఠాన తత్పరత్వము స్వధర్మ పరిత్యాగము నను నీరెండు సనర్థావహములే. స్వధర్మము నిష్ఫలమనుబుద్ధి గలుగుటయే దుష్కర్తృఫలమని మన మెఱుంగవలయు. పరజాతి ధర్మావలంబనము ఫలసిద్ధి నొసంగదని గీతావాక్యములు వెల్లడి చేయుచున్నవి. రామకృష్ణపరమహంసపండి మహాత్ములు కూడ నీవిషయ మనుభవమున నెఱింగి తెల్పియున్నారు. ఉపాసకుడు ముఖ్యముగా నీవిషయ మెఱుంగవలయును. అత్యల్పఫలదము లు పరమున కపకారము చేయునవియునగు నింద్రజాలమంత్రముల నుపాసించి చెడఁగూడదు. స్వజాతిస్వభావకర్తృము నాచరించి ఫలసిద్ధి నొందుటే యుత్తమము. మఱొక్కవిషయ మిట్లెలుపక తప్పినది కాదు. ఆగమములందుఁ గొన్నిమంత్రములు

గలవు. అవి కేవల మోహకములు. యామమాత్ర సిద్ధిప్రదములు. అవియు శాబరమంత్రములే. ఒక్కయామమున సకల తత్సాభరణభూషితరాలగు యక్షాంగనం గాంచి శ్రీమంతుఁడు భోగియు నగుటయో లేక యందే పడి భస్మస్థాయుఁడగుటయో కలుగును. అతిక్రూరకర్త మనఁదగును గదా. అంతలో సిద్ధించునది యాపదలం గల్పింపక పోవునా? అట్టి మంత్రముల నేల శంకరుఁడు చెప్పవలెనని ప్రశ్నింపరాదు. జితేంద్రియత్వపరీక్షకనియే పార్వతికిం దెల్పెను. అట్టి నిబ్బరము లేనివా డాశపడి యుపాసించిన నంతమేకాని యైశ్వర్య మబ్బదనుట నిశ్చయము. ఇట్టి విషయములను బాగుగ నెఱింగి మంత్రముల సద్గురువులనుండి యుపదేశరూపమున సంగ్రహించి తనజాతికే జెప్పఁబడినధర్మముల వదలక భక్తిభారమున నుపాసించినఁ గృతకృత్యులగుట కేయభ్యంతరము లుండవు. విద్యుజ్జిహ్వం డప్పు డింద్రజాలమున రామునిశిరమును సుంతయే భేదము లేక నిర్మింప నంగీకరించెనని ప్రకృతవిషయమునకు సమన్వయము.

“ఉపసృత్య తతస్సీతాం ప్రహర్షం నామ కీర్తయన్,

ఇదం చ పచనం భృష్టమువాచ జనకాత్మజాం. ౧౩

సాంత్యమానా మయా భద్రే యముపాశ్రిత్య వల్లసే,

ఖరహంతా స తే భర్తా రాఘవస్సమరే హతః. ౧౪

ఛిన్నం తే సర్వతో మూలం దర్శస్తే విహతో మయా,

వ్యసనేనాత్మనస్సీతే మమ భార్యా భవిష్యసి. ౧౫

విసృజేమాం మతిం మూఢే కిం మృతేన కరిష్యసి,

భవన్వ భద్రే భార్యాణాం సర్వాసామీశ్వరీ మమ. ౧౬

అబ్బపుణ్యే నివృత్తార్థే మూఢే పండితమానిని,

శృణు భర్తృవధం సీతే ఘోరం వృత్రవధం యథా.”

౧౭

అని మూలము. “ప్రహర్షం యథా తథా సీతామితీ నామ కీర్తయన్ భృష్టమితరేమామితీ శేషః. జనకాత్మజామిదం వచనమబ్రవీత్” అని యన్వయము. ప్రకృతి యని జగన్నాత యని సీత నెఱింగియు, శ్రీరామునిచేత మృతని గోరియు నితరరాక్షసుల మోసపుచ్చి యుద్ధముచేయఁ బురికొల్పిం దలంచి యత్యద్భుతసాగరలంఘనాది మహత్తరకర్మములం గాంచి భీతినొందుదురేమో యనుసంశయము పోఁగొట్ట నెంచి మాయచే రామునితల నిర్మింపుమని పంచి యందలిసత్యమును సీత కెఱింగింపం దలంచి సీతాదేవిం గానంబోయి నీయనుగ్రహమున భగవంతునిచే మృతి గల్గనున్నది. కృతార్థుడ నగుదునమ్మాయని చెప్పందలంచి యాప్రహర్షమున సీతాదేవీనామమును గీర్తించుచుఁ దక్కిన యక్కడిరక్కసులకుఁ దెంపుగానుండు నట్లుగా నిట్లు పలికెను. ఈయర్థ మెట్లు తేలునందురా? రామునిసేనలం గాంచి వారిపౌరుషాదుల విని భయంపడియె నని ముందు చెప్పబడినది కదా. ఇంతలో ప్రహర్ష మెట్లు కలిగెను? నామమును గీర్తించుటెట్లు? సీత తన్నుఁ దిరస్కరించుటయు నంతియగాక రాముడు లంక ముట్టడించుటయు జరగఁగా నట్టిదేవిని గీర్తించుటెట్లు సంగతమగును? దీనితరువాతి శ్లోకము దీనిని సమర్థించుచున్నది. శుకసారణశార్దూలాదులారాముని శక్తిం దెల్పుఁగా నేన లపారములని విన్నవింపఁగా సాగరమున నేతువు గట్టి యంతసేనతో వచ్చి తన నగరమును ముట్టడించుట కనఁబడుచుండఁగా “భద్రే” యని సీతను సంబోధి

ధించు పెట్టు ? ఈమెమూలమున నిట్టియాపదలు గల్గెనని యాగ్రహమునఁ సిట్టుట సాగవలసినకార్యముగా నుండఁగా భద్రే ! యని మహాభక్తి నొండె మహత్తరప్రీతి నొండె పల్కఁ దగినట్లు పలుకుటెట్లు సుసంగత మగును ? సాంత్యవ్రామానా రామస్య న కాపి హానిరితి శేషః శ్రీరామున కేహానియులేదని నే నూఱడించుచుండఁగా, యముపాశ్రిత్య పల్లనే=ఎవ్వని మది నిడుకొని వగచుచున్నావో, ఖరహంతా సతే భర్తా = ఖరాదులసంహరించిన యాసీభర్త, సమరే హతః=యుద్ధమునఁ జంపఁ బడెనా? అని కాకువు. చంపఁబడలేదని భావము. మహాగ్రహమున నుండు రావణుఁడు తన శత్రువును సీతయెదుట తనవారగు ఖరాదులను వధించినవాడని పొగడునా? కావున రావణునియాశయ మిదియే యనవచ్చును. సీతే=ఆత్మనః=నీయొక్క, వ్యసనేన=చ్యవసనకారణముచేత, తే=త్వయా, అని విభక్తి విపరిణామము. నీచేత, తే మమ = నీభృత్యుడ నగు నాయొక్క, దర్పః=గర్వము, మయా = మాశబ్దతృప్తియొకవచనము—లక్ష్మీతోడ, సర్వతోహతః=ఏవిధమునఁ జూచినను బోయినదని యర్థము. మూలమ్=లక్ష్మీవచ్చుటకు నిమిత్తమైనదియు, చిన్నమ్ = చిన్నమైనది. కావున భార్యా భవిష్యసి = రామేణైవ = అని శేషము—రామునిచేతనే భరింపఁ దగినదానవు. సీమూలమున నాగర్వము సంపదయు నశించినవి. ఇక శ్రీరామునికడకుఁ బోవు. నిన్ను భరింపఁదగినవాఁ డతఁడే కదా యని భావమని యెఱుంగవలయు.

భద్రే=ఓ కల్యాణీ, ఇమాం మతిమ్=రామునకేమే నాపద గల్గినన్నబుద్ధిని, విస్మజ=వదలుము. మూఢే మృతే (మర్యాది

శేషః) కిం న కరిష్యసి = ఏమిచేయకుండఁ గలవు? ఏమిచేసినఁ జేయఁగలవు. భార్యాణాం సర్వాసామ్ మమేతి శేషః. ఈశ్వరీ భవ=నాభార్యలకెల్ల నీశ్వరివి గమ్ము నియమించుదానవు కమ్ము. నాతరువాత నాపత్నులు దిక్కులేకుందురు. వారికెల్ల నీవే పాలకురాలవు కమ్మని భావము. అల్పపుణ్యే నివృత్తార్థే మూఢే పండితమానిని మయీతి శేషః. భర్తృవధం శ్రుణు = ఇట్టి యవివేకినగు నాయందు భర్తృవధ మాలకింపు మనఁగా నావంటివానిచేత నీభర్త కపకారము గలుగునని విందువాయని తాత్పర్యము. ఘోరం వృత్రవధం యథా=వృత్రాసుర వధమువలె ననఁగా వృత్రుని శతమఖిండు చంపినట్లు నాయందు భర్తృకృతవధమును వినుము. శుభవార్త నాలకింతువని భావము. రాక్షసాంగనలు రామవధమును దెలుపఁగా వ్యసన్ పడవలదని వారిమాటలుగా రావణుఁడు చెప్పి శిరమును జూపె నని మన మూహింపవలయును. ఇఁకఁ దరువాతికథను బఠింతుము.

—● సీత దుఃఖించుట. ●—

* సీత యాశిరోధనుస్సులం గాంచి మిక్కిలి దుఃఖితయై కురరీవిధమున విలపించెను. కైకంగూర్చి నిందించునదియై కేకయరాజదుహితా! కృతకృత్యురాలవు గమ్ము. రఘుకులాలంకారభూతుఁ డిదిగో హాతుఁ డయ్యెను. నావాంఛితము ఫలించినది కదా. కలహప్రయోజనముగా నింత లొనర్చితివి. అయోధ్యనుండి వెడలఁగొట్టువ్యాజమున రాముని జంపఁ దలంచితివి!

* ఇది ముప్పదిరెండవసర్గమునఁ గలదు.

తుదకు కులమునంతయు హతము చేసితివి. నీ తలంచినదానికి విపరీతముగా శుష్కకలహమే వంశనాశనప్రయోజనముగా ఫలించినది. కైకా! వల్కలములం గట్టుకొనంజేసి శ్రీరాముని నాతోడ నడవులకుం బంపితివే. సర్వజనప్రియకరుఁ డారామ చంద్రుఁడు నీకంత యప్రియము చేసెనా యని నిందించెను. ఎంతయో జాలి గొలుపునట్లుగా నిందించి దుఃఖవేగమునఁ గ్రిందఁబడియెను. కొంతనేపటికి స్పృహ రాఁగా నాశిరస్సును మూర్ఛిని కన్నీరు గ్రమ్మఁ జక్కఁగాఁ జూచుటకు బలవంతముగా నయనముల విచ్చుచు అక్కటా! చచ్చితినే. మహా బాహూ! శత్రువును వధింపక మరలనను నీ వీరవ్రతమును బూనితివే. అట్టి నీవ్రతమిప్పుడు విఫలమయ్యెనా? ఇట్టియవస్థ నీవొందఁగాఁ గనఁజాలనైతినే; విధవనైతినే. భర్తకుముందుగా భార్య మృతి నొందినయెడల నందులకు భార్యయందు గుణము లేమియే హేతువని పల్కుదురు. నేను జీవించియుండ నాకు ముందుగా నీవు మృతినొందితివి. ఇట్లగుటకుం గారణము నాయందు గుణము లేకుండుటయే కాని సత్ప్రవర్తనముగల నీయందు దోషము గాదు. నాగుణహీనతకు నిదర్శనము వలయునా? నేను దుఃఖముపై దుఃఖము నొందుచు వచ్చితిని. ఇత్తటి శోకమహాసముద్రముననే మునింగిపోయితినే. నన్నుఁ గావఁబూనిన నీవే హతుఁడవైతివే. మునిగితిని ఇఁకేమి చేయుదును? శ్రీరామా! నాయత్తగారు ఆకౌసల్యాదేవి దూడవైఁ బ్రీతిగలయావు దూడను బోఁగొట్టుకొని దుఃఖమునొందునట్లు పుత్రుఁడవగు నిన్నుఁ బోఁగొట్టుకొని పరమదుఃఖము నొందఁగలదు. అమేయపరాక్రమా! మున్ను దీర్ఘాయువై యుందువన్న

కార్తాంతకులమాట యిపుడనృతమే యైనది. నీ వల్పాయువ వైతివి. ఆసత్యము ఁక్కిరని పెద్దల నననేల? సకలభూతములకుఁ గారణభూతమగు నీకాలము నీదుష్కర్మములను బక్ష్వమొనరించు రీతికిందగినట్లు భావ్యర్థములఁ దెలియఁజాలు సత్పురుషునకు నిన్నుఁగూర్చిన ప్రజ్ఞయే నశించును గాన ననృతవాది యతఁ డగుచున్నాఁడు. వ్యసనివారణదక్షుఁడవు. నీతిశాస్త్రవిద్యర్యుఁడవు. ఇట్లు నిద్రచేఁ జూడరానిమృత్యువు నేమటుపాటున నెట్లు లొందితివి? సాగరతటమున విడిసిన యారాత్రి క్రూరమగు నాకాశరాత్రి తామరసాక్షుఁడవగు నిన్నుఁ గాంచి మోహించి కౌగిలించి నాకడ నుండనీయరాదని యపహరించి కొనిపోయినది కాఁబోలు. దిక్కుమాలిన దాననై జాలిని గల్గించుచు నన్ను వదలి భూదేవిని నాకంఠఁబ్రయురాలింబోలె నాలింగనము చేసికొని శయనించియున్నావే? పురుషలలాముఁడవగు నీకిది తగునా? గంధమాల్యాద్యర్చితమగు నీధనువు, నాకత్యంతప్రియమగు నీధనువు ఇపుడిట్లయినదే. నీవు స్వర్గమున నామామగారగు దశరథమహారాజుతోఁ గూడియున్నవాఁడవు. నిశ్చయమే యిది. మహాత్ములు నీపూర్వు లిత్సౌకుప్రముఖరాజులను నీవు విమానస్థుఁడవై చూచుచు నుండువు. మహారాజా! పనిదానను గదా. నిన్నుఁ జిన్నప్పడే కరగ్రహణము చేసినదానను. నీకే భరింపదగినదానను, నీజాయను. నిన్నెడఁబాయక యుండుదానను. ఇట్టి నన్నీ దురవస్థలపాలుగానుండఁగాఁ గన్నెత్తి చూడవేల? మఱి మాటలాడవేల? నీవు వివాహమున నాకరమును గ్రహించుతఱి నాతోఁగూడ సంచరించునట్లు ప్రతినచేసితివే. దాని

ని త్తటి స్త రించుకొమ్మునన్ను నీదుఃఖమువాయ నీకడకుం గొని పొమ్ము. నీవు త్తమోత్తముడవు. నన్ను విడనాడి పరలోకమునకుం బోయితివి. నాయొక్కదానినే కఱగించుకొను నీశరీరమిపుడు కంకగృథ్రాదులు పట్టియాడ్వగాఁ బొరలుచున్నదే. వనవాస వ్రతము పూర్ణము కాఁగా ననేకయజ్ఞము లొనరించి యగ్ని హోత్రముచే సంస్కారము నేల పొందవైతివి? అయోధ్య వెడలి వనములకరిగిన మూపురిలో లక్ష్మణుఁ డొక్కడే మరలి పోవఁగాఁ గౌసల్యనుజూచి శోకమునఁ గుంది సీతయు రాముఁ డెక్కడ! అని యడుగఁగలదు. అట్లడుగఁగా సౌమిత్రి రాత్రి వేళ రక్కసులు నిన్ను సీమిత్రుల పై న్యమును వధించిపోయి రని చెప్పఁగలఁడు. నీవార్త నావార్తను విని గుండియలువగుల నింక జీవించియుండదు. అట్టి మహనీయుడవగు నీవు దుష్టునిచే హతుడవైతివే. ఏమందును? నేను బ్రాజ్ఞననమున నెవరో కన్యాదానము చేయుచుండఁగా విఘ్నము గావించియుందును. కనుకనే రామునకు భార్యనయ్య నిట్టిదుఃఖముల పాలగు చున్నాను రావణా! నన్నింక వేగమ శ్రీరాముని చితిపైఁ బడవైపుము. మంచిపని. పతిని భార్యతోఁ గూర్చుము. రావణా! రామునిశిరస్సుతో నాశిరస్సును, ఆతనిశరీరముతో నాశరీర మును జేర్చుము. భర్తృసంగతి గమనింతును. పతిని వదలి బ్రదికియుండ నొల్లను. పుట్టినయింట నేనుండతటి బ్రాహ్మణులు కొందఱేస్త్రీలు భర్తను ప్రేమింతురో వారికి శ్రేయస్కరము లగు నుత్తమలోకములు కలుగునని వచింపఁగా వింటిని. ఊమ, యింద్రియనిగ్రహము, దానము, సత్యము, ధర్మము, కృతజ్ఞత, భూతదయ యెవ్వని నెడఁబాయక యుండునో యట్టిపతిని

బాసినయెడల వేటుగతి యెద్ది గల్గును? అని యిట్లు లాజానకి పతిశిరస్సు ధనుస్సుం గాంచి విలపించుచుండునంతలో దావారికుం డొకఁ డచ్చటికి వచ్చెను. జయజయనినాదమునఁ బ్రహస్తుఁడు వచ్చియున్నాఁడని విన్నవించెను. మఱియు గొప్ప రాజకార్యమున్నదని దర్శన మొసంగఁగోరుచున్నాఁడనియుఁ దేటపఱచెను. ఆమాటలు విని యశోకవనమునుండి రావణుఁడు మంత్రులం జూడఁబోయెను. సభలోఁ బ్రవేశించి కార్యముల వారంగూడి యాలోచించి వలయుదాని నొనరింపఁ బూనెను. రావణుఁడు వెడలిపోవఁగనే యాతలయు నాధనుస్సు నదృశ్యములయ్యెను. అచ్చట రావణుఁడు రణభేరుల వాయింప నాజ్ఞాపించెను. ఆరీతిగా రణవాద్యముల మోయించిరి. సైన్యములు సన్నద్ధము లయ్యెనని ప్రభువునకు మంత్రులు విన్నవించిరి.

మహామతులారా ! యింద్రజాలప్రభావము వ్రాసి యుంటిని గదా. దానిం గాంచి సీత దుఃఖించుటయు నీసర్గమునఁ గానఁబడును. రావణునిసంభాషణ మెట్లు నటనమని తెలిపితినిో యిదియు నట్టిదే యని మన మూహింపందగును. ప్రకృతిపురుషులవిలాసము లిట్లుండును రావణుఁడు తొలఁగినంతనే యాశిరోధనువు లదృశ్యము లయ్యెను ఏల? యక్షిణీమంత్రప్రభావము యామమాత్రము. పిదపఁ దనయంతన యదృశ్య మగును. దీనినే గారడి యందురు. ఈ యల్పసిద్ధులం గోరి పాపార్జనప్రయత్నము లొనరించి యుభయలోక భ్రష్టు లగుటకంటె నుత్తమసిద్ధుల నొసంగుమంత్రముల నుపా

సించి యైహికాముష్టికఫలముల నొంద యత్నించు టుత్తమము కదా.

“కర్తృజ్ఞాన హి సంస్థితాస్థితా జనకాదయః,
లోకసంగ్రహ మేవాపి సంపశ్యన్ కర్తుమర్హసి.”

అన్న గీతావాక్యమును సంస్కరించి సత్కర్తానుష్ఠానమున ననగా జాత్యుక్తకర్తావలంబనమున ధన్యులమగుటకుఁ బ్రయత్నింతము.

— సరమ సీత నూటడించుట. —

* రావణుఁ డచ్చోటు వాయఁగా విభీషణునిభార్య సరమ యనుసాధ్వీ రామునింగూర్చి మోహితయై విఘోషముగాభ్రమించుచున్న జానకి గాంచి తనయం దామెకు విశ్వాసము గలదని యెఱుంగుటం జేసి చెంతకుం జని మెల్లన నిట్లనియె. ఆయంగనయందు రావణానుమతి సీతారక్షణార్థముగ నుండెను. దయాస్వరూపిణి. కావున నామెను సీత చెలికత్తియగా భావించుకొనియెను. మఱియు నాసరమ శ్రద్ధావతి గాన నామెచెలిమికి బాత్రురాలై విడువకయుండెను. సీత ధూళిం బొరలాడియుంటం గాంచి సరమ తల్లి ఊటడిల్లుము. మనశ్చింత వదలుము. పిఱికితనమున భీతి నొందకుము. రావణుఁడు చెప్పినది నీ వతనికిం దెల్పినదియు వింటిని. వైనఁ గామరూపమున వృక్షరంధ్రమున నడఁగియుండితి. వానికిం దెలిసినఁ గీడు గలుగదాయనకు. నీమీఁది ప్రీతింజేసి యెట్టివిపత్తులకును భయంపడను.

* ఇది ముప్పదిమూడవసర్గమునఁ గల కథ.

వాఁడెందుల కిటనుండి వెడలిపోయెనో యద్దానిం దెలిసికొంటిని. శ్రీరాముం జంపుటకుఁ గారణమే లేదు. రాముని వానరులం జంపుటయే పాసఁగదు రామరక్షితులం జంప శక్యమా? రామలక్ష్మణులయందుఁగల శౌర్యధైర్యాదిగుణములే కాక సౌభాగ్యలక్షణము లనేకములు గనుపట్టుటంజేసి వారిని వధింపఁ దరంబుగాదు. రావణుఁడు మాయాకోవిదుఁడు. నిన్ను మోహపెట్టం దలంచి యీమాయఁ గనఁబఱచినాఁడు. నీదుఃఖము నశించినది. సుఖము నిన్నుఁ బొందవచ్చుచున్నది. లక్ష్మీతప్పక నిన్ను నాశ్రయించును. రామాదులు లంకదాపునకుం జేరిననువార్త నిత్యరుణమున భటులు తెచ్చిరి. ఆవార్తవినియే మంత్రులతోఁ జేయఁదగుకార్యము నాలోచింప వెడలిపోయినాఁడు. ఇట్లు చెప్పుచుండఁగనే పైనై న్యముల కోలాహలధ్వనులు నీతకు వినఁబడియెను. రణభేరికా ధ్వనుల నాలకించి యాసరమ జూనకీ! ఆధ్వనుల విని భయమందకుము. చతురంగబలములు యుద్ధసన్నద్ధము లగుచున్నవి. విజయలక్ష్మీ మిష్టా వరించును. రక్కసులకు భయము కలుగును. వేగమ నీపతి రావణుని మార్కొని తనపౌరుషమును గనఁబఱుపం గలఁడు. నీవు శీఘ్రము శ్రీరామునికడకు విజయలక్ష్మీభూషితవై వెళ్లుచుండఁగాఁ జూడఁగలను. అదియే నాకు సుఫలము. శ్రీరామదర్శనమున నీశోకము నశింపఁగలదు. లోక బాంధవుఁ డగుసూర్యుని శరణము నొందుము. దాన సకలశుభముల నొసంగును అని పలికెను.

మహామతులారా! ఈభాగమున విశేషములు లేవు గాని యొక్కవిషయ మెఱుంగం దగియున్నది. రావణునకు

విభీషణునియం దత్యంతప్రీతివిశ్వాసములు కలవు. అతఁడు భక్తుడని సాధుమతి యని నీతిశాస్త్రపారంగతుడని జ్ఞాని యని యతఁ డెఱుంగును. తుట్టతుదకు వెడలనంపెనుగాని యంతకుముం దాతనిపై నాగ్రహమే లేనివాఁడుగ నుండెను. అట్టిరావణుఁడు తనసోదరునిభార్యను సీతకడఁ గావలిగా నునుఁగ గారణమేమి? ఏకజట లోనగు వికృతాకృతులు రక్ష స్త్రీలు కావలియుండ నియోగించి తనయంత వానిభార్యనేల కావలియుంచెను? అని మన మూహించుట ప్రమాదకార్యము కాదు. సీతయం దాతనికి మాతృభక్తి కలదు. కనుకనే తత్సం రక్షణార్థము రక్షస్త్రీలబుద్ధియు వృత్తియులేనిసరమ నందుండ నియోగించెను. ఆమె మిక్కిలి ప్రీతిగలదియై వర్తించుచు సీతకు నెచ్చెలియై యుండినదని మనము భావింపవలయు. మఱియు సంభావింపవలయును. “విభీషణ భార్యాయాః రావణేన నియోగోఽనుచిత ఇవ ప్రతిభాతే. రావణనియుక్తత్వే తద్భ యాద్ధూఢావస్థాన మనుపపన్నమితి ప్రతీయతే. అత్ర పరిహారో విద్యద్భిశ్చింతనీయః” అను రామానుజీయవిషయద్వయమే యయుక్తిక మని గ్రహించు టుచితము.

❀ సరమ రావణునభిప్రాయమెఱింగి సీతకుం దెల్పుట. ❀

* దుఃఖితురాలగు నాసీతను సరమ చెప్పినమాట లిం చుక శాంతచిత్తనుగాఁ జేయఁగల్గెను. ఎత్తటి నేది చేయవల యునో యెఱింగిన యాసరమ సీతకు హిత మొనఁగూర్పఁ

బూని తల్లీ! ఇతరు లెఱుంగకుండ రామునొద్దకుం బోయి నీ క్షేమవార్తలం దెల్పి మరలిరావలయునని కోరెదను. ఇక్కార్యమున సమర్థురాలను. నిరాధారమగునంబరమున నే నరుగుచుండ నావెంట నడువ గరుడానిలులు సమర్థులుగారు సుమీ. అనెను ఆమాటల నాలకించినజానకి సుస్థితమొనరించి మధుర భాషణముల నోనెచ్చెల్లీ నీ వాకాశమునఁగాని పాతాళమునఁగాని యరుగం జాలుదువు సందియమే లేదు. అశక్యకార్యము నావిషయమున నీ వొనరింపఁగలవని నే నెఱుంగుదును. నాకుఁ బ్రియమునేయవలయునను నీతలంపు స్థిరమగునేని రావణుఁ డిపుడేమి చేయుచున్నాఁడో తెలిసికొని రమ్ము. వాఁడు మాయా బలుఁడు క్రూరుఁడు గాన నన్ను బలుసారులు మోసపుచ్చుచున్నాఁడు. వానివలనఁ గలుగుభయమే నన్ను ద్విగ్నఁగాఁ జేయుచున్నది. కాన వార్త నెఱింగి రమ్ము. దాన్ని నాకుం జెప్పుము. నాకెంతో యుపకారము చేసిన ట్లగును.

ఆపలుకు లాలించి జానకీ! యిపుడే పోయెదను. తెలిసికొని వత్తునని యపుడే పోయి యన్నింటి నెఱింగి వచ్చి తన రాకకై వేచియుండు సీతం గాంచి యామె కౌఁగిలించి యాసన మొసంగం ప్రీతి నొంది తల్లీ! జననియగు కైకేసియు వృద్ధ మంత్రియగు నవిధ్ధుఁడు నిన్ను విడిచిపుచ్చుమని మిక్కిలి బోధించిరి. వారతనితో నీవు రామునకు మర్యాదగా సీతం గొని పోయి యిమ్ము. ఇయ్యకున్న రామునిపరాక్రమ మట్లుండఁగా హనుమదాదులపరాక్రమము ఫలించునని బోధించిరి. కాని యతఁడు తనపట్టుదల వదలఁ డయ్యెను. యుద్ధమున మృతుఁడైనఁగాని నిన్ను విడువనొల్లఁడు. మృతినొందుకాలము దాపు

నకు వచ్చినది. రాముడు తప్పక రక్కసుల నందఱుం జంపి నిన్నుఁ దోడ్కొని యయోధ్యకు వేగమ పోగలడు. ఇట్లు తెలుపుచుండఁగా వానరవీరులసహనాదములు వినబడియెను.

—॥ మాల్యవంతుడు రావణునకు హితముం దెల్పుట. ॥—

* అత్తటి శ్రీరాముడు తూర్యధ్వనులొప్ప లంకపై నెత్తివచ్చెను. రావణుఁ డాధ్వనుల విని యించుక యాలోచించి మంత్రులం గాంచెను. మహావిక్రమశాలి రావణుడు మంత్రులం బిల్చి సభయంతయు మాటుమ్రోయునట్లు వారితో నిందాత్మకవచనముల మీచు రామాగమనాదులు తెల్పితిరి. వింటిని. రణశూరులయ్యు వైరిపరాక్రమమును విని పరస్పరము చూచుకొనుచు నుత్సాహములు మాని యుండుటయు నెఱుంగుదును. అనఁగా రావణునితల్లికిఁ బితృవృథుడు ప్రాజ్ఞుఁ డునగు మాల్యవంతుడు రాక్షసవర్కుడు రావణువచనముల నాలకించి రాజా! ఏరాజు ఆన్వీక్షికి, త్రయి, వార్త, దండనీతి యను నాలుగువిద్యలయందు సుశిక్షితుడై నీతిశాస్త్రము ననుసరించి నడుచుకొనునో యతఁడే చిరకాలము రాజ్యమును బాలించును, శత్రువుల జయించును. అట్టిరాజు స్వబలము క్షీణింపఁగా సంధి చేసికొనుచు స్వబలము వృద్ధియగునపుడు ద్రానికి ఫలముగా మహావైభవము ననుభవించును. ఒకఁడు స్వబలము శత్రుబలముకంటె దక్కుచు యగుచున్న ను దత్తుల్యబలము గలవాడయినను శత్రువులతో సంధితప్పక చేసికొనవలయును. ఆరాజు శత్రుబలముమించిన బలముగలవాడగు నేని వాని

* ఇది ముఖ్యుడైనదవసర్గమునఁ గల కథ.

నువేక్షించి యుండక వైరము పెట్టుకొనవలయును. రావణా ! నీతిశాస్త్రమార్గ మిట్టిది. బలము క్షీణించుచున్న నీకు బలవంతుఁ డగురామునితో సంధిచేసికొనుట నా కిష్టముగా నున్నది. బల వంతునితో సంధి దానములేక పొసఁగదు. మీయిరువుర కెవ తుకకొఱకు వైరముగల్గినదో యాసీత నతని కిచ్చివేయందగు. దేవాదులు రామునకు జయముగలుగఁ గోరుచున్నారు. కాన బలవంతుఁ డగును. కావున విరోధ మతనితోఁ గైకొనవలదు. సంధి చేసికొనుము. బ్రహ్మ సురాసురులకు ధర్తాధర్తము లవ లంబముగా సృజించెను. వానిని వారవలంబించిరి. దేవతలు చేపట్టినది ధర్త మనఁబడుచున్నది. అసురావలంబ మధర్త మనఁబడుచున్నది. దేవతలు రామపక్షావలంబులు గాన నతఁడు బలవంతుఁడే యగును. ఎపు డధర్తమును ధర్తము క్రిండుఁ జూచునో యపుడు కృతయుగము ప్రవర్తించుచున్నది. ఎపుడు ధర్తము నధర్తము క్రిందుఁజూచునో యపుడు కలి ప్రవర్తించుచున్నది. దిగ్విజయార్థము నీవు లోకములం గ్రమ్మరుతఁజే బరచార పరిగ్రహాదులచేత ధర్తమును మీఱి యధర్తమును గ్రహించితివి. అధర్తప్రవర్తకమగు కలిక కృతము బలవత్తరమైనది. అధర్తమును ముందువెనుక లాలో చింపక వృద్ధి గావించుకొంటివి. అది సహమూలముగా ప్రింగు చున్నది. దేవతల కనుకూలమై వారలపక్షమును వృద్ధిచేయు చున్నది. అధర్తము మనకే హానికరముగాని దేవతలకుం గాదు. రావణా ! నీవు కాముకుఁడవై దేవాదికన్యకలను భార్య లను బట్టుకొనుట లోనగుకృత్యముల విచ్ఛలవిడి నొనరించే పరమపాపను లగుమహర్షులకు మనస్తాపము గల్గించితివి. వారి

ధర్మకార్యములే దేవతలయభివృద్ధికి గారణములగు. వారి సత్కర్తములవలన రాక్షసులు పరితపించుచున్నారు. ఋషుల మనస్తాపముచే మనకే యధర్మము నాశము గల్గించుచున్నది. దేవతలు వృద్ధియగుచున్నారు. దేవాదులచే జావకయుండ వరములఁ బడిసీతివి. ఇప్పుడు మానవులు వానరభల్లూకాదులు వచ్చి ముట్టడించిరి. వీరివలన మృతినొందకుండ వరము నీకు లేదుగదా. దివ్యంతరిక్షభౌమములగు నానావిధోత్పాతములం బరికింప రాక్షసనినాశము కల్గుననియే తోచెడు. ఉత్పాతము లిట్టివని చెప్ప నలవిగాక యున్నవి. కావున రామునితో సంగి గావించుకొనుము. ఇట్లు మాల్యవంతుడు తెలిపి రావణుని యిం గితాకారములం బరికించి యతనిమనస్సు మార్పునొందకుంటఁ దెలిసికొని యింక లాభము లేదని మాని యూరకుండెను.

మహామతులారా! రక్షసులలో మహాపండితులున్న వారని శ్రీరాముడు విభీషణునాగమనకాలమున సుగ్రీవునిప్రశ్నములకు నుత్తరము లిచ్చునపుడు చెప్పియుండెను గదా. ఈసుభాషణమున నామాట సత్యమే యని తేలఁ గలదు మాల్యవంతుడు రావణుని మేలు కోరినవాడు. ఆతని తల్లికిం బినతండ్రీ. కావున రావణుని ద్వేషించువాడు కాడు. అందును గడుంగడుం బెద్దవాడు. ఆతనియుపదేశముం బరిశీలించిన,

“యత్ర ధర్మో హ్యధర్మేణ సత్యం యత్రాన్యతేన చ,
హన్యతే ప్రేక్షమాణానాం హతాస్తత్ర సభాసదః.”

‘అను మనుస్మృతివాక్యము స్మృతిగోచరము కాకపోదు. ఏ కాలమున ధర్మమునకంటె నధర్మము మించియుండునో ఆ కాలమున.

నాదేశము హతమగును. సత్యధర్మములకు హాని అసత్యాధర్మములనుండి కలుగకయుండఁ జూచుకొనుటయే ప్రజల యొక్కయు, ప్రభువులయొక్కయు విధియై యున్నది. అవిషయమునే వాల్మీకిమహర్షి మాల్యవంతునియుపదేశమూలము మనకు వెల్లడించెనని యెఱుంగందగు.

“అస్పృశద్భగవాన్ పక్షౌ ద్వాపేవ హి పితామహః. ౧౨

సురాణా మసురాణాం చ ధర్మాధర్మౌ తదాశ్రయా,

ధర్మో హి శూన్యతే పక్షో హ్యసురాణాం మహాత్మనాం. ౧౩

అధర్మో రక్షసాం పక్షో హ్యసురాణాం చ రావణ,

ధర్మో వై గ్రసతోఽధర్మం తతః కృతమభూద్యుగం. ౧౪

అధర్మో గ్రసతే ధర్మం తతస్త్విష్యః ప్రవర్తతే,”

అని మూలము. దేవదానవులవృత్తుల ననుసరించి ధర్మాధర్మము లాశ్రయము లయ్యెను. అనఁగా ధర్మమునే యాశ్రయించి మెలంగుట దేవతలస్వభావము. స్వేచ్ఛగర్భింనుట రాక్షసుల స్వభావము. అదియే యధర్మము. అనఁగా భావమేమి? విహితకృత్యముల మాని యవిహితకృత్యముల నాచరించుచు శాస్త్ర విహితము లగునాచారముల వదలి తమకుఁ దోచినట్లు వర్తించుచు నుండువారే రాక్షసులని తేలినది. అధర్మమనఁగా నద్దియే. ఎవరి కెట్లు తోచునో యట్లు మెలఁగరాదని విధించు నదియే శాస్త్రము. అభివృద్ధి దేనివలన నగునో యామార్గము నకే సదాచారమని వేరు. ఈరెండింటిని మానినవాడే రాక్షసుఁడు అట్టివానికి భగవంతునితోఁడాటు కలుగదని భావము. విహితకర్తముల నాచరించుచు నవిహితకృత్యములకు భయపడి శాస్త్రమును మీఱక ప్రవర్తించువారే దేవతలు. అట్టి

మూల్యవంతుడు రావణునకు హితముం దెల్పుట. 303

వారికే భగవదనుగ్రహము గలుగునని తాత్పర్యము. దేవ రాక్షసభేద మీఁచి నెఱుంగందగు. ఒకతెగవారు స్వర్గమునందును బాతాళమునందు నుండవచ్చును. కాని యొకజాతిగాక వృత్తినిబట్టి వచ్చిన పేరులని మన మెఱుంగుట మంచిది. కలియుగ మనఁగా ధర్మము నధర్మము మించుకాలమని, కృతయుగమనఁగా నధర్మమును ధర్మముమించి వెలయుకాలమని యీభాగము మనకుఁ దెల్పుచున్నది. ఔరా! మహర్షి యెంతటిప్రాజ్ఞుడు.

“తాకకానాం హి సాధూనామర్థం వాగనువర్తతే,
ఋషీణాం పునరాద్యానాం వాచమర్థోఽనుధావతి.”

అన్న భవభూతివాక్య మెంత సారవంతము. ఇక్కాలపుఁ బరిస్థితుల నాలోచింపఁగా నన్నియు నీరామాయణమునఁ జెప్పఁబడినట్లు జరగుచున్నవి. ఇప్పుడు ధర్మ మధర్మముచే గీడ్పు టుపఁబడుచున్నది కదా. ఉండినధర్మము నిర్మలముగాక యెట్లొ యున్నది. రామాయణమునందుఁ జెర్కొనఁబడి యుండు విషయములన్నియుఁ బ్రత్యక్షప్రమాణము లనవలయుఁ గదా! అధర్మాభివృద్ధి యగుటంజేసియే మానవుల యాయువు తఱగుచున్నది ఎన్ని కష్టములు కలిగినను మానవులు స్వేచ్ఛావర్తనమును మాత్రము మానఁదలంచుటయే లేదు. “కాలోహి దురతిక్రమః” అనుసూక్తి సత్యమే యగుచున్నది.

“తత్త్వయా చరతా లోకాన్ ధర్మో వినివాతో మహాన్. ౧౫
అధర్మః ప్రగృహీతశ్చ తేనాస్తద్బలినః పరే,
స ప్రమాదాద్విరుద్ధస్తే ధర్మోఽభిగ్ర సతే హి నః. ౧౬
వివర్ధయతి పక్షం చ సురాణాం సురభావనః,”

అని మూలము. రక్కసులలోఁ బెక్కుండు పండితు లున్నా

రన్న రామోక్తి నీతఁడు సార్థకము చేయుచున్నాఁడు. దిగ్విజయకాలమునందు నీవు ధర్మమును బాడుచేసితివి. అనఁగా దుష్కార్యముల నాచరించితివని భావము. అధర్మమును జేపట్టితివనఁగా స్వేచ్ఛాప్రవర్తనపరాయణుడవైతివని తాత్పర్యము. ఆయధర్మము నీ ప్రమాదమువలన వృద్ధి నొంది మనల మ్రింగుచున్నది. అంతమాత్రమునఁ దృప్తి నొందలేదు. మనకు శత్రువు లగుదేవతల వృద్ధి నొందించుచున్నది. ఒకఁ డొకయధర్మకార్య మొనరింప నది యభివృద్ధి నొంది వానిశత్రువునకు వృద్ధిగూర్చి వానిమూలమున వీనిం జంపించునని సారము. అధర్మరూపకర్మము తా నొక్కకార్యము చేయదు. ఇతరులచే జేయించునని మనమెఱుంగుట మంచిది. కనుకనే దానిగతి దుర్జ్ఞేయమని భగవద్గీత తేటఁపఱచెను. దాని నెఱుంగఁజాలక బ్రహ్మాదులే తికమకపడుచుండఁగా నిక నన్నదాదులమాట తలపెట్టనేల? దీనింబట్టి యధర్మము నవలంబించుట మనక్షేమమునకే హానికరమని యెఱింగిన నించుక తదాచరణనిరతి తగ్గునని యూహింప నవకాశము కలుగును.

“విషయేషు ప్రసక్తేన యత్కించిత్కారిణా త్వయా. ౧౭

ఋషీణామగ్నుకల్పనాముద్వేగో జనితో మహాః,
తేషాం ప్రభావో దుర్ధ్వః ప్రదీప్త ఇవ పావకః. ౧౮

తపసా భావితాత్మానో ధర్మస్యానుగ్రహే రతాః,
ముఖ్యైర్యజ్ఞైర్యజంత్యేతే నిత్యం తైస్సైర్విజాతయః. ౧౯

జుహ్వత్యగ్నింశ్చ విధివద్వేదాంశ్చైవైచ్చరథీయతే,
అభిభూయ చ రక్షాంసి బ్రహ్మఘోషానుచైరయః. ౨౦

మూల్యవంతుడు రావణునకు హితముఁ దెల్పుట. 305

దిశోఽపి విద్రుతాస్సర్వాః స్తనయితురివోష్ణకే,
ఋషీణామగ్నికల్పానామగ్నిహోత్రసముత్థితః.”

౨౧

అని మూలము. ఋషులకు హానిఁ గూర్చితీవి. కాన వారి యాగ్రహమే మనలఁ గాల్పుచున్నదని సందర్భార్థము. ఇందలే విశేషమిది. మహర్షులు శస్త్రధరులు గాను. కావున మనల నేమియుఁ జేయఁజాలరని భావింపరాదు. అదృశ్యరూపములగు నస్త్రములు దుష్టవంశములను రూపుమాపును. శస్త్ర మొక్కని జంపుచు. ఋషులవాక్ష్మస్త్ర మాతనివంశమునే హత మొన ర్చును. దీనికే మారణప్రయోగమని పేరు. ఇది మహాపాప కార్యము కాదా యచపచ్చును. పాపకార్యమే యగునుగాని యొకప్పు డది మహాపుణ్యకార్య మగును. మహాపాపకార్య రతుఁ డొకఁడు విచ్చలవిడి సంచరించుచు సాధ్వీల నవమానించుచు నెన్నియే నకార్యము లొనరించుచుండు. అట్టితఱి ఋషి నెల్ల రాశ్రయింతురనుకొందము. ఆయుపాసకుఁ డేమి చేయవలయును? మనకేల యని యూరకుండవలయునా? ధర్మ రక్షణార్థ మాపాపాత్ముని బొలియింపవలయునా? లోకము లోని నరులందఱు శ్రుతశ్రమికమహర్షులవంటివారు కాదుగదా. ఆయుపాసకుఁ డొకమంత్రము నుపాసించి విధివిహితముగా సంకల్పఫలానురూప మగుకుండము నిర్మించి హోమముచేయును. పూర్ణాహుతికాలమున సాధ్యనామము నుచ్చరించి హోమము చేయును. దాన నాదేవత ప్రసన్నయై యదృశ్యరూపమున నాతనిం బొలియించును. పిదపఁ దక్కినయంగములు నిర్వర్తించి యతఁడు సిద్ధసంకల్పుఁ డగును. ఇది ధర్మరక్షణార్థమే యైనఁ బుణ్యకార్యమే యనందగు. స్వార్థప్రయోజనమున కెంత

మాత్రము తోడ్పడునదియైన వంశక్షయ హేతుభూత మగును. ఇదియే సూక్ష్మతమధర్మమని మన మెఱుంగందగు. ఋషు లిట్లే యొనరించిరి. దానికే శాపమని వేరు గల్గినది. ఉపాసకుఁడు కానిచో నది సుంతయు ఫలింపదు. శాపమిచ్చుటచేఁ దన తపస్సు నశించునని కొందఱు అప్పని కంగీకరింపరు. కొందఱు ధర్మరక్షణము మహాపుణ్యకార్యమగుట నద్దానఁ దమయుపాసన నశింపదని తలంతురు. ఈరెండును యుక్తియుక్తములే.

“దేవదానవయక్షభీష్మ గృహీతశ్చ వర్తస్తయా. ౨౩

మానుషా వానరా ఋక్షా గోలాంగూలమహాబలాః,

బలవంత ఇహాగమ్య గర్జంతి దృఢవిక్రమాః.” ౨౪

అని మూలము. కర్మమును మోసగింపఁ దలంచుటకంటె వెట్టి పని వేటొకఁడు కానరాదు. బ్రహ్మాండములు, క్షణమున నిర్మింపఁబడుచుండ నొకతుచ్చునిం బొలియింప సృష్ట్యంతరము చేయఁబడకుండునా? హయగ్రీవుఁ డనురక్కునుఁడు తానేట్లట్టి రూపమునొందెనో యనియైన నూహింపక యిపుడుండు సృష్టిలో నెద్దానిచేతను మృతి గల్గకుండునట్లు వరము గోరెను. విష్ణుమూర్తి హయగ్రీవుడై వానిం జంపెను. తనకట్టిరూపమును గల్పించిన బ్రహ్మ యట్టి వేటొకదాని నిర్మింపఁజాలఁడని పొరపడుటకంటెఁ గుమతిత్వ మింకెద్ది యుండును? మన మీ భాగమునుండి నేర్చుకొనఁదగిన దేది? మనము మనస్సుచేతఁ జేయున కార్యములు కనుగొనువారు లేరనుకొనరాదు. అవి యెఱింగియే కర్మము తదనురూపము లగుఫలముల నొసంగుచునే యుండును. కాన మనస్సంకల్పములు దుష్టములు గాక, యుండఁ జూచుకొనవలయును.

“ఈశ్వరస్సర్వభూతానాం హృద్దేశేఽర్జున తిష్ఠతి.”

యన్న గీతార్థము మఱచిపోవరాదు అనునదియే. ఇంకఁ దర్వాతి కథను బఠింతము.

— { లంకారక్షణార్థము రావణుఁ
డాదృతిం గాంచుట. } —

* దుష్టాత్ముఁ డగు రావణుఁడు మాల్యవంతుఁడు హితముగాఁ జెప్పినమాటలు విని సహింపఁ డయ్యె. అతఁడు క్రోధావిష్టుఁడై బొమలుముడిచి యమ్మాటకు సయింపఁజాలక కన్నులు గిరగిరం ద్రిప్పుచు నాతనిం గని నీవు శత్రుపక్షము ననుసరించియే వారికనుకూలముగా హితముగా నేను దలంతునను నభిప్రాయముతో నహితంబగు పరుషవచనముం జెప్పితేవి. శ్రుతికటువుగా నున్నది. రాముఁడు మానవుఁడే కాక జాతిచేతనే దుర్బలుఁడు. దీనుఁడు కావున స్వభావముచేతనే బలహీనుఁడు. ఒక్కఁడు. కవులే సహాయులు. శూరులు సేనలో లేరు. తండ్రి పాఱఁదోలఁగా వచ్చినవాఁడు. కనుక రాజ్యము కూడ లేదు. అడువులఁ దిరుగుచుండురాముని సమర్థుఁ డనుచున్నావే. ఏల? నేననఁగా రాక్షసాధీశుఁడను. దేవభయం కరుఁడను. సకలవిధపరాక్రమ సమగ్రుఁడను. ఇట్టి నన్నుఁ దక్కువవానిగా నెన్నితివే. కారణమేమి? నీవారిలో వీరుఁ డొక్కఁడున్నాడన్న ద్వేషముచేతనో శత్రువులయందుఁ గల ఘృతపాతముచేతనో, శత్రువులు నిన్నుఁ బురికొల్పిన హేతువు

చేతనో నీవిట్లు నన్ను వచింపరానట్టి కఠినోక్తులాడితివని నా కనుమానము కలుగుచున్నది. అట్టి ప్రోత్సాహమే లేకయున్న నెవ్వడైన సమర్థుని నన్నిట్లు తూలనాడునా? నీవన్న దే యథార్థ మనుకొందము. అయిననుంగూడఁ దామరసపీఠములేని లక్ష్మీ దేవివలె నుండుజానకిని వనమునుండి తెచ్చి రామునకు భయం పడి యేల యిత్తును? దుర్లభవస్తువు నార్జించి విడుచువారుందారే? ఇంక నారాముఁడు బలములతో హతుండగుట కొలదిదినములలోనే చూడఁగలవు? ద్వంద్వాహవమున దేవతలఁ బాటఁదొలిన రావణుఁడు రామున కేల భయంపడును? అని పరుషముగా నాతనితోఁ బలికి వెంటనే యనుతాపమున తాతా! ఏది యెట్లునఁగానీ యెవ్వారికినైన నేను లొంగను. నీతివిరుద్ధమైనను స్వభావసిద్ధమగుదోషము. స్వభావము నతిక్రమింప శక్యమే కాదు. వేపచెట్టు మధురముగాదు సుమా. నేతుబంధనము గదా నీ కింతభయమును గల్గించినది. అదొక యద్భుతకార్యమా? దానికై భయము వలదు. నేనలతో సాగరమును దాటివచ్చినరాముఁడు ప్రాణములతో మరలఁ బోవుట కల్గ. సత్యమిది. శపథము చేయుచున్నాఁడను.

అని పలుకఁగా నహంకారమునఁ గుపితుడయి యున్న వాఁడని తెలిసికొని తనయుపదేశము నిష్ఫలమని నిశ్చయించి లజ్జనొంది యేమియుం బలుకక యూరకయుండెను. మరల నప్పటికిఁ దగినట్లుగా నతనికి జయము గలుగవలయునని దీవించి సెలవంది యింటికిం బోయెను. రావణుఁడు మంత్రులంగూడి యాలోచించి లంకానగరరక్షణము చక్కఁగా నేర్పఱచెను. తూర్పునఁ బ్రహస్తుఁడు, దక్షిణద్వారమున మహోదర మహా

పార్శ్వములు, పడమటిద్వారముకడ మహామాయుఁడు సింద్ర జిత్తు, నుత్తరద్వారమునందు శుకసారణుల నుండ నియమించెను. తాను సందేయుందునని మంత్రులకుం దెల్పెను. పురాంత రాజ్యమునందు విరూపాక్షుని నుండ నియమించెను. ఇట్లు పురవరసంరక్షణమొనర్చి మృత్యువు పురికొల్పుచుండఁగాఁ దన్ను ధన్యునిగాఁ దలంచుచుండెను. రక్షణ కేర్పడినవారెల్లఁ దమకార్యములయం దప్రమత్తులై యుండిరి. రావణుఁడు కార్యములనెల్ల నిర్వహించి యంతిపురి కరిగెను.

మహామతిమంతులారా! ఈభాగమున విమర్శనీయాంశములు గలవు. వానిం బరికింతము. మాల్యవంతునితో రావణుఁడు తెల్పిన యుత్తరములధోరణి యెట్టిదని యిచ్చుక విమర్శింపుఁడు.

“మానుషం కృపణం దీనమేకం శాఖామృగాశ్రయం,

సమర్థం మన్యసే కేన త్యక్తం పిత్రా వనాలయం.”

౪

అని మూలము. ప్రాతీతికార్థము స్పష్టము. వనాలయం=వనమనఁగా నిట సాగరమర్థము. అది శయనముగాఁ గలవాఁడు. నారాయణమూర్తి యని భావము కనుకనే పిత్రా త్యక్తమ్=జన్మాదిరహితుఁడని భావము. అక్కరణముననే పితృప్రముఖులు లేనివాఁడని సారము. కాఁబట్టియే ఏకం=అద్వితీయుఁడని యర్థము. శాఖామృగాశ్రయం = శాఖాభిర్వేదశాఖాభిర్మృగ్యత ఇతి శాఖామృగః వేదవేద్యః సచాసావాశ్రయశ్చ=తమ్—వేదవేద్యుఁడు సర్వాశ్రయుఁడనని యర్థము. అయిన నొకానొకకారణముచేత, మానుషమ్ = మనుష్యరూపమున నవతరించినవాఁడని యర్థము. కనుకనే కృపణమ్=కృపాశువుని

భావము. రామం సమర్థం మన్యనేతలంచుచున్నావు. రావణుని వాగ్ధోరణిఁ బరికింపుడు. రెండవయర్థము హృదయగతాభిప్రాయమును సూచించునదిగా నుండనేల? మహాభక్తుఁడు పండితోత్తముఁడు నగుట నితరులకు స్వాభిప్రాయము తెలియకయుండఁ జెప్పెను. దాని నెఱుంగక రాక్షసులు మృత్యుప్రేరితులగుట రావణనాశయము యుద్ధకాంక్ష గలదియే యని పొరపడి రణయత్నమున నిమగ్నులై సాహసమును జూపఁబూనిరని మన మూహింపవలయు.

“ఆనీయ చ వనాత్ఫీతాం పద్మహీనామివ శ్రియం,

కిమర్థం ప్రతిదాస్యామి రాఘవస్య భయాదహం.

కృతం వానరకోటిభిస్సనుగ్రీవం నలక్ష్మణం,

పశ్య కైశ్చిదహోభిస్త్యం రాఘవం నిహతం మయా.

అని మూలము. మాటల పరిపాటిం బరికింపుడు. పద్మహీనామ్ శ్రియమివ (స్థితాం) సీతాం వనాదానీయ రాఘవస్య కిమర్థం భయాత్ప్రతిదాస్యామి=పద్మసింహాసన మొక్కటి తక్కువగా శ్రీదేవి యగుసీతను వనమునుండి అనఁగా వనముననుండక నగరమున నుండుమా యని వేడి తెచ్చినని భావము. “అపహృత్య” అనక “ఆనీయ” యనుటయుఁ బరిశీలించందగు. రాఘవస్య భయాత్=భయమువలన రామున కీయను. తత్కరమృతినే గోరునేను చంపునేమో యని భయంపడుదునా? ప్రాములకై యాదేవి నొసంగుదునా? ఏయుద్దేశమున నిత్తును? అనఁగా బ్రదుకునుద్దేశములేని నేనింకేల యిత్తునని పారము. కైశ్చిదహోభిస్త్యహతం రాఘవం పశ్య. మయా హేతునా నాకారణముచేత ననఁగా నన్ను వధింపఁగోరి యవతరించిన

కతననని యర్థము. నిహతష్టనఁగా వచ్చినవానినని యర్థము. మాల్యవంతా! కొలదిదినిములలో రామచంద్రునే చూడఁగలవని తాత్పర్యము. శ్రీరామునిమూలమున మృతినిగోరు నన్ను మరల సీతను రామునకిమ్మని యుపదేశింపఁ గలుగులాభమే లేదని రావణునాశయము.

“ద్విభా భజ్యేయమప్యేవం న నమేయం తు కస్యచిత్,
ఏష మే సహజో దోషస్సభావో దురతిక్రమః. ౧౧
యది తావత్సముద్రే తు సేతుర్భద్రో యదృష్టయా,
రామేణ విస్తయః కోత్ర యేన తే భయమాగతమ్. ౧౨
స తు తీర్తార్హర్థం రామస్సహ వానరసేనయా,
ప్రతిజానామి తే సత్యం న జీవన్ ప్రతియాస్యతి.” ౧౩

అని మూలము. నేనొకరికి లొంగను. ఇది నై జదోషము. స్వభావము దాట శక్యము కాదు. అని మహర్షి రావణునిమూలమున మనకుఁ దెల్పెను. ఎంతటివాఁడైనను స్వభావము మార్పుకొనఁజాలఁడు. ఏల? అది స్వకర్తవశమైనది. కర్త మనతిక్రమణీయము. కావుననే స్వభావము దురతిక్రమ మయ్యెను.

“మిత్రైవ వ్యవసాయస్తే ప్రకృతిస్తాం నియాత్మ్యతి
స్వభావజేన కాంతేయ నిబద్ధస్త్వేన కర్తౄణా
కర్తుం నేచ్ఛసి యన్తోహాత్మరిష్యస్యవశోఽపి తత్.”

అను నీ గీతావాక్యములు కూడ నీయర్థమునే తేటపఱచుచున్నవి. రాచూయణాభిప్రాయములే తఱచుగా గీతలయందఁగలవని మన మెఱుంగందగు. అనఁగా నాస్వభావము రావణునిచే మృతినే కోరును. దాని నెట్లు మార్పుకొనఁగలనని సారము. స్వేచ్ఛగా సాగరమున సేతువు గట్టి వచ్చెను గ

యని యనుదువేమో. దానికి భయంపడకుము. ఇది యేమి గొప్పకార్యమా? సకలబ్రహ్మాండముల సంకల్పమాత్రమున నిర్మించు ప్రకృతివిశిష్టనకుఁ బరాత్పరున కీకార్య మొక్కతృణ స్త్రాయమని భావము. రాముఁడు నేనలతో మరలి పోవునని ప్రమాణము చేసెదను. న = సందియమే లేదని తాత్పర్యము. నన్ను వధించి జానకింగూడి బలములతో శ్రీరాముఁడు మరల సముద్రమును దాటిపోవఁ గలఁడు. ఇందులకు సందియమే లేదని యిందుఁగల భావసారము ఇంకఁ దరువాతకథ నాల కింపుఁడు.

— రాముఁడు నేనారక్షణయత్న మొనరించుట. —

* అచ్చట శ్రీరామలక్ష్మణులు సుగ్రీవాదివానరవర్యులందఱొకచోటఁ జేరి రావణపాలితమగు లంకాపుర మిదిగో కనఁబడుచున్నది. ఇది దేవాదులకు భేదింప నలవిగానిది. కావున జయసిద్ధి గోరి వలయు కార్యముల నిర్ణయించుటకై యోజించిరి. విభీషణుఁ డత్తటి నెల్లరకు స్పష్టముగాఁ దెలియుటకొఱకు స్వదేశభాషాపదముల వదలి యగ్రామ్యములగు సంస్కృతపదములతో విశేషార్థబృంహితమగునట్లుగా నామంత్రులీనలువురు లంకకరిగి యిపుడే వచ్చినారు. పక్షిరూపములం గొని నగరరక్షణ ప్రయత్నములం గని వచ్చినారు. అని ప్రహస్తాదులఁ బ్రాగాదిచతుర్ద్వారములఁ గావ నియమించువార్తలం దెల్పి రావణునికడనుండు మహారథికులం జేర్చొని యం దొక్కొక్కనికీ బదిలక్షలమంది పరిజనులు రణముచేయఁ దోడ్పడుదురు.

* ఇది ముప్పదేడవసర్గమునఁ గల కథాభాగము.

అని పలికెను. ఆతనిమంత్రులును దమ చూచినవార్తలను శ్రీరామునకుఁ దెల్పిరి. రావణునితమ్ముఁడు రామునితో రావణు బలము లపారములు. ఐన నీకడ వానిలెక్కయేల? మనసేనలం గూడ నాల్గుగా విభజించి వానిసేనలం బొలియింపుము. ఆమాటలు విని రాముఁ డవ్వభీషణునితో నీలుఁడు బలములం గూడి ప్రహస్తునితోఁ బోరాడును. అంగదుఁడు మహాబలములం గూడి దక్షిణద్వారమునఁగల మహాపార్శ్వప్రభృతులతోనని చేయును. హనుమంతుఁ డపారబలపరాక్రమవంతుఁడు కావున నింద్రజిత్తునితోఁ బోరాడుఁగాక. రావణుని వరదానగర్వితుని జంపఁదలంచితిని గాన నుత్తరద్వారమున నున్నవానితో లక్ష్మణునితో నేనే పోరాడెదను వానరాధిపతి సుగ్రీవుఁడు జాంబ వంతుఁడు నీవు నుత్తరపశ్చిమములకు నడుమ సేనగా నుండవలయును. వానరులు మానవరూపముల నిపుడున్నయట్లుండ రాదు. ఇది సంకేతముగా నుండవలయును. మనలో మనకుఁ దెలియుటకు వానరులుగా నుండుటయే చిహ్నము. మే మిరువురము విభీషణుఁడు నతనిమంత్రులు నల్వరు నీ నేడుగురమే మానవాకృతుల సంగర మొనరింపందగు. ఇట్లు నియమముల నొనరించి సువేలాచలమున నుండ నిచ్చయించెను. పరిచరులం గూడి సోదరునితో రావణుని వధించునిచ్చ దృఢముగానుండ సువేలాచలమునకుం బోయెను.

❧ లంకఁ జూడ రాముఁడు సువేలాద్రి నెక్కుట. ❧

* శ్రీరాముఁడు సుగ్రీవవిభీషణులం గాంచి తమ్ముఁడు వినుచుండ మనమందఱము షర్వతమును దీనినెక్కి యీరాత్రి

* ఇది ముప్పదియెనిమిదవసర్గమునఁ గలదు.

యంతయు నిం దుండము. దుర్వతియగు రావణునివాసమగు నీ లంకానగరమును జూతము. వాఁడు నీచమతిగానఁ గులాఞ్చారములం గాంచక నిందితమగు నీపరదారావహరణ నిందిత కార్యమును జేసినాఁడు. వానిపే రుచ్చరించినంతనే నాకుఁ బట్టరానిరోషము పుట్టుచున్నది. వానియపరాధమున ననేక రాక్షసులను వధింపవలసి యున్నది. పాపకార్యము నొక్కఁడే చేయును. వానిసంగతిచే వానివారందఱు నశింతురు. అని రావణునిపైఁ గలకోపమున శ్రీరాముఁడు పల్కుఁగా విని వారందఱు పర్వతము నెక్కిరి. వారిననుసరించి హనుమదాది వానరవరు లనేకు లెక్కిరి. అందుండి లంకానగరమును గాంచిరి. ప్రాకారాగ్రముల నల్లనిరక్కసులు మఱొకప్రాకారమువలె నుండఁగా వారు కనుఁగొనిరి. సింహనాదములుచేసి కపులందఱు తమయుత్సాహమును శ్రీరామునకుం దెల్పిరి. అంతలో సూర్యుఁ డస్తమించెను. ఆరాత్రియంతయు వారందఱాపర్వతాగ్రమునందే యుండిరి.

— రాముఁడు లంకానగరముం గాంచుట. —

* శ్రీరామాదు లారాత్రియంతయు నాపర్వతమునందే యుండిరి. తెలవాఱుగా లేచి లంకయందుఁగల యుద్యానములం దిలకించిరి. సమములై క్రూరమృగాశీర్ణములు గాక నేత్ర పర్వమొనర్చుచు నవి యుండెను. వార లాశ్చర్యము నొంది మఱియుం గాంచుచుండిరి. వెక్కుభూరుహములు లతావిశేష

* ఇది ముప్పదితొమ్మిదవసర్గమునఁ గల కథాభాగము.

ములు సర్వర్థ కుసుమఫలభరితములై గంధవహునకు నిరంత.
రము పనిని గల్పించుచుండెను. ఆవనములు నందనాదుల గేలి.
సేయుచుండును. విహంగములు మధురరుతముల నెల్లవారల
సమ్మోదసాగరనిమగ్నమానసుల నొనర్చుచుండెను. ఆవాన.
రులు వీరులగుట నేమియు భీతి నొందక కామరూపులు గాన
నాయాతావులం బ్రవేశింపందగినట్లు రూపముల ధరించి.
వానిలోఁ బ్రవేశించిరి. మఱికొందఱు సుగ్రీవునానతింగొని.
పయనము సాగించి భయంకరసింహనాదము లొనరించుచు.
లంకకుం జొచ్చిరి. వారి కాట్రోక్కుళ్లచే దుమ్మురేగి యాక
సము నావరించినది. మృగములు భయంపడి పాటిపోయినవి.
నూలుయోజనములపొడవు ముప్పదియోజనముల వెడలు
పును గలిగి యాలంకానగర మొప్పియుండెను. ఆనగరనిర్మాణ.
మత్యంతమనోజ్ఞము స్తుతిపాత్రమై యెవ్వారికేఁ జూడ నానఁ
గొలుపుచుండెను. క్రీడాపర్వతములు లోనగు విహారయోగ్య.
స్థానము లనేకము లుండెను. ఆపురము నచ్చటనుండి శ్రీరామ.
చంద్రుడు లక్ష్మణసహితుడై చూచెను. అత్యంతాశ్చర్యము.
నొందెను. యుద్ధయంత్రము లనేకము లందమర్పబడియుండెను
నేనలసంఖ్య వచింప నలవిగ్గాకయే యుండెను. అట్టి లంకానగ
రము నా పర్వతాగ్రమునుండి యారామచంద్రుడు చక్కఁ
గాఁ గాంచెను.

మహాదారులారా! ఇందు విమర్శనీయాంశము లేవ్వియు
లేవుగాని యొక్కవిషయమునఁ గొందఱు అడుగు ప్రశ్నము
గలదు. సంఖ్యాతీతములగు వానరబలములు కొండల నిండి.
యుండెనని రామాయణము తెల్పుచున్నది కదా. కోటులకు.

మించి గణితశాస్త్రమునఁగల సంఖ్యాస్థానములను దాటినట్లు -
 రామాయణమే తెల్పును. ఇందఱకు వసతిస్థానము లెట్లు లభించె
 ననున దొక ప్రశ్నము. ఆహారము లెట్లులని రెండవ ప్రశ్నము.
 సముద్రము నుత్తరించి యిన్ని కోటులు వచ్చుచుండఁగా గూఢ
 చారులమూలమున వారిరాక నెఱింగిన రావణుఁ డేల సేనలం
 బంపి యందే మార్కొనఁజేయలేదనున దొక ప్రశ్నము.
 నగరమును సమీపించి గృహము లేర్పఱచుకొనునంతదనుక
 రావణుఁడు చూచుచుండ నంత తెలివితక్కువవాఁడా యను
 నదియు వేఱొక ప్రశ్నము. వీనికి సమాధానము లిట్లు గ్రహిం
 చుట మేలు. పర్వతములు విశాలములని వానియం దాకాల
 మున వర్షవృద్ధి జేసి సర్వర్తుఫలము లుండునని మన మంగీక
 రింపవలయును. ఇక్కాలమునం గూడ శేషాచలము లోనగు
 సామాన్యపర్వతములయందుండు గోలాంగూలముల కెవ్వ
 రన్నములు పెట్టినారు? చలిపందిరు లెవ్వ రుంచినారు? అనేక
 జంతువులు వేలకు వేలుగా జీవించుచున్నవి. సృష్టివై చిత్ర్య మపా
 రము. అవాఙ్మానసగోచరము. జంతువు పుట్టుటకుముందే యాహా
 రము సృజింపబడియుండునని యెల్ల రెఱుంగుదురు. ఆయా
 తావుల నుండుజంతువులు లోనగుస్రావల కందం దాహారమ
 మరియే యుండును. మానవులు నట్టితావులం దున్నను దదు
 చితాహారమం దలవడకపోదనుట సిద్ధాంతము అనుభవమునను
 గూడ నీవిషయ మెఱుంగం దరంజే యగును. కావున నచ్చటఁ
 జేరినవానరులు లోనగువారల కందాహార మలవడుటయం
 దతివిచిత్ర మేమియు నుండదు. విశాలపర్వతములయందుఁ దరు
 గుల్ల శిలాంతరాళములందు గుహలయందు నివసించువారలకు

గృహవరములతోఁ బనిలేదు. ఇతరపరికరములు వారి కవసరము లేదు. సముద్రము దాటి వచ్చుచుండఁగా రావణుడు చూచుచుండఁగా యనునది ప్రశ్నమే కాదు. ఏలన రావణుడు మరణార్థియని యంగీకరింపక తప్పదు. రెండవజన్మ మిది. భగవంతునిచేత మృతినొందవలసినవాడే. వేదవేదాంగవేత్తయగుట తావన్తాత్రజ్ఞాన మాతనికి లేదనుట యసంగతప్రసంగములలో నగ్రస్థానమున నలంకరింపఁ దగినది. మరణమునే గోరి సీతాదేవి నుపాసింపఁ గొనివచ్చి యావాజ్ఞజమున శ్రీరాముఁడు తన్నుఁ జంపునని మహాజ్ఞానులగు సనకాదులమూలమున నెఱింగి తత్ప్రియత్నమున బద్ధాదరుఁడై యుండుట వారి రాకకు మహానంద మొందుచుఁ దనుఁ గూడి మృతినొందఁదగిన యనేక రాక్షసులకు సుగతి కల్పింపఁ బొరుపము నభినయించుచుండువాఁ డగుట నేల యరికట్టఁ బంపును? ఎపుడెపు డిక్కార్యము సాగునా భగవత్పార్శ్వమున నెపుడుందునా యని పరితపించువాని కిందు దుఃఖింపఁదగినది విచారింపఁదగినదియు నేముండును? కావున నీశంకలు భగవచ్ఛక్తి నెఱింగియోయెఱుంగకయో వినోదముగాఁ జేయు ప్రశ్నావళియే కాని వేఱుగాదు. ఇంకఁ దర్వాతివిషయమును బఠింతము.

❧ సుగ్రీవరావణుల ద్వంద్వయుద్ధము. ❧

* అంత శ్రీరాముఁడు సుగ్రీవునితోడ యూథనాథులు పరివేష్టించి వచ్చుచుండఁగా రెండామడల పొడవుగల సువేలాచలశిఖరము నెక్కిను. అందుండి దెసలనన్నింటిం జూచుచు

* ఇది నలువదియవ సర్గమునఁ గల కథాభాగము.

ద్రి కూటపర్వతశిఖరమున విశ్వకర్త నిర్మితమగు లంకానగరమును జూచెను. ఆపురవరగోపురశిఖరమున రాక్షసరాజు రావణుఁ డుండఁగాఁ జూచెను. రాజచిహ్నము లన్నియు నాతని కపు డోప్పియుండెను. ఆతనియాకృతి భయంకరముగాఁ బౌరుషము రూపొందినట్లు కనఁబడుచుండెను. అంతట సుగ్రీవుఁ డారావణుని గాంచినంతనే యీదురాత్ముఁడు నాస్వామియగు శ్రీరామునెదుట నిట్లుండవచ్చునా యని కోప మాపరానిది కాఁగా రామమూర్తి చూచుచుండఁగనే అందుండి చెంగున నెగిరి యా వైరియుండుతావు చేరెను. మనమున నేమియు భయములేక యిండుకనేపు చూచుచుండి రాక్షసుని లెక్క చేయక పరుషవాక్కులతో నోరి యధమాధమా! నేను శ్రీరామమిత్రుఁడను. ఆ జగన్నాథదాసుఁడను. అమహనీయుని తేజోబలమున నిన్నిపుడు వదలను. అని చెప్పి హఠాత్తుగా నతనిపైబడి విచిత్రరత్నఖచితకీటమును లాగి నేలం బడవైచి తానును గ్రిందికి వ్రాలెను. మరల జవమునఁ దనపైకి వచ్చుసుగ్రీవు నారావణుఁడు చూచి యోరీ! నేఁజూడనితావున సుగ్రీవుడవై యుంటివి. నాయొద్దకే వచ్చితివి కావునఁ గంఠ హినుడ వగుదువు. అని పలుకుచు లేచి వానింబట్టి నేలం బడవైచెను. కపినాథుఁడు కందుకమువలెఁ దటాలున లేచి రావణుని రెండుచేతులంబట్టి పడవైచెను. ఇట్లిరువు రనోన్మనస్య ఘాతముల స్వేదము పిదపరక్తము స్రవించుచుండఁగా నుండిరి. ముష్టిఘాతములు లోనగువానిచే నిరువురును బోరాడిరి. అనేక రితులం బోరాడి పోరాడి తుదకు నొకరినొకరు బట్టుకొనియే ప్రాకారపరిఖాంతర్భాగమునఁ బడిరి. వెంటనే మరల పైకెగిరి

ద్వంద్వయుద్ధము గావించుచుఁ గొంతనే పూరకుండి మరలఁ బోరాడుచు నేలంబడిరి. వారిరువురు సంగరములం దాటి తేజినవారాట సవ్యాపసవ్యములు లోనగు గతివిశేషములఁ బోరాడుచుండిరి. రావణుఁ డలసి యనేక రావణులు కనంబడు నట్లు మాయాయుద్ధము చేయ నారంభించెను. సుగ్రీవుఁ డది యెఱింగి తటాలున నాకసమున కెగి రెను. రావణుఁడు వాడు మరల వచ్చునని యందే యుండెను. అంతలో నాసుగ్రీవుఁ డచ్చొట్టు వదలి శ్రీరామునిదగ్గర వ్రాలెను. శ్రీరామున కుత్సాహము గల్గించుచుఁ దనసేనల కుబ్బు పుట్టించుచుఁ దన బలములను జూచ్చెను.

❧ అంగదుని రాయబారము. ❧

* అంతట నాశ్రీరాముఁ డాసుగ్రీవునియందు యుద్ధ చిహ్నములం గని బిగియారఁ గొంటం జేర్చి నాతో నాలో చింపకయే నీవిట్లు మహాసాహసము చేసితివి. రాజులు మావంటి పరిజనులుండఁగా నీరీతి సాహసకార్యముల నొన రింపఁబూనరు. వీరాగ్రణీ! సాహసప్రియుండవు. మమ్మందఱు సందేహమున ముంచి మహాకష్టమగుకార్య మొనరించితివి. నీవిట్లు సాహసమునకుఁ బూనినయెడల మావంటివారికి బ్రతు కుటయే దుర్లభము సుమీ. ఇక నిదిమొదలుగనైనఁ బూర్వా పరముల నాలోచింపక యిట్టిసాహసము నొనరింపకుము. మహా వైరికులాంతకుడవగు నీకేదైన హాని కలుగునెడల నాకు నీతతోఁ గాని భరతునితోఁ గాని పిన్నతమ్ముడగు లక్ష్మణు

* ఇది నలువదియొకఁడవసర్గమునఁ గల కథాభాగము.

నితోఁ గాని శత్రుఘ్నునితోఁ గాని కొనకు నాదేహముతోఁ గాని పని యుండదు. నీ వింద్రునిం బోలినవాడవు. నీకేదేసి అపాయము కల్గిన ప్రతినచోప్పున రావణాదులం బోలియించి విభీషణునకుఁ బట్టముగట్టి యయోధ్యకుం జని భరతునిరాజ్య మందు నిలిపి పిదప దేహము వదలవలయునని యుంటిని. అనఁగా సుగ్రీవుఁడు వినయమున శ్రీరామా! నీకు సేవ చేయుట ధర్మమని యెఱింగి నీపత్ని సవహరించినదురాత్మునిం గని యెట్టు లోర్చుకొందును? ఇది సేవకునిధర్మమే యగును గాని సాహసము కాదు. అని పలుకఁగా శాంతధనుడగు లక్ష్మణునిం గని తగినతావుల సేనలను గరుడాదివ్రాహ్మణములుగా నిల్పి యని కాయత్తముగ నుండము. అతిదారుణభయహేతు వాకఁడు కనంబడునని నాకుఁ దోచుచున్నది. అది లోకక్షయ మునే తోఁపింపఁ జేయుచున్నది. ఋక్షవానరరక్షోపీరులకు నాశమును దోడుఁజేయుచున్నది. అనేక దుర్లక్షణములు కనఁబడుచున్నవి. ఇక మనము సేనాసమేతులమై లంకాపురికిం బోవుదము. అని తెలిపి తాను సువేలాద్రిశిఖరమునుండి దిగి యెను.

అంత శ్రీరామునాశయ మెఱింగిన సుగ్రీవుఁడు సేనల కెల్ల యుద్ధమునకు సిద్ధముగా నుండ నాజ్ఞాపించెను. అవ్వలఁ బ్రాతఃకాలమున శ్రీరాముఁడు చాపముం దాల్చి సేనలు నలుఁ గడలఁ గొలిచి రాఁగా లంకకుం బయనము సాగించెను. విభీషణాదులు రాముని వెంబడించిరి. సేనలన్నియు నాభూభాగము నావరించిపోయెను. అందఱు లంకను సమీపించిరి. సకలాలంకారశోభితమగు నాపురమును శ్రీరాము నానతిచొప్పునఁ దమ

కేరపూచిన స్థానములను ముట్టడించిరి. సోదరునితో రాముఁడు త్తరద్వారమును ముట్టడించెను. ఆద్వారమే మహత్తరమైనది. దానిని ముట్టడింప శ్రీరామునకుఁ దక్క మతెవ్వరికి శక్యమే కాదు. అందున్న దివ్యాయుధవిశేషములం గనియెను. నీలుఁడు బలములతోఁ దూర్పుద్వారమును ముట్టడించి యుండెను. అంగదుఁడు మహావీరులం గూడి దక్షిణద్వారమును ముట్టడించెను. హనుమంతుఁ డనేక వానరవీరులం గూడి పడమటిద్వారమును ముట్టడించి యుండెను. సుగ్రీవుఁడు మహాయోధులతో నెవరు కోరినను సాయపడుటకు పశ్చిమోత్తరములనడుమ నుండెను. ముప్పదికోటులు వనచరులు లంకను ముట్టడించిరి. సుగ్రీవజాంబవంతులు రాముని సమీపమందే యుండిరి. శిలాతరుగిరిశిఖరాదులం బట్టుకొని వారనిసేయ సిద్ధముగ నుండిరి. ఆచోటు లన్నియు వానరమయములుగా నుండెను. ఆవానరు లనేకరూపముల వర్ణముల భయము గొలుపుచుండిరి. మహాధ్వని కలిగెను. లంకయంతయు నాధ్వనికి మాటుమ్రోసెను.

అంత నరాతివధాయత్తుడై శ్రీరాముఁ డెల్లవీరులతో నాలోచించి దూతను బంపవలయునని నిశ్చయించి యంగదుఁడే తగినవాడని తీర్మానించి విభీషణుం డందులకు సమ్మతింపఁగా నంగదుని బిలిచి సౌమ్యా! నీవు కపివి కాన శ్రమము లేక లంకాస్రాకారమును దాటి భయము వదలి రావణుని నొద్దకుం బోయి నామాటలుగా నిట్లనుము. ఓరాక్షసా! నీసంపదయంతయుఁ దూలినట్లే. నీనియంతృత్వ మట్టిదే. మృతి నొందనున్నాడవుగాన బ్రదుకునం దాశయులేదు. నీ తెలివియు

నశించినది. గర్వ మతిశయించి తలకెక్కుగా మహర్షులకు దేవ-
దానవు లాదిగాఁ గలవారల కేయే ద్రోహము లొనరించితివో
దానికంతయు నాధారమగు బ్రహ్మవరము కూడ నిష్పాడు
నశించినట్లే. దండించు నియంతనగు నేను నాభార్య నపహరిం-
చుటం జేసి క్రుద్ధుడనై నిన్ను దండింప లఱకాద్యారముకడ
నున్నాడను గదా. నీవు నాచే హతుడవై పాపముల వీడి
మహర్షులు లోనగు పరమపాపనులు పొందఁదగుపదము నొందు
దువు. తగినట్లు దండింతును గాన నీకుఁ బాపము లుండవు.
కనుక వేవేగ రమ్ము. మారీచునిమాయచే న న్నందుండి
తొలఁగించి యేబలమును నమ్మి సీతాపహరణమొనరించితివో
ఆబలమంతయు నిపుడు కనఁబడఁజేయుము. నీవు సీతనర్పించి
శరణు చొరకపోయిన నిశితశరముల నీలోకమున రాక్షసులు
లేకుండునట్లు గావించును. ధర్మమతియగు విభీషణుఁడు నన్ను
శరణు చొచ్చెను. నిష్కంటకమగు లంకాధిపత్యము నుత్తరక్షణ
ముననే పొందఁగలఁడు. సందేహము లేదు. మూర్ఖపరివృత్తుఁ
డవు. పాపివి. చంచలచిత్తుఁడవు. ఇట్టి నీకు రాజ్యసుఖము
లనుభవింపఁ దరముగాదు. శరణుచొరవేని రణము చేయ
రమ్ము. నాబాణములచేఁ జచ్చి పాపములు పోవఁ బరిశుద్ధుఁడ
వగుదువు. కాదేని నీవు పక్షివై ముజ్జగంబుల కేగినను
బ్రాణములతో నుండఁజాలవు. ఒక్కహితము వచింతును
రాక్షసులే యింక నుండరు గాన నీకుఁ బారలొక క్రియలు
చేయువారే యుండరు. కాన నిష్పాడు నీవే వానిని గావించు
కొనుము. ఇంకఁ జూడఁబోవున దేదియు లేదు గాన నిపుడే

లంకను జూచుకొనుము. నీప్రాణములు నాచేతిలో నున్నవి. అని నామాటలుగా నతనికిం జెప్పుము.

అంగదుడు శ్రీరామభాషితముల నాలకించి వియన్తార్థమున నగ్ని రూపధారియైనట్లు వెలుంగుచు ముహూర్తకాలమున రావణునికడ కరిగి మంత్రయుతుం డగునతనిం గాంచెను. మొదట పేరు తానే తెలిపి రామచంద్రుని హితవచనములన్నియు నన్యూనాధికముగా నిట్లు తేటపఱచెను. అంగదుఁ డిట్లు పరుషభాషణములఁ బల్కుచుండఁగా రావణుడు ప్రథమఁజై మంత్రులం గని యీదుర్వృత్తిని బట్టుకొనుఁడు. వధింపుఁడు వధింపుఁడు. అని మరల మరల నాజ్ఞ చేసెను. అంత నలువురు రక్కసు లంగదుని బట్టుకొనిరి. అత్తఱి వీరుఁ డాయంగదుడు పట్టుకొన్నవారిని బట్టులవలె నిటికించుకొని పర్వతాకారమగు నాప్రాసాదమునుండి యెగసెను. ఆవేగమున వారు క్రిందఁ బడిరి. ప్రాసాదశిఖరముం గాంచి పదఘాతమున రావణుడు చూచుచుండఁగ నే బ్రద్దలుగా నొనరించి దనుజులు వగవ వానరు లార్వ శ్రీరామునిపార్శ్వమును జేరెను. ఆప్రాసాదము భగ్నము కాఁగా వగచెను. వానరులట్టు లంగదుఁడు సుఖముగా వచ్చినందుల కానందించిరి. పొగడిరి. రక్కసులు హెచ్చరికమీఱ వివిధాయుధధారులై లంకను గాచుచుండిరి.

మహామతులారా! యీభాగమునందుఁ బ్రధాన మంగదరాయబారము. దీనిచేత శ్రీరాముని ధర్మపరత్వము తేటపడియెడు. ఎట్టి యపరాధములనైన ఓమించి మేలుచేకూర్పఁదగుబుద్ధి నేర్పుటయే కదా భగవదాశయము. విహితుఁడని

విరోధియనియు నీభేదము లా పరతత్త్వమునకు నుండవు. ఇన్నిశ్రమములకు లోనై సాగరమును దాటి వచ్చి లంకను ముట్టడించియుం గూడ యుద్ధమునకుముందు మఱొకసారి బుద్ధి చెప్పి చూతమని భార్యాపహారకుని భావించుటకంటె నత్యుత్తమ శాంతిదాంతు లిక నేమియుండును? భార్యాపహరణము సూన్యతము గాదని యెఱింగినను లోకాచారము ననుసరించి జరపఁదగు తంత్రములనెల్ల జరపి తుదకు నేయుపాయమునకు లొంగకపోయిన దండోపాయమునఁ బ్రవర్తింపఁదగునను రాజనీతి నెల్ల రాజులకు స్వానుష్ఠానముచే నెఱిగింపం దలంచి శ్రీరామచంద్రుఁ డంగదుని బంపెనని యిందుండి యెఱుంగం దగినవిషయము. ఇందలి నీతులన్నియు నింతకుముందే చర్చింపఁ బడినవి. కాన మరల వానిం ద్రవ్వనేల యని వదలితిని.

— యుద్ధారంభము. —

* తరువాత రక్షకులుగాని యమితులగు రాక్షసులు రావణునిగృహవర్యమున కరిగి రాముఁడు వానరులం గూడి లంకను ముట్టడించెనని విన్నవించిరి. దానికి మిగుల నాగ్రహించి నగరరక్షణకృత్యము ద్విగుణముగా నొనరించి ప్రాసాదముపయి కెక్కెను. అతఁ డందుండి లెక్కింప నెక్కరణినే నదెవ్వరికి నలవిగానట్లు లుండిన వానరసేనాసమూహములను యుద్ధార్థులై గిరికాననాదుల నావరించి యుండఁ గాంచెను. అతఁడు హృదయమున వీరల నెట్లు నాశముచేయవచ్చునని చింతనొందెను. కాని ధైర్యము నవలంబించి కన్నుల విచ్చి

* ఇది నలువదిరెండవస్థలమునఁ గల కథ యని యెఱుంగందగు.

రాముని సేనలం గనియెను. సంతుష్టుడై శ్రీరాముడు పూర్వమున్న చోటు విడిచి ప్రాకారము దావలిభాగమున కరిగి లంకయెల్లతావుల రక్షస్సంవృతమై కాపాడబడుటం గాంచెను. అంతలో సీత తలంపునకు రాగా నాభీతహరిణాక్షి రక్కసులు పీడింప నాకొఱకు శోకమునఁ గృశించి భూమి శయ్యగా నుండఁగా శ్రమములపా లగుచున్న దే యని వగచెను. అంత వావరులంగని వేగమ శత్రువధము గావింపుడని యాజ్ఞాపించెను. అహమహమికల నావానరులు సింహనాదము లొనరించుచు నీలంకను దరుపాషాణఋతశృంగముల ధ్వంసము గావించి తమనుతలంపులు గలవారై లైరి. రావణుడు ప్రాసాదాగ్రమున నుండి చూచుచుండఁగా వేటువేటుగా గుంపులుగఁ జేరి రామునకు సంతోషమును గల్గింపఁ గోరి ప్రాకారము నెక్కిరి. ప్రాణముల నర్పించియైన రామహితము చేయఁబూని యెక్కిరి. పాషాణాదులం బ్రయోగించి వనోపవనములఁ గలంచి వైవ సాగిరి. అగడ్తలం బూడ్చిరి. కొండలు లంకపయికిం బోయిరి. రామలక్ష్మణసుగ్రీవులు సర్వోత్కృష్టులని కేకలువేయుచుఁ దిరిగిరి. నల వీరబాహు సుబాహువులను వానరయూధపతులు ప్రాకారమును ముట్టడించుచు నందే విడిసిరి. ఈయంతరమున సేనలు విడియుటకుం దగినతావుల నేర్పఱచిరి. కుముదుండను యూధపతి తనబలములతో నీశానకోణమునుండి ప్రాద్భూరము దనుక నావరించి యుండెను. ప్రభుసపనసు లనువారు కుముదునకుఁ దోడుసూపఁ బ్రాద్భూరమునందే యుండిరి. శతవలి బలములతో నాగ్నేయకోణమునుండి దక్షిణద్వారముదనుక నావరించి యుండెను. తారాజనకుండగు సుషేణుడు వైర్భత

కోణమునుండి పడమటిద్వారమువఱకు నాక్రమించి నేనలతో విడిసెను. శ్రీరాముడు సౌమిత్రిం గూడి యుత్తరద్వారమున నిలిచి ముట్టడి సలిపెను. సుగ్రీవుడు వాయువిదిక్కునుండి యా యుత్తరద్వారమువఱకు నాక్రమించి యుండెను. గవాక్షుడు గోలాంగూలకోటులతో శ్రీరాముని పార్శ్వభాగమున నిలిచెను. ధూమ్రుడు భల్లూకకోటులతో రామునకు బాసటగా నుండెను. విభీషణుడు కవచధారియై గద కేలం దాల్చి మిత్ర చతుష్టయముం గూడి శ్రీరామభద్రునితోడ నుండెను. గజ గవయాదులు తిరుగుచు వానరులం గాపాడుచుండిరి.

అంత రావణుడు వానరసేనాసన్నివేశముం గాంచి కోపించి తనసేనల నన్నింటి నపుడే యుద్ధముచేయ నాజ్ఞాపించెను. ఆనతి కాఁగానే రక్కసులందఱు సింహనాదము లొనరించుచు రణభేరికాధ్వనుల నాకసమును బ్రద్దలుచేయుచు బ్రయాణము చేసిరి. వానరులు సింహనాదములు చెలంగ నడచిరి. దేవాసురులకుంబోలె వారలకు సంగ్రామ మారంభమయ్యెను. పాషాణాదులచే వానరులును శూలాదులచే రాక్షసులును బగవారిఁ జంప నారంభించిరి. పరస్పర విజయేచ్ఛల వారు పోరాడసాగిరి. రాముని గెలిపింప వనచరులు రావణుని గెలిపింప రాక్షసులు నూహించి తమతమ శక్తులం గనంబఱచుచు నని చేయసాగిరి. రక్తము నదులై ప్రవహింప సాగెను. ఆతుములసంగ్రామము భయానకరసమున కుదాహరణమై చూచువారలగుండెల నవియఁజేయఁజాలి యుండెను. ఇం దధ్యాత్మరామాయణమునఁ గలవిశేషముం బరికింతము.

“ప్రాసాదాగ్రే సమాసీనః పశ్యన్వానరసైనికాన్,
యుద్ధాయాయోజయత్సర్వం రాక్షసాన్ సముపస్థితాన్. ౪౦
రామోఽపి ధనురాదాయ లక్ష్మణేన సమాహృతం,
దృష్ట్వా రావణమాసీనం కోపేన కలుషీకృతః. ౪౧
కిరీటినం సమాసీనం మంత్రిభిః పరివేష్టితం,
శశాంకార్థనిభేనైవ బాణేనై కేన రాఘవః. ౪౨
శ్వేతచ్ఛత్రసహస్రాణి కిరీటదశకం తథా,
చిచ్ఛేద నిమిషార్ధేన తదదృశ్యమివాభవత్. ౪౩
లజ్జతో రావణస్తూర్ణం వివేశ భవనం స్వకం,
అహూయ రాక్షసాన్ సర్వాన్ స్రహస్తప్రముఖాన్ ఖలః.” ౪౪

అని యున్నది. రావణుడు మంత్రులం గూడి ప్రాసాదాగ్రమున నుండఁగాఁగాంచి శ్రీరాముఁ డొక్కశరమున నర్థదంద్రాకృతిఁ మించుదానిం బ్రయోగించి శ్వేతచ్ఛత్రచామరకిరీటాదులం దెగ నేసెననియు, దాన సిగ్గుపడి రావణుఁ డింటికిం బోయెననియు దీని భావము. విశేషము లిద్దానినిమించిన వీభాగమున లేవు.

❀ రక్షోవానరవీరుల ద్వంద్వయుద్ధము. ❀

* వనచరవీరు లుక్కుమిగిలి పోరాడఁగాఁ గని యోర్వఁ జాలక రాక్షసవీరులును మార్కొనిరి. ద్వంద్వయుద్ధ మపు డారంభమయ్యెను. ఇంద్రజిత్తు విశేషపరాక్రమము మెఱయ నంగదునితోఁ బోరాెను. విభీషణసచివుండగు సంపాతి ప్రజం ఘునితోఁ బోరుసల్పెను. హనుమంతుఁడు జంబుమాలిని యమ సదనమునకుఁ బంప సమకట్టెను. విభీషణుఁడు మిత్రఘ్నుఁడను

* ఇది నలువదిమూఁడవసర్గమునఁ గల కథాభాగమని తెలియందగు.

రక్షోపీదునితోఁ బోరాడెను. సుగ్రీవుఁడు ప్రఘనునిపైఁ గవి
సెను. లక్ష్మణుఁడు విరూపాక్షుని దార్మిని యనిచేసెను.
ఇట్లు లాయసురవీరులు కపివీరులం దార్మినిపోర నది ఘోర
భంగిగ నుండెను. ఇంద్రజిత్తు మహాకోపమున గద కేలంబట్టి
యంగదుని మోఁడెను. అంగదుఁడును బరాక్రమము మెఱయ
నాతనిరథమును సారథితోడఁ జూర్ణము గావించెను. సంపాతి
ప్రజంఘుని జంపెను. సుగ్రీవుఁడు ప్రఘనుని బరిమార్చెను.
అగ్ని కేతువు లోనగువారు రామమూర్తిని శరములం గప్పిరి.
వారితలలను రాముఁడు నాలుగమ్ములం ద్రుంచెను. ఆతుముల
సంగ్రామమున నిరుఁదెగలలోఁ గొందఱు హతులైరి. దేవత
లకుంగూడ నాయుద్ధము చూడఁ దగనియంత భయంకర
మయ్యెను.

❀ రాత్రి యుద్ధము. ❀

* ఆవానరులు రక్కసులు యుద్ధ మారీతిగా నొన
రించుచుండఁగ నే సూచ్యుఁడ స్తంగతుండయ్యె. వనచరులప్రాణ
ములం దీయురాత్రి వచ్చెను అన్యోన్యబద్ధవైరులై యొండో
రుల నోడింపంగోరువారల కిరు దెగలవారలకు రాత్రి యుద్ధము
సాగెను. భయదాంధకారమునందు వానరులు రక్కసుఁడని
వానరుని, రాక్షసుని వానరుండని రాక్షసులును దెలిసికొనఁ
జాలక ప్రహరించుకొనసాగిరి. చంపుము. చీల్చి వేయుము. ఇటు
రమ్ము. ఏల పఱుగెల్లెదవు? అని యాయంధకారమునందు

* ఇది నలువదినాలుగవసర్గమునం గల కథాంశము.

మహాధ్వని వినబడసాగెను. క్రోధపరవశులై రక్కసులు వానరుల భక్షించుచు విహరింపసాగిరి. వానరులు చెలరేగి నఖముఖముల గుఱ్ఱములు లోనగువానిని జీల్చివేయుచుండిరి. రాక్షసబలములఁ జికాకుపటచిరి. రామలక్ష్మణులు సుంతయే కనబడుచుండు రాక్షసవీరులను వాడిశరములఁ జంపివైచిరి. వీరులహంకారములు భయంకరములుగా వినబడినవి. శవనివహములు కుప్పలుగాఁ గూలినవి. ఆరాత్రియందు రక్కసులు బాణములం గురియించుచుండ వారల మార్కొని చించి చెండాడుచుండఁగా వారు తిరుగబడఁగా మహాధ్వని వినబడినది. వజ్రదంష్ట్రాదు లాహ్వలును రామునిమార్కొని యా బాణజ్వాలలకోర్వక ప్రాణముల నఱచేతులం బెట్టుకొని పాటిపోయిరి. నిలిచి పోరినవారు మృతి నే పొందిరి. రాక్షసులను గొండముచ్చులు భక్షింపసాగెను. అంగదుఁ డింద్రజిత్తును వధింపఁబూని సారథిని రథమును హతముచేసెను. ఆయసురుఁడంతర్ధాన మొందెను. అంగదు నెల్లరుఁ గొనియాడిరి. శ్రీరాముండు వానరులం గని మీరెల్ల సుగ్రీవుని హెచ్చరికం గూడి యుండుండు. ఇంద్రజిత్తు బ్రహ్మవలన వరముల సంపాదించి త్రిజగంబుల నేచుచున్నాడు. వీనికి మరణ మాసన్నమైనది. ఇత్తఱి మీరెల్ల నాకుగా నోర్చి యుండుండు. కలఁత నొందవలదు. అని యనెను. ఆయింద్రజిత్తుంతర్ధానవిద్యచే నదృశ్యుడై యశనికల్పములగు నారాచములం బ్రయోగించెను. రామలక్ష్మణుల సర్పరూపములై భీతిదములు నగుబాణముల నొప్పించెను. కపటసంగ్రామపరాయణుఁ డౌట మాయ నవలంబించి

భూతాదృశ్యుడై రామసౌమిత్రిల మోహపరవశులంగా నొసరించుచు నాయన్నదమ్ముల బాణములచే బంధించెను. ఆసర్పశరములు పాశములవలె దమ్ము బంధింపఁగా వారు పరవశులైరి. వానరు లన్నిధిం గాంచిరి. రావణపుత్రుఁ డంతట నెదుట నిలిచి వారిని బాధింప నశక్తుడై బుద్ధిమంతుఁడు గాన మాయను బ్రయోగింపఁ దొడంగెను. చక్కఁగా వారి నిరువురను బంధించెను.

❖ { రామలక్ష్మణుల నింద్రజిత్తు నాగపాశముల } ❖
బంధించుట.

* అంతట శ్రీరాముఁ డా యింద్రజిత్తుండుచో టెటుంగంగోరి వనచరయూథనాథులం బదుగుర నాజ్ఞాపించెను. వారు మిగుల సంతోష్టులై వృక్షములం గైకొని దశదిశల వెదుక నాకసమున కెగిరి. సకలాస్త్రవేత్త గాన నారావణి వారివేగము నస్త్రములచే నరికట్టెను. వారెంత ప్రయత్నించినను ఫలము గలుగదయ్యెను. వాఁ డనేకాశుగముల వారలపైఁ బ్రయోగించెను. బాణరూపము లగుసర్పములం బ్రయోగింపఁగా వారి తనువులు రవంతయైన సందులేకుండెను. వారితనువులనుండి రక్తము ప్రవహించెను. ఆరావణునికొడు కాగ్రహంబున నే నదృశ్యత వహించి సంగరముచేయ నింద్రుడే నాదగ్గరకు రాఁజాలఁడన మానవులగు మీ రిద్దఱుమాట చెప్పనేల? రామలక్ష్మణులారా! క్రుద్ధుడనై యున్న నేను గంకపక్షి టెక్కలు

* ఇది నలువదియైదవ సర్గమునందలి కథ.

రామలక్ష్మణుల నింద్రజిత్తు నాగపాశముల బంధించుట. 331.

గట్టిన యీ బాణముల నిపుడే మిమ్ముం జంపెదను. నాకోపము. వ్యర్థము కాదు. అని హెచ్చరించెను.

ఆసోదరు లిరువురు ధర్మజ్ఞులు గావున శబ్దమును విని గుఱివెట్టి శరములవైచువారు గారు. వా రూరకుండ నతఁడు సింహనాదము చేసెను. వారిపయి మఱియు ఖరశరములఁ బ్రయోగించెను. వారు కట్టబడి కన్నెత్తియైనఁ జూడఁజాల కుండిరి. వార లించుకంతయు శక్తిలేకపోఁగా నేలంబడిరి. వన చరులు వారియనస్థలం గాంచి దురపిల్లిరి. బాణవిధము గాని చోటు వారిశరీరములందుఁ గానరాకుండెను. తొలుత రాముఁ డును బిదప లక్ష్మణుఁడును నేలంబడిరి. రాముఁ డిట్లు భూమి పయిం బడియుండ లక్ష్మణుఁడు దుఃఖించెను. వనచరులందఱు వారల పాటుగాంచి వగలఁ బొగిలిరి.

మహాశయులారా ! తొలుతటిసంగరముననే రామ లక్ష్మణు లింద్రజిత్తుచే నాగపాశ ప్రయోగముల బంధింపబడిరి. నాగపాశము లనఁగా నేవి? శ్రీరామలక్ష్మణులు బంధింపబడు టేల? అనువిషయమునే విచారితము. ఇంద్రజిత్తు మాయా కోవిదుడని తెలిసినదియే. తిరస్కరిణి యనుదేవి నారాధించి. సర్వభూతములకుఁ గనంబడకుండ నుండుసిద్ధి నార్జించెను. సర్పమంత్రముల నుపాసించెను. అది సిద్ధింపఁగా నామంత్ర మున స్తంభనబీజములం జేర్చి శత్రుస్తంభనము చేయఁ జాలెను అస్త్రవిద్యలయం దీచమత్కృతి గనంబడుచుండును. ఒకఁ డీ ప్రయోగముచేయ రెండవవాఁ డీయస్త్రమునకు వైరి.

యగు గారు డాస్త్రముం బ్రయోగింప నిది యడంగును. ఇప్పుడు రావణునికొడుకు ప్రాకృతులనుగా భావించి శ్రీరామ లక్ష్మణులను నాగపాశములచే బంధించెను. వారు పరవశులై ధరణి బడిరి. అనఁగా గదలమెదలలేకుండుటయే గాని మనో బలము తగ్గదు.

“ఏతస్మిన్నంతరే రామో నానరాన్ వాక్యమబ్రవీత్,

సర్వే భవంతస్త్రివంతు కపిరాజేన సంగతాః.

3౫

స బ్రహ్మణా దత్తవరస్త్రిలోక్యం బాధతే భృశం,

భవతామర్థసిద్ధ్యర్థం కాలేన స సమాగతః.

3౬

అదైవ త్సమితవ్యం మే భవంతో విగతజ్వరాః,”

అని పూర్వసర్గమునఁ గలదు. రామమూర్తి బ్రహ్మవరమునఁ జేసి యీడు బలవంతుఁ డౌట నెఱింగెను. దానిని మన్నింపవలయు ననుమర్యాద నవలంబించి యూరకయుండెను. అంతియకాని దానికిం బ్రతిహతమగు గారు డాస్త్రమును దెలియక కాదు. భగవంతునకు స్వోక్తివ్యాఘాతదోషమే కలుగ రాదు. కావుననే లోకుల కుపాసనానియమమున బుద్ధి సడలరాదని యెంచి యాయస్త్రప్రభావము తన్నుంగూడ బంధింపంజాలినదని లోకులకుం దెలుపం బూని బద్ధుఁ డయ్యెనని తెలిసికొనుట మంచిది కదా. జృంభ కాది సకలాస్త్రముల నెఱింగిన రామమూర్తికి నీక్షుద్రశరబాధ మాన్వజాలుశక్తి లేదనుట మిక్కిలి యవివేకము కదా. కర్తృఫలములు తప్పక యెంతవాని నే నొందునను నీతి కిది యుదాహరణ మనుకొనుటయే మనకు నర్హము.

❖ { సుగ్రీవాదులు నాగపాశబద్ధు లగు } ❖
 సోదరులం గని వగచుట.

* అంతట వానరులు భూమ్యాకాశములం జూచుచు బాణమయశరీరులై పడియుండు నారామలక్ష్మణులం గని బాణ వృష్టి వర్షించి శత్రువుపోవఁగా వా రుండుతావునకుం బోయిరి. విభీషణసూర్యపుత్రులు నరుదెంచిరి. వీరికంటె ముందే హనుమ దాదులు పోయి చూచి వగచుచుండిరి. రామసౌమిత్రు లపార బాధల ననుభవించుచుండిరి. అందెవ్వరు నాయుండ్రజిత్తును జూడఁజాలకపోయిరి. విభీషణుఁడు మాత్రము మాయా చ్ఛాదితదేహుడై యుండ నొకచోఁ గాంచెను. ఇంద్రజిత్తు తనయసురులకు వారిం జూపి తన పౌరుషమును దెలిపెను. వారు మృతినొందినట్లే యాతఁడు తలంచి తెలిపెను. సుగ్రీ వాదివానరులం గూడ బాణముల నొప్పించెను. అందఱు నొవ్వఁగా సింహనాద మొనరించి వారలనెల్లఁ దనబలములకుం జూపెను. ఇరువురుసోదరులు కదలక యుండఁగా మృతినొంది రనియే నమ్మెను. నేనలంగూడి లంకం బ్రవేశించెను.

రామలక్ష్మణులయవస్థలం గని సుగ్రీవాదులు భయం పడిరి. విభీషణుఁడు సుగ్రీవునితో భయపడకుము. యుద్ధము లన్నియు నిట్టివే సుమీ. మనయదృష్టము బాగున్న వీరు సూర్యునిండ్లి మరలుదురు. ధైర్యం బవలంబింపుము. సత్యధర్మా

* ఇది నలువదాఱవ సర్గమునఁ గల కథ.

శ్రయుల కెప్పటికి నపమృత్యుభయము కలుగదు. అని తెలిపి, యతనికన్నీటిని జలములతోఁ దుడిచెను. మరల జలంబులం దీసికొని మాయామోహనివారక మగువిద్యచే నభిమంత్రించి దానిచే సుగ్రీవునినయనములం దుడిచెను. మరల వానరేంద్ర! అతిన్నేహమున కిది యకాలము. ఇత్తఱి నది మృతకారక మగును. ఎల్లకార్యములందును ధైర్యము ననలంబించి వానరులకు హితమగుదాని నూహింపుము. రాముని మూర్ఛ తెలిసి సంతదనుక రక్షింపుము. వారు తెలిసినంతనే మనభయమును బోఁగొట్టఁగలరు. ఈ నాగపాశబంధము రామునేమియుఁ జేయఁజాలదు. మృతినొందును రాముఁ డనుశంక వదలుము. మోముకాంతి రాముని వదలకున్నది. చూడుము. కావున నీవు ధైర్యమూని యిందుండి వీరలఁ గాపాడుము. ఈవానరులు నన్నింద్రజిత్తునిగా భావించి తమలోఁ దారు గుసగుసలాడుచున్నవారు. వీరిని బరువెత్తకుండ నాపుటకై నేను బోవుచున్నాను.

సుగ్రీవు నీరీతి నాశ్వాసించి విభీషణుఁడు పరువెత్తఁదలంచు పనచరులం గని నేనింద్రజిత్తును గాను విభీషణుఁడను. అని యూఱుడించి వారిభీతిని మాన్పెను. అట నింద్రజిత్తు లంకకరిగి తండ్రిని గానఁజోయి సభయం దాసీనుడైయుండు రావణునకు నమస్కరించి దోసిల్లాగ్ని రామలక్ష్మణుల వధించితి నని వార్తం దెల్పెను. ఆమాట విన్నంతనే లేచి బిగ్గఁ గొంగిలించుకొని శిరము మూర్ఛొని తద్వద్ధ వృత్తాంతము నడిగి యతని వలన నావృత్తాంతము నెఱింగి కొడుకును వినుతించెను.

సీతకు రక్షస్త్రీలు నాగపాశబద్ధులుగు
రామలక్ష్మణులం జూపుట.

* ఇంద్రజిత్తు లంక కరుగఁగా హనుమదాదులు రామ లక్ష్మణులను గాపాడుచుండిరి. తక్కినవా రాయుధహస్తులై రక్కసు లరుదెంతురేమో యని జాగరూకులై యుండిరి. రావణుడు కొడుకునంపి సీతకుఁ గావలియుండు రక్షఃకాంతల రావించి యింద్రజిత్తుచే జంపఁబడిన రామలక్ష్మణులను సీతకుం జూపుఁడు. ఆయాశ మాని సుతసమున నన్ను నొందఁగల దనఁగా వారట్లే చేయుదుమని పుష్పకముం గొనిపోయి దాని నెక్కించి త్రిజటయు నెక్కఁగా రణరంగమునకుఁ దీసికొని పోయిరి. లంకానగరము నలంకరింప రావణుఁ డాజ్ఞాపించెను. ఇంద్రజిత్తు జయమును జాటించెను. సీత త్రిజటయుఁ దనచెంత నుండఁ బోయి పడియుండు రామలక్ష్మణులం గాంచెను. రాక్షసులసంతోషమును వానరులదుఃఖమును గనుఁగొనియెను. తనువులు బాణవిధములై యుండఁగా సొమ్మసిల్లి భూమిం బడి యుండు నారాళ్ళువులం గాంచెను. మిగుల వగలఁబొగులుచుఁ జాలనేపు విలపించెను. తుదకు వారిని జక్కఁగాఁ గాంచి మృత్యు లైనట్లే తలంచుచుఁ బరమదుఃఖమున నిట్లు పలుకఁజొచ్చెను.

సీత రామలక్ష్మణులం గని పలవించుట.

† జానకి పరమదుఃఖమునఁ బలవించుచు సాముద్రీక శాస్త్రవేత్తలందఱు నన్నుఁ బుత్రవతియనియు, విధవగాదనియుఁ

* ఇది నలువదియొడవ సర్గము.

† ఇది నలువదియొనిమిదవసర్గమునఁ గల కథాభాగము.

జెప్పిరి కదా. వారెల్ల నిపుడు రాముఁడు హతుఁ డగుటంజేసి
 యసత్యవాదులే యైరి. నాపతి యశ్వమేధాదియాగములు
 చేయువాఁడని చెప్పినవా రిపు డసత్యవాదులే యైరనవచ్చుం
 గదా. ఏమాహూర్తికులగు బ్రాహ్మణులు నన్ను మాంగల్యవతి
 యని పల్కిరో ఆ జ్ఞానులందఱు సత్యము చెప్పినవారైరి
 కదా. లక్షణములం దెలుపువారు శ్రీ రామునిలక్షణముల
 నెఱింగి యేవేవో పరమైశ్వర్యాదులు గలుగుననిరి. వారిమాట
 లసత్యములయ్యెంగ గదా. నాతనువునఁగల యవయవసంస్థాన
 విశేషములం గని పలికిన శుభఫలములన్నియు నేటఁ గలిసినవి.
 ఈసోదరులు నాకొఱకు నక్షోభ్యమగు సాగరమును దాటి
 వచ్చి యల్పుడగు నింద్రజిత్తుచేఁ జచ్చిరి. ఈరాఘవులు
 దివ్యాస్త్రములం బెక్కింటి నొందియుండిరి కదా. ఆయస్త్రము
 లిపుడేమైనవి? అరివరుల నుక్కడంచు రాముఁ డరిహతుఁడై
 పడియున్నాఁడే. కానఁ గాలమునకు భారమగునది యేదియు
 లేదు. నాయత్తను గౌసల్యను దలంచుకొన్నం గలుగుదుఃఖము
 రామలక్ష్మణులను నన్నుం దలంచుకొన్నను గలుగదు. పదు
 నాలుగేండ్లు వనవాసమును గడపి రాముఁడు వచ్చునని వేచి
 యున్నది నాయత్త యింక నేమగునో యని ప్రలాపించెను.

ఇట్లు విలపించు జానకిం గని త్రిజట తల్లి! దుఃఖంశ
 కుము. నీపతి బ్రతికియున్న వాఁడు. అందులకుం దగినకారణ
 ములు స్పష్టముగా నాకుఁ గనవచ్చుచున్నవి. వినుము వాని
 నెఱింగింతును. హతులగు యోధులమోము లిట్లు కోపా
 వేగము కలవిగను సుప్రసన్నములుగ నుండఁజాలవు. జానకీ!
 వీరు హతులే యైన దివ్యంబగు నీపుష్పకము నిన్నిట్లు వహించి

యుండఁజాలదు సుమీ. ప్రథానవీరుఁడు హతుఁడు కాఁగా నేనలిట్టులు యుద్ధయత్నముల నుండరు. వీరెల్ల రామలక్ష్మణులను జాగరూకతతోఁ గాపాడుచున్నారు. ఈలక్షణముల నన్నింటిం గాంచి యీరాఘవులు బ్రదికియున్నారని విశ్వసింపుము. అంబా! నీయందలి ప్రీతివిశేషమున నింతదూరము చెప్పుచున్నాను. నేనింతదనుక నబద్ధము చెప్పినదే. లేదు సుమీ. ఇంక నెప్పుటికిని బల్కును. నీవు పాతీవ్రత్యగుణవిశేషమున నుల్లాసముం గల్గించుదానవు గాన నీయందు నాకింత కూరిమి గలిగినది. ఇంద్రాదులు తోడుపడినంగూడ నీ రామలక్ష్మణులం గెలువఁ దరంబు గాదు. జీవించియుండుటకుఁ దగిన సైన్యముఖ ప్రసాదాదిలక్షణములం గాంచి యట్టి కలను గని నీకుం దెల్పితిని. జానకీ! యిది మిక్కిలి గొప్పగుఱుతు. దీని మెల్లఁగాఁ జూడుము. మూర్ఛనొందియున్నను ముఖవర్పు స్వేమాత్రము వదలకున్నది. ప్రాణములు వదలినవారిమోములు వికారములుగ నుండును. ఇంక వీరివిషయమై శోకము నొందకుము. హతులైరని బ్రాంతిని బూనకుము. మనశ్చింత మానుము. బ్రదికియుండుట సాధ్యమే గాని యసాధ్య మేమాత్రము కాదు. అని యిట్లు లా త్రిజట చెప్పినమాట లాలకించి యంజలింబట్టి త్రిజటా! నీవు చెప్పినట్లే వీరు జీవించియుందురు గాక. అంత నావిమానమును మరలించి లంకకుఁ దీసికొని పోయిరి. నీత యశోకవనమును బ్రవేశించి రాఘవులం గూర్చి పరిపరివిధములఁ జింతింపసాగెను.

బుద్ధిమద్వర్మలారా! ఈభాగ్యమునఁ గలసార మిదియని మన మెఱుంగఁ దగుంగదా. రామలక్ష్మణులు నాగపాశ

బద్ధులై రణభూమిం బడఁగా నది మృత్యుని భావించి యింద్ర-
జిత్తు లంకకరుగుట వానరు లుక్కుదక్కి యెక్కడివా రక్కడ
నిలువంబడుట కననగు. ఎట్టిధీరులైనను వివత్కాలంబున మలిన
మతు లగుదురు.

“అసంభవం హేమమృగస్య జన్మ తథాపి రామో లులు ధే మృగాయ,
ప్రాయస్సమాషన్నవిపత్తికాలే ధియోఽపి పుంసాం మలినా భవంతి.”

అన్న ప్రాక్తనసూక్తి క్రొత్తది గాదు కదా. హనుమదాదులు
విభీషణుఁడు తప్ప దక్కుంగలవారందఱును భీతిల్లరి. అనఁగా
వివత్తునందు ధైర్యము మహాపురుషులకుం దప్ప దక్కినవారల
కసాధ్యమని తెల్లమయ్యెడిని. ఎట్టివారలకుంగూడ కర్తృఫలము
లనుభవింపక దప్పవను సిద్ధాంతమున కీభాగ ముదాహరణము
కావచ్చును గదా. రాముఁడు పరమాత్మ యయ్యును మానవ-
దేహధారియై కనబడుచుండుటం జేసి తదుచితకర్మఫలము
లనుభవింపవలసినదే కాని తప్పించుకొన నెవ్వారి కేకాలము
నందును దరంబుగాదని యెఱింగింప నిట్లు పాశబద్ధుఁ డయ్యె
ననికాని బద్ధుఁడైనట్లు నటించెననికాని యెఱుంగందగు.
మఱియు నింద్రజిత్రునరించిన మంత్రోపాసన సిద్ధించినదియే
కాన నది ఫలదాయకము కాకపోరాదు కదా. తపస్సిద్ధి తప్పక
తోడ్పడునని తెలుపుటకుగా దద్బద్ధుఁడైనట్లు కనుపట్టెను.

త్రేతాయుగమున మంత్రవిధులప్రచార మెక్కువ.
ఇక్కాలమునందు దేవతలయం దనాథ యెట్టిదో యప్పు డాథ
యట్టిది. ప్రతిమానవుఁడు భూమియందుఁ గలరక్కసులు
లోనగువారు గూడఁ దమకభీష్టదేవత నుపాసించి తత్ప్రసాద-
సమాసాదితవరంబులఁ బ్రఖ్యాతిం గాంచుచుండువారు. వృశ్చిక

ములకుఁ దోఁకయందలి విషము, సర్పములకు ఫణమందు గరళము, శునకములకు నఖదంష్ట్రలు స్వసంరక్షణార్థ మెట్టు లేర్పడినవోమానవులు గావించు దేవతా ప్రసాదసంపాదనమునట్టిదియ. దేహబలము కార్యసిద్ధి సంపాదనక్షమము గాదు. పురుషప్రయత్నము దైవానుగ్రహము కలిగిననే ఫలవంత మగును. ఈనియమము ప్రాణికోటికెల్ల సమానమే కదా యందు రేని సమానమే యైనను మానవులు గర్వయుక్తు లగుటంజేసి తమప్రయత్నము దృఢతమమైన నెఱవేటునన్న విశ్వాసముకలవార లగుటచేత నది వీరియందు ముఖ్యమని చెప్పవలసివచ్చును. తరించుటకు మానవజన్మము ప్రధానమని సాధారణ శాస్త్రనియమములు కనబడును. కావున దైవమనునది మానవులగర్వ మడంపఁజాలి యుండును. కనుక మానవులు దేవతోపాసనామూలమున నొకశక్తి నార్జింపవలయును. దానిమూలమునఁగాని సదృశస్సు నార్జింపఁజాలరు. మఱియు విశేషించి కార్యములం బ్రవర్తిల్లి లోకోపకార మొనరింపఁజాలరు. కనుక నవశ్యము దేవతోపాసన చేయవలసినదే. తన్మూలమున నలౌకికశక్తి నార్జింపవలయును. దాననే జగద్ధీతకీర్తు లగుదురు. వేటొండు కారణమునఁ గాఁజాలరనుట సిద్ధాంతము. దీనిననుసరించే త్రేతాయుగమున స్వకార్యార్థమో పరోపకారార్థమో యేదే నొకదేవత నుపాసించి తత్ప్రసాదపాత్రులై తల్లభసిద్ధి నాధారముగాఁ గొని యిష్ట కార్యములం బ్రవర్తిల్లువారు. దేవతానుగ్రహములమూలమున దుష్కార్యములుకూడఁ జేయ ననువుపడుం గదా యందు రేమో క్రూరదేవతల నుపాసించి శత్రుపీడనాది కార్యముల కుపయోగించుసిద్ధుల నందువా రల్పసంఖ్యాకులే. ఉత్తమ

సిద్ధుల నార్జించువారు బహుశసంఖ్యాకులు. ఆసిద్ధి శరీరమన శృంగైకసాధ్యము. దానికై యాకాలమునఁ బ్రాణములను దారపోయువారు. శరీరచ్ఛేదముననైన దేవతను మెప్పించు బూనువారు. ఆతపస్సునకే షట్ప్రయోగములలో నాకర్షణ ప్రయోగమని పేరు. రావణాసురుఁడు బ్రహ్మనుశూర్చి తపంబొనర్చె ననఁగా రావణునినుండి యాదేవత యుండుదాఁక నొకసంకల్పధ్యానరూపమగు తంతువొండు సాగి యాదేవతా హృదయమును బ్రవేశించి భక్తునికడకుం బోవలయు నను సంకల్పమును బుట్టించును. దాన నతఁ డతనికడ కరు దెంచును. స్నేహలత యని ప్రేమలత యని మనవారు పల్కుదురు. అదియే యిది యని మన మెటుంగవలయును. కనుక నే యుపాసకుఁడు స్మరింపఁగ నే యాదేవత సాక్షాత్కరించును.

“యత్ర యత్ర రఘునాథకీర్తనం తత్ర తత్ర కృతమస్తకాంజలిం
బాష్పవారిషభూర్ణలోచనం మారుతిం నమత రాక్షసాంతకం.
యత్ర యోగేశ్వరః కృష్ణో యత్ర పార్థో భనుర్ధరః
తత్ర శ్రీర్విజయో భూతిర్ధ్రువాసీతి మతిర్నమః.”

అను నీసూక్తులు వైన వ్రాసినవిషయమునే దృఢపఱచుచున్నవి. అట్టివిశ్వాస మీ కాకాలమున వరుసగ క్షీణించి యత్కించిచ్చిష్టముగ నున్నది. అట్టి సిద్ధులలో నొకటి యీ నాగపాశబంధనమని యెటుంగవలయును. విభీషణుఁ డీవిషయ మెటుంగును గాన నిది మృతి కాదని తెలిపెను. తత్కుమారికయగు త్రిజటయు నీమాటనే నీత కెఱింగించి మనశ్చింతను మాన్పెను. ఈసిద్ధు లల్పములు కాన సామాన్యులప్రాణములు తీయఁగలవు. కాని మహాత్ములను వారి యుపేక్షవలన బాధింపఁజాలును కాని

ప్రతిహతకృత్యమున బాధింపజాలవు. శ్రీరాముడు మానవులకు మానవత్వసిద్ధి యిట్టిదని తెలుపఁబూని యవతరించుటం జేసి యా శ్రమముల కోర్పువాడయ్యెనని మన మూహింపవలయును. ఇకఁ దరువాతవృత్తాంతమును బఠింతము.

❧ శ్రీరాముడు లక్ష్మణుని జూచి వగచుట. ❧

* సుగ్రీవుడు లోనగు మహాబలశాలురందఱు నాగపాశబద్ధులగు నాసోదరులం గని శోకసాగరనిమగ్ను లైరి. అంతలో శ్రీరాముడు నాగపాశబద్ధుఁ డయ్యును సుంత మూర్ఛనుండి తెలివిగాంచి దీనుడైపడియుండు తమ్మునిం గాంచి దుఃఖము నాపుకొనలేక నాప్రియానుజుఁడు నేలం బడియుండఁ గాంచితినే. ఇక సీతతో నాకేమి పని? ప్రాణముల నిలుపుకొని జీవింపనేల! భూలోకమున వెదకిన సీతవంటిపడఁతని సంపాదించుకొనవచ్చును గాని సహాయుడు యుద్ధవీరుడు నగు లక్ష్మణునివంటి యనుజన్తుని మాత్రము సంపాదింప నలవి యెప్పుటికిని గాదు. సుమిత్రానయనాంబుజముల కానందము పెంపొందఁజేయు లక్ష్మణుడు మృతినొందెనేని వీరందఱు చూచుచుండఁగనే నేను బ్రాణములను వదలుదును. అయోధ్యకుం బోయి తల్లి కేమని తెల్పుదు? కైక కేమని తెల్పుదును? సుమిత్ర నాకొడుకేడి శ్రీరామా యని యడుగ నేమని తెల్పుదును? శత్రుఘ్ను భరతుల కేమని చెప్పుదును? నాకు జీవింప నిష్టము లేదు. ఇందే యనువుల వదలెదను. సౌమిత్రి నడవికిఁ దోడ్పాని యచ్చు దుష్కార్యమునకుఁ బాత్రుడ నైతి నే. అక్కటా! ఎంతటి

* ఇది నలువదితొమ్మిదవ సర్గమునఁ గలదు.

యపవిత్రుడను? అని విలపించి విలపించి లక్ష్మణు నుద్దేశించి. సోదరా! నాకు దుగ్గిములు గలుగఁగా నూఱడిల్లఁ బల్కుదువే. ఇప్పుడేల పలుకకున్నాడవు? నా కష్టములభరించు నా చిన్నారి తమ్ముడవు కదా! వత్సా! ఏల మాట్లాడవు? అని పెక్కుభంగుల వగచెను.

వానరరాజా! వేవేగ కిష్కింధకుం బొమ్ము. నేను లేకున్న వార్త నెఱిగి బలవంతుడగు రావణుడు నిన్నుఁ బ్రహరించును. అంగదుని దోడుకొని సేనలం గూడి సాగరమును దాటుము. హనుమదాదు లొనరించిన మహాకార్యము లనంత సుతోషమును గల్గించినవి. ఎందఱెన్ని యత్నములుచేసినను దుదకు దైవము నతిక్రమింప మానవులకు నలవికాదు కదా. మిత్రుడు శ్రేయస్సును గోరువాఁడు నగుసాధు వెంతమాత్రముఁ సాయ మొనర్పందగునో యంతమాత్రపుసాయము ధర్మవిదుడవు గానఁ జేసితివి. అని పలికి కపివీరులం గని వానరవర్యు లారా! శరీరమును దాఁచక మిత్ర కార్యము నొనరించితిరి. ఇఁక మీకుఁ జనననుజ్ఞ యొసంగితిని. స్వేచ్ఛగాఁ బోవందగును. అని రాముడు పలవింప నావనచరు లందఱు నశ్రువుల వదలిరి. అంత విభీషణుడు గదాపాణి యై రామునిచెంత కరుదెంచెను. ఇంద్రజిత్తుని యతనిం గాంచఁగనే కపులు భీతల్లిరి. విభీషణుడు రామునిం గాంచెను.

మహాశయులారా! ఈఘట్టమున విశేషములు గల వేమో విమర్శింతము. శ్రీరాముడు సుంత మూర్ఛనుండి తెలిసి సోదరునిపాటు గాంచి దురస్థిల్లుటయే యిందలి కథ. ఆకాలమునఁగల సౌభ్రాతృత్వమును చిలకింపుడు. రాముఁ డేల

శోకించెనని ప్రశ్నింపకుడు. ఎన్నిసారులో నీప్రశ్నము దత్తోత్తరము ప్రాణాధికురాలగు భార్యకంటె సోదరుఁ డెక్కుడను నీతి శ్రీరాముని సంతాపసారము.

“భ్రాతరం దీనవదనం పర్యచేవయదాతురః. ౪
కిం ను మే నీతయా కార్యం కిం కార్యం జీవితేన వా
శయానం యోఽద్య పశ్యామి భ్రాతరం యుధి నిర్జితం. ౫
శక్యా నీతాసమా నారీ మర్త్యలోకే విచిన్వతా,
న లక్ష్మణసమో భ్రాతా సచివస్సాంపరాయకః. ౬
పరిత్యజామ్యహం ప్రాణం వానరాణాం తు పశ్యతాం,
యది పంచత్వమాపన్నస్సమిత్రానందవర్ధనః.” ౭

అని మూలము. లోకులకు శ్రీరాముడు తెల్పినధర్మ మిది. తనయంతవాడు సోదరుడు. ఆతని నెందు నెంత ప్రయత్నించి నను సంపాదించు దరముకాదు. అందును యుద్ధమునఁ దన కుగాఁ బ్రాణము లీయఁబూనిన తోడఁబుట్టువువంటివాఁ డెవఁ డుండును? కావునఁ బ్రేమింపఁదగినవస్తువులలో ముఖ్యముఖ్య తమము సోదరవస్తువు. కావున సోదరప్రీతియుండుట మనుష్య సంతతికి ముఖ్యము. ఇక్కాలమున నాధర్మ మెంత విపరీతమైనదో పరికింపుడు. “జ్ఞాతిశ్చేదనలేన కిమ్.” అనుసూక్తి కూడఁ గలిగినది. ఏల? ధన మిందులకు మూలము. దీనింబట్టి పూర్వ కాలమునకు నధునాతనసమయమునకుఁ గలభేద మేల కల్గినది. లోభ మిక్కాలమున వృద్ధియైనది. ఆకాలమున నాత్మ తుల్యుడు సోదరుడను నాశయ మెల్లరకు నుండెను. ఇప్పటి వారలం దీ యాశయ మెట్లు మార్పు నొందినదో పరికింపుడు. భార్యయు నామెవంకవారు బంధువులని సోదరుడు తద్బంధు

వులు మహాశత్రువులని కదా యిప్పటియాచారము. ఎంత విష రీతి మిది? ఇంతకు మూలకారణము లోభముగాక మఱేమి కలదు? ఒక్కధనాశ మానిన మానవసామాన్యజీవిత మెంత సుఖదాయకముగ నుండునో యోజించినఁ దేలకుండునా?

— గరుత్మంతుఁ డగుదేర నాగపాశము వదలుట. —

* అత్తఱి వానరులు పాటిపోవుచుండుటం గని సుగ్రీవుఁ డందులకుం గలకారణ మెఱుంగఁజాలక యంగదునితో నేల సేనలిట్లగుచున్నవని యడిగెను. దాశరథులు బద్ధులై పడి యుండుట చూడలేదా. అదియే సేనల కలవిలపాటునకుం గారణమని తెలుపుచు దుగ్గిఱుచుచు నాయుధములఁ బాఱవైచి మోములు వెలవెలపోవఁగా నొకరినొక రీడ్చుకొనుచుఁ బోవుచున్నారు చూడుమని తెలిపెను. అంతలో విభీషణుఁడు గదా యుధధారియై వచ్చి సుగ్రీవు నాశీర్వాదించి శ్రీరాముని దర్శించెను. సుగ్రీవుఁ డావిభీషణుం గాంచి వానరులు భయంపడిరిని తెలిసికొని జాంబవంతునితో నీవిభీషణుని గాంచియే వనచరులు భయంపడుచున్నవారు. కాన వీరిని నిలువరించి యింద్రజిత్తు కాదనియు వచ్చినవాఁడు విభీషణుఁడే యనియుఁ దెల్పు మనఁగాఁ ద్వరగఁ జని యతఁడు వారల నిల్వరించి వారల నూఱిడించెను. వారెల్లఁ బరువెత్త మాని నిలిచిరి. రావణునను జాఁడు జలములను గ్రహించి రామలక్ష్మణుల కన్నులు తుడిచి విలపించుచు మహాత్ములగు నీయిరువురు కపటసంగరమున నిట్టి కష్టములపాలయిరి. ఎవరిసాయమున నేను బ్రతిష్ఠ గాంచ

* ఇది యేఁబదియవసర్గమునఁ గల కథాభాగము.

వలయుననుకొంటినో వార లిట్లు పడియున్నారు. నాకు రాజ్యప్రాప్తియందలి వాంఛ పోయినది. ఇక బ్రదికియున్న ఘోరవిషత్తులు గలుగు. నాశత్రువు తనప్రతిన దీర్చుకొని యెను. వాని కోర్కెయే ఫలించినది. అని యిట్లు వాపోయెను. ఆతనింగని సుగ్రీవుఁడు కాఁగిలించుకొని ధర్షణ! నీవు లంకా రాజ్యము నొందఁగలవు. సందియము లేదు. రావణేంద్ర జిత్తుల కింతమాత్రముననే కోరిక ఫలించినట్లు కాదు. దీన రామలక్ష్మణులకు విషత్తు కలుగదు. మూర్ఖ పోవఁగా శ్రీరాముఁడు రావణుం జంపఁ గలఁడు. అని విభీషణు నూఱడించి ప్రక్కననిలుచున్న మామయగు సుషేణునింగని వీరు మూర్ఖునుండి తెప్పిటిల్లఁగా వీరలం బిల్చుకొని శూరు లగువానరులం గొందఱుం దోడుకొని క్షిప్రంధకుం బొమ్ము. నేను రావణాదులం జంపి సీతాదేవిం దెచ్చెదను. అనఁగా విని యాసుషేణుఁడు వానరేంద్ర! పూర్వము దేవదానవయుద్ధము భయంకరముగా సాగఁగా మాయాకోవిదు లగునసురులు దేవతలను మాటిమాటికీ బ్రహరించిరి. మూర్ఛితులయి దేవ తలు పడియుండఁగా బృహస్పతి మృతసంజీవనివిద్యచేతను మూలికలచేతను జికిత్స చేసెను. అట్టియాషధములను దెచ్చుటకు సంపాతి పనసుఁడు మున్నగువార లతివేగమున క్షీర సముద్రమునకుఁ బోవుదురు గాక. వారల కాచోటు తెలియును. క్షీరసాగరమున మున్ను సుర లమృతమును మఢించి నపుడు చంద్రద్రోణపర్వతము లుండినవి. ఆకొండలయం దాయోషధు లున్నవి. ఆమూలికల నాపర్వతములయందే దేవత లునిచిరి. సంజీవకరణి విశల్యకరణి యనునవియే యా

మూలికలు. వాయుకుమారుఁ డగుహనుమంతుఁ డచ్చోటికిఁ బోవుఁగాక.

ఇట్లు మాటలాడుచుండఁగ నే విద్యుల్లతలతోఁ గూడ మేఘముల నెగురఁగొట్టుచు సముద్రమున జలములఁ జల్లి వైచుచు భూభాగమంతయుఁ గంపించునట్లు పెనుగాలి వీచెను. అది గరుత్తంతునిపక్షములగాలి. ఆగాలిచేతనే లంకాద్వీప మందలి మహామహీరుహములన్నియు విడిగి సాగరమునందుఁ బడియెను. పెనుబాములన్నియు వడంకినవి. జలజంతువులు భీతిల్లి సాగరమును జొచ్చెను. కొంతనేపటి కన్నిప్రభల వెలుంగుచు వచ్చుగరుత్తంతుని వానరులు చూడఁజాలిరి. రామ లక్ష్మణులను బంధించియుండు నాసర్పములన్నియు భీతిల్లి పాటి పోయినవి గరుడుం డంత రామలక్ష్మణులం గని వారు సమ్మానింపఁ దనచేతులతో వారిమోములం దడవెను. గరుత్తంతుని హస్తస్పర్శము కాఁగానే వారితువుల నున్న బాణఘాత వ్రణములన్నియుఁ బోయినవి. యథాపూర్వదేహము లలవడెను. బలశౌర్యాదులు యథాపూర్వముగా నలవడెను. సూక్ష్మార్థపరిజ్ఞానము వివేకము స్మృతియు ద్విగుణముగాఁ గలిగెను. సుపర్ణుండు వారిని లేవనెత్తి పరమసంతోషమునఁ దేలు వారిని కౌఁగిలించుకొనియెను. శ్రీరాముఁ డత్తటి నాగరుత్తంతునితో మీదయవలన నీయాపదఁ గడచితిమి. బలసంపన్నుల మైతిమి. నిన్నుంజూడఁగనే నాతండ్రి దశరథమహారాజును దాతయగు నజమహారాజును జూచినంత సంతోషము గలిగినది. సకలాలంకారశోభితాంగముగల నీవెవ్వఁడవు? అని యడఁగఁగా నానందబాష్పములు గ్రమ్మ నాసుపర్ణుండు శ్రీరామా!

నీకు సఖుఁడను, ప్రియుఁడను, బహిఃస్థాణమును, గరుత్మంతుఁ డను. మీయిరువురకు సాహాయ్యము చేయఁబూని యిచ్చుటకి వచ్చితిని. క్రూరకర్తుఁడగు నింద్రజిత్తు మాయాబలమున నిర్మించిన యీ నాగపాశబంధమును విడిపింప దేవాదులకు శక్తి చాలదు. ఘోరసర్పము లీయవి కద్రువకుఁ బుట్టినవి. మాయా బలమున బాణరూపములై ని న్నొందినవి. శ్రీరామా! ధర్మాత్ములగు మీకేభయములు నింక నుండవు. మీపాశబంధన వృత్తాంత మెఱింగి మిత్రకార్యనిర్వహణమునకై వచ్చితిని. వానిని విడిపించితిని. మీర తెత్తఱివైనఁ బ్రమాదంపడక యాయాయుస్త్రములకుఁ బ్రత్యస్త్రములం బ్రయోగించుచు నుండవలయును. రక్కసులు మాయాయుద్ధకోవిదులు. మీరు నిష్కపటులు. రక్షస్సంతతి నమ్మరానిది. అని పలికి శ్రీరామునిం గౌఁగిలించుకొని సెలవడిగి నీవు ధర్మ వేత్తవు. పగవారిదోష ములంగూడఁ బాటింపక ప్రేమించువాఁడవు. నా కనుజ్ఞ యిమ్ము. మనస్నేహ మెట్టిదనుకొతుకమున కిది యదనుగాదు. యుద్ధము కాఁగా విజయలక్ష్మి నిన్ను వరింపఁగా నపు డెఱింగె దవు. బాణజ్వాలల రాక్షసులం గాల్చి సీతను గ్రహింపఁ గలవు. అని తెలిపి వారిబాధల మాన్ని ప్రదక్షిణము గావించి. కౌఁగిలించుకొని వియన్తార్థమునం బోయెను. రామలక్ష్మణులు స్వాస్థ్యము నొందఁగా వానరులు సింహనాదముఁ బెనుంగ వాలము లల్లార్చుచు నెగురసాగిరి. తరుపాషాణాదులం బట్టుకొని రణ మునకు సిద్ధపడిరి. అర్ధరాత్రమున వానరులు సింహనాదములు చేయ లంకాపురవాసు లులికిపడిరి.

మహాశయులారా ! ఈభాగమునఁ గలవిశేషముల నెఱుకుదము. విభీషణుఁడు వగచుట. గరుత్మంతుని యాగమ నము సర్పపాశవిముక్తి గరుత్మద్ద్రామసంభాషణము ననునివి యిందలి విశేషాంశములు.

“యయోర్వీర్యముపాశ్రిత్య ప్రతిష్ఠా కాంక్షితా మయా,

తావుభౌ దేహనాకాయ ప్రసుప్తా పురుషర్షభా.” ౧౮

అని మూలము. ఇది విభీషణునాశయము. కార్యాధ్యులకు స్వలాభమే ప్రధానముగాఁ గనంబడు ననునీతికిది యుదాహరణము. ఇది నైజము. “స్వభావో దురతిక్రమః” అనున్న్యాయము తప్ప నది కాదు. ఏకాలమునందైన నది మార్పునొందనిది. కాలానుసారముగా మాటుచుండునవి మార్పగలయవి స్వభావములుగాని విషయములే కాని నైజము మార్పునొందనిది. దానిని మార్చుటకు శక్తుఁడు భగవంతుఁడే కాని యన్యులు కారని నమ్రవలయును. ఎన్నియుపదేశములఁ గాంచినను స్వభావము మాఱదనియే మనము నమ్రవలయును.

“దైవాసురం మహద్బుద్ధమనుభూతం సుదారుణం.

౨౬

... ..

తానారాన్నప్తసంజ్ఞాంశ్చ పరాసూంశ్చ బృహస్పతిః,

విద్యాభిర్తంత్రయుక్తాభిరోషధీభిశ్చికిత్సితః.

౨౮

తాస్యోషధాన్యానయితుం క్షీరోదం యాంతు సాగరం,

జవేన వానరాశ్శ్రీఘ్రం సంపాతిపససాదయః.

౩౦

హరయస్తు విజానంతి పార్వతీస్తా మహాకాషధీః,

సంజీవకరణీం దివ్యాం విశల్యాం దేవనిర్జితాం.

౩౦

చంద్రశ్చ నామ ద్రోణశ్చ క్షీరోచీ సాగరోత్తమే,
అమృతం యత్ర మఖతం తత్ర తే పరమాషధిః. 3౧.
తే తత్ర నిహితే దేవైః పర్వతే పరమాషధి,
అయం వాయుసుతో రాజక్ హనూమాంస్తత్ర గచ్ఛతు.” 3౨

అని మూలము. సుగ్రీవునకు సుషేణుఁడు చెప్పినమాట లివి. ఇందలివిశేషము లివ్వియని మనము గ్రహింపవలయును. అస్త్ర విద్యయు, నోషధుల నారాధించువిద్యయు నాకాలమున విశేషించి యుండెను. షట్ప్రయోగభూయిష్టముగ నస్త్రవిద్య యలరుచుండెడిది. దానినే యారాధించువారు తఱచుగా నుండిరి మునులు కూడఁ దపోవిఘ్నములఁ బోగొట్టి నాయస్త్ర విద్య నభ్యసించెడివారు. అసురులు వైబడ రాఁగా వాని నుపయోగించి యాయాపదలను దప్పించుకొనెడివారు. కొందఱు శాపములమూలమున దుష్టుల నిగ్రహించెడివారు. కొందఱు తోషధుల నుపయోగించి శత్రువులను స్తంభించువారు. అనేక రోగములను వానిమూలమునఁ బోగొట్టువారు. అనేకసిద్ధులవ్యానిమూలమునఁ గలుగుచుండెడివి. ఓషధుల నుపాసించు పద్ధతియుఁ గలదు. ఓషధిగ్రహణమునకే యది యుపయోగించును. ఇంద్రజాలవిద్యాతంత్రము లోనగునవి యావిషయములను దేటపఱచును. తిథి వారము నక్షత్రము కొన్నింటికి నివ్వియివ్వియని యేర్పడియుండును. అవి కవినసపు డాయోషధిని బూజించి యంతకుముందుఁ దదుక్తసంఖ్యాక్రమమున నుపాసించియుండు తదధిదేవతామంత్రమును దదుక్తసంఖ్యను. భప్పుకయుండ నభిమంత్రించి యోషధిని గ్రహింపవలయును. తఱచుగా నవి యర్థరాత్రమునందే తీయఁదగియుండును.

ఆమంత్ర ముచ్చరించుచు నాలతను బూజింపఁగా నది భీషణా
కారముల ననేకములఁ గనఁబఱచునట. వానికి జంకక తొలగి
పోవక చెంతకుఁ బోయి స్పృశించినంతన యథాపూర్వరూప
మున నది యుండును. అపుడది యభీష్టసిద్ధి నొసంగునని విధి
కనంబడు. ఏయోషధియైన నుపాసకుని మనోవాంఛల నను
సరించి బాధించుటయో శాంతరూపమున నుండుటయో జర
గును. క్రూరకార్యములకు నుపయోగించు తలంపుగలవారల
కవి చిక్కకయుండ నెన్నియో భీమరూపముల భయపెట్టు
ననుట యప్రతిహతసిద్ధాంతము. వృత్తి కర్తానుసారముగ
నుండును. నీచోచ్ఛృఫలసిద్ధులు తదనురూపములై యుండును.
ఈవిషయములన్నియు సీకాలమున మాటలలో నున్నయట్టు
లాకాలమున నాచరణమున నుండెనని మన మెఱుంగవల
యును. ఓషధులమహత్త్వమును నమ్మనివారు కొందఱు
గలరు. వారి నెట్లులైన నమ్మనట్లు చేయుట మనపని గాదు.
విశ్వాసముగలవారలకుఁ దెల్పుటయే మనపని

భగవత్కార్యమునఁ గల్గినవిఘ్నమును గరుత్తంతుఁ
డెట్లు లెఱింగెనని ప్రశ్నించువారుందురు గదా. పాతకమహా
శయు లొక్కవిషయము నూహింపవలసియుండును. దృఢ
మైత్రిగలవారల కెచ్చోటనైన గొప్ప యాపదగాని గొప్ప
లాభముగాని కలిగినచో దూరముగానుండినను వారిమేలు
గోరు సన్తతులకు మనోవికారముగాని మానసోత్సాహముగాని
కలుగును. అది యప్పుడే తెలియకపోయిన నుభయులు గలిసి
నపు డది తేటపడును. ఏల యట్లుగనుని సంశయింపవలదు.
స్నేహరసతంతువే యుభయులమనస్సుల సోఁకియుండును గాన

నది చలింపఁగా నిరువురిమనస్సులు నొక్కసారియే సంతోషముననొండె విడత్తుననొండె మార్పునొందును. ఇది యనుభవసిద్ధము. కావున గరుత్మంతున కీవిషయ మెట్లు తెలిసెనన్న ప్రశ్నము కేవలపామరులు చేయునట్టిదే.

నాగాస్త్రమునకు వైరి గారుడాస్త్రము. నాగజాతికి వైరి గరుత్మంతుఁడు. ఆస్త్రమంత్రప్రభావమున సర్పములవలెఁ గనంబడుచు బుసలుకొట్టుచుండు నాపాశములు గరుత్మత్సం దర్శనమునఁ బాఱిపోవుట చిత్ర మనరాదు. ఇందుఁ జిత్ర మేమున్నది? తత్కరసంస్పర్శమున నాయన్నదమ్ములు హృష్ట పుష్టాంగు లగుటయు వింతకాదు. కృత్రిమాస్త్రపాశబద్ధులౌట నట్లుండిరి. గరుత్మత్సందర్శన సంస్పర్శనసల్లాపముల నాయస్త్రవీడ తొలఁగఁగా వారిరువురు యథాపూర్వముగ నుండుట నైజమే కాక విచిత్ర మేమున్నది?

“యథా తాతం దశరథిం యథాజం చ పితామహం,

తథా భవంకమాసాద్య హృదయం మే ప్రసీదతి. ౪౩

కో భవాన్ రూపసంపన్నో దివ్యస్రగనులేఘః,

వసానో విరజే వస్త్రే దివ్యాభరణభూషితః. ౪౪

తమువాచ మహాలేజా వైసలేయో మహాబలిః,

పతప్త్రరాజః ప్రీతాత్మా హర్ష పర్యాకులేక్షణః. ౪౫

అహం సఖా లే కాకుత్స్థస్త్రియః ప్రాణో బహిశ్చరః,

గరుత్మానిహ సంపాప్తో యువాభ్యాం సాహ్యకారణాత్. ౪౬

...

...

...

...

న చ కౌతూహలం కార్యం సఖత్వం చ)తి రాఘవ,

కృతకర్తా రణే వీర సఖత్వమనువేశ్యస్మి. ౪౭

అని మూలము. రాముఁడు గరుత్మంతు నెఱుంగఁడని తెల్లమగును. పక్షములను జూచియైన గుఱుతింపవచ్చును. సర్పపాశములు తొలఁగుటయు నాతనిచరిత్రము చెప్పక చెప్పును. నాతండ్రిని జూచినట్టైనదని ప్రీతిగ రాముఁడనెను. ఇదేల? అనువారుండకపోరు. మర్త్యావతారమున రాముఁడు భూపకుమారుఁడే యన్నట్లు వర్తించెను. స్వప్రవర్తనమే సకలలోపదేశముల నొసంగునది యని నమ్మెను. కావున నీనాటకమునఁ దాదాత్మ్యమే ముఖ్యము. అనుకరణమును మించినది. కావునఁ గేవలమానవుఁ డెట్టిచర్యలఁ జూపఁదగునో యవియే యిప్పుడు గనఁబఱచెనని మన మూహింపవలయును. గరుడుఁడుకూడ నీతఁడెప్పుడు సఖుఁడయ్యెనని యూహింపవలదు. కావలసినపనులు కాఁగా నవి తేటపడునని విన్నవించెను. అనఁగా సర్థమేమి? ఏల యీ యభినయము. తెలియఁదగినసమయమున నది యెఱుకపడు టుత్తమమని కదా యాతనిభావము. గరుడుని యాగమనమున నాగపాశబంధనము వీడినది. వానరుల మనోరుజ వదలినది. రాక్షసులయానందము నశించినది. మహాప్రకృతి సీత తలంచినపని సాగనున్నది.

❖ ధూమ్రాక్షుని యుద్ధము. ❖

* బలవంతు లగువానరు లిట్లు సింహనాదము లొనరింపఁగా విని రావణుఁడు మంత్రిముఖ్యులం గాంచి సింహనాదములు చెలరేఁగుట చూడఁగా వారలకు సంతోషము మిక్కిలి కలిగిన ట్లున్నది. రామలక్ష్మణులు బద్ధులై యున్నవారు. వానరు

* ఇది యేఁబదియొకఁడవసర్గమునఁ గల కథాంశము.

రులు సింహనాదముల సముద్రమును ఘూర్ణిల్లఁ జేయుచున్నారు ఇవి రెండును బరస్పరవిరుద్ధము లైయున్నవి. ఈ ధ్వనులం బట్టిచూడఁగా వారికి శరబంధములు వీడినట్లున్నవి. అని మంత్రులం గాంచి యిద్దానికిం గలకారణ మెఱింగి రండని యాజ్ఞాపించెను. వెంటనే రాక్షసులు కొందఱు ప్రాసాదాగ్రము నెక్కి శరబంధములు వీడి తిరుగు రామలక్ష్మణులను సుగ్రీవాదులను బరాక్రమము నెఱప సిద్ధులనుగాఁ గని యుత్సాహము తఱుగ విచారించిరి. రావణుం గాననేగి యావార్తలం దెలిపిరి. ఆమాటలు విచారశోకములు గల్గింప నింద్ర జిత్తుప్రయత్న మిట్లు విఫలమగుటం జింతింపఁగా రాక్షసబలమునకుఁ బ్రాణ సందేహము గలుగునట్లున్నది. భయంకరములగు నాగపాశములు వ్యర్థములై నవి కదా యనియెను. ఇట్లు పలికి ధూమ్రాక్షుడను రాక్షసేంద్రుని గని రాముని వానరులను వధించి పౌరుషము నెఱపి రమ్మని పనిచెను. ఆతఁడు సంతోషించి బలంబులం గూడి రావణునకు నమస్కరించి వెడలెను. భయంకరాయుధములం దాల్చి సేనలు నడువ నరదం బెక్కి పశ్చిమభాగ ద్వారమునుండి యాధూమ్రాక్షుఁ డనికీ బోయెను. ఆరీతిగా వాఁ డనిసేయఁబోవఁగా దుర్నిమిత్తము లనేకములు కలిగెను. వానింగాంచియు లెక్కింపక పోయి రామపాలిత మగుసేనలం గాంచెను.

❁ ధూమ్రాక్షుని హనుమంతుడు వధించుట. ❁

* ధూమ్రాక్షుడు రాఁగా వానరులు సింహనాదము భ్రాసరించిరి. ఇరుఁ దెగలవారును బోరాడసాగిరి. ఆపోరు

* ఇది యేఁబదిరెండవసర్గమునఁ గలదు.

ఘోరముగా నుండెను. బాణములచే రక్కసులు తరుపాపాణములచే వానరులు పరస్పరము కొట్టుకొనిరి. కొంతసేపటికి వానరులపరాక్రమము దుస్సహమై రక్కసులు పాటిపోవఁ జేసినదయ్యెను. ధూమ్రాక్షుఁ డిట్లు తమనేనలు పాటుచుండుటం గాంచి బాణపరంపరలఁ బరఁగించి వానరులం జంపఁ దెంపు సేసెను. వనచరులు వానిపౌరుషమునకు నిలువఁజాలకపోయిరి. కొందఱు మృతి నొందిరి. వీనుఁగులవెంట యయ్యెను. వాఁడంతకంతకుఁ జెలరేఁగి దివ్యాయుధములం బ్రయోగించి వానరుల జమునింటికిం బంపసాగెను. వానరు లార్తనాదములు చేయసాగిరి. వారిపాటుగాంచి హనుమంతుఁడు కోపోద్దీప్తితోడై వానిపైకిఁ బోయెను. గంఢోపలమును ద్రిప్పి వానియరదము పైఁ బడవేసెను. దాని రాకంగని యాయసురవీరుఁడు గదా పాణియై క్రింద నిలువబడెను. ఆగంఢోపల మారథమును సమగ్రముగాఁ జూర్ణముచేసినది. అంత వృక్షముంగొని ధూమ్రాక్షునితోఁ బవనాత్మజుఁడు పోరెను. ఇరువురు ఘోరముగఁ బోరాడిరి. గదను గిరగిరం ద్రిప్పి హనుమంతునిపై వైచెను. ఆవ్రేటును లెక్కింపక వానిందలఁచి పర్వతశిఖరమును వైచెను. ఆవ్రేటున నాతఁడు సకలాంగములు కంపింప నేలం గూలెను. హతశేషులు లంకకుం బాటిపోయిరి. వానరులందఱు నా హనుమంతునిపరాక్రమమును శ్లాఘించి జయజయనినాదములు గావింప సంతోషమున ద్వారమున నుండెను.

❖ వజ్రదంష్ట్రుఁ డంగదునితో రణముచేయుట. ❖

* ధూమ్రాక్షునిపాటు విని రావణుఁడు ఖిన్నుఁడై

* ఇది యేబదిమూడవ సర్గమునందుఁ గల కథాభాగము.

వజ్రదంష్ట్రుడంగదునితో రణముచేయుట. 355

కోపావేశము గదుర వజ్రదంష్ట్రుని జూచి వీరాగ్రణీ ! త్వరితముగఁ గదలి బలములం గూడి పోయి రామసుగ్రీవామల వధించి రమ్మ. అని యానతీయఁగా మాయావియగు నా దానవ వీరుఁడు బలములం గూడి నగరము వెడలిపోయెను. వీరులగు భటులు సకలాయుధములం దాల్చి ప్రకాశించుచుండిరి. అనేక వాహనముల నారోహించి దక్షిణద్వారమునుండి వెడలిరి. అందంగదుం డుండెను. భయంకరోత్పాతములు రక్తస్థులకుం దోచెను. వానరులు దానవులం దలపడిరి. రక్తము ప్రవాహముగాఁ బూసెను. ఆయుధముల వైచి దానవవీరులు వానరులం బొలియింప వారు పాపానాదులం బరఁగించి దానవులం బొలియించిరి. బలవంతులు మాయావులు నగుట దానవులు విజృంభించి కోఠిమూకల నుగ్గుగా నొనరించిరి. అట్లుచెలరేఁగు దానవులం గని యంగదుఁడు మహాకోపమునఁ దేటిచూడ రాక వృక్షమొకండు పెకలించుకొని వారిపైఁ గవిసి చక్కాడెను. అంగదుని వ్రేటులకుఁ బడినచతురంగబలములు భూమి నిండియుండెను. ఆసంగరమున నాతనియురవడికిఁ దాళఁజాలక వీరులగుదానవులు పాటిరి. కొందఱు గూలిరి. కొందఱు రకచూచుచుండిరి. సేనయంతయు నించుమించుగా నంగదునిచే హతమైనట్లు సేనాధిపతి తలంచెను.

మహానీయులారా ! రామాయణము భారతకథకుఁ దర్వాత జరగినకథ యని కొందఱు అందురు. భారతయుద్ధము జరగినవిధము నరయుఁడు. ఈయుద్ధవిధము నరయుఁడు. దాని పోలికలు వేటు. దీనిపోలికలు వేటు. సేనాసన్నివేశములు, యుద్ధక్రమము, దీనియం దున్నట్లందు నున్నవా ? అతిప్రాచీన

ముగా నీరామాయణయుద్ధము తోచును. సైన్యము లన్నియు నొకసారి వచ్చుట వ్యూహములుగా తీర్పుట. నియమానుసారముగా సంగరమొనర్పుట మధ్యాహ్న కాలమున విడుమర. సాయంకాలము కాఁగానే యుద్ధము మానుట లోనగునియమము లిందు లేవు. ఒక్కవీరుఁడు వచ్చుట. తననేన లతో సంగరము చేయుట యీ యుద్ధక్రమము. ధర్మమను మాటయే యీ సంగరరంగమునఁ గానరాదు. అధర్మమార్గము ప్రధానముగా నిందుఁ దాండవమాడుచుండును. మాయా యుద్ధమే యిందు విశేషించి సాగును. రాత్రిందివము లను భేదమే లేదు. తోచినపు డరుదెంచి యుద్ధముచేయుట, కృత్రి మాస్త్రప్రయోగము తఱచుగా నిందుఁ గాననగును. ఇట్టివి లెక్కలేనన్ని కారణము లున్నవి. వీనింబట్టి చూడఁగా రామాయణయుద్ధము నియమవిరహితమై సాగినట్లు కనుపట్టకపోదు. పాపాణములు గిరిశృంగములు చెట్లు గోళ్లు దంష్ట్రలు అయుధముగా ననిసేయువారు కొందఱు, ఘోరసాధనములం బూని సంగరము చేయువారు గొందఱు నిది రామాయణయుద్ధపద్ధతి. ఒకరి నొకరు భక్షించుటయు నొకయుద్ధముగా జరగుట రామాయణక్రమము. శత్రువధము భారతక్రమము. వనచరుల దానవులు దానవులవనచరులును భక్షించినట్లు రామాయణమునఁ గానఁబడును. భారతమున నిది కనఁబడునా? రాజు బలవంతు నొక్కనిం బిలిచి నీవుపోయి శత్రువులనెల్లరం జంపిరమ్మని పంపుట రామాయణసంగరమునందుఁ గనఁబడును. ఎల్లరు నొక్కసారి వెడలుట సర్వసేనాపతి మాటప్రకారము వ్యూహముతీఱి యిది వీరుల మార్కొనుట భారతమునఁ గల రణమువరుస. శస్త్ర

ధారి కానిచో విరఘుడైనచో పూరిగఱచినచో బాహువులు
వైకెత్తినచో గొట్టరాదనునది భారతరణక్రమము. నిరా
యుధులైన మఱింత పౌరుషమునఁ గనంబడకయుండి చంపుట
రామాయణసంగ్రామరీతి. ఇట్లెన్నియో కనఁబఱుపవచ్చును.
ఏవిధమున నాలోచించినను రామాయణయుద్ధ మత్యంతప్రాచీన
కాలమున జరిగినదనియే తేలును గాని భారతముతర్వాత
మూడువేలయేండ్లకో నాలుగువేల మూడువందలయేండ్లకో
లేక రెండువేల తొమ్మిదివందలయేండ్లకో జరిగినదని తేలదు.
కావున వెట్టిమొట్టి సిద్ధాంతములచే బామరులమనస్సులను
బాటుమాటుచేయక యూరకయుండుటే విమర్శకాగ్రగణ్య
లకుఁ గర్తవ్యము.

❧ వజ్రదంష్ట్రుడంగదునిచే హతుడగుట. ❧

* అంత బలశాలియగు నావజ్రదంష్ట్రుడు తనబలములు
పొలియుటయుఁ బాటుటయు నిశ్చేష్టము లగుటయుం గాంచి
వైరియగు నంగదుడు చెలరేగి శత్రుధ్వంసన మొనరించు
టయుఁ దిలకించి క్రోధావేశము నొంది నారి సారించి వనచర
వరులపై శరవర్షమును గురియించెను. అత్తఱి శూరులగు
నామేటిరాక్షసులు వజ్రదంష్ట్రుని గూడి నానావిధ బాణజాల
మీల వానరపరులం దార్కొని పోరిరి. వానరవీరులును
వారిం దలపడి సఖదంష్ట్రాద్యాయుధములతోఁ బోరాడిరి. పర
స్పర మాయుధప్రయోగమున వెనుదీయక పోరాడుట విచిత్ర
ముగ నే తోచుచుండెను. వారి తనువులనుండి పాఱినరక్తము

* ఇది యేఁబది నాల్గవసర్గమునఁ గల కథాసారమని తెలియంగఁబడు.

నదుల మించియుండెను. మీఁదమీఁద నెక్కినుపౌరుషముల వానరులు దానవులం దలపడి యమనదనమున కనుపసాగిరి. వారిరీతిం గాంచి పెనురోషంబునఁ గన్నులెఱ్ఱవాఱఁగా వజ్రదంష్ట్రుఁడు చాపంబు సారించి వానరులు భీతిల్లం దలపడి యశనిసమ మహాశుగంబులం బ్రయోగించి వారిని భేదించెను. ఏచినకీనుక నొక్కబాణంబునం బెక్కండ్ర నుక్కడంచెను. ఆ యేటుల కాగఁజాలక వానరులు గుంపులుగుంపులుగాఁ బరువెత్తి యంగదు నాశ్రయించిరి.

అంగదుండు నంత వారి నాశ్వాసించి పౌరుషము పెంపొంద వజ్రదంష్ట్రుని మార్కొనియె. దానవేంద్రుఁడు మహాకోపమున సహస్రబాణముల నా వాలికుమారు నొప్పించెను. అంగదుఁ డాబాణఘాతముల నంగములెల్ల పక్షనిక్షములు కాఁగా నా పగవానిపై నొకవృక్షమును బ్రయోగించెను. బాణముల దాని నతఁడు ఖండఖండములుగా నొనరించెను. వాలితనయుం డాతనిపౌరుషమును గాంచి విశాల పర్వతశృంగ మొండు పెకలించి తెచ్చి వానిపై వైచియాఁచెను. దానిరాకం గాంచి వజ్రదంష్ట్రుఁడు గదఁ దాల్చి రథము దిగి నేల నుండెను. అంగదుఁ డాతని చేరఁబోయి యాగదను గరములం బట్టి లాగెను. ఆశృంగ మాయస్థుర రథమును జూర్ణమును గావించెను. అంతలో వేటొకశృంగమును గొనివచ్చి దానవునిశిరస్సుపై వైచెను. దాన నాతఁడు మూర్ఛమునింగి తెప్పిటిల్లి వేటొకగదను గైకొని యంగదుని వక్షము నొప్పించెను. ఇరువురు ముష్టియుద్ధమునకుం గడంగిరి. మరల నిద్దఱును వృక్షములం బట్టుకొని నిలువంబడిరి.

కొంతవడికి డాలును గత్తిని బట్టుకొని పోరాడిరి. అంగదుఁడు నొచ్చియుఁ బెనురోషంబునఁ దళతళలాడుఖడ్గమున వజ్రదంష్ట్రునిశిరమును ఖండించెను. వాఁడు రక్తముం గ్రక్కుచు నేలంబడి తన్నుకొనుచుఁ బ్రాణముల వదలెను. హతశేషులు దానవులు లంకకుం బరువెత్తి రావణున కావార్త నెఱింగించిరి. అంగదుఁడు శత్రునాశన మొనరించి సంతోషమున నొప్పుచుండెను.

మహామతులారా! ఈయుద్ధభాగమును బఠించితిరి కదా. భారతయుద్ధమునఁ బాపాణములు చెట్లు ఆయుధములుగా నిరువురు యుద్ధముగావించినట్లు వింటిరా? తాళ్లువైచినట్లు తల బ్రద్దలై చచ్చినట్లు విన్నారా? ఎందును గానరాదు. ఘటోత్కచుఁడు అలంబసుఁడు నను నిరువురు రాక్షసులు యుద్ధరంగమున నున్నట్లు గాననగును. తద్బలములు విశేషించి యున్నట్లు గానరాదు. అందండు బక హిడింబాదిరాక్షసులున్నయట్లు కినంబడును. వారు మానవులను భక్షించువారైనను సమాధానము చేసికొని వంతుప్రకారము పంపుచుండుట వారంతట తృప్తిపడుచుండుట యాచారమైనట్లు కనుపట్టును. కావున దానవులకుండు నైజక్రౌర్యము తగ్గియున్నట్లు స్పష్టము. రామాయణములో నొక్కచోటవైన నిట్టివి కానరావు కదా. ఏది ప్రాచీనమో యేది నవీనమో విచారించినఁ దేలకపోదు. నిష్పక్షపాతబుద్ధిని విచారింపవలయును గాని యొకవాదమును సాధింపఁబూని యసత్యవాదమును బయలుదేఱఁ దీయరాదు. ఇంకఁ దరువాతికథాభాగమును బఠింతము.

— అకంపనుని యుద్ధము. —

* వజ్రదంత్రునంగదుడు పొలియించుట యాలకించిరావ ఁడు ప్రహస్తుని గాంచి అకంపనుడు సేనలం గూడిపోయి యుద్ధమునఁ బగవారిని మ్రందించు గాక. ఆతఁడు యుద్ధవిశారదుడు, నామేలు గోరువాడు, పరవీరహంతు. కావున రామాదుల వధింపఁగలడు. అని యానతీయఁగాఁ బ్రహస్తుఁ డకంపనుని బురికొల్పి బలములఁ గూడఁ బంపఁగా దేవతలకుం గూడ ననిమొనఁ గంపింపఁజేయఁ దగనివాడు గాన సకంపనుడను పేరుపొంది వెలయుచుండు నాధీరుడు గాన ననికి పెడలుతఱి దోచు దుర్నిమిత్తములను గమనింపక పయనము సాగించెను. ఆసేనల సింహనాదములకు సముద్రములు కంపించెను. దాని నాలకించి వనచరులు పాషాణాదులం గొని యనికి నాయత్తఁ డిరి. అప్పుడు లేచిన ధూళివలన నొండొరులఁ గనఁజాలక యుండిరి. పడమటిద్వారమున నున్న బలములు దానవులం దలఁపడి పోరెను. ఇతరేతరప్రహారములు దేవతలకుంగూడ నచ్చెరువుదయింపఁ జేయఁజాలెను. వారిదేహములు రక్తప్రవాహముల వెడలించెను. రక్తసు లుక్కుమిగిలి సమస్తాయుధముల వైచి వానరులం బడఁగూల్చిరి. వానరులు విజృంభించి దానవులచేతులలోని యాయుధముల లాగుకొని వానిచే వారలం గొట్టి తుదముట్టించిరి. అంత నలకుముదమైందద్వివిదులు సలువురు చెలరేగి రక్తసులపైఁ బడి తమపౌరుషము కనంబడు నట్లు పోరాడి యసంఖ్యాకుల దానవులం గూల్చిరి.

* ఇది యేబదియైదవ సర్గమునఁ గలదు.

— హనుమంతుఁ డకంపనునిం జంపుట. ౨ —

* అట్లవ్వనచరపుంగవులు మహాకార్యము చేయుచుండుటం గాంచి యాయకంపనుఁడు భరింపరాని కోపమునొంది నారి సారించుచు సారథిం గాంచి మహాదైత్యులు వనచరులచే హతులైరి. ఆమేటివానరు లుండుతావునకే రథముఁ దోలుము. చూడుము. నాయెదుట వృక్షపర్వతముల నాయుధములనుగా ధరించియున్న వానరులం జంపఁ గోరియున్నాను. కానఁ ద్వరగ రథముం దోలుము. నావు డాతఁడు రథమును జిత్రగతుల నడపెను. క్రోధావేశమున నాయకంపనుఁడు బాణములు పరఁ గించుచు వానరులఁ జీకాకుపఱచెను. వానరు లోర్వలేక పరుగెత్తిరి. హనుమంతుఁడు వారిపాటు గాంచి యకంపనుని దారసిం చెను. హనుమ తమకు సాయపడుట చూచి వనచరులు సంతుష్టు లైరి. దానవేంద్రుఁడు వర్షముగ బాణములఁ గురిపించెను. వానికి భయపడక హనుమ వానిం జంప నిశ్చయించుకొనియెను. వెంటనే తన యురవడి కనబడ వానిపైకిఁ గలిసెను. ఒకకొండను బెకలించి సింహనాదము చేయుచు దానిం ద్రిప్పివైవఁ బూనునంతలో వాడడ్డాని నర్థచంద్రాకారములగుబాణముల వైచి శకలములు గావింప నది ధరఁ దొరఁగెను. దానికి మిక్కిలి కోపగించి చెంతనున్న మద్దిచెట్టును జూచి పెకలించి దాని గిఱగిఱంద్రిప్పుచు దిక్కు లద్రువ నార్చి దానివ్రేటున నేనుంగులను రథములను బదాతులను వధించెను. యమునివలె నేనలంజంపు నా హనుమంతునిం గని రక్క-

* ఇది యేబదియాఱవవర్ణమునఁ గల కథ.

సులు నలుదిక్కులకుం బరుగులిడిరి. ఆ యకంపనుఁ డాగ్రహించి మర్తభేదకము లగుబాణముల గాలికొడుకు నొప్పించెను. దానం గినుకపొడమ వేటొకవృక్షమును లాగి వాని నెత్తి పగులంగొట్టెను. దాని దెబ్బచడి నేలఁబడి యసువులం బాసెను. వానిబలములలో మిగిలియుండువారు భయముగొని పాఱఁగా వానరులు వెంటఁబడి తోలఁగా బ్రదికితిమిరా యని లంకం జొచ్చి తిరిగి చూచిరి. వానరు లాహనుమను బ్రశం సించిరి. ఆవార్త విని శ్రీరామ లక్ష్మణ సుగ్రీవ విభీషణాదులు హనుమంతుని బ్రశంసించిరి.

— ప్రహస్తుఁడు రణమునకు వచ్చుట. —

* రావణుం డకంపనునివధ మాటకించి క్రోధావేశమునఁ గన్నుఁగానక మోమున సుంత దైన్యముకదుర మంత్రులం గాంచెను. మంత్రులంగూడి యాలోచించి దినపూర్వభాగమున నేనలం గలయంగాంచ లంకయంతయుం దిరిగెను. వానరుల ముట్టడిని జూచి యోర్వజాలక ప్రహస్తునిం గని సంగరముల నీవెఱుంగని నైపుణ్యములు లేవు. పగవారిరాణువ నగరమును ముట్టడించునపుడు దానిం దొలఁగించుటకు యుద్ధముతప్ప నింక నొకయుపాయము నాకుఁ దోఁడలేదు. ఆపని నేనో కుంభ కర్ణుఁడో నీవో యింద్రజిత్తో నికుంభుఁడో నిర్వహింపవలయుఁ గాని యితరులు వహింపఁ జాలరు. కనుక నీవు మహత్తరబల సమన్వితుఁడవై వెడలి వానరుల ముట్టడిని దొలఁగించి రమ్ము. యుద్ధము చేయకుము. నీవు వెడలినంతనే రాక్షసులసింహనాడ.

* ఇది యేఁబదియేడవసర్గమునఁ గల కథాభాగమని యెఱుంగునది.

ములకు నాచపలాత్తు లగువానరులు భయమునఁ బరువెత్తఁ గలరు. వానరనేన పాటిపోఁగా రామలక్ష్మణులు తమమాటవిను వారు లేమింజేసి సీచేతం జిక్కుదురు. మనము యుద్ధముచేయక యూరకుందుమేని శత్రువులు వదలరు గదా. వారు మనలఁ జంపుట నిశ్చయము. యుద్ధమునొనరించిన మృతియేకల్లనో జయమే కల్లనో నిశ్చయింపరాదు. కాన మృతిగల్గుట సందియము. యుద్ధముమానిన సందేహములేకయే కల్లమరణమునకంటె ననిచేసిన సందేహముగాఁ గల్లమరణమే మంచిది. కనుక సంగర మొనరించుటయే మేలు. ఇది నాయాశయము దీనికిఁ బ్రతికూలానుకూలములలో నెద్దాని నూహించుచున్నావో దానిం జెప్పము. అదియే మాకును హితమని పలికెను.

అమాటల విని సేనాధిపతీయగు ప్రహస్తుడు రాజేంద్రా! పూర్వము విభీషణాదులగు మంత్రులతో నిపుణముగా నాలోచించినదియే గాని యిది క్రొత్తదికాదు కదా. ఒక్కఁడొక్కఁడు తనమతమును దెలుపుచుండఁగాఁ గలహము కూడఁ గల్గినది. దానఁ గదా విభీషణుడు వెడలిపోయెను. సీత సీయనిచో రణముగలుగుట తప్పదని నిశ్చయించి యుంటిమి. నామాట యుండనీ! నన్ను నిరంతరము బహువిధముల సత్కరించియే యున్న వాడవు. అట్టినేను సకాలమునఁ బ్రియమగుదాని నేల చేయకుందును? ఎట్టిదిగాని చేసి నీమెప్పు వడయుదు. ప్రాణములు కూడ రక్షించుకొనవలసిన యవసరము నాకు లేదు. తక్కినవానిమాట యిక నేల? మహారాజా! ఇప్పుడే నీకొఱకు సంగరమునకు వెడలుచున్నాను. యుద్ధాగ్నియందు నాప్రాణములను గూడ వేల్చెద. చూడుమని తెలిపి ముందున్న బలాధ్య

తులం గాంచి మహారాక్షసవీరనై న్యమును సిద్ధముచేసి తెండ్లు, యుద్ధరంగమున నాబాణములు వానరులపలలమును గ్రోలు గలవు. దాన సంతృప్తములు కాగలవు. అని యానతీయ వారసురవీరులనెల్ల ననికి నాయత్తులజేసి శాంతిహోమాదులు సలిపి ప్రహస్తునిం బరివేష్టించిరి. ఆతఁడు రథారోహణ మొనరించెను. లంక వెడలిపోవుచుండఁగా రణభేరిశంఖకాహళాదుల నిస్వనములు మిన్ను ముట్టినవి. నరాంతక కుంభ వాహన మహానాద సమున్నతులను నలుపుదుమంత్రు లాతనిం బరివేష్టించిరి. తూర్పుద్వారమునుండి ప్రహస్తునిరథము వెడలెను. అనేక దుర్నిమిత్తము లాతనికిం దోచినవి. వానిని లెక్కింపకయే యతఁడు రథము సాగనిచ్చెను. తటాలున మోముకాంతి దూలెను. దాన నతఁడు వివర్ణుడై నిరుత్సాహుఁ డయ్యెను. వానరసేన లాతని కట్టెదుటం దోచినవి. ఒండొరులం బోరికిం జీచుచున్న యుభయబలముల సింహనాదములు చెలరేగినవి. దుర్బుద్ధియగు నాప్రహస్తుఁడు జయేచ్ఛలు మించ సుగ్రీవుని సేనలకెదురుగఁ బోయి దానిం బ్రవేశించెను.

— నీలుఁడు ప్రహస్తుని బొలియించుట. —

* అంత రామమూర్తి ప్రహస్తునిరాక విని విభీషణునితో వీఁ డెవఁడు? మహాసేనతో సరు దెంచుచున్నాఁడే? మహావీర్యవంతుఁడని తోచుచున్నది? వీనిం దెలుపుము. అనఁగా విభీషణుఁడు శ్రీరామా! రావణుని సర్వసేనాధిపతి వీఁడు. ప్రహస్తుఁడనువాఁడు. సైన్యమునందు మూడవభాగము వీని

* ఇది యేఁబదియెనిమిదవ సర్గమునఁ గల కథాభాగము.

వశమం దున్నది. మహాబలుఁడు. సకలాస్త్రవేత్త. సుప్రసిద్ధ
పరాక్రమశాలి. అని తెలిపెను. అంత నాప్రహస్తునిం గని
వానరసేనలు మార్కొన సిద్ధముగా నుండెను. తళతళలాడు
రాక్షసుల యాయుధములం గని పుష్పవృక్షములను గండ
శిలలం గొని వానరులు సంసిద్ధు లైరి. రెండుసేనలు దానసిల్లి
పోర నారంభించిరి. ఆపోరు మూరముగా నుండెను. రక్క
సులు పేరుక్కున వానరవీరులఁ బొలియింపఁగాఁ గపివీరు
లేచినకేనుక రక్షశూరుల వధించి పగ దీర్చుకొనిరి. గబాద్యా
యుధములచే రక్కసులు వానరులతలలఁ బగులించి గండోప
లాదులచే వానరులు దానవులశీర్షముల శకలములుగా
నొనర్చి యార్చిరి. ఒకప్పుడు దానవులు నొకప్పుడు వానరులు
దమజయమును దెలుపు సింహనాదములు చేయసాగిరి. అత్తఱి
బ్రహ్మస్తమంత్రులు నలువురు చెలరేగి వానరులం జంపు
చుండం గాంచి ద్వివిదుఁడు నరాంతకుని మార్కొని పర్వత
శృంగముచేఁ గొట్టి చంపెను. దుర్ముఖుఁడు హస్తలాఘవము
గలవాఁడౌటఁ బెనువృక్షమును బెకలించి సమున్నతుఁ డను
మంత్రిని దాన మోడి వధించెను. వేగవంతుఁడగు జాంబ
వంతుఁడు నిర్భరక్రోధమున నొక గండోపలమును మహా
నాదునివక్షమునందుఁ బడవేయఁగా నాతఁ డనువులం బాసి
పడియెను. తారుఁడును వానరేంద్రుఁడు భూరిభూరుహమునఁ
గుంభహనుఁడను దానచేంద్రునిం గొట్టి నేలఁ బడఁజేసెను.

తనమంత్రులు నలువురు నిట్లు మృతినొందం గని
ప్రహస్తుఁ డోర్వఁజాలక విల్లుగొని బాణవర్షముం గురియిం
చుచు ఘోరసంగ్రామ మొనరించెను. సేనాద్వయసింహనా

దము లంబరమును బగులఁగొట్టెను. ఆయుధధరంగము రక్తనడు
లచే నిండియుండెను. రథమందుండి ప్రహస్తుడు బాణముల
వైప నవి పరుగిడి వానరులం జంపుచుండఁగా నీలుడు
చూచెను. ప్రహస్తుని మార్కొనం బోవఁగా నీలుడు తన
పై కడరుచున్నాడని రాక్షసప్రభుసేనాధిపతి యెఱింగి వానిం
దాఁక రథముం దోలించెను. నారి యాకర్ణముగలాగి వజ్ర
సఖములగు విశిఖములఁ బ్రయోగించెను. అవి నీలునిదేహ
మును భేదించుకొని భూమిం బ్రవేశించినవి. దాన నాగ్రహించి
యానీలుఁ డొక్కభూరుహమును బెఱికి ప్రహస్తుని మో
చెను. దానిచేఁ గొట్టఁబడి మహాగ్రహమున సింహనాద మొన
రించుచు నీలునిపై శరవర్షమును గురియించెను. వాని నివా
రింపఁజాలక యానీలుడు కన్నులు మూసికొని యొర్పుకొని
యుండెను. త్షణమాత్ర మట్లుండి తటాలున నొక్కవృక్షమును
బెకలించి ప్రహస్తుని గుఱ్ఱములం గొట్టి వధించెను. అంత
మానక యెగిరి హతాత్తుగాఁ బ్రహస్తుని చేతిధనుస్సు లాగి
ఖండములుచేసి సింహనాదము గావించెను. విరభుడై ముస
లముం గైకొని పోరాడఁ బూనెను. ఇరువురు మహాహవ
మొనరించిరి. దానవపతి ముసలమున నీలుని లలాటమును
గొట్టఁగా రక్తముద్భవిల్లి పాఱసాగెను. నీలుఁ డొక్కచెట్టు
ప్రహస్తునివక్షమునందు వైచెను. దానిని లెక్కింపక నీలుని
పైకి బరుగువాఱ నతండొక గండోపలమును గైకొని వచ్చు
చున్న ప్రహస్తునిశిరమునఁ బడవైచెను. ఆవ్రేటున వానిశిరస్సు
బ్రద్ధ లయ్యెను. వాడు తన్నుకొనుచు నేలం గూలెను. మిగి
లిన దానవసేన యాతని పాటుగాంచి లంకకుం బోవఁజూచెను.

వానరులు తఱుమసాగ నిలువజాలక పరుగిడి రావణున కా వార్తం దెలిపిరి. వానరు లాసీలుని బరివేష్టించి సంతసమున గంతులు వై వసాగిరి.

❦ రావణుని ప్రథమయుద్ధము. ❦

* నీలుడు ప్రహస్తుని వధించెననుమాట శ్రుతిపథ మునఁ జొరబడఁగా నిరాశుడై యారావణుడు శత్రువులు బలాధికులని యెఱింగి శోకమునఁ గంది క్రోధము మది నుప్పు తేల్లఁగా వీరాగ్రణులం గాంచి మనశత్రువగు రామునివిషయ మున నువేఱింపఁ జనదు. ఇంద్రునిసేనను బాఱదోలు నాసేనా ధిపతి ప్రహస్తుడు మృతినొందెను. వానరులు గదా యని వారలనూహించి యూరక యుండరాదు. నేనిక యుద్ధమునకు వెళ్లెదను. అల్పులచే నధికులు వధింపబడుటయే యద్భుత ముగాఁ దోచుచున్నది. ఇప్పుడే దావాగ్ని యడవులం గాల్చు నట్లు నాబాణానలంబున వానరసేనాశుష్కారణ్యమును దహించి భస్మముగాఁ గావించును. అని తెలిపి మహాసేనలం గూడి మహారథము నెక్కెను. ఆతనిసింహనాద భుజాస్థాల ధ్వనులు శంఖభేర్యాదివాద్యనిస్వనములు వందిమాగ థాదుల స్తవనిస్వానములు నలుదెసల నావరించెను. ఆతనివెనుకొని రాక్షసవీరులనికి నడచిరి. పురము వెలువడి తరుపాషాణాదు లాయుధములుగా నున్న వానరులం గాంచెను.

శ్రీరాముడు యుద్ధకౌతుకము తన్నుఁ బురికొలుప నదను వేచియున్న వాడు గాన నాదానవసేనాసాగరముం దిలకించి

* ఇది యేబదితొమ్మిదవసర్గమునఁ గలదు.

యీభయంకరసేన యెవ్వనిదని విభీషణు నడిగెను. విభీషణుడు శ్రీరామా! ఆవచ్చువాడు రావణపుత్రు డకంపనుడు. మహారథము నెక్కి సింహధ్వజము వెలయ నారి సారించుచు వచ్చువాఁ డింద్రజిత్తు. మహాకాయము గలిగి భీతికరుండగుచు నరదంబుపై వెలుగుచున్నవాడు మహోదరుడు. అశ్వముపైఁ గూరుచున్న యావీరుడు పిశాచుడు. మేటివృషభముమీఁద నలరుచుండువాడు త్రిశిరుడు. ఆతఁడు కుంభుడు. అల్లవాడు నికుంభుడు. ఆరథముపై వెలయువాడు నరాంతకుడు. ఆదివ్యరథముపైఁ గూరుచుండినవాడే దిక్పాలకుల మదమునడంచిన రావణుడు. ఈతఁడే దిగ్విజయము నెన్ని సారులో చేసిన మహాశూరుడు. చూడుమని తెలుపఁగా విభీషణునిం గని ఔరా! రావణు డెంత తేజశ్శాలి! ఎంతటి ప్రతాపవంతుడు? సూర్యతేజస్సును మించినతేజ స్సీతని యందుఁ గనఁబడుచున్నది. తేజస్సంపిహితమై యీతని రూపము స్పష్టముగాఁ గనఁబడుచున్నది. ఇట్టి దివ్యతేజస్సు దేవదానవులలో నెవ్వరియందును గానరాదు. భయంకర భూతము లీతని నావరించి యుండుటంజేసి యమునివలెఁ గనఁబడుచున్నాడు. దైవవశమునఁ బాపమతి యీతఁడు నాకంటఁ బడినాడు. ఇప్పుడు సీతాపహరణజనితాస్త్రతోక్రిధాటోపము నీతనిపై వ్యాపింపఁ జేసెదను. అని పలికి శరాసనాక్షయతూణీరములం దాల్చి లక్ష్మణుడు తన్నునుసరించి యుండ యుద్ధము నకు సిద్ధముగా నుండెను.

అంత రావణాసురుడు ద్వారాదులయం దేమటుపాటు లేక కాచియుండ భటుల నియోగించి, మీరు నాతోడ వచ్చు

టం జూచి పురమున భటులు లేరని వానరులు నగరధ్వంసనమునఁ బ్రయత్న మొనరింతురు. కాన మీ రప్రమత్తులరై యుండుఁడని హెచ్చరించి తిమితిమింగిలములు సాగరమును గలచిపుచ్చుచందమున నా వానరసేనల నులుమాడసాగెను. రావణుఁడు వనచరులం దోలుచుండఁ గని సుగ్రీవుఁ డొక నగశృంగమును గైకొని యాతనిపై కడఁరెను. దానిని వినఁ యతనిపైఁ బడవై చెను. రావణుఁడు దాని నడుమనే బాణములచే ఖండఖండములై యిలఁ బడఁజేసెను. అది క్రిందఁ బడఁగా మహాస్పర్శముంబోలు నారసమును వింట సుధించి వధించు కోర్కె సుగ్రీవునిపై వై చెను. అది సుగ్రీవుని దాఁకి సోలఁ జేసెను. ఆతఁ డార్చుచు నేలంబడెను. మూర్ఛిల్లిన సుగ్రీవుని గని రాక్షసులు సింహనాదములు గావించిరి. గవాక్షాదివానరేంద్రులు శిఖరములం గైకొని రావణుని దలఁపడిరి. రావణుఁడు వానినెల్ల బాణములం ద్రుంచి వారల నశాతవిశిఖముల నొప్పించెను. ఆవానరు లావ్రేటులకుఁ దాళఁజాలక మూర్ఛిల్లిరి. పంక్తిముఖుఁ డంతం బోక బాణవర్షముం గురియించుచు వానరులఁ జించి చెండాడఁగా వారు పరువిడి శ్రీరాముని శరణుఁబొచ్చిరి. అంతట శ్రీరాముఁడు శరాసనముం గొని నారింగూర్చి దాని సారించి వానరులం గావం బోయెను. లక్ష్మణుఁ డారాముకడకుం బోయి వినయ ముట్టిపడఁగా మహాత్మా! పరదార నపహరించిన దుర్మతిని వధింప నార్యులు చాలియే యున్నారు. అయిన నీనీచునితో మీరు పోరాడోట న్యాయము కాదు. నేను వీనిం జంపఁజాలి యున్నాఁడను. నా కనుజ్ఞయిమ్మని వేడువాడ. తమ యనుమతి లేక

పోరాడుట. నాకుఁ దగినది కాదు. అని వేడిన సుస్థిత ముఖుడై శ్రీరాముఁడు వత్సా! పొమ్ముఁ నీచుండని లెక్క పెట్టకయుండక హెచ్చరికతో నుండుము. ఎందుల కందువా? కపటాత్ముడగు వీఁడొకయస్త్రమును దొడుగునట్లు నటించి వేటొకయస్త్రమును దొడుగును. ఇట్టిమోసము లెన్నియో చేయును. ముల్లోకముల నొక్కట నాపఁగలఁడు. సందియ మిందులకుఁ గానరాదు. కాన సకలవిధముల జాగరూకుడ వై యుండుము. నిన్ను రక్షించుకొనుచు సంగర మొన రింపుము. రామచంద్రుని నుడుల నాలకించి కౌఁగిలించుకొని రామునకుఁ బ్రదక్షిణము గావించి మ్రొక్కి యుద్ధము నకుం బోయెను. భూరిసారశరాసనముం గొని వానరులం ద్రుంచురావణుని గాంచెను. వాయునందనుఁడు లక్ష్మణుఁడు యుద్ధమునకు వచ్చుటం జూచి భృత్యుండనగు నేనుండఁగా నితనికేల యీకష్టమని రావణునిబాణముల నాపుచు వానిపై కడరెను. అరదముకడ కేగి కుడిబుజమెత్తి యాతని నద లించుచు నీవు దేవదానవాదుల నోడించినది వాస్తవమే. వాన రులవలన నట్లుగాక నీకు భయమే ప్రాప్తించినది. ఇదిగో యీ నాకుడిబుజము నిన్నుఁ బొలియించి నీయసువులం బాపఁగలదు. చూడుమా యని గట్టిగాఁ బలికెను. ఆమాటలు విని రావ ణుఁడు కోపరక్తాత్ముడై వానరా! ఆలసింపక జంకులేక వేగ ప్రహరింపుము. హనుమంతుఁడు రావణునిదగ్గరకుం బోయి కొట్టెనన్న స్థిరకీర్తి నొందుదువు. పిదప నేను నీపరాక్రమ మెఱింగి నాశనమొనర్తు ననియెను. హనుమంతుఁ డదివిని రావణా! నాదెబ్బ ముందే యెటుంగుదువు. నీకుమారుడగు

నక్షకుమారునిం దలంచుకొనుము. అనుటయు నారాక్షసరాజుగ్రహించి హనుమంతుని వక్షమును గరతలప్రహారమున నొప్పించెను. దానఁ బలుమాటు హనుమ చలనమొందెను గాని మహాతేజస్వి గాన మరల దిటవు తెచ్చుకొని క్రుద్ధుడై తనయఱచేత రావణుని బ్రహరించెను. దాన మిక్కిలియు రావణుఁడు చలించెను. దానింగని యెల్లరు సంతోషమునఁ గోలాహల మొనరించిరి. అంతటఁ దెప్పిటిల్లి రావణుఁడు హనుమంతునిం గాంచి యారా! పావనీ! శత్రువ వైనను నీపరాక్రమమును మెచ్చుకొన్నాను. అనఁగా హనుమంతుఁ డిస్సీ! నా శౌర్యము నశించుఁ గాక. దగ్ధమగుం గాక. ఇక నాపౌరుషము కాలైనా? దుర్మతి! మఱొక్కమాటు ప్రహరింపుము. ఊరక యాత్మస్తుతి చేసికొనెదవేల? పిదప నేనొకపోటున నిన్ను యమసదనమున కనిపెదను. అను నాహనుమంతుని పలుకుల కెంతయు నాగ్రహించి మండిపడి పిడికిట పావనిం బొడిచెను. దానికి హనుమ మిక్కిలి చలించెను. హనుమ మూర్ఛిల్లినను గ్రిందు పడనియ ట్టుండుటంగని యీతఁడు తెలిసినఁ గట్టము గలుగునని రథమెక్కి నీలునిమీఁదికిం బోయెను. బాణాగ్ని జ్వాలలాతనిం గ్రమ్మఁజేసెను. వాఁడొకచేత నాబాణముల నాపుచు వేటొకచే శిఖరము నెత్తి వానిపై వైచెను. అంతలో హనుమ లేచి నీలునితో ననిచేయు రావణునిం జూచి రోషమున రావణా! వేటొకనితో సంగర మొనరించుచున్న నిన్నుఁ దలపడుట మంచిది కాదు కావున నిన్ను వదలితి ననియెను.

ఆ నీలుఁడు వైచిన పర్వతశిఖరమును రావణుఁడు బాణముల శకలములుగా నొనరించెను. దానఁ గోపించి నానావిధ

వృక్షములం బ్రహరించెను. రావణుడు వానిని ఖండించి బాణవర్షము నీలునిపైఁ గురియింప నతఁ డాకారము నల్పముగాఁ జేసికొని ధ్వజాగ్రముపై కెగిరెను. దానికి దానవపతి మండిపడ వానరపతి సింహనాద మొనరించెను. రావణునకు దొరకకయుండ ధ్వజాగ్రమునను ధనుస్సునందును గిరిటము నందును జరింప సాగెను. దానిం గని రామలక్ష్మణాదులు మిక్కిలి యాశ్చర్యము నొందిరి. రావణుడును విస్మయము నొంది యాగ్నేయాస్త్రమును సంగ్రహించియుండ వానరు లా లాఘవమునకుఁ గోలాహల మొనరింప నంతట దానియం దగ్నిమంత్రము నభిమంత్రించి నీలునిం గాంచెను. వానరా ధమా! లాఘవమునఁ దిరుగుచున్నాడవు. శక్తిగల్గిన నీప్రాణమును గాపాడుకొనుమా. ఇది నీ యసువులను దీయఁగలదు. అని పలికి దాని నానీలునిపైఁ బ్రయోగించెను. దాని మంటలు చుట్టుకొని ధ్వజాగ్రమునుండి నీలుఁడు నేలఁ బడియెను. అగ్నియతనికిం దండ్రీ గాన నతని ప్రాణముల నది తీయఁజాలక పోయెను. రావణుఁ డంత వానిపాటుం గని లక్ష్మణునిమీఁది కడరెను. అడ్డపడిన సుగ్రీవాదుల వారించి నారి సారిం చెను. లక్ష్మణుఁ డారావణుం గాంచి రాక్షసేంద్రా! వానరులతో నని సల్పఁ బాడిగాదు. నావైకి రమ్ము. అనఁగాఁ గోపంబున లక్ష్మణా! నీవు నశింప వాంఛించుచున్న వాడవు. కాన నాబారిం బడితివి. నాబాణములచేఁ బీడితుండవై యమపురి కరుగఁగలవు. అనఁగా నాతనిం దృణముగ భావించి లక్ష్మణుఁడు ప్రభావాన్నితులు నీవలె గర్జింపదు. మహాపాపాత్మకుడవు. కనుక నాత్మస్తుతి చేసికొనుచున్నావు. నిర్జనప్రదేశమున యతివేషమున సీత నపహ

ంచి తెచ్చిన నీబలము ప్రతాపము నే నెఱుంగుదును. నేను
 ధనుర్బాణధారి నై యున్నాడను. యుద్ధమునకు రమ్ము. రిత్త
 మాట లేల? అనఁగా నాతనిపై వాడిబాణముల నై దింటిం
 బ్రయోగించెను. సౌమిత్రి వానినడుమనే ఖండించిన బట్టరాని
 కోపమున దానవనేత మహోగ్ర బాణములం బ్రయోగించెను.
 సౌమిత్రి యు వాడిబాణములవృష్టి నతని ముంచెను. రావణుని
 బాణములనన్నింటిని నడుమనే త్రుంచుచునుండెను గాని వాని
 కీషన్తాత్రమైనఁ గలంగినవాడు కాఁడు. సౌమిత్రి బాణలాఘవ
 మునకు రాక్షసరాజు మెచ్చి మరలఁ దీవ్రవిశిఖముల వై చెను.
 లక్ష్మణుఁ డాతనిం బొలియింపం దలంపుగొని వజ్రము నీసడించి
 శరములఁ గూర్చి విడిచెను. దశకంఠుఁడు వానిం దునిమెను.
 అంతట మానక బ్రహ్మ తనకు నొసంగినట్టి కాలాగ్ని తుల్య
 ప్రకాశము గలబాణమును శరాసనమునం గూర్చి లక్ష్మణుని
 భాలభాగమున నాటెను. దాన నతఁడు మూర్ఖుల్లి యెట్టకేలకుఁ
 దెలివొంది కోపమున నతనిచాపమును ఖండించెను. వెంటనే
 వాడిమొనలుగల మూఁడునారాచముల రావణు నొప్పించెను.
 వానికి మూర్ఛమునింగి దానవరా జెట్టకేలకుఁ దెలివినొందఁ
 గల్గెను. రక్తసిక్తాంగుడై రావణుఁడు ధనుస్సుపోవ బాణములు
 నాటి బాధింపఁగాఁ జేయునదిలేక బ్రహ్మదత్త మగుశక్తిని
 జేకొనియెను. విధూమానలునివలెమండు నాశక్తిని లక్ష్మణు
 నిపైఁ బ్రయోగించెను. దానిని ద్రుంప లక్ష్మణుఁ డెన్నియో
 బాణముల వైచెను గాని వానిని భేదించి యాశక్తి యతని
 పక్షముం జొచ్చెను. దాన వివశుడై పడియెను. అట్టిలక్ష్మణుని
 జూచి తటాలున రావణుఁడు వచ్చి చేతులం బట్టుకొనియెను.

కైలాసాదిపర్వతముల నెత్తవచ్చును గాని లక్ష్మణు నెత్తుట, సాధ్యమగునదియా? లక్ష్మణుఁ డాశక్తి యురమున గాడఁగా నచింత్యమగు విష్ణువునంశము నావత్పరిహారాద్ధము స్తురించెను. అట్టితఱి రావణుఁ డాతనిశరీరమును గదలింపజాలక పోయెను. అంతలో హనుమంతుఁడు కుపితుడై రావణునిపై కడఁది పిడికిట నతనివక్షముం బొడిచెను. దాన నతఁడు సోలి భూమిం బడియెను. వక్త్రశ్రోతనేత్రములనుండి రక్తము ప్రవహించెను. రావణుఁడు మూర్ఛిల్లుటం గని వానరు లార్పిరి. హనుమంతుఁడు ఘూర్ఛమునింగిన లక్ష్మణు నెత్తుకొని రాముని చెంతకు వచ్చెను. రావణుఁడు కదలింపజాలని లక్ష్మణునిశరీరము హనుమంతునకుఁ దేలిక యయ్యెను. అంత లక్ష్మణుఁడు మూర్ఛదేఱి గాయములు మానినవాఁ డయ్యెను. రావణుఁడును స్త్రుతిరాఁగా ధనుస్సును బట్టెను.

శ్రీరాముఁడు వీరులు పడుటంజేసి పాటిపోవుచున్న వానరసేనలంగాంచి తాను రావణుని మార్కొనఁ బోయెను. హనుమంతుఁడు వచ్చి రామా! నీవు నన్నారోపించి యుద్ధముచేయుమనఁగా విష్ణువు గరుత్మంతు నెక్కునట్లు హనుమంతునిపై నెక్కి రథస్థుఁడగు రావణుం జూచెను. కోపావేశమున శరాసన మెక్కుపెట్టి విష్ణువు బలిదక్రవర్తిమీఁదికిం బోవునట్లు రావణునిపై కడఁరెను. నారిసాగించుఁడు వజ్రనిర్ఘోషమువలె ధ్వని చెలఁగెను. అంత రావణునిం గని గంభీరవాక్యమున నిలునిలు రావణా! నాకింత యప్రియము గావించి యెచ్చటికిం బోయి తప్పించుకొనఁ గలవు? ఎవ్వని శరణు చొచ్చినను నాబారింబడిన నీవు తప్పించుకొనఁ జాలవు సుమీ!

ఇప్పు డెవ్వనిశక్తిచేఁ బ్రహరించితివో యతఁ డిప్పుడే నీకును బుత్తకశత్రాదులకును మృత్యుప్రాయుడై రాఁగలఁడు. వాఁడే నేనై వచ్చితిని. లక్ష్మణుని బ్రహరించితి నని విజ్ఞప్తిగఁగుము. ఇప్పుడు నీముందు నిలిచియున్నవాఁడు బలపరాక్రమసమగ్రులగు పదునాల్గువేలరక్కసుల నొక్కండె తునిమినవాఁడు సుమీ. అని పలికెను. రావణుండు మున్నుఁ దన్నుఁ బిడికీటి పోటున నలయించుటయె కాక యిప్పుడు రామునకు వాహన మైయున్న హనుమంతునిం గని యాగ్రహించి ప్రళయాగ్నిం బోలు మాగ్ధణములం గ్రుచ్చెను. దాన మహాతేజశ్శాలియగుట నతఁడు పీడితుఁడు కాఁడయ్యెను. రాముఁ డాతనిపాటు గాంచి క్రోధావిష్టుడై వై రిరథమును సమీపించి దానిచక్రములను వాజులను ధ్వజఛత్రపతాకలను సారథిని వజ్రశూలాద్యాయుధములను దీవ్రబాణముల ఖండించెను. మహాత్తరనిశాతనా రాచమున రావణునివక్షము నొప్పించెను. వజ్రాయుధప్రహరణములకుఁ జలింపని యారావణుఁడు రామబాణములకుఁ గలంగి చలించి యార్తుడై ధనుస్సును వదలెను. మహామతి కరుణాశ్రువు నగురాముఁడు మూర్ఛిల్లు రావణుని గని యర్థచంద్రబాణముం గైకొని యతనికిరీటుములను భేదించి మానభంగము గావించెను. అంతలోఁ దెప్పిటిలి నిర్విషాహివలె నున్న రావణునిం గాంచి రాక్షసా! నీవు భయంకరకృత్యము గావించితివి. నాప్రక్కనుండు వీరవానరులం గొట్టితివి. కాన బడలియున్నాడనని యెఱింగి నిన్నుఁ జంపక వదలితిని అలసి యివి కాన సెలవొసంగెదను, పొమ్ము. లంకకరిగి కొంత విశ్రాంతి గైకొని మరల రథికుడవై శరశరాసనములఁ దాల్చి రమ్ము.

అత్తటి నాబలమును గనబఱచెదను. చూడుమనెను. ఆ మాటలు విని పౌరుషము దూలి సిగ్గుపడి వేగ లంకాపురముం జొచ్చెను. శత్రువులతోలగిపోయినపిమ్మట రాముఁడు సౌమిత్రిం గూడి వానరులతనువుల నాటియుండు బాణములఁ దీయించి వారికి శాంతి చేకూర్చెను. రావణపరాజయమున కెల్లభూతములు సంతోషించిన వయ్యెను.

మహాశయులారా! రామరావణుల తొలిసంగరమిది. ఎవ్వని దర్శించుకోరి సీతను వైకొనివచ్చి యుద్యానవనమున నుంచెనో యారాముఁడే యిపుడు తొలియుద్ధ మొనరించెను. ఈభాగమున నేమేని విశేషము లుండకపోవు. పరికింతము.

“కామమర్యస్సుపర్యాప్తో పథాయాస్య దురాత్మనః,
విధమిష్యామ్యహం నీచమనుజానీహి మాం ప్రభో.”

౪౩

అని మూలము. సుగ్రీవాదుల నోడించిన రావణునిమీఁదికి రాముఁడుయుద్ధమునకుఁ బోవుచున్న, రామునిం గూర్చి లక్ష్మణుఁడు పక్కినభాగ మిది. అహం నీచం విధమిష్యామి=అని సౌమిత్రి రావణుని దూలనాడెను. కనుకనే భక్తుఁడని తెలియక తూలనాడినను దత్ఫలమును లక్ష్మణుఁడు యుద్ధమున ననుభవించెను. తెలిసియొండె తెలియకయొండె సాధువుల నిందించిన నాదుష్ఫలము తప్పక యనుభవింపవలసి వచ్చును. అనునదియే యిచ్చోటనుండి గ్రహింపం దగును.

“హిమవాన్తందరో మేదుస్త్రైఃకృంవా సహమరైః,
శక్యం భుజాభ్యముద్ధర్తుం న సంఖ్యే భరతానుజః.”

౧౧౧

అని మూలము. హిమాలయాదిపర్వతములు దేవతలతోడ ముల్లోకములు నెత్త శక్యములే కాని లక్ష్మణుఁ డెత్త శక్యుఁడు కాఁడని శ్లోకార్థము. రావణుఁడు లక్ష్మణునెత్తఁ బ్రయత్నించి విఫలుఁ డయ్యెననుట యిటఁ గవియాశయము. అతిశయోక్త్య లంకారమున కిది యుదాహరణము. ఇచ్చోట నేదో మహార్థ మున్నయట్లు వ్రాయుట పామరుల వంచించుటకే కాని వేటు ఫలము కానరాదు.

“శక్త్యా బ్రాహ్మసి సామిత్రిస్తాశితస్తు స్తనాంతరే,
విష్టారచింత్యం స్వం భాగమాత్మానం ప్రశ్నసున్నరత్. ౧౧౨
తతో దానవదర్పఘ్నం సామిత్రిం దేవకంటకః,
తం పీడయిత్వా బాహుభ్యామప్రభుర్లంఘనేఽభవత్. ౧౧౩
అత్తైనం వైష్ణవం భాగం మానుషం దేహమాస్థితం,”

అని మూలము. బ్రహ్మదత్తమగుశక్తి తనవత్సమును బాధించు నపుడు సర్వవ్యాపకుఁడగు భగవంతుని స్మరించెననియు, దాన నొరులకుఁ గదల్చు నశక్యుఁ డయ్యెననియు భావము. ఇందు సార మేమనఁగా శక్తి తనయురమున నాటగనే లక్ష్మణుఁడు తాను దానిబాధను భరింపజాలనని యెఱింగెను. అపత్పరి హారముగా నాపదుద్ధారకుఁ డగుభగవంతుని ధ్యానించెనని సామాన్యార్థము. ప్రతిప్రాణికిని శిరస్సును బరివేష్టించి యొక తేజ స్సుండును. అదియే దివ్యజ్యోతి యనునది. మూర్ఖులొ నగు విస్మృతులు తొడరఁగా వివశతనొంది పడఁగా నాతేజస్సు లోనఁ బ్రవేశించును. దాని ప్రవేశమున స్మృతి కలుగును. అది ధ్యానింపకయున్న ను నై జముగాఁ బ్రవేశించును. యోగియగు వాఁడు దానికల తెఱంగెఱుంగును గాన దానిని భగవత్తేజ

ముగా భావించి ధ్యానించిన నతివేగముగాఁ బ్రవాహరితిగాఁ బ్రవేశించి స్మృతిమంతునిగా నొనరించును. “అసావాదిత్యో బ్రహ్మ” అనుశ్రుతి యీవిషయమునే తెలుపుచున్నది. ఈమంత్రమును బఠించుచుఁ దలచుట్టు జలములం ద్రిప్పుదురు. ఏల? ఈదివ్యతేజస్సే బ్రహ్మమని తెలుపుటకే యీయాచారము పుట్టియుండును. లక్ష్మణుఁడు భగవత్సంగతి నుండువాఁడు కావున యోగియై తద్రహస్యముల నెఱింగియుండువాఁ డగుట నీశక్తి పీడ నన్ను బాధింపక యుండఁజేయుమా పరమేశ్వరా! యని భావించెననియు, నంతలోఁ దెలివితప్పెననియు, నా దివ్యతేజస్సు వేగముగా లోనఁ బ్రవేశించెననియు, దాన స్మృతివచ్చె ననియు మన మూహింపవలయును. మఱొక్కవిషయము. సత్కర్తానుష్ఠానతత్పరుల కాతేజస్సు వృద్ధి నొందుచు నపూర్వ వికాసమును మోమునకుం గూర్చుచుండును. దుష్కర్తానక్తుల కది క్షీణించుచుండును. ఒకరిమోమునఁ గొంతకాలము తేజస్సుండుటయుఁ గొంతకాలమది తగ్గుటయుఁ గాంచుచున్నారము. కారణమేమి? దురుద్దేశములు కలవారైనచో వారిమోములు వికాసము లేనివగును. సదుద్దేశము లుండిన నది పెరుఁగును. ఈ రెండును మన యనుభవమునఁ దెలిసికొనవచ్చును. ఆపన్నిర్వరణక్షమ మాపరాత్మరు దివ్యతేజస్సే యనియు, వేటొక్కఁడు తత్తుల్యము లేదనియు మనమెఱింగి, యద్దానిని వృద్ధి నొందఁజేయుప్రయత్నము లొనరింపవలయును.

“గిరా గంభీరయా రామో రాక్షసేంద్రమువాచ హ.

౧౨౯

తిష్ఠ తిష్ఠ మమ త్వం హి కృత్వా విప్రియమిదృశం,

క్వ ను రాక్షసశార్దూల గతో మోక్షమవాప్స్యసి.

౧౩౦

యదీంద్రవై వస్వతభాస్కరాశ్వా స్వయంభువై శ్వానరశంకరాశ్వా,
గమిష్యసి త్వం దశవా దిశోఽశ్వా తథాసి మే నాద్య గతో విమోక్ష్యసే.

... ..

ఏ తేన చాత్యద్భుతదర్శనాని శరైర్జనస్థానకృతాలయాని,
చతుర్థశాన్యాత్తవరాయుధాని రక్షస్సహస్రాణి నిషాఽతాని.” ౧౩౨

అని మూలము. రావణుం గాంచి శ్రీరాముఁడు చెప్పినమాట లివి. గంభీరయా గిరా=భార్య నపహరించి తనతమ్ముని మూర్ఛి తునిజేసిన రావణుఁడు కనబడఁగానే తనపౌరుషమంతయుం దేటపడఁగా దివ్యాస్త్రములం బడఁగొట్టుట లోకస్వభావ మగు చుండ గంభీరవాక్కులతో భాషించు టేలయని యూహింప వలసి యుండును. స్వభావ మితరులకుఁ దెలియకయుండునట్టి యర్థము గలమాట యని గదా దానియర్థము. మహాకవి యిట్లు ప్రయోగించినందున నిందేదో విశేషము గలదనియే మన మూహింపవలసియుండును. “రాక్షసశార్దూల” అని సంజో ధించెను. ఈసమయమున కిది యనురూపమగునదియేనా? “రాక్షసశ్రేష్ఠుఁడా” అని కదా దాని యర్థము. తిష్ఠ తిష్ఠ=నిలు వుము నిలువుము. పాటిపోయినఁ గదా యిది వచింపఁ దగును? అనఁగాఁ ద్వరపడకుము. ఈదినము నీకు మోక్షము కలుగదని యర్థము. ఇంకను గొన్నిదినము లుండవలయునని భావము. నీకంటెముందు నీమూలమునఁ జావఁదగినవా రెందఱొ కలరు. తజ్జనితదుగ్గి మనుభవింపవలయును. కావునఁ ద్వరపడకుము. ఉండుముండుమని సారము. ఈదృశం విప్రియం మమ త్వం కృత్వా=ఇట్టి విశేషప్రియము నొనర్చి అనఁగా నాయుచ్చాశక్తి నారాధించి యని భావము. తదాశ్రయణము మదాశ్రయణమే.

కాన నాకదియే మహాప్రియమని సారము. కృష్ణు గతః మోక్ష మవాప్స్యసి=ఎందుఁ బోయిన మోక్షము కలుగును? నామూలముననే నీకీశరీరముక్తి కావలయునని హృదయము. బ్రహ్మశంకరేంద్రాదుల నాశ్రయించినను ముక్తి లేదు. నామూలముననే నీకది కావలయునని కదా వరము నావలనఁ బూర్వము పడసితివి? ఏదేవత నుపాసించినఁ దరణోపాయము గలుగునని పూర్వకర్తము శాసించునో యట్లే యది కలుగును గాని తద్విపరీతముగాఁ గలుగఁజాలదని భావము. జనస్థాననివాసులు పదునాలుగు వేలరక్కసులు నాచేతనే ముక్తి గాంచిరి. నీవును వారివలె నది గాంచఁగలవని హెచ్చరించెను. ఈయర్థమే యిట ననువదింపకయున్న “గంభీరయా వాచా” అన్న ఋషివరువాక్యము వ్యర్థమే యగును. “ఋషీణాం పునరాద్యానాం వాచ మర్థోనుధావతే” అన్నసూక్తి యిట విస్తరింపఁబడినది.

“కృతం త్వయా కర్త మహత్సుభీమం

హతప్రవీరశ్చ కృతస్త్వయాహం.

౧౪౨

తస్మాత్పురిశ్రాంత ఇవ వ్యవస్య

న త్వాం శరైర్భ్రతువశం నయామి,

గచ్ఛానుజానామి రణార్దితస్త్వం

ప్రవిశ్య రాత్రించరరాజ లంకాం.

౧౪౩

ఆశ్వాశ్చ నిర్యాహి రథీ చ ధన్వీ

తదా బలం ద్రక్ష్యసి మే రథస్థః,”

అని మూలము. రామచంద్ర భావసారసంగ్రహిత మీభాగము. నీచేఁ బడఁదగిన వానరవీరులు పడిరి. గొప్పకార్య మొనరించి

తివి. కాన నలసితివి. నిన్నిపుడు బాణముల వధింపను. అనఁగా నిది నీకు మృతికాలము కాదని గదా భావము. అనుమతి. యిచ్చితిని. లంక కరుగుము. అలసటలడగనుండి రథమెక్కి రమ్మ. అపుడును జంపను. నాబలము చూడఁగలవు. రెండవ సారి యుద్ధమునందును నీకు మరణము లేదని హెచ్చరించుచున్నాఁడు. ఏదిన మేస్థలమున నెవనిమూలమున నెట్లు లెవఁడు మృతినొందవలయునో వాఁ డట్లే మృతినొందవలయునే కాని కర్త సిద్ధాంతము రవంతయు మార్పు కలుగనీయదు. ఆభావమునే శ్రీరాముఁడు కూడఁ దేటపఱచెనని మన మెఱుంగందగు. కర్త సిద్ధాంతమునకు నూర్పు కలిగింప భగవంతుఁడే యిచ్చుగింపఁడని, “కర్త బ్రహ్మాద్భవం విద్ధి” అన్న గీతావాక్యమునందీయర్థ మిమిడియున్నదనియు మనము చక్కఁగా నెఱింగిదానిని విధిమీఱ ననుసరింపవలయు. అధ్యాత్మ రామాయణమున నీభాగమునందణుమాత్రమైన భేదము కానరాదు. ఇట్టి సంభాషణమే కలదని యెఱుంగునది.

—● కుంభకర్ణః డనిసేయవచ్చుట. —●

* ఇట్లు రావణుఁడు లంకానగరముం జొచ్చి రామ బాణభయము తన్ను నెంతయుఁ బీడింప గర్వముడిగి కలవిలపాటొందెను. ఆ బాణములు తలంపునకు రాఁగాఁ గళవళించెను. రావణుఁడు సింహాసనాసీనుడై రాక్షసులం గాంచి యింద్రుని మించిన నేనొక మనుష్యమాత్మనిచేఁ బరాజితుండ నైతి

* ఇది యెఱుపదపసర్గమునఁ గలదు.

గదా. నామహాతపస్సంతయు వ్యర్థమే కదా. మనుష్యులవలన నీకు భయముగలుగునని బ్రహ్మ చెప్పినమాట యిత్తటి నాకు ఫలించినది. అది వ్యర్థమేమియుఁ గాదు. దేవదానవాదుల వలనఁ జూపు రాకయుండ వర మడిగితిని గాని మానవులవలన నది లేకుండ నడుగనైతిని. పూర్వము ఇక్ష్వాకువంశమునఁ బుట్టిన యనరణ్యమహిపాలుఁడు నాచే జచ్చునపుడు దుర్జితీ! నిన్ను సపుత్రమిత్ర బౌంధవముగాఁ జంపువాఁడు నావంశ మునఁ బుట్టఁగలఁడు. సత్యమని ప్రతిన చేసెను. ఆరీతిగానే దశ రథునకుఁ గుమారుఁడుగా రాముఁడు పుట్టెనని తలంతును. మఱియుఁ బూర్వము వేదవతిని బలవంతపెట్టి తిరస్కరించి తిని. ఆమె నన్ను శపించెను. ఆమెయే సీతగా నవతరించినది. పార్వతి నందీశ్వరుఁడు రంభయుఁ బుంజికథలయుఁ దపఃప్రభా వమునంజేసి తమరు మున్నెట్లు చెప్పిరో యట్లే యయినది. ఋషివచన మెప్పటికి వ్యర్థము కాదు. రక్కసులారా! మీరీ శాపస్వరూపము నాద్యంత మెఱింగి శత్రువిజయమున జాగ రూకులరై యుండవలయు. నగరరక్షణమునఁ గడుంగడు జాగ్రత్తగలిగి యుందురు గాక. దేవదానవాదుల నశ్రమంబున నోడించు కుంభకర్ణుఁడు బ్రహ్మశాపమున నిద్రాపరవశుఁడై యున్న వాఁడు. ఆతని నిద్రనుండి మేలుకొలుపుఁడు. అని పలికి ప్రహస్తాదుల మృతిని స్మరించి తనపరాజయమును దలపోసి కుంభకర్ణుని బలపరాక్రమము లనంతములని యూహించి రక్కసులతో నవాంతరద్వారములందుఁ గాపుండుఁడు. వానరులు నగరమునఁ జొరకయుండఁ జేయుఁడు. కుంభకర్ణుని

మేల్కొలుపుడు. నాదుగిఖమును విచారింపక సుఖముగాఁ దాను నిదురించుచున్నాఁడు. పూర్వము గూడఁ దొమ్మిది, ఆఱు, ఏడు, ఎనిమిది యగు నెలలు నియతిలేక నిదురించుచున్నాఁడు. నేటికిఁ దొమ్మిదవనాఁడు నిదురించినాఁడు. అంతకు ముందు దినమే సభలో నాలోచించెను. కావునఁ జాలదినములు కానందున సులువుగా మేలుకొలుపవచ్చును. వేగమ వాని మేలుకొలుపుడు. ఆతఁడు నావలె శాపముగలవాఁడు కాఁడు. అని మొనఁ దేలికగా రామలక్ష్మణులను వానరుల వధింపఁగలఁడు. రాక్షసులయందు మేటియయ్యుఁ మూఁడుఁడై గ్రామ్యసుఖములం దాసక్తుఁడై నిద్రపోవుచున్నాఁడు. రామునివలనఁ బరాజయమొందిన నాకు నిత్యతీ నతని మేలుకొలిపినందున నేదుగిఖము కూడఁ గలుగదు. అసమయమున మేలుకొలుపరాదని మానుకొన్న నిట్టి యాపత్కాలమునఁ బనికిరాకయున్న మహాపరాక్రమశాలియయ్యు నతఁడుండి నా కేమి ప్రయోజనము?

రావణుఁ డిట్లు పలుకఁగా నకాలమున లేపవలసివచ్చెనే యని తలఁచుచు నారాక్షసులు కుంభకర్ణునియింటికిం బోయిరి. ఆతని నసమయమున మేలుకొలుపుటకుఁ దగినశక్తి గలుగుటకై మాంసాదుల భుజించి యాతఁడు లేవఁగనే యాఁకలి యార్పఁ దగుపదార్థములను దీసికొనిపోయిరి. ఆగ్రహ మత్యంతవిశాలమై సువాసనలు గుబాళింప నెంతో మెచ్చఁదగియుండెను. ఆతనినిట్టూర్పుల వేగముచేత వెనుకకుఁ జిమ్మబడియు నెంతయో కష్టమున వాని నెదుర్కొనిపోవుచు మహాత్తరయత్నమునఁ బ్రవేశించిరి. అట్టులాగుహం బ్రవేశించి భయంకరాకారుఁడై శయనించియున్న రాక్షససింహునిం గనిరి. మేలుకొలుప నలవి

గానియట్లు పర్వతాకారమునఁ బండుకొనియున్న కుంభకర్ణునిం గని యంద తొక్కటిగాఁ జేరి మేల్కొలుపసాగిరి. ఆతని యాకారము వారలకుంగూడ భయము నొదవించునదిగ నుండుటంజేసి చూచుచునే కొంతనే పుండిరి. వానిముందు మాంసములను రాసులుగాఁ బోసి రక్తభాండముల నిలిపిరి. చందనము నొడలునిండఁ బూసిరి. సువాసనలు గలవస్తువులఁ దనువెల్ల నిండించిరి. శంఖములం బూరించియు నార్చియుఁ గొట్టియు నిటునటు కదలించియు నిట్లు లెన్నియో ప్రయత్నములఁ గావించిరి. చేయవలసినయత్నముల నెన్నింటి నొనరించిన నతఁడు మేలుకొనఁడయ్యె. పర్వతశృంగములు ముసలాద్యాయుధములు లోనగువానిచేఁ బ్రహరించిరి. కాని యాతని నిట్టూర్పువాయువులచే నెగురఁగొట్టఁబడుచుండిరి. శంఖకాహళాదు లెన్నివిధముల వాయించిన నాతఁడు చలంపక నిద్రపోవుచుండెను. ఆశ్వములను గార్దభాదులను గొట్టి వానిపైకిఁ దోలిరి. వెండ్రుకలం బెఱికియుఁ జెవులం గొఱికియు నిట్లు లెన్నియోవిధముల బాధించిరి కాని యతఁ డిసుమంతయుఁ గదలక యుండెను. సమ్మెటలు లోనగువానిపోటులఁ గొండఱతని నలయించిరి. వేయియేనుంగుల నెక్కించిరి. అప్పటి కాతఁడు మేలుకొనెను ఆకలిపెల్లన నొడలు విటుచుకొనుచుఁ దటాలున లేచెను. భయంకరముగా నావులించెను. రాక్షసు లాతని కామాంసపురాసుల నందిచ్చిరి. వానినెల్ల భక్షించెను. రక్తమును ద్రావెను. మద్యముం గ్రోలెను. చాటుననున్న యారక్కసు లతఁడు తృప్తుడయ్యెనని తెలిసికొని యెదుటికివచ్చి నిలిచిరి. వాడు నలుదెసలఁ జూచుచు వారిం గాంచెను. వారు

తన్ను మేలుకొలుపుట క'చ్చెరువంది యేల మీరు నన్ను మేలుకొలిపితిరి? రాక్షసేంద్రునకు డేమమే కదా? ఆతనికి భయమేదియుఁ గలుగదు కదా. అట్లు కాదేని యితరులమూలమున నాయన్నకు మహాభీతి కలిగియుండవలయును. నిశ్చయము. దానిం దొలగింపనే నన్నిట్లు లేపితిరి. నే నాతనిభీతి నిర్మూలించును. ఏదియైన నొనర్తును. కారణ మిదమిత్థమని నాకు నెఱింగింపుడని యడిగెను.

కుంభకర్ణుఁ డిట్లు గట్టిగా నడుగఁగా మంత్రియగు యూపాతుండు చేతులు జోడించి జరగినదంతయు సవిస్తరముగా నివేదించిరి. రావణుడు సంగరమునఁ బరాజితుఁ డయ్యెనని విన్నంతనే కన్ను లెఱ్ఱవాఱఁగా గిరగిరం ద్రిష్పచు యూపాక్షా! నేనిప్పుడే వానరసేనలను రామలక్ష్మణులను రణమున వధించి పిదప రావణుం జూచెద. వానరుల మాంసరక్తములచేత రక్కసులం దృష్టినొందించెద. రామలక్ష్మణుల రక్తము నేనే త్రావుదు. అని గర్వించి పలుకు నాకుంభకర్ణుని మాటల విని మహోదరుడను రాక్షసవీరుడు మహాబాహూ! ముందు రావణుని జూడవచ్చి యాయన చెప్పునది విని గుణదోషముల విమర్శించి పిదప యుద్ధమున వారిం జంపవచ్చును. అనఁగా విని యన్ననుజూడఁ బయనముచేయ నెంచెను. రాక్షసులు పరివేష్టించి రావణునియింటికిం బిలుచుకొని పోయిరి. కొందఱు ముందుగాఁ జని రావణునిం గని మహాబాహూ! కుంభకర్ణుండు మేలుకని యున్నాఁడు. ఆతని రమ్మందువా? అనీ వాతనికడకు వత్తువా? అని యడిగిరి. సోదరుడు మేలుకొనిన వార్త విని సంతోషుడై వారితో నేఁ గుంభకర్ణు నిచ్చటఁ

జూడఁ గోరెదను. కాన మర్యాదగాఁ బిలుచుకొని రండు. అని యానతీయ వారేగి యావార్త నతనికిం దెల్పిన నతఁడు వడివడి నడువ నెంచి స్నానాదికృత్యములు కాఁగా నింకను గలమాంస ముల మెక్కి రక్తముం ద్రావి భూమి యద్రువ నడుగులిడుచు నేవకులు మ్రొక్క నన్నయుండుచోటికిం బోయెను. రాజమార్గ మునఁ బోవు నా కుంభకర్ణునిం గని వానరు లదరిపడి రాముని శరణుచొచ్చిరి. పర్వతశిఖరమువలె నతఁడు వారికిం గసంబడి భయకారణుం డయ్యెను. మఱికొందఱు భీతిచే భూతలమునఁ బడిరి. కొందఱు వ్యథితులైరి. కొందఱు భయార్తులై దిక్కులకుం బాఱిరి.

మహాశయలారా! ఈభాగము విమర్శనార్హము. కానఁ బరిశీలంతము. కుంభకర్ణునివిషయ మీసర్గమునఁ గలదు. అతని యాకారము వికృతము. అత్యంతోన్నతము. క్రొత్తగాఁ జూచు వారు పర్వతమో యనుకొందురు. సార్థయోజనవిశాల మాతని శయనాగారమని చెప్పఁబడినందున నతని యాకార మందు నేమాత్రము తక్కువయో కాని యెంతయో గొప్పగా నున్నయట్లు తోచును. ఇంతదేహము గలవా రుందురా? అతఁడు నివసించుగృహ మెంతయో త్తుండునట్లు కట్టవలయును? అన్న ప్రశ్నపరంపరలు గురియించువా రుందురు. మన మూహించుయోజన మీఞ్థలమునఁ బోసఁగదు. పురాణములోఁ బ్రాయికముగా యోజనములు వేలు పొడవు ఎత్తు నున్నట్లు పర్వతములు వర్ణింపఁబడి యుండును. వానికి వేఱర్థము కలిగియుండవలయును. ఇంక లంకలోనుండురాక్షసులే మాన్య పులకంఠె నెన్నియోమడుంగులు పెద్దగ నుందురు. వారిలో

నీతఁడు కడుంగడుం బెద్దవాఁడని యేర్పడును. హిమాలయ ప్రాంతముల నుండువారిం గని మన మెంతయెత్తుగ నున్నా రనుకొందుము కదా. అట్లే వనచరు లంతవాని నివసఱకుఁ జూడమిం జేసి విస్తయంపడి భీతిల్లిరనుట శంకాస్పదము కాదు. ఇంతనిద్ర యతనికిం గల్గుట స్వభావవిరుద్ధము కాదా యనున దియు నొకప్రశ్నము. ఆస్తికులు కానివారల కిది యచ్చెరువు పుట్టింపక మానదు. తపస్సు దేవతానుగ్రహము ఆనువిషయ ముల నమ్మినవారల కిది విచిత్రముగాఁ దోచదు. కాయకిల్ప చికిత్సచే శరీరము ముదిమివాసి యిరువదేండ్లక్రింద నున్నట్లుం డుట వినుటయే గాక చూచుచున్నారము కదా. అతావిశేష ములచేత నిట్టి యద్భుతకార్యము సాగఁగాఁ దపోవిశేషమున నిది సాగఁదగదనుట సమంజసము కానేరదు. యోగమహత్త్వ మెఱుంగనివారలకే యిట్టి వచ్చెరువుగాఁ దోచును. అది యెఱింగినవారల కిట్టివి సులభసాధ్యములుగాఁ దోచును. కావున నట్టివిషయము లెఱుంగకయుండ నిట్టి మహత్తరబుద్ధి గ్రాహ్యవిషయములందుఁ బ్రవేశించి మహాత్ముల నాక్షేపింప రాదు.

వరమిచ్చునపుడు సరస్వతి నాతనివదనమున నుండఁజేసి నిద్రనే యడిగించుట బ్రహ్మకు దేవతలకు మంచికార్య మగునా యనుప్రశ్న మొకఁడు కలదు. ఇది దేవతలయందుఁ గల పక్ష పాతమున నిట్టిమోసము చేయఁబడిన దనరాదు. కుంభకర్ణని మహాభూతములు జగదపకారకములు. తపస్సునకు వరమీ యక తప్పదు. వరగర్వమున ధర్మమునే నశింపఁజేయుదురు. అట్టిచో భగవంతుఁ డేమిచేయవలయును? వారిష్టులమున

లోకములకు నిర్నిమిత్తకోపద్రవములు రాకుండఁ జేయవలయును గదా. లేనిచో,

“పరిత్రాణాయ సాధూనాం వినాశాయ చ దుష్కృతాం,
ధర్మసంస్థాపనార్థాయ సంభవామి యుగే యుగే.”

అన్న భగవంతునిశపథమే వ్యర్థమగును. అధర్మమునకుఁ దోడుపడినట్లు కూడ నగును. కావునఁ దఃస్సువలన నాతని కపకారము కలుగకయుండఁ దన్మూలమున నిర్నిమిత్తముగ నిరపరాధులగు లోకుల కపకారము కలుగకయుండఁ గాపాడుటయే ధర్మమగును. కుంభకర్ణునకు నిద్రయేలేనిచో లోకము లొక్కనాటియాహారమునకుఁ జాలియుండవు. కనుకనే నానికి సుఖముగా నిదుర వచ్చునట్లు తత్కాలమున తుత్త్విపాసలు బాధింపకయుండునట్లు వర మనుగ్రహింపఁబడినది. నిద్రనుండి నైజముగా మేలుకొనినచో నాటియుద్ధమున నపజయమే కలుగకయుండునట్లునుగ్రహింపఁబడినది. కావున నెవరిమూలమునఁగాని నిరపరాధులకు హాని గలుగకూడదన్న భగవంతు నాశయమున కిది యర్హమే గాని యనర్హము అకృత్యముగాదని మన మెఱుంగవలయును. రావణుఁ డంతకుమున్నీవిషయమును స్మరింపకయుండి తనయోటమికి దిగులుపడి కుంభకర్ణుని మేలుకొలుపరాదని యెఱింగియుండియు మేలుకొలుపఁ బంచుట యతనికర్తము తన్నుఁ బురికొల్పుటచేతనే యని మన మూహింపవలయును. “కాలస్పృశతి భూతాని కాలస్సంహరతి ప్రజాః” అన్నసూక్తి వ్యర్థము కాదు కదా. కాల మాసన్నము కాఁగా నెంత బుద్ధిమంతులకైన గుణదోష

కుంభకర్ణనివృత్తాంతము రామునకు విభీషణుడు తెల్పుట. 339

విచారము కలుగదనుట సార్వజనీనము. కాని నూత్న విషయము కాదు.

❧ { కుంభకర్ణనివృత్తాంతము రామునకు విభీషణుడు తెల్పుట. } ❧

* శ్రీరాముఁ డాకుంభకర్ణని గిరిటాలంకృతునిం గని మహాకాయుడగు వీఁ డెవ్వఁడని యూహించి ధనుర్ధాఁడియై నిలువంబడి వానిం గాంచి నలుదెసలకుం బాటు వానరసేనలం జూచుచు నచ్చెరువు తోడ విభీషణునితో వత్సా! లంక యందుఁ బర్వతాకాపఁడై కిరీటాదివిభూషితుఁడై యుండు వీఁ డెవఁడు? వీనిం జూచి వానరులు పరుగెత్తుచున్నారు. రాక్షసుఁడా? అసురుఁడా? ఇంతదనుక నిట్టిమహాభూతము నొకప్పు డైనఁ జూచినది లేదు. అని యడుగ విభీషణుఁ డిట్లనియెను. ఈతఁడు విశ్రవసుని తనయుడగు కుంభకర్ణుడు. సంగరముల శతక్రతుని యముని జయించిన పరాక్రమశాలి. ఎత్తున లావున నింతటి రాక్షసుఁ డెందును లేడు. శ్రీరామా! ఈతనిమూలమున దేవదానవాదు లెన్ని పర్యాయములో ఓడిపోయిరి. ఈతఁడు శూలపాణియై వికటాతుఁడై యుద్ధమున నిలువం బడినయెడల దేవతలు వీనిం బ్రహరింపఁజాలక యితఁడు త్రిలోకసంహారకుండగు కాలుఁడై యని భ్రమించిరి. రావణాదులకు బలము వరప్రదానసంభవమే. ఇతఁడు పుట్టిసంతనే యీబలము కలిగినది. ఆకటికీ దాళఁజాలక యెన్నియో లక్షలప్రాణుల నీతఁడు భక్షించెను. ప్రజల భక్షించుచుండ

* ఇది యులుపదియొకఁడవ సర్గమునఁ గలదు.

వారు భయభ్రాంతులై యింద్రుని శరణుచొచ్చి యావిషయ మాతనికి నివేదించిరి. కోపమున నింద్రుడు సజ్రాయుధమునఁ గుంభకర్ణుని గొట్టెను. దానఁ జలనము నొంది నిభీషణముగా భ్రుని చేసెను. ఎల్లరు మఱిత భయంపడిరి. అంత నీతఁ డాగ్రహమున నైరావతము దంతము పెఱికి దాన నింద్రుని వక్షము నొంచెను. దాన నాగ్రహముచే మండిపడి యింద్రుడు చేయునది లేక బ్రహ్మకడ కరిగి మునులతోఁ గుంభకర్ణునిదురంతము నాయజునకుం దెల్పెను. ఈరీతిగా వాడు ప్రజల భక్షించునెడల శీఘ్రకాలమున సృష్టియే నశించుననియె. ఇంద్రాదుల నుడులనాలకించి బ్రహ్మ రాక్షసులనెల్ల రావించి వారిలోఁ గుంభకర్ణుని గాంచెను. బ్రహ్మయు బెదరెను. చేరఁ బిలిచి వత్సా! విశ్రవసుడు లోకవినాశమునకై నిన్ను బుట్టించి నాడు. కావున నిది మొదలు నీవు మృతునివలె నిద్రించుచు బడియుండుమనియె. ఆశాపమునఁ గొట్టుపడి రావణునిముందటఁ బడియెను. రావణుఁ డాసోదరునకుఁ బాటిల్లిన విపత్తునకుఁ దత్తరంపడి బ్రహ్మనుగని మహాప్రభూ! చక్కగా వృద్ధి నొందిన వృక్షమున ఫలించుకాలమున ఛేదించునట్లు లై నది. నీ కితఁడు మనుమనికుమారుడే కదా. ఇట్లు శపించుట న్యాయము కాదు. నీమాట యసత్యము కాఁజాలదు. కాన నీతఁడు నిదురించియే యుండు. ఐన నిదురించుటకు మేలుకొనుటకు నొకకాలనియ మము గలుగవలయును. అనఁగా విని బ్రహ్మ వీఁ డాటునెలలకుఁ దక్కువలేకుండ నిద్రించుచు నాటునెలల కొకదినమున మేల్కొనుచు నుండును. నిద్రలేచి యాకలిపెంపున నోటు తెఱచుకొని లోకముల భక్షింపఁ గలఁడు. అని పలికెను.

రామభద్రా! రావణుడు నీపరాక్రమమునకు భయంపడి నిదురించు నీతని మేలుకొలిపెను. ఈవీరుడు నిజగృహమునుండి వెడలి వానరుల భక్షించుకొనుట వేగమ వచ్చును. ఇప్పుడే భయంపడి పరుగెత్తుచున్నారే ఇక నూర్కొని యెట్లు పోరాడఁ గలరు? ఇది యొక యంత్రము. పై కెత్తఁబడినది. అని వానరులకుఁ జెప్పవలయును. ఇది యెఱింగిన నిర్భయులై యుందురు. అని విభీషణుడు యుక్తియుక్తముగాఁ దెలుపఁగా విని రామమూర్తి నేనాపతియగు నీలునిం గని నీవు పోయి నేనల వ్యూహములుగాఁ దీర్చి లంకానగరముచుట్టు నిలుపుము. ఆయుధధారులై యుద్ధమునకు సిద్ధముగా నుందురు గాక. అనఁగా నానీలుఁ డాయాజ్ఞ నెల్లరకుఁ దెలియఁజేసెను. వానరేంద్రు లారీతిగా నాయుధధారులై నిలిచియుండిరి. రామాజ్ఞచే వానరులు నగరరక్షణార్థము వెలుపలం దిరుగురాక్షసులను మర్దించిరి. నగరమునుండి వచ్చురక్కసుల నుక్కడంప నెల్లరు సిద్ధముగా నుండిరి.

❧ రావణుడు కుంభకర్ణునకు గర్తవ్య మెఱిగించుట. ❧

* అంత నా కుంభకర్ణుడు తన్ను ససమయమున మేలుకొలుపుటం జేసి నిద్దురచొక్కును మద్యపుమత్తును గనంబడ రాజమార్గమునఁ బోవుచుఁ దన్ను గారవించువారలం జూచుచు రావణునిగృహమున కరిగెను. అందుఁ బ్రవేశించి సింహాసనాసీనుడై యుండు రాక్షసరాజును గనియెను. అతఁడు పుష్పకవిమానమున నాసీనుడై దుఃఖాక్రాంతుడై

* ఇది యణుపదిరెండవసర్గమునఁ గల కథ.

యుండెను. ఆరావణుడు కుంభకర్ణునిరాకం గాంచి సంతోషుడై యాసనము డిగి యెదుర్కొని పిలుచుకొని పోయి తాను గూర్చుండ నాచెంత గుంభకర్ణుడును గూర్చుండెను. అన్నకు నమస్కరించి నేఁ జేయఁదగిన దేమి? అని కుంభకర్ణుఁ డడుగ నాతనిఁ గౌఁగిలించుకొనఁగాఁ గన్ను లెఱ్ఱ బడఁగా నిద్రపోవు నన్ను నింతయక్కఱతో నేల మేలు కొలిపితివి? ఎవ్వనివలన నీకీపుడు భయము కలిగినది? ఇపుడెవఁడు మృతినొంద నున్నాఁడు? చెప్పుమా యని మరల నడిగెను. రావణుడు కోపమున నరుణాక్షుడై బలవంతా! నీవు శయనించి తొమ్మిదిదినము లైనది. సుఖముగా నిద్రించుటం జేసి రామునివలనిభయము నెఱుంగకయున్నావు. రాముఁడు సుగ్రీవాదులం గూడి వచ్చి మనలనెల్ల మిగులకుండఁ జంపుచున్నాఁడు. మూలబలమును ఖండించుచున్నాఁడు. సాగరమును దాటివచ్చి నా లంకావనములను వాసరమయములుగా నొనరించుచున్నాఁడు. మనలో మేటిరక్కసులు హతులైరి. యుద్ధమున వనచరులలో నొక్కఁడైనఁ జచ్చి నేన ట్టేణించి నట్లు నేఁ జూడలేదు. వనచరు లోటమి నెఱుంగకున్నారు. ఇపుడిట్టిభయము కల్గియున్నది. ఇందులకై నిన్ను లేపితిని. నా యైశ్వర్యము నశించినది. లంకలోని వీరులు నశించి బాలురు వృద్ధులు మిగిలియున్నారు. లంక యిట్లుండుట నే నిట్టులగుటఁ దెలిసికొని రక్షింపుము. నీయన్నకొఱకు నీమహాకార్యము నిర్వహింపుము. ఇంతదనుక నీతో నిట్టిమాట చెప్పి గొఱుంగను. నీపై నాకెంతయో స్నేహము విశ్వాసము కలదు. యుద్ధముల నెన్నిమాఱులో దేవతల నోడించియున్నాఁడవు. ఆవీర్యము

నిపుడు కనబటచి రక్షింపుము. యుద్ధప్రియుడవు కాన నీవీ సంగరమున జయముడని మమ్ముఁ గాపాడుము.

❀ కుంభకర్ణుడు నీతి బోధించుట. ❀

* రావణుఁ డార్జునఁడై చెప్పినమాటలు విని కుంభకర్ణుడు నవ్వి మనము మున్నాలోచించునపు డేదోషము కలుగుననుకొంటిమో అది హితవాక్కులు విననికతన నిన్నుఁ జెందినది. అనుకొనినవిపత్తే దావరించినది. మహాపాపులకు నరకమునందే పాపము తప్పక చెందునట్లు సీతాపహరణ పాపకార్య ఫలము వేవేగ నిన్నుఁ బొందినది సుమీ. రాజేంద్రా! నీవు వీర్యగర్వమున సీత నపహరించితివి. దానికే బూర్వమే యిది మంచిదో కాదో యని యాలోచింప వైతివి. దానివలనఁగలుగు దోషమును విచారింప వైతివి. ఎవఁడు ముందుగాఁ జేయఁదగు నాలోచనాదుల వెనుకను, వెనుక విచారింపఁదగు కార్యములను ముందుగ నొనరించునో వాఁడు తెలియనివాఁడగు. దేశకాలములకుఁ దగకయుండఁ జేయుపనులు నిష్ఫలము లగును. మంత్రులం గలిసి యాలోచించి యిదమిత్యమని సిద్ధాంతము చేసికొని యుత్తమ మధ్యమాధమములను త్రివిధకర్తృములను, వాని మొదలు పెట్టఁదగు నుపాయమును, ద్రవ్యసంపత్తిని, దగు దేశకాలవిశేషములను, గలుగఁగల యంతరాయములకుఁ బ్రతీకారము, వానిసిద్ధి యను నీ పంచప్రకారములను బొందు పటచువిషయమున జాగ్రత్త గలిగి యెవఁడు కావించునో యతఁడే నీతిమార్గమునందు వర్తించువాఁ డగుచు మంచిఫల

* ఇది యటువదిమూఁడవసర్గమునఁ గల కథాభాగము.

మును బొందును. నీతి నతిక్రమించక వర్తించువాడే సుఖ రాజేంద్రా! పురుషుడు శాస్త్రపద్ధతి ననుసరించి ప్రాతఃకాలమున ధర్మమును మధ్యాహ్న కాలమున సర్వమును సాయంకాలమునఁ గామమును సేవింపవలయును. ఒక్కొక్క కాలమున రెండే సిగాఁ గాని సేవింపవలయు. కాని యకాలమున వీనిని సేవింప రాదు. కేవల కామమునే సర్వకాలము సేవించువాఁడధర్మఁ డనంబడు. ఈ మూఁడింటియందు శ్రేష్ఠమని యెఱింగి యెవ్వఁ డట్టిధర్మము నాచరింపఁడో వాని కేకార్యము ఫలింపదు. సామా ద్యుపాయములు తగుకాలమునందు ననువగురీతుల ననుష్ఠింప వలయును. అని యిట్లనేకప్రకారముల రాజధర్మములను జక్కగా బోధించెను. మంత్రవ్యవహారములచేతఁ దనకు వంచకుఁ డగువానిం దెలియక దానిచే దుర్మంత్రులం దొల్ల గించుట లోనగుకార్యములను జేయకయుండునో యతఁ డనర్థ ముల నొందుటయ కాని పదభ్రష్టుఁడు నగు. ఈవిషయము నందు విభీషణుఁ డేమి చెప్పెనో దానిని గావింపుము. ఇపుడు మన కదియే హితమైనది.

అని యిట్లు కుంభకర్ణుఁడు పలుకఁగా విని రావణుఁడు కనుబొమలు ముడివడ నతనితోఁ గుంభకర్ణా! నాకంటె నీవు చిన్నవాడవు. పూజ్యుఁడగు పెద్దవానివలె నన్ను శిక్షించు చున్నావా యేమి? నీతికాలము గడచిపోయినది. కాన నీమాటలవలనఁ బ్రయోజనమేదియు లేదు. పరాక్రమ మిత్తటి నెఱుపుము. అవినీతిని నీతిగా భ్రమించియో మనస్సునఁ దెలివి పుట్టుటం జేసియో బలవీర్యగర్వముననో చేయవలసినది చేయకపోయితివి. ఇప్పుటి కేది యుక్తమో యద్దాని నొనరిం

పుము. గతమునకు బుద్ధిశాలురు వగవరు. గతము గతమే? నీ మరలి రాదు. నాయందు నీకు స్నేహము గలదేని నీకరాక్రమము నీకుఁ దెలిసియున్న దేని యాయుధమునఁ దోడ్పడఁదగునని నీకుఁ దోచునేని నా యవివేకమునఁ గలుగుదోషమును సరిపెట్టుము. మనస్సు గలఁగి దీనుఁడై యుండువానికిఁ జెంతనే యుండి విచారించుచుండు మిత్రుఁడే మిత్రుఁడు. నీతి వదలి పరిశ్రమించువానికి సాహాయ్యమొనర్ప నేర్పిచబంధువే బంధువు.

అని యిట్లు నిష్ఠురముగా మాటలాడుచుండు రావణుని గాంచి యీతఁడు క్రుద్ధుఁడయ్యెనని తెలిసికొని మృదువచనముల మెల్లన నన్నపైఁ గలమైత్రిం బురస్కరించుకొని యూఱిండుచు రాక్షసేంద్రా! ఏల సంతాపపడియెదవు? కోపమును వదలి స్వస్థుఁడవై యుండుము. నేను జీవించియుండఁగాఁ దోడుపడలేదన్న యూహను వదలిపెట్టుము. ఎవనిమూలమున నీకీపరితాపము కలిగినదో యారాముని వధించెదను. ఇంత దనుక నేల యిట్లుపదేశించితి నన్న హితము చెప్పుట శాస్త్రమర్యాద గావునఁ దెల్పితిని. స్నేహము గలబాంధవున కిట్టియాపత్సమయమునందు నొనర్పఁగినసాయము శత్రువధము. దానిని యుద్ధమునందుఁ గావించును. నీవే చూడుము. రామలక్ష్మణుల యుద్ధభూమిని వధింపఁగా వానరులు పాటిపోవఁగా నీవే చూతువు. నేనిక యుద్ధమున రామునిశిరస్సు దేఁగా నీవు కాంచి సుఖము నొందుము. సీత దుఃఖత యగుంగాక. బంధువధజనితదుఃఖమునఁ బొక్కురక్కను లింక హాయి నొందుదురు గాక. పర్వతాకారుఁడగు సుగ్రీవుఁడు రక్తసిక్తాంగుఁడై

భూమిం బడియుండఁగాఁ జూడుము. ఈరాక్షసులు నేను
 నిన్ను రక్షించుచుండఁగా రాముఁ డెట్లు నిన్ను వధింపఁగలఁడు?
 నన్ను ముందు వధించిననే నిన్నుఁ బిమ్మట వధింపం గలఁడు.
 నాకనఁగా బ్రదికియుండఁగా శత్రువునుండి పరితాప మేనా
 డును గలుగదు. నన్నొకఁడు చంపఁజాలఁడు. నేను జూపకుండిన
 భయము నీ కెక్కడిది? పరంతపా! యథేచ్ఛముగా యుద్ధము
 నకుఁ బోవ నా కనుజ్ఞనిమ్ము. నాకంటె నింకొకఁ డిత్తటి యుద్ధ
 మునకుఁ బంపఁదగినవాఁడు నీకు లేఁడు. నీశత్రువుల వధించి
 పుత్తును. ఇంద్రాదిదిక్పాలకు లరుగుదెంచినను యుద్ధ మొనరిం
 తును. భయంకరాకారము మెఱయ శూలము హస్తము
 నందుఁ గ్రాల నేను సింహనాద మొనరించుచుఁ దలఁచుండఁగా
 నింద్రాదులు పరువెత్తుదురే. నే నాయుధముం బూనక బాహు
 బలమున శత్రువులఁ జంపఁగా బ్రదుకుపై నాశగలవాఁ
 డెవ్వఁడు నాయెదుట నిలువఁగలఁడు? శక్త్యాద్యాయుధము
 లేవియు నా కక్కఱలేదు. కోపముగలిగిన బాహువులచేతనే
 యింద్రునైనఁ జంపుదు. ఆరాముఁడు నా పిడికిటిపోటునకుఁ
 దాళఁగలఁడేని చూతము. నారక్తము నారామునిబాణము
 లెట్లు త్రాగఁగలవు. రావణా! నేనుండ నీవేల వగఁ గుందె
 దవు? నీవగవానిం జంప నిదిగో పోవుచున్నాఁడను. రామ
 లక్ష్మణసుగ్రీవులను మనలంకఁ గాల్చిన హనుమంతుని వధించె
 దను. తక్కినవానరు లొకలెక్కయే. ఎవ్వారికిం బడయ శక్య
 ముగానియశస్సు నీకుం గలిగింపఁ గోరినాను. అని యిట్లు
 వచింపఁ దరముగాని బీరము లాడెను. మఱియు రాక్షసేంద్రా!
 ఈ మూఁడులోకములు నా కొక్కవేళ కాహారమునకుం

జాలవు. ఇంక నాతో యుద్ధ మెవ్వఁ డెట్లు చేయఁగలఁడు? నీ కత్యంతసుఖ మొనఁగూర్చు బోవుచున్నాను. రామలక్ష్మణులఁ జంపి వానరుల భక్షించెదను. ఇంక నీయిచ్చకొలఁదిని విహరింపుము. మంచిమద్యము త్రాగుము. త్వరమానుము. రాముని వధింపఁగా నీత నీకుఁ జిరకాలము వశమై యుండఁగలదని యెను.

మహాశయులారా! ఈభాగమునఁ గలవిషయములఁ బరిశీలింతము. మహామూర్ఖుఁడు కుంభకర్ణుడని యెల్లరు తలంతురు. అతనికి భగవంతునిచే మృతి గల్గనుండఁగా మనస్సు మాఝ నొందవలయును. మృత్యువు చెంతకు రాఁగా ప్రాయశ్చముగా చిత్తము సుంతయే మాటునని వెద్ద లందురు. ఆరీతిగా నీ కుంభకర్ణునకు మార్పునొందుట సహజము. విశేషించి ముక్తి కరుగువానికిఁ జక్కఁగా మాటవలయును. అట్లు మార్పునొందినదా లేదా యని విమర్శింతము.

“శీఘ్రం ఖల్వభ్యుపేతం త్వాం ఫలం పాపస్య కర్తవ్యః,

నిరయేష్వేవ పతనం యథా దుష్కృతకర్తవ్యః.”

3

అని మూలము. ఇంత మదోన్మత్తున కిట్టిసాధూక్తులు దొరలునా యని శంకింపవలదు. రాఁగల కర్మము ననుసరించి యూహలు మాటుననుసిద్ధాంతము కదల్పరానిది. సీతాపహరణము పాపమనియు, దానిఫలము నిన్నొందెననియు నాతఁడు వచించెను. శీఘ్రమై గాక దుష్కృతకర్మ మొనరించినవానికి నాపదలు కల్గనట్లులని లోకజ్ఞానత్వమును గూడ వెల్లడించెను.

“మాతయామం గతరసం పూతి పద్యషితం చ యత్,
ఉద్భిష్టమపి చామేధ్యం భోజనం తామసప్రియం.”

౧౦

అను గీతావాక్యముచొప్పునఁ దామసాహారములు నింతకంటె
నత్యంతజుగుప్సితము లగువానిని భక్షించినను దీనింబట్టియే
బుద్ధితత్త్వము మాఱదనియుఁ, గర్తాసుగుణముగ మాఱు
ననియు నీ కుంభకర్ణునినీతియే మనకుఁ జెప్పక చెప్పుచున్నది.
కొండ తాహారానుగతముగా నూహలుండుననియు సాత్త్వికా
హారముం గొన్నయెడల మంచి యూహలు గలుగునందురు.
సాత్త్వికాహారము గొనుట ముఖ్యమే యసవచ్చును గాని
దానిచే సద్బుద్ధి గలుగుననుట మాత్ర మసంగతప్రసంగమునఁ
బ్రథమతాంబూలార్హమగు నాశయమే యదగును. కర్తము
ప్రాణివర్తనమును మార్పుచుండును గాని యాహారము
మార్పఁ జాలదు. మాంసాద్యాహారము గలవారందఱు
తామసు లనవలసివచ్చును. ఆహారము మంచిదిగానున్న
యారోగ్యము గల్గించునన్న ననవచ్చుంగాని బుద్ధికి నాహారము
నకు సంబంధము లేదు. సాత్త్వికాహారముం గొనువారెందఱో
దుష్కృతకర్తముల నాచరించువారు గలరు. కాన నది కర్త
ముపై నాధారపడి యుండును. అంతియగాని యాహారముపై
నాధారపడి యుండదు. అని కుంభకర్ణునివచనములే మనకు
నీవిషయమును దెలుపుచున్నవి.

“ప్రథమం వై మహారాజ కృత్యమేతదచింతితం,
కేవలం వీర్యదర్పేణ నానుబంధో విచారితః.”

౪

అని మూలము. ఈనీతి నీతిశాస్త్రానభిజ్ఞునకుఁ దెలుప శక్యమా?

సరాక్రమము గలదన్న పొగరుచేత దీనితరువాతఁ గలుగు దోషము విచారింప వైతవనియెఁ గదా. ఇట్లునుటంజేసి తొలుత నీకార్య మొనరించిన నిట్టిదోషము కలుగవచ్చునని యోజింపకుండుట యవివేకమని కదా యతనిభావము. వీర్య గర్వము మంచిది కాదనికదా కుంభకర్ణుఁ డనియె. దీనిచేతనే కుంభకర్ణునకు నీతిశాస్త్రజ్ఞానము కలదనియు, వీర్యగర్వము మంచిది కాదను నుద్దేశ మున్నదనియు స్పష్టము. మదోన్మత్తుఁడు కుంభకర్ణుఁ డన్న వాడ మెగిరిపోవక నిలువఁగలదా? మఱియు నాతఁడు భక్తుఁడనియుఁ బ్రాక్కర్ష ఫలానుభవముకొఱకుఁ దగిన రూప మలవడగా దానినే నమృత యెపు డీతనువు పడిపోవునా యని యూహించుచుండువాఁడని యూహింప నవకాశము లేకపోలేదు.

“దేశకాలవిహీనాని కర్తాణి విపరీతవత్,

క్రియమాణాని దుష్కృంతి హాసీవ్యప్రయతేష్వివ.”

౬

అని మూలము. కర్తములకు దేశకాలము లను నియమము కలదు. ఏ ప్రదేశమున నేక కర్తము చేయవలయునో ఏ కాలమున నది చేయవలయునో అట్లు లయ్యది చేయవలయునే కాని చేసినఁ జాలదా యనరాదు. మంత్రవిహీనముగా హోమ ముచేసిన నెట్లు నిష్ఫలములో మఱియు దుష్ఫలములో యట్లు లవియు దుష్ఫలములు నగును. ఒక్కొక్క కర్తము నకు నొక్కొక్కదేశము కాలము నియమింపఁబడి యున్నవి. స్త్రీపురుషులవిహారమున కేర్పఱచినతావుల దేవతలఁ బూజించుటయు, దేవతాపూజలకై నియమించినతావులఁ గాముక

స్త్రీపురుషులు విహారములు సల్పుటయు సముచితము లగునా యేమి? “అవిధినా కృతమకృత” మ్మనుశాస్త్రము గలదు కదా. కావున దేశకాలముల కనురూపముగా నాచరించుకర్తములే ఫలదము లగునని భావము. అట్లు కానిచో నిష్ఫలములే యని కదా సారము. మంత్రము లేక చేసినహోమము ఫలింపదు కదా. కనుకనే శాస్త్ర మావశ్యకమైనది. పగలు పని యుండి మాని రాత్రి భక్తిపురస్సరముగా శ్రాద్ధముసల్పిన సత్ఫలముల నొసంగునా? యనిన దుష్ఫలము నొసంగునని సమాధానము చెప్పవలయును. మంత్ర విరహితముగఁ జేయఁబడు హోమమువలె. అనఁగా జాత్యుచితక్రియలు విధివిహితములుగ నున్నవి. దానిని విడనాడ రాదు. విడనాడిన దానమేలు చేకూరదని యీ రామాయణమే తెల్పుచున్నది. అందును గుంభకర్ణనివంటి దారుణచిత్తుఁడు తెల్పుటంజేసి మఱితగట్టిగా సిద్ధాంతము లగుచున్నవి. అట్టివారికే యివి యిట్లు తోచినపు డితరులకుఁ దోచుననుట చెప్పవలసిన దేమి? జాతికి నిర్ణయింపఁబడినకర్తములు పక్షపాతమును సూచించుననుటకంటె విపరీతసంభాషణ మింకొకటి యుండదు. మంత్రము లుపాసనార్హములుగా నిర్ణయింపఁబడినను జాత్యుచితములుగ నవియు నిర్ణయింపఁబడియే యున్నవి. వేదాధికారము లేనివారలకు శాబరమంత్రములు నియమింపఁబడినవి. ఫలములు సమానములే. ఎపుడు? భక్తి సమానమైనపుడు. అట్టులుండ వాని మాని యధికార మేలలేదని మహామంత్రముల గ్రహించుట చేటునకే కాక మఱెందుల కగును? కావునఁ దమకుఁ దగినమంత్రముల నర్హరీతి నుపాసింపవలసినదే

కాని యధిక ప్రసంగమును జేయఁ బూనరాదు. దాన మేలు లేదు. అదృష్టఫలముల విషయమునందు శాస్త్రమే ప్రమాణము కాని యుక్తి ప్రమాణము కాదు. ఈభావము నీక్రింది మూలమే తెల్పుచున్నది.

“అనభిజ్ఞాయ శాస్త్రార్థాఁ పురుషాః పశుబుద్ధయః,

ప్రాగల్భ్యాత్ క్షమిచ్ఛంతి మంత్రేష్వభ్యంతరికృతాః.” ౧౪

అని మూలము. పశుబుద్ధయః=అనఁగాఁ దోచినట్టు లాలోచించువారని యర్థము. అనఁగా నాహారవ్యవహారాదుల విషయమునందుమాత్ర మే యూహలు చేయువారని భావము. శాస్త్రము నెఱుంగనివారని సారము. అట్టివారు శాస్త్రార్థాఁ అనభిజ్ఞాయ=నీతిశాస్త్రముల యర్థమెఱుంగక యని భావము. ప్రాగల్భ్యాత్=ప్రతిభ గల్గుటచేత, క్షమిచ్ఛంతి=జల్పము లాడుదురో వారని భావము. శాస్త్రములయందుఁ గలయర్థమును గురువులమూలమున నెఱింగి వచింపవలయునే కాని తన కెట్లు తోచునో యట్లు వచింపరాదని భావము. అట్టివారలే పశుబుద్ధులని సిద్ధాంతము. అట్టివారి వాక్కులమూలమున హాని కల్గుటయ కాక ఫలము కలుగదని మన మెఱుంగవలయును. ఇట్టి వాక్కులు పలికిన కుంభకర్ణుడు మూర్ఖు డనుట కన్న నవివేకము వేటుగ నేముండును?

“తమధైర్యం బ్రవాణం తు వచనం ధీరదారుణం.

౨౮

రుష్టోఽయమితి విజ్ఞాయ శస్త్రైశ్చక్షుమవాచ హ.

అతీవ హి సమాలక్ష్య భ్రాతరం తుభిశ్చేంద్రియం.

౨౯

కుంభకర్ణ శ్శనైర్వాక్యం బభాషే పరిసాంత్యయన్ ,

అలం రాక్షసరాజేంద్ర సంతాపముపపద్యతే.

30

రోషం చ సంపరిత్యజ్య స్వస్థో భవతుమర్హసి.”

అని మూలము. సీతాపహరణదోషము నిన్ను బాధింపక వదలదని యుక్తియుక్తముగా నీతిశాస్త్రసమైక్యముగాఁ దాను జెప్పిన మాటలకు రావణుఁడు క్రోధయుక్తుఁడై తన్నుఁ బ్రార్థించుట విని యింక నీతి యుపయోగింపదనియు దానవనివాశనకాలము వచ్చెననియు నెఱింగి “పితృసమో జ్యేష్ఠః” అను న్యాయము ననుసరించి గౌరవము గనఁబఱచి పోయి యాతుచ్ఛదేహమును శ్రీరామబాణముల కర్పించి శాశ్వతపదము నొందఁ గోరి యన్న నూఱడించుచు నిట్లు పల్కెనని మనము గ్రహింపవలయును. అంతియకాని యుక్తాయుక్తములు పూర్వాపరము లాలోచింపక యతని పౌరుషోక్తులను మాత్రము తెలిపి తన్నులమున నతనిమూర్ఖత్వము వెల్లడింపఁ బూనుట మిక్కిలి యసంగతము. తొలుత నీతిని దుష్కర్తృఫలములు తప్పక పొందెననియును దెలిపియుండఁగా వానిని విమర్శింపక విధిలేక పలికినపలుకులను విమర్శించు టు త్తమపద్ధతి యెంతమాత్రము కాదు. ఈవిషయము వాల్మీకి యీరితిగాఁ దెలిపినాడని తెలుపుటకే యామూలము లుదాహరింపఁబడినవి. ఇంక నిత్యతీ నన్నకుఁ గుంభకర్ణుఁడు పలికినమాటల సారమేమని విమర్శింపము.

“నైతన్మనసి కర్తవ్యం మయి జీవతి హృదివ.

31

తమహం నాశయిష్యామి యత్యైతే పరితప్యసే,

అవశ్యం తు హితం వాచ్యం సర్వావస్థం మయా తవ.

31

బంధుభావాదభిహితం భ్రాతుస్నేహాచ్చ పార్థివః.”

అని మూలము. రావణునాశయ మెటుంగక యతఁడు మూర్ఖత వహించెనని తలంచి నీతిం దెలిపి యతఁడు కోపమును నటించి మరలఁ దద్ధితముగ మాటలాడుచు స్వాభిప్రాయమును గూఢముగాఁ దెలుపుచున్నాఁడు. “మయి జీవతే సతే” అనియె. నేను జీవించియుండఁగా విచారింపకుండుము. నామృత్యుకిరీదప విచారింపుమా యని కదా భావము. నీతి యేల బోధింపవలసివచ్చెనో యతఁడే తెలిపెను గదా. “సర్వావస్థం తవ మయా అవశ్యం తు హితం వాచ్యం భ్రాతుస్నేహాద్బంధుభావాదభిప్రేతం” అని కదా యతఁడు పలికెను. సర్వ కాలము తనకుఁ దెలివిననీతి నొదలకుఁ దెల్పుటయే యెల్ల వారలకు విహితము. అన్నయను స్నేహముగలవాఁ డెట్లు తెలుపవలయునో యట్లు విహిత మిదియని తెలిపితిని. అంతయు కాని యిదియే నా యాశయమని నీవు తలంపం జనదు. కుంభ కర్ణుని యీమాటల ధోరణింబట్టి యూహించిన నీకు హిత ముగాఁ దెచ్చినమాట లన్నియు బంధుభావమును మది నూహించి చెప్పినవే యని తేటపడును.

“శత్రుణాం కదనం పశ్య క్రియమాణం మయా రణే,

అద్య పశ్య మహాబాహో మయా సమరమూర్ధని.

32

హతే రామే సహ భ్రాతృ ద్రవంతీం పరవాహినీం,

అద్య రామస్య తద్దృష్ట్వా మయా నీతం రణాచ్ఛిరః.

33

సుఖి భవ మహాబాహో నీతా భవతు దుఃఖితా,

అద్య రామస్య వశ్యంతు నిధనం సుమహత్ప్రియం.

3౬

లంకాయాం రాక్షసాస్సర్వే యేతే నిహతఖాంధవాః,”

అని మూలము. రామే సహభ్రాత్రహతే సతి=అనఁగా ‘హత్రో
౭త్ర కళాఘాతః.’ అని వివాదరత్నాకరమున వ్రాయఁబడినట్లు
లిట నాచేఁ గొట్టఁబడినవాఁ డగుచుండఁగా ననియే యర్థము
గాని చంపఁబడినవాఁడగుచుండఁగా నని కాదు. మయా సహ
రామస్య రణాత్=నాతోడ రామునకు యుద్ధము గలుగఁగా,
ఆనీతం=దూరముగాఁ జిమ్మఁబడిన, శిరః=నాతలను, దృష్ట్వా=కని,
సుఖీ భవ=అని యర్థము. సీతా=లోకజనని, దుఃఖితా భవతు=
భక్తుడనగు నామృతికి దుఃఖించుఁ గాకయని యర్థము. “అద్య
రామస్య సుమహత్ప్రియం నిధనం మమ మరణం” అని యన్వ
యము. ఇప్పుడు రామునిమూలమునఁ గలిగిన నామృతి నాల
కించి లంకావాసులు తమబంధువులు మృతినొందిన దుఃఖమును
గూడ మఱితురని భావము. కుంభకర్ణుని తాత్పర్య మిది యని
యెట్లు చెప్పవచ్చునందురేని ఇట్టి యర్థమగునట్లు వాల్మీకి యేల
చెప్పవలెను? ఈయర్థమగునట్టి పదములకూర్చే యిది యతని
భావమని తోఁపింపఁజేయునని యెఱుంగందగు.

“అద్య శోకపరీతానాం స్వబంధువధకారణాత్.

3౭

శత్రోర్వృధి వినాశేన కరోమ్యాస్త్రప్రహర్షణమ్,

అద్య వర్వతసంకాశం ససూర్యమివ తోయదం,

వికీర్ణం వశ్య సమరే సుగ్రీవం ప్లవగోత్తమం.”

3౮

అని మూలము. శత్రువుగు రామునివలన యుద్ధమృతి గల్గుటం
జేసి దుఃఖములపాలగు నావారిశోకము నామృతివలనఁ దొలఁగి
పోవును.

“అథ పూర్వం హతే తేన మయి త్వాం హంతి రాఘవః. ౪౦
నాహమాత్మని సంతాపం గచ్ఛేయం రాక్షసాభిష,”

అని మూలము. నేను రామునిచే హతుడనగుటకు దుఃఖించను
జుమీ. నేను హతుడను కాఁగాఁ బదప నిన్ను వధించు
ననియే దుఃఖించుచున్నాడనని తాత్పర్యము.

“యది మే ముష్టివేగం స రాఘవోఽద్య సహిష్యతే,
తతః పాస్యంతి బాణాఘా రుధిరం రాఘవస్య తు. ౪౧
చింతయా బాధ్యసే రాజన్ కిమర్థం మయి తివ్రతి,
నోఽహం శత్రువినాశాయ తవ నిర్భాతుముద్యతః. ౪౨
ముంచ రామాద్యయం రాజన్ హనిష్యామిహ సంయుగే,
రాఘవం లక్షణం చైవ సుగ్రీవం చ మహాబలం. ౪౩
హనుమంతం చ రక్షోఘ్నం లంకాయేన ప్రదీప్తితా,
హరీంశ్చాపి హరిష్యామి సంయుగే సమవస్థితాన్. ౪౪
అసాధారణమిచ్ఛామి తవ దాతుం మహద్యతః.”

అని మూలము. నాముష్టివేగమును రాముడు సహించునేని
రామునిబాణములు నార క్తమును ద్రావగలవు. నేనుండఁగా
నీకుఁ జింత యొందులకు? అనఁగా నేను బ్రదికియుండుదాఁక
నిర్విచారమున నుండుము. పదప విచారింపవచ్చును. నాతర్వా
తనే నీకు మృతిగాని ముందు లేదని భావము. “రామాత్
భయం వర్తత ఇతి తేషః. హనిష్యామితి ముంచ.” అని యస్వ
యము. మనకు రామునివలన భయము కలదు. చంపుదు నన్న
నాంఛను వదలుమని యాశయము. అనఁగా దీనిభావ మేమని
యూహింతము. ఇట్లన్వయించుట సమంజసము కాదని యందు

అశస్త్రం మానుష భూత్వా జహి రావణకంటకం,

అథేత్యాహ మహావిష్ణుస్సత్యసంకల్ప ఈశ్వరః.”

అని కలదు. ఈరామాయణమునందుఁ గనఁబడు విశేషములే యిందు స్పష్టముగాఁ దెల్పుబడినవని యెఱుంగునది. వాల్మీకి మహర్షి యందందుఁ దత్త్వజిజ్ఞాసువులకుఁ దెలియఁదగునట్లు స్వహృదయము నెఱింగించెననియు సామాన్యులకు శ్రీరామ చరిత్రమునంతటను దెల్పెననియు మన మెఱింగిన బాగుపడుదుము. ఇంకఁ దరువాతచరిత్రమును బఠింతము.

❧ మహోదరుడు కుంభకర్ణుని దిరస్కరించుట. ❧

* ఇట్లు కుంభకర్ణుడు పలుకఁగా విని మహోదరుడను రక్షి నాయకుడు వాని శోర్వజాలక యిట్లు పలికెను. కుంభకర్ణా! గొప్పవంశమునఁ బుట్టిన నీకు బుద్ధి యల్పముగా నున్నది. కేవల శూరుఁడవే కాని శాస్త్రవేత్తవు కావు. గర్వివి. కానఁ జేయఁదగిన దిట్టులని తెలియఁజాలవు. రాజు శౌర్యగర్వమున రాజోవుదోషమును విచారింపఁ డయ్యెనంటివి. నయానయముల నెఱుంగఁ డంటివి. కుంభకర్ణా! రాక్షసేంద్రునకు నయానయములు తెలియనివి కావు. బాలత్వమున వివేకము చాలక యిట్లు పలుకుచున్నావు కాని శాస్త్రజ్ఞానమునఁ గాదు. రావణుడు వివిక్తాదిమంత్రములకుఁ దగు దేశకాలములను, వానికి దగని దేశకాలములను వేటువేట తెలిసినవాఁడు. కావున శత్రువులకుఁ గల వృద్ధిక్షయములను సమత్వమును జక్కఁగా నెఱింగినవాఁడే. అట్టివాని నవి యెఱుంగనివాఁ

* ఇది యణుపదినాల్గవర్గమునఁ గలదు.

డనుట యుక్తము కాదు. నీవలె బండితుఁ డెవ్వఁడును బలు కఁడు. ధర్మార్థకామములకు నొక్కొక్కదానికిఁ బ్రత్యేకఫలములు నియమముగాఁ గలవనియు, ధర్మాధర్మములకు శుభాశుభఫలములు నియతములు కావున సీతాహరణరూపాధర్మకార్యమునకు నిష్టిఫలము గలిగెననియు నీవు నిరూపించితివే. ధర్మార్థకామములకుఁ బ్రత్యేకముగ నాయాఫలమే నియతమని కలరూ పెఱుంగుటకు నీకుఁ బ్రమాణ మేమున్నది? స్వర్గనరకరూపములగు సమస్తఫలకర్తృములకును గర్తృములే సాధనములు. కాని యీకర్తృసముదాయములోఁ బుణ్యకర్తృములకే శుభఫలములనియు, పాపకర్తృములకే యశుభఫలములనియు లేదు. మహాపాపకర్తృములకుం గూడ శుభఫలమే కలుగుచున్నది. ధర్మార్థములు, అధర్మానర్థము లనునీనాలుగు శ్రేయస్సునే కలిగించునవి. అయిన నధర్మానర్థములకు నొకప్పు డశుభఫలము కలుగుటయుఁ గలదు. ఈరెండింటికి మంచిసెబ్బరలు కలుగు ననవలయును గాని యశుభఫలమే కలుగు ననరాదు. ధర్మాధర్మములకు ఫలనియతి లేకుండుట యటుండనిమ్ము. లోకమునఁ బురుషు లిహలోకమునకుఁ బరలోకమునకును నుపయోగించు విహితకర్తృములను జేయుచున్నారు. తత్ఫలముల ననుభవించుచున్నారు. ఆరీతిగనే విహితకర్తృముల నొనరింపక యథేచ్ఛముగాఁ గర్తృముల నొనరించువాఁడు కూడ శుభఫలములనే నొందుచున్నాఁడు. దీనింబట్టి విహితకర్తృమే శుభప్రదమనియు, నవిహితకర్తృమశుభప్రదమనియు నియమము లేదనియు, గామమునకు నశ్లే ఫలనియమము కానరాదనియుఁ దోచెడిని

ఇట్లు ధర్మాధర్మములకు ఫలనియమ మనునది లేక సర్వము ఫలమైయుండు మతము ననుసరించి మనయేలిక కామము సేవించువాఁడును సుఖాభిలాషమున సీతాపహరణమును నీ కార్యము చక్కగా నాలోచించియే చేసెను. కావున నది కర్తవ్యమే యని సమ్మతించితిమి శత్రువు విషయమున నాలోచింపక సాహసము నూని చేసినది దేమి యున్నది? కనబఱపుము. నేనొక్కండనే యుద్ధమునకుఁ బోయెదనని యందులకు హేతువులుగఁ బొరుషాదులను దెల్పితివి కదా. ఆవిషయమున నయుక్తము నహితము గలదని చూపెదను చూడుము. ఎవ్వండు జనస్థానమునఁగల మహాబలుల రక్కసుల ఖరాదుల నొక్కడే చంపెనో యట్టి మహావీరుని నీవొక్కడవే యెట్లు మార్కొనఁ గలవు? కనుక నీపలు కయుక్తము. జనస్థానవాసుల చుట్టము లిప్పటికి రామునివేరు విన్న వడంకుట నిజమని నీవు నెఱింగియుండవచ్చును. కనుక నీమాట యహితముకూడ నగు. రాముని మిగుల శూరుడని తెలియక నిద్రించు మహాకాలాహిని లేపునట్లు యుద్ధమునకుఁ బిల్వఁగోరుచున్నాడవు. కోపము వచ్చినంతనే చెనకఁ దరముగాక మృత్యువునా సహింపరాకయు నుండురాము నెవ్వఁడు తారసింఁగలఁడు? ఆ రాముని యెదుట నిలువఁబడుటకే మన రక్కసులబలమంతయుఁ బ్రాణ సంశయము నొందుచున్నది. ఇట్లుండ నీవొక్కడవే రణమునకుఁ బోవుట యిష్టమనరాదు. తనకుమించిన బలపరాక్రమోపేతుఁ డగుశత్రు నెవఁడు మార్కొనఁ బూనును? ప్రాణముల వదలఁగోరినచో రాముని మార్కొనఁ బోవు.

మహోదరుఁ డిట్లు సంరంభించి పలికి రావణుం గాంచి నీవు నీతను బొందియు మరల నిట్లు లనేక రీతుల మాటలాడు చున్నావు. నీవు కోరినప్పుడే జానకి వశురా లగును. నీత తన యంతన నీకడ కరుదెంచుట కొక యుపాయమును గనుఁగొంటిని. అది ప్రియమైనచో నాబుద్ధి నాలకింపుము. పరబుద్ధి ననుసరింపకుము. నేను, ద్విజిహ్వఁడు, సంహృదియుఁ, గుంభ కర్ణుండును, వితర్దనుఁడు, నను మే మైదుగురము రాముని జంపఁ బోవలయునని చాటింపుము. మేమరిగి యెట్లో రామునితో యుద్ధ మొనరింతుము. మేము శత్రువుల నోడింతుమేని మనకు నుపాయముతో నవసరమే లేదు. సంగర మొనరించినను దుర్జయుఁడై రాముఁడు జీవించియుండునేని మనస్సున మే మాలో చించినట్లు గావించుము. రాముని బాణములు మాదేహముల నిండ నాటియున్నట్లు చేసికొని రక్తమునఁ దడిసి రామునితో రణము చేసితమని నీత నమ్ముటకై రామనామాంకితములగు తీవ్రబాణములతో యుద్ధరంగమునుండి యిచ్చటి కేలేంతుము. మేము రామలక్ష్మణుల భక్షించివైచితమని చెప్పుచు నీపాదములకు మ్రొక్కుదుము. అత్తఱి నీవు మాకోర్కి నిండింపవలయు. అంత నీవాకని నేనుంగుపై నెక్కించి రామలక్ష్మణులు వానదులు హతులైరని చాటింపవలయు. అంత నీవు సంతసించినట్లు భృత్యులకు యథేష్టముగా భోజనాదు లొసంగుము. వీరభటులకుఁ బారితోషికము లివ్వు. మేము రామలక్ష్మణుల భక్షించితి మనువార్త యెల్లయెడల వ్యాపించినపిదప నీవు నీతకడ కరిగి యామెకు రామవియోగజనితశోకమును బోఁగొట్టి న స్నేలుకొమ్మని యేకాంతమున మంచుమాటలాడి

యమూల్యవస్తువు లొసంగి యాసను గల్పించుము. రాజేంద్రా! యీ కపటోపాయమున నామె దుఃఖమును వదలి నీకు వశురాలగును. వేటొకయాశ లేకపోవుటం జేసియు స్త్రీస్వాభావిక చాపల్యమునను నీకు లోబడును. సుఖార్హురాలగుట దుఃఖముల ననుభవింపజాలక విసికి సుఖ మింక నీమూలముననే కల్లునన్న యూహ నిన్నే యాశ్రయించును. ఈయూహయము త్తమముగా నూహించి నిర్ణయించితిని. నీవు రామునకుం గనబడిన ననర్థమే కలుగును. నాయాయుపాయము నాలకించి సమైక్యము. నీకు మేలగునని చక్కగా స్వాభిప్రాయమును దెలిపి యూరకుండెను.

మహామతులారా ! ఈభాగమును బరిశీలించినపుడు కొన్నివిషయములు పొడకట్టక మానవు. సుగ్రీవునితో శ్రీరాముఁ డింతకుమునుపే రాక్షసులలోఁ బండితు లున్నవారని తెలిసెను గదా. మహాదరుడు కైల్పినవిషయములం బరిశీలించిన నామాట స్పష్టము గాకపోదు. మంచిది కాకున్నను స్వమతమును సిద్ధాంతము చేయుటకుంగూడఁ బండిత్య మావశ్యమే. మహాదరుడు ధర్తాధర్తములకు శుభాశుభఫలములు నియతములు కావనియెఁ గదా. ఇదియుఁ బండిత్యమేనాయందురేమో. అదియుఁ బండిత్యసాపేక్షకమే యగు. లోకమునఁ బుణ్యకర్తముల నొనరించువారలకు విశేషించి యాపదలు కలుగుటయు, బాపకర్తముల నాచరించువారలకు సుఖసంపదలు పొలయుటయుఁ గానబడును. దానికిఁ గారణము ప్రాకృత్యమే యైనను విపరీతముగాఁ దోచుట వైజము. పండితులు కూడఁ దమరు పట్టినకుందేటికి మూడే కాళ్లని వాదించు.

వారలే. ప్రాయశముగా నట్టివారే యుందురు. క్వాచిత్కముగాఁ దత్త్వాన్వేషణతత్పరు లుందురు. కనుక మహోదరుఁడు శాస్త్రజ్ఞుఁడయ్యు నపసవ్యమార్గము నూని తన యాశయమును నిలువఁబెట్టుకొనియెనని మన మూహింపవచ్చును. పామరు లిట్లు నిర్ధారణ మొనర్పఁజాలరు కదా? పాండిత్యము చక్కని మార్గము నాశ్రయింప లేదనవచ్చును గాని శాస్త్రజ్ఞత లేదన వలనుపడదు కదా? మఱొక్కవిషయము. ప్రతివ్యక్తియుఁ దానొకయుక్తి నేర్చినట్లు, అది యితరులకుఁ దెలియఁదనియు నమ్మి మాటలాడును. అంతకంటె నెక్కుడుపాయ మెఱింగినట్లు మఱొక్కఁడు తలంచును. ఆనంద మనేకవిధములు. అందు నిదియు నొకవిధమని మనము తలంపవలయును. మహోదరుని యుపాయ మందొక్క యానందలేశ మనందగు. సకలలోక జనయిత్రీ సీత యీవిషయము లన్నియు నూహించి యానందంపక పోదు. మహోదరాదులకుఁ గాలమింకను సమీపము నకు రాలేదు. కావున ననేకోపాయములు తెల్పి రాజానుగ్రహము పొంది దానిమూలమున సుఖింపఁ బూనిరి. కాని యాయుశ్శేష మెంతయని యెఱుంగమిం గల్గిన యజ్ఞానగర్వ మిది యని మన మెన్నవలయును. శ్రీరామబాణవిధ్వంసై బ్రదుకువాఁడును గలఁడా యని యాలోచింపకపోవుటయే యిందులకు నిదర్శనము. ఖరదూషణాధిమహావీరుల నొక ముహూర్తమాత్రమునఁ బొలియించెనని తెలిసియుఁ గుంభ కర్ణున కావిధముం దెలిపియు నట్టిమహాత్ముని మార్కొని మరలి వత్తుమని భావించుటకంటె నజ్ఞానము వేఱొక ఁడుండునా? ఇంకఁ దరువాతిగాథ నరయుదము.

—ॐ కుంభకర్ణుడు యుద్ధమునకు వెడలుట. —

* మహోదరుఁ డిట్లు పల్కిన విని కుంభకర్ణుఁ డోయీ ! యింక నిట్టిపలుకు లాడకుము. జాగ్రత్త యని భీతినొందఁ బలికి రావణునిం గని నాపరాక్రమ మెఱింగినదే కదా. ఇప్పుడే వైరిని వధించి నీకీపుడే భయమును బోగొట్టుదును. సుఖముగా నుండుమని తెలిపి నాసింహనాదము నాలించి పరవీరులు బెదరు దురు గాక యని పలికి యంత మరల మహోదరుం గాంచి, “యల్పమతులరగు మీవంటివారిమూలమున రా జిట్టివిషత్తు నొందెను. భీతులై మీవంటివారు సర్వకాల మిచ్చకము లాడుచు రాజు చెప్పినమార్గములనే యనుసరించుచు నింతటి కార్యమును గల్గించుచుందురు. మీరీ రాజేంద్రునకు మిత్రుల వలెఁ గనఁబడుచు నిట్టికార్యములకుఁ దోడుపడుచు లంకా పురమునందు రా జొక్కఁడే శేషించునట్లు చేసితిరి. ధనాగార మంతయు శూన్యముగా నొనరించితిరి సేనలు హతములై నవి. మీదుర్ణయమున నింతలు పుట్టినవి. వీనిని సరి చేయ నిపుడే సంగరరంగమున కరుగుచున్నాడను.” అని కుంభకర్ణుడు పలు కఁగా నాలకించి పకపక నవ్వుచు రావణుడు, “వత్సా! నీ వజే యుండవు. నేను భయంపడియే యున్నాను కనుక నే యుద్ధము మాని యున్నాను. నాయందు నీకుఁ గల్గిన ప్రీతి యనుప మానము నీవు శూలము కేలఁ దాల్చిన యమునివలెఁ గనఁ బడుచువు. అనికిం బోయి పనచరుల రామలక్ష్మణుల భక్షిం పుము. నీరూపము చూచినంతనే వారు భయంపడి పాతీ పోవుదురు.”

* ఇది యజుషదియైదవ సర్గమునఁ గల కథ.

అని రావణుడు పలికి సోదరవాక్కులను నమ్మి మరలఁ బుట్టినట్లు తన్నుం దలంచుకొనుచు సంతృప్తుడై యుండెను. అన్నమాటల కాకుంభకర్ణుడు సంతోషించి యుద్ధమునకరుగ సన్నద్ధుఁ డయ్యెను. పగవారి నిర్మూలించఁజాలిన భీకరశూలమును గేలనంది యన్నతో నేనొక్కడనే పోయెదను. నా సేన యిందే యుండుఁగాక. నన్నుంగని భయంపడు వానరుల నెల్ల భక్షించి వచ్చెద. అనఁగా వత్సా! ఒంటిగాఁ బోనవలదు. శూలముద్గర ధారు లగునై నికులు బలసి రాఁ బొమ్ము. ఏలనఁగా వానరులెంతయు బుద్ధిమంతులు. జవము గలవారు. తేజోవంతులు. ఒంటరిగానున్న నేమటుపాటున నున్న దంతములఁ బొడవడంతురు. కావున సేనలం గూడి పొమ్ము. రక్కసులకు శత్రువు లెవ్వరో వారి నెల్ల రూపుమార్చుము. అని తెలిపి రత్నహార మొసంగి వివిధహారముల మేనెల్ల సలంకరింప నునర్హకవచమును దొడిగి మిగుల వెలుంగుచు నన్నకు మ్రొక్కి యతనిం గొఁగిలించుకొని యుద్ధమునకుఁ బోయెను. జయజయ ధ్వనులు శంఖకాహళాది నిస్వనములు చెలంగ సేన లాతని వెంబడించి పోయెను. ఆతని యప్పటిరూప మత్యంతభయంకరముగా నుండెను. భీరములు పల్కుచు వానరులన నాకెంత యని పలుకుచు వైరుల వధించి కాని రానని వాగ్దాన మొసంగుచుం బోయెను.

ఇట్లతఁడు ప్రయాణము సాగించుతఱి ననేకదుర్నిమిత్తము లాతనికి పొడకట్టెను. కాలప్రేరితుం డగుట నాతఁడు వాని నెల్ల లెక్కింపఁ బూనఁడయ్యెను. మహాత్తరవానరసేన లాతని కిం గనబడియె. వానరులు పర్వతసమానదేహముగల యా

రాక్షసునిం గాంచి భీతిల్లి గాలితాకునఁ దూలిన మేఘశకల
ములవలెఁ బాటిబోయిరి. కోపావేశమున నొడలెటుంగక
విష్టప్రీతు నాకుంభకర్ణుడు వానరులు భీతిల్లి పాటిపోవుటం
జూచి సంతోషమున మాటిమాటికీ సింహనాదము చేయ
సాగెను. ఆకసమంతయుఁ బగులునట్లు చేసిన యాసింహనాదము
నాలకించి వానరులలోఁ బెక్కుండు మూలములు తెగిన వృక్ష
ములవలె నేలం బడిరి. విశాలపరిభ్రామమును హస్తము
నందు ధరించి కోతులకు విశేషభయముం బుట్టించుచుఁ
బ్రళయకాలాంతకుఁడా యనునట్లు పగవారలం జంపుకుతూ
హలము పైకొన బలములం గూడి పోయెను.

— కుంభకర్ణుడు యుద్ధముచేయుట. —

* మహాబలశాలి కుంభకర్ణుడు ప్రాకారమును లంఘించి
లంకం దాటి యుద్ధరంగమును బ్రవేశించెను. సముద్రము
మాటుమోయురీతి సింహనాదము చేసెను. కోతులు నలు
దిక్కులకుం బరుగులిడసాగిరి. అంగదుడు వారిగతిం గాంచి
నలనీలగవాక్షకుముదులం గాంచి మీరు స్వభావసిద్ధములగు
పరాక్రమాదులను మఱచి సామాన్యకపులం బోలి బెదరి
పాటిపోయెదరు. ఎచ్చటి కరుగుదురు? మరలుడు. ప్రాణముల
రక్షించుకొనెదరే ఏల? ఈరాక్షసుడు యుద్ధమునకు రాలేదు.
మనకు భయముగలిగింపఁ జేయఁబడిన పురుషాకారమగు నొక
పెద్దబొమ్మ. మనకొఱకై నిర్మించి పగవాడు పంపిన దీని నాశ
నము చేయుదము. మరలుడని హెచ్చరించెను. వారెట్లా

* ఇది యజువదియాజువ సర్గమునందుఁ గలదు.

దిటవు తెచ్చుకొని యంద తొకచోటం జేరి యుద్ధము చేయఁ గడంగిరి. మదగజమువలెనుండు నాకుంభకర్ణుని దమయాయుధములఁ బ్రహరించిరి. పర్వతశిఖరాదులచేఁ గొట్టఁబడుచున్నను వాఁడు చలింపకయుండెను. వారు వైచిన శిఖరాదు లాతనిశరీరమునకుఁ దగిలి యెగిరి క్రిందఁ బడసాగెను. మహాకోపమున నా కుంభకర్ణుఁడు వనచరులఁ గాల్పుఁ బూనుకొనెను. అతనిశరీరమునఁ జిమ్మఁబడి కొందఱు కోతులు నేలం బడిరి. కొందఱు వెనుకనైనఁ జూడక కాలికి బుద్ధిచెప్పిరి ఆబలశాలి చంపుచుండఁగాఁ గనుఁగొనఁజాలక కొందఱు సాగరజలములం బడిరి. కొందఱు పై కెగిరిపోయిరి. కొందఱు నేతువుమీఁదఁ బరుగిడసాగిరి. భల్లూకములు చెల్లెక్కి ప్రాణముల రక్షించుకొనియెను.

అంగదుం డట్లు భంగమునొంది పాటువారిం గని వనచరులారా! పాటకుడు. నిలుపుడు. యుద్ధము గావించెము. ఎంతపరుగెత్తిన నుండుచోటు దొరకదని తలంతును. మీ రసమానపరాక్రమసంపన్నులగు గదా. ఆయుధములఁ బొటవైచి పరుగెత్తిన మీ యాఁడువారే మిమ్ముఁ బరిహసించురు. మాసమాని బ్రదుకు పరాక్రమవంతుల కది మరణసమాన మగును గదా. గొప్పవంశములఁ బుట్టి తుద్రులవలె బెదరిపోవుట మంచిదియా? ఇట్లు పాటిన మీ రపూజ్యులే యగుదురు. పగవారి నడంతుమని యాత్మప్రశంసలు చేసికొంటిరి గదా. ఆ పరాక్రమము లిపుడెచటికిఁ బోయినవి? పరాజితుఁ డగువానిని బిఱికిపంద యని జను లాడుకొందురు సుఁడీ! పాటిపోయినను ఆయు వల్పుమే కావున బహుకాలము జీవింపఁజాలము. కాన సంగరమునఁ బోరాడి భూమిపైఁ బడిపోవుదము, యుద్ధహతు

లకు బ్రహ్మలోకమున నివాసము లభించును. ఎగతురం జంపితే మేని కీర్తి కలుగును. మండునగ్నింగని పిడుత ప్రాణములతో నగుగజాలనట్లు కుంభకర్ణండు రామభద్రుని బారింబడి మరలి పోవలేడు. ఇంతదనుక మంచిపేరు పొందితిమి. ఇట్టి మన మందఱము నొక్క కుంభకర్ణనిచే నోడింపఁబడి పాటిపోయిన నిన్నిదినములు గడించిన కీర్తియంతయు నశించును అనియెను.

అంగదుఁ డిట్లు పిఱికితనము పోవఁ బలుకుచుండఁగా భయమున మునిగి పాటిపోవు నావానరు లీ కుంభకర్ణండు మమ్ము మర్దించుచున్నాఁడు. నిలువఁజాలము. ఇది సమయము గాదు. పోయెదము. మాకెల్లఁ బ్రాణములపైఁ గదా యాశ అనిరి. వారా యంగదున కింతమాత్రము బదులుచెప్పి తమపై కేలేంచు కుంభకర్ణని గని భయమున మఱేమియుఁ బలుకనోడి యఖిలదిక్కులకుం బాటిపోయిరి. అంగదుఁ డట్లు పాటుచున్న వానరుల మంచిమాటలచేత శ్రీరాముఁ డేర్పఱచిన సాలవర్షత భేదాది సంకేతనామములచేతను వారల నెట్లో మరలించెను. బుద్ధిమదగ్రగణ్యుడగు నాయంగదుఁ డిట్లుత్సాహమును గలిగింపఁగా న వ్యాసరయూఠనాథులందఱు సుగ్రీవాదుల యజ్ఞకు నెదురుచూచుచు యుద్ధసన్నద్ధులై యుండిరి. అంత ఋషభ, శరభ, మైంద, ధూమ్ర, నీల, కుముద, సుషేణ, గవాక్ష, రంభ, తార, ద్వివిద, పనస, హనుమదాదు లతివేగముగా యుద్ధాభిముఖులై యరిగిరి.

— శ్రీరాముడు కుంభకర్ణం జంపుట. —

* ఆవానరులందఱు నంగదునిమాట లాలకించి మరణము

* ఇది యఱువదియేడవ సర్గమునఁ గలదు.

నకు సాహసించిన బుద్ధిగలిగి యుద్ధము చేయ మరలివచ్చిరి. తొల్లి చెప్పిన బీరములం దలంచుకొనుచు వచ్చి ప్రాణములపై నాశమాని తుములముగా యుద్ధము చేయసాగిరి మహాకాయులగు నా వానరులందఱు వృక్షపాషాణాదులం దాల్చి కుంభకర్ణుని దాకిరి బలవంతుఁ డగు నారాక్షసుఁడు క్రుద్ధుఁడై గదనెత్తుకొని శత్రువులం దలపడి దాన మోఁది నేలం గూల్చెను. ఒక్క దెబ్బకే తాళఁజాలక నలు దెసలకుఁ జెదటి పోవఁజాలక యందే నేలం గూలిరి. మఱియు నాదనుజుఁడు కోపమాని గరుత్మంతుఁడు సర్పముల భక్షించునట్లు వానరుల నెనమండ్రం బదాగురను బదునాల్గురను ఇరువదిమంది ముప్పదిమంది యిట్లు చేతులం బట్టుకొని నోట వైచుకొని నమలుచు రణరంగమున విహరించుచుండెను. ఎట్టకేలకు ధైర్యముం దెచ్చుకొని యాయుధములం బట్టుకొని వనచరులు నిలిచిరి. ద్వివిదుఁ డొకపర్వతమును విసరివై చెను. అది లత్యము తప్పి వానిపయిం బడక యతనిశ్చేనపయిం బడియెను. ఆకొండ వారి నెల్ల ముద్దగా నొసరించెను. అంతటఁ బోవ కాద్వివిదుఁడు మఱొక కొండను గుంభకర్ణునిపై వై చెను. అది యాసేనం జంపి రక్తప్రవాహములఁ గల్పించెను. రక్కసులు చెలరేగి వనచరవరులఁ దునుమాడసాగిరి. కోతులు పిఱిందికిం బోవక తలపడి శస్త్రముల లాగికొనియు భూరుహముల భూధరముల మోఁదియు వారలం బొలియించి యార్చిరి. హనుమంతుఁ డాకాశగతుఁడై పర్వతశిలలను భూరిభూరుహముల నాకుంభకర్ణుని శిరముపై వర్షించెను. ఆతఁ డావృక్షాదులను మేటిశూలమున భేదించి వర్షముగాఁ గురియుచున్న యావృక్షములఁ దట్టి వేయుచుండెను.

మఱియు నతఁడు శూలముం గొని వానరులం దఱుమ హను
 మానుడు కొండశృంగమును బెకలించుకొని యాతనిముందట
 నడ్డపడి నిలిచెను. వెంటనే దానిచే నాదనుజుని మోచెను.
 దానఁ జలించి మేదస్సు రక్తము కాఱఁగా ఊఁభించెను.
 మెఱయుచుండు శూలమును ద్రిప్పి హనుమంతునితోమ్మనఁ
 గొట్టెను. హనుమ యావ్రేటున వక్షము భగ్నము కాఁగా
 రక్తసిక్తాంగుడై యార్పుచు నేలఁ గూలెను. రక్తసు లట్టై
 సింహనాదము లొనరించిరి. వనచరులు భయంపడి పరువై త్తిరి.
 నీలుడు వారి నిలువరించి కుంభకర్ణునిపై నొక శిఖరము
 వైచెను. వాఁడు దానిని బిడికిటం దట్టెను. అది దాన శకల
 ములై ధరఁ దొరఁగెను. ఋషభ శరభ నీల గవాక్ష గంధ
 -మాదనులను నైదుగురు కుంభకర్ణునిపై కడరిరి. ఆతనిం జుట్టు
 ముట్టి పర్వతములు లోనగువానిచేతఁ బ్రహరింపసాగిరి. ఆ
 దెబ్బలెల్ల నాతనిశరీరమునకు సుఖముఁ గల్గింపఁజాలెను గాని
 కష్టము నొసంగఁ జాలవయ్యెను. కుంభకర్ణుఁ డంత ఋషభుని
 రెండుచేతులఁ గొఁగిలించుకొనినట్టులు నొక్కెను. దాన
 నతఁడు నెత్తురుగ్రక్కుచు నేలఁ బడియెను. శంభుని నట్లే పిడి
 కిటిపోటునఁ గొట్టి నీలుని మోకాలం గ్రుమ్మి గవాక్షుని గర
 తలమునఁ బ్రహరించి గంధమాదనుని బాదప్రహారమున
 నొప్పించి విజృంభించెను. వారాదెబ్బలకు నార్తులై రక్త
 మును వెడలించుచు మూర్ఛమునింగి నేలపైఁ ద్రెల్లిరి. వారి
 పాటు గాంచి తక్కినవానరు లా రక్తసునిపై కడరిరి. వార
 -లాతనిపై కెక్కి దంతములం గొఱికి నఖంబులం గీటి పిడికిళ్లం
 బొడిచి మోకాలం గ్రుమ్మి బాధించిరి. వేలకొలదివానరులు

ఁయు కెక్కియుండఁగా నాతఁడు వృక్షములు గలపర్వతమువలె నుండెను. గరుత్మంతుఁడు సర్పములం దినునట్లు లాకుంభకర్ణుఁడు వానరులం బట్టుకొని తినసాగెను. పాతాళబిలముంబోలు నోట వేసికొనుచుండఁగా వారు వానినాసికావినరములనుండియుఁ జెవులనుండియు వెడలి రా సాగిరి. ఆవిధ మెఱింగి కోపమున విఱచి తినసాగెను. ప్రళయకాలాగ్నివలె భయంకరాకారుడై యాకుంభకర్ణుఁ డొడలుతెలియక భూతలమును రక్తమాంసములం దడుపుచు విహరించుచుండెను. పాత్రపాశధరులగు నింద్రయములవలె శూలపాణియై యతఁడు వెలుంగుచు పసచర నేనాశుష్కకావనమును గాల్పుచుండెను. వానరు లనాఘులై వికృతముగా ధ్వనింపసాగిరి. వార లపుడు శ్రీరాముని శరణు చొచ్చిరి.

వానరులు పాటుటం గని మహాకోపమున నంగదుఁడు శిఖరమును బెకలించి రక్కసులు భయంపడునట్లు కుంభకర్ణుని శిరము పగులవైచెను. ఆదెబ్బ దుర్భరము కాఁగా మహాకోపమున మండిపడి యారక్షశూరుఁడు మహాధ్వని యడర నంగదునిమీఁదికిం బరువిడెను. శూలమును వైచెను. యుద్ధ రీతులఁ జక్కఁగా నెఱింగిన యాయంగదుఁడు లాఘవంబున దానిం దప్పించుకొనియెను. అంత మానక డగ్గఱి యఱచేత నావైరివక్షము బాధింపఁబూని యడచెను. దాన సతఁడు మూర్ఛిలైనను. కొంతసేపటికి తెప్పిటిల్లి పిడికిలిం ద్రిప్పి యంగదుని బొడిచెను. దాన నంగదుఁడు మూర్ఛిల్లి నేలఁ బడియెను. అంతఁ గుంభకర్ణుఁడు శూలముం గొని సుగ్రీవునిపైకిం బోయెను. మహాశూరుఁడగు నాసుగ్రీవుఁడు

తనపైకిఁ గుంభకర్ణుడు రాఁగానే యుద్ధోత్సాహమున గంతు వేసెను. అమహాకపి పర్వతశిఖరము నెత్తుకొని గిరగిరం ద్రిప్పుచుఁ గుంభకర్ణునిపై కడరెను. వాడు వికారముగా నవయవములు కనంబడ నిలిచెను. వానరరక్తమునఁ దడిసిన దేహముగల యారక్కసుం గని సుగ్రీవుడు నీవు గొప్ప వీరులఁ జంపితివి. ఇతరాసాధ్యకార్య మొనరించితివి. వానరులం దింటివి. యశస్సు నార్జించితివి. ఇక వానరుల వదలుము. వా రల్పులు. వారితో నీకేల? నాపైకి రమ్ము. ఈపర్వతము నీపయిఁ బడవై తును. దీనిపాటు సహింపుము. అని యనెను.

ఆపలుకు లాలకించి కుంభకర్ణుడు నీవు బ్రహ్మ మనుమఁ డవు. బ్రహ్మపుత్రుఁడగు ఋక్షరజుని కొడుకవు. పరాక్రమ ప్రఖ్యాతి గలవాడవు. ఇదంతయు మే మెఱింగినదియే. నీవేల గర్జించెదవు. అనఁగా సుగ్రీవుడు మండిపడి వజ్రముపోని పర్వతమును గిరగిరం ద్రిప్పి వైచి యతనివక్షమునఁ బడవై చెను. అది వక్షమును దాకి చూర్ణమైనది. వానరులందఱు విషాదము నొందిరి. రక్కసులు సింహనాదములు చేసిరి. శిఖర స్పర్శమునకుఁ గోపించి నోరు దెఱచి యార్చుచు శూలముం ద్రిప్పి సుగ్రీవుని జంపువాంఛ వై చెను. హనుమంతుఁ డప్పుడే యచటికి వచ్చినవాడు గావున నాశూలమును వేగముగాఁ బట్టుకొని రెండుచేతుల విఱచెను. శూలమట్లు విఱిగిపోవుటం గాంచి వానరు లార్చిరి. దాన మహాకోపమున లంకామలయ పర్వతమునుండి శిఖరమును బెకలించి సుగ్రీవుని సమీపించి దానిని వై చెను. ఆ యభిఘాతమునకు సుగ్రీవుడు సోలి భూమిపైఁ బడియెను. దానికి సంతసించి రక్కసు లార్చిరి.

అంత నారాక్షసవీరుడు పడియున్న సుగ్రీవునిచెంత కరిగి
 యాతని బట్టికొనిపోయెను. అట్లెత్తుకొనిపోవుచు నతఁడు
 చిక్కుట కచ్చెరువంది మింటఁజేయు దేవతాధ్వనుల నాలకించు
 చుం బోయెను అట్లు పోవుచు వీనిం బట్టుకొని పోయినయెడల
 రామలక్ష్మణులతో వనచరబలములనెల్లం బట్టికొనిపోయిన
 ట్లగును. అనుకొనుచుం బోవుచుండ హనుమంతుఁ డందులకు
 వగచి యింక నేనేమి చేయవచ్చును ? ఏది న్యాయ్యమో యది
 చేయందగు పర్వతాకారుడనై వీనిం బొలియించెద వీనిం
 బిడికిటం బొడిచి దేహమును శకలములుగాఁ గావించి వధించి
 సుగ్రీవుని వదలింపఁగా వానరు లానందింతురు గాక. అంతియ
 కాదు. సుగ్రీవుఁడు దేవతలెల్ల నొక్కెత్తుగావచ్చి పట్టుకొన్నను
 విడిపించుకొన సమర్థుఁడు. పర్వతమువ్రేటునకుఁ దన్నుఁ దాఁ
 దెలిసికొనఁ జాలకున్నాఁడు. ఇంతలోఁ దెప్పిటిల్లి, తనకుఁ గవు
 లకు హితమెద్దియో దానిం జేయును. స్వామి కష్టములం
 జిక్కునడఁగా భృత్యుఁడు విడిపింపవచ్చును గాని యట్లు నే
 నీతని నిపుడు విడిపింతునేని మహాశూరుండగు నీతనికిఁ గలుగు
 సంతృప్తికిఁ గొఱంతగా నుండును. శాశ్వతకీర్తియుం దొలం
 గును. ఆతనిపరాక్రమముపై భారము వైచియుండును.
 అతఁడు వచ్చుధాత వీరి నాశ్వాసించుచుండును. అని
 యూహించెను.

అని యాలోచించి యాహనుమంతుఁడు సేనలం బాఱ
 నీయక నిలిపెను. అంత నాకుంభకర్ణుఁ డిట్టట్టు కదలు నాసుగ్రీవు
 నెత్తుకొని లంకానగరమును బ్రవేశించెను. అత్తఁజి గపిరాజు
 మెల్లమెల్లన తెప్పిఱ్ఱెను. అతికష్టముమీఁద మూర్ఛదేఱి

నుహాబలశాలి వక్షమునందుండి నగరమార్గములం గాంచుచుఁ దనలో నిట్లు పడియున్నాడనే. దీనికిం బ్రతీకార మెట్లు చేయందగును? ఎట్లు చేసిన వనచరులకు హితమో యట్లు గావించును. అని యూహించి తటాలునఁ దన తీక్షణఖరముల నాకుంభకర్ణుని చెవులను గిల్లి దంతముల నాతనినాసికను గొఱికి ప్రక్కలందు చెక్కులను మూపులను బాదముల విదాగించెను. ఆకుంభకర్ణుడు ముక్కు చెవులు పోయి ప్రక్కలు విదారింపబడఁగాఁ గ్రుద్ధుడై తనువునం దెల్లకడల రక్తము ప్రవహింప సుగ్రీవుని గిరగిరం ద్రిప్పి నేలపై వైచి నలిపెను. వాఁ డెంత బాధించినను లెక్కింపక సూర్యపుత్రుడు వియ్యుత్తరమున కెగిరి మరల శ్రీరామునికడకు వచ్చెను ముక్కుచెవులు పోవఁగా నాకుంభకర్ణుడు మరల యుద్ధము చేయఁ బోయెను. వైరి తప్పించుకొని పోవఁగాఁ గ్రుద్ధుడై రణభూమికిం బరుగెత్తుచు నాయుధములు లేవని తలంచి భూరి తరముద్ధరము నొకదానిం గైకొని వానరబలములం జొరబడి వారిని దినసాగెను. క్రోధావేశమునఁ దెలియక వానరుల తోడ రక్కసులంగూడఁ దినసాగెను. తన్నుఁ బ్రహరించు చున్నను వానిని లెక్కింపక యొక్కసారికి రెండుమూఁడు నాల్గుగాఁ గపిప్రజమును దినసాగెను. వానిబాధల కోర్వఁ జాలక కపులు రాముని శరణుచొచ్చిరి. పాటుచున్నను వెంటఁ దగిలి భక్షించుచుండెను. పరవీరహంతయగు నాసౌమిత్రి కుపి తుండై కుంభకర్ణుని మార్కొని యతనిమేన నేడుబాణములు నాటించి మరల ననేకమార్గణముల వైచెను. వాని నారక్క సుడు సరకునేయక లక్ష్మణుని మీఱి యడుగులిడుతఱి భూమి

యద్రువ రామునిపైకి గవినెను. దాశరథి యాతని మిట్టిపాటు గాంచి భయదాస్త్రమును సంధించి యతనివక్షము గాడ నేసెను. అట్లే పెక్కములం గ్రుచ్చెను. అవియన్నియు నాటుకొనఁగాఁ గ్రోధియై త్వరపడి రామునిపైకి బరువెత్తివచ్చుచున్న యారక్కసునినోటినుండి జ్వాలలు వెడలెను. రామాస్త్రవిధుడై పరమక్రుద్ధుడై తన్నుం గాంచి వానరులు పాతీపోవుచుండఁగా సింహనాద మొనరించుచు వచ్చెను. మయూరపత్రాంకసాయకములను గుంభకర్ణునితోమ్మున నుచ్చిపోవ నేయఁగా నాతండు పరవశుం డగుటయు, నాతని చేతనున్నగదయు జాతీ నేలం బడియె. ఇతరములగు ఖడ్గాదిసాధనములన్నియు నేలం బడినవి.

అంతఁ గుంభకర్ణుడు తాను నిరాయుధుడనని యెఱింగి ముష్టిపాదఘాతముల సంగరము చేయఁబూనెను. అతనిశరీరమునుండి రక్తము కాలువలుగాఁ బ్రసహింపసాగెను. అతఁడు నిర్భరకోపమునఁ గపి భల్లూకముల భక్షించుచు సంగరరంగమునఁ గ్రుమ్మరుచుండెను. అత్తటి నారక్కసుడు భయంకర పర్వతశిఖరమును లాగి త్రిప్పి రాముని లక్ష్మ్యముచేసి వైచెను. అది తనచెంతకు రాకపూర్వమే కాంచసచిత్రితాతికఠోర నారాచపంచకమున దాని శకలములు గావించెను. గుంభకర్ణుడంత మండిపడుచు ద్విశత వానరవీరులపైకి బరువిడఁగాఁ గని రాముడు సారసముల నాటి నేలఁబడ నొనరించెను. లక్ష్మణుడతనింజంపు నాసక్తింగొని యందులకుం దగినయుపాయముల ననేకవిధముల నూహించుచు నన్నతో రామచంద్ర! వీడు రక్తగంధమున మత్తుడై యున్నవాడు. వానరులందఱు వీనిపై కిసెక్కి నిలుతురుగాక. యూధనాథులు చుట్టు నిలిచి కదల

నీరసుక పట్టియుందురు గాక. అత్తత వీడు దుర్భరభారవీడి
తుండై కాలమున నేలంబడుటయే గాక మరల లేవజాలక
మిగిలినవానరులం జంపక యుండును. అనఁగా విని వానరు
లట్లే వానిపై కెక్కి నిలువఁబడిరి. వాడు వారెక్కుటకు
మఱంత యాగ్రహించి వారి నెల్లఁ జిప్పివై చెను. రాముఁ డది
చూచి వానిం జంపం దలంచి మేటి శరాసనము నందుకొని
యతనిపైఁ గవినెను. చూపుల నగ్ని కణములఁ గురియించుచు
నారామమూర్తి భయంపడుకపులు సంతోషింప మహాసర్ప
ముంబోని చాపమును సజ్యముచేసి వానరుల నూఱడించుచు
లక్ష్మణుడు వెంట రాఁగా భయంకరాకారమునఁ గనంబడు
నారావణానుజునిం జూచుచు నారి సారించుచుండ నాధ్వనికీ
నోర్వజాలక కుపితుండై వేగముగాఁ దలఁపడియెను. రాముఁ
డతనితో రాక్షసాధిపా! రమ్మ రమ్మ. విషాదము వదలుము.
చాపమును ధరించియున్నాను. చూడుమా. ఇంద్రుని గెలి
చితిసనుకొందువేషా నే నింద్రుడను గాను. నన్ను రాము
నిగా నెఱుంగుము. కొలఁదికాలమున నసువుల విసర్జింతువు.
చూడుమనియెను.

కుంభకర్ణం డీతఁడే శ్రీరాముడని యెఱింగి వికారముగా
నవ్వుచు రామునిపై కడరెను. రామా! నేను విరాధుడను
గాను. కబంధుడను గాను. ఖరుడను గాను. వాలిని గాను.
మారీచుడను గాను. నన్ను నట్టివారిలో నొక్కనిగాఁ దలఁప
కుము. వారిం బొలియించితిసని విష్ణువీగకుము. కుంభకర్ణుడను.
వచ్చితిని. ఈ భయంకరాయసముద్గరముం జూడుము. దీనిచే
తనే పూర్వ మమరులం జెండాడితిని. ముక్కుచెవులు పోయి

నవానినిగాఁ దలంచి చులకఁగాఁ గనకుము. అవి పోవుటచే నాకు బాధలేదు. నాశరీరముపై నీపారుష మంతయుం జూపుము. పిదప నీశక్తి నెఱింగి. భక్షింతును అని యారాక్షస వర్మడు పల్కఁగా విని రాముడు సుపుంఖనా రాచములం బ్రయోగించెను. వానిచేఁ గొట్టఁబడియు నించుకంతయుం గలం గక దుగ్గితుడు కూడఁ గాక యుండెను సాలవృక్షము లేడు నేశరమున ఛేదించబడినవో వానరపుంగవుఁ డగువాలియు హతుడయ్యెనో వజ్రములవంటి యాబాణము లిపుడుకుంభ కర్ణునిశరీరమును గాసిపొందింపజాలక పోయినవి. రాముని బాణముల యురవడిని ముద్గరము త్రిప్పుచు నాపుకొనుచు దానిచేత వానరబలమును బాఱఁదోలుచుండెను. అంతట శ్రీరాముడు వాయువ్యాస్త్రమును దీసి కుంభకర్ణునిపై వైచెను. అది వానిబాహువును ముద్గరాయుధసహితముగా ఖండించెను. బాహువు తెగి పడఁగా బ్రహ్మాండము బ్రద్దలగునట్లు ధ్వని చేసెను. పర్వతశిఖరమువంటి కుంభకర్ణునిబాహువు వానరుల పైఁబడి వారిం జంపివైచెను. చావఁగా మిగిలినవానరులు భయపడి దూరముగాఁ బరువెత్తిరి. ఆరక్కనుడు రెండవచేత నొకభూరుహమును బెఱికి దానితో రణమొనరింప రామునిపై కడరెను. ఒక బాణమున నైంద్రాస్త్రమంత్రమును మంత్రించి సర్పశరీరాకారమై వృక్షముతోడఁ బయికెత్తఁబడియుండు కుంభకర్ణుని యా రెండవబాహువు నావృక్షముతోడ ఖండించెను. అది క్రిందఁబడి కదలి యనేక పాపాణవృక్షవానరుల నుగ్గు గావించెను. రెండుచేతులు తెగి యార్చుచుఁ దనవైశిరాఁగాఁ గాంచి యాకుంభకర్ణుని పాదములను దీక్ష్యములగు

నర్థచంద్ర బాణముల రెండింటిని దీసికొని నాఁ లాగివైచి ఖండించెను. పాదములు పడునపుటి ధ్వని లంక నిండిపోయెను. కర పాదము లట్లు తెగఁగా బడబాముఖమువంటి నోరు తెఱచి గర్జించుచు మిగిలియున్న తొడలతో రామునిం దలపడెను. సువర్ణచిత్రతబాణముల నాతనినోటినిండ వైచెను. కోయని యార్చి మూర్ఛియైను. అంత రాముడు సూర్యకిరణములవలె వెలుంగు మహత్తర శక్తిసంపన్నుఁడు నైంద్ర బాణమును సంధించివైవఁగా నది కుంభకర్ణునిపై కడరి యతనిమస్తకమును ఖండించెను. రాత్రియం దుదయించి పునర్వసునక్షత్రముల రెండింటి నడుమనుండు చంద్రునివలె నాతనిశిరస్సు నభమున కెగిరినపుడు కనబడెను. అది కుండలాలంకృతము. ఆతని మొండెము క్రిందబడునపుడు వేలకువేలుగా వానరులు కూలిరి. దేవతలు సంతోషముపేర్చి సింహనాదము లొనరించిరి. అంబరముననుండి దేవాదులు శ్రీరామునిపౌరుషమును గొని యాడిరి. కుంభకర్ణుని వెంటనుండు రాక్షసులు భయంపడి వికృతావములు గావించిరి. వానరులందఱు శ్రీరాముని బూజించిరి. ఆ రాముడు నాతనివధమునకు సంతృప్తి నొందెను.

మహామతులారా! ఈభాగమునఁ గలవిశేషముల వెదకుదము

“ప్రజాపతేస్తు పాత్రస్త్వం తథైవర్షరజస్సుకః.

౫౯

శ్రుతపౌరుషసంపన్నస్తస్మాద్గర్జసి వానర,”

అని మూలము. కుంభకర్ణుడు సుగ్రీవునితోఁ దెల్పువాక్య మిది. సూర్యపుత్రుడు సుగ్రీవుడని మన మింతకుముందు

రామాయణమునం జదివితెమి.

“చతుర్ముఖబ్రహ్మజ్ఞంభణ జనితఋక్షరజః పుత్రత్వా త్సుగ్రీవస్య
బ్రహ్మపాత్రత్వమ్.”

అని మహేశ్వరతీర్థులు వ్రాసిరి.

“పురాకిల బ్రహ్మణో జ్ఞంభమాణస్య నమనాత్ ఋక్షరజా నామ
వానరో జాతః. స కదాచిత్ పర్వటక్ బ్రహ్మలోకే అప్పురోరూపః రిజి
కస్తింశ్చిత్సరసి నిమజ్జ్యాపురోరూప మభజత్. తాం దృష్ట్వా త మమోహితా
వింద్రాదిత్యౌ హస్తేన యుగపదగృహ్ణీతాం. తత్రాంతరే తస్యోః త్సఖితం
రేతోఽపతత్. తత్ర ద్వా కుమారావభవతాం వాలే పునాద్వాతీ,
గ్రీవాయాం పతనాత్సుగ్రీవః. తం దృష్ట్వా ప్రహస్య బ్రహ్మ అప్పురోరూప
ధారిణం ఋక్షరజసం యథా పూర్వరూపప్రాప్తయే కుమారా చ గృహీత్వా
అన్యస్మిన్ వానరరూపకారిణి సరసి నిమజ్జేత్సభ్యధాత్. సోఽపి తథా
కృత్వా కుమారాభ్యాం సహ వానరరూప మభజదృక్షరజాః. తత్సుత్రే
వాలిసుగ్రీవావలి.”

అని గోవిందరాజులు వ్రాసిరి. ఈవిషయ ముత్తర కాండమున
విమర్శింపవలసి యుండును. దిక్షాత్ర మిందుఁ దెలిపెదను.

ఒకసరస్సున స్నానముచేసిన స్త్రీరూపము సచ్చసనియు,
నొకసరస్సున మునింగినఁ బురుషరూప మలవడుననియు నిందుఁ
గనంబడును. ఇది యిక్కాలపు నాగరికులకు నవ్వుపుట్టింపక
మానదు. అది యోగసిద్ధులలో వాక్సిద్ధి యని పిల్వంబడునది.
ఆసిద్ధి గలవారిశాపమే ఫలవంత మగును. అది లేనిచో శాపము
నిష్ఫల మగును. ఒకానొక కారణమున నొకమహాత్ముఁ డొక
సరస్సున కెవరిమూలముననేని వీడ సంభవింపఁగా నిందు
మునింగినవారు స్త్రీ లగుదురని శపించి యుండవచ్చును. అట్టి
తెలియక యెవఁడో మునింగిన నా హక్కుప్రకారము స్త్రీ

యగును. అట్లే పురుషుఁడును. వాక్సీద్ధి యెల్లర కనుభవమునఁ దెలిసియుండు కాలమున నిది యవిశ్వాసపాత్రము కాదు. ఇపు డాసిద్ధియే యున్న క్లేష్వురు నెఱుంగనికాలము కావున విశ్వాస మును గల్గజేయుట కష్టసాధ్యము. అంతయగాక యసాధ్యము కూడ నగును. రామాయణమున ఇలునివృత్తాంతమునందు నిది కనబడును. ఇట్టివిషయములు పామరులు మెచ్చునట్లు బోధించుట నవ్వునట్లు చేయుట శక్యముగానివనియే యగును. భగవద్గీతలలో శ్రీకృష్ణునివిశ్వరూపదర్శనము కూడ సిపట్టికిలోఁ జేర్చదగినదియే యగును కనుక బుద్ధిమంతులు యోగవిషయమునఁ జక్కనికృషి చేసినయెడల నిట్టివి సామాన్యములనియు, నిం దచ్చెరువనడగినదియే లేదనియు స్ఫురింపక మానదు.

“అతిచక్రమ్య చ సౌమిత్రిం కుంభకర్ణో మహాబలః,

రామ మేవాభిద్రావ దారయన్నివ మేదిసిం.”

౧౦౩

అని మూలములత్త్యుఁడు తన్ను బాణములఁ బీడించుచుండఁగా నాతనిం గొట్టక మాటలాడక రామునిగూర్చి పరువెత్తెను. తన శరీరమున లక్ష్మణబాణములు నాటినవి. వానిని లేక్కింపక పోయెననఁగా భావ మేమి? రామునిచే మృతినిగోరి తానున్నందున నెపుడెపు డాపని ఫలించునా యని గోరి రామునిపై కడరెనని కదా యూహించు టుత్తమము. మన మాతని యప్పటి శరీరాహారములను బరికించి దూషింపరాదు. కారణోపాత్తదేహునిగా నాతని భావించి యందులకుఁ దగిననిదాన మాలోచించితిమేని తత్త్వము తెలియఁగలదు.

“అగచ్ఛ రక్షోధిప మా విషాద

మవస్థితోఽహం ప్రగృహీతచాపః,

అవేహి మాం శక్ర సపత్న రామం

మయా ముహూర్తాద్భవితా విచేతాః.”

౧౩౨

అని మూలము. ఇవి రామునివాక్కులు. విషాద మొంద కుము. రమ్మ. ధనుర్ధారిని యున్నాడను. నన్ను రామునిగా నెఱుంగుము. ముహూర్తమే నీకాయువు గలదు. పిదపఁ గూలఁగలవు. అని కదా యిందలి యర్థము దీనిసార మేమి? కుంభకర్ణ! మిమ్ము వధించుటకే పూర్వమిచ్చిన వాక్కుననుసరించి యవతరించితిని. కేల ధనుస్సును బూనితిని. రమ్మ. రామునిగా న న్నెఱుంగుము. అనఁగా లక్ష్మణుడను కాను. నాచే మృతి గదా మీరు కోరితిరి. ఆవిష్టుమూర్తియే నేనని నమ్ముము. అని రాముఁ డాతఁడు యుద్ధసారవశ్యమున నుండఁగా బోధించెనని కదా యూహింపం దగును? దీనింబట్టి పామరు లనుకొనునంత మూర్ఖుఁడు కుంభకర్ణుఁడు కాఁడని స్పష్టము. ఇతఁ డరువాతికథను బఠింతము.

❧ రావణుఁడు కుంభకర్ణునిమృత్యుకై వగచుట. ❧

* రాక్షసులు రామునిచేతఁ గుంభకర్ణుఁడు హతుఁడు కాఁగాఁ బరువెత్తి రావణునకుం దెల్పిరి. ఆతని పరాక్రమకార్యములు తెలిపి మృతిని గూడఁ దెల్పిరి. విన్నంతనే శోకసముద్రమున మునిగి నేలంబడెను. పినతండ్రిమృతి నెఱింగిన నరాంతక త్రిశిరసులు నతికాయుఁడు రోదనము చేసిరి. మహాదరాదులు వగలఁ బోగిలిరి. రావణుఁ డెట్లు తెలివినొంది

* ఇది యణువదెనిమిదవసర్గమునఁ గల కథ.

వీనుడై హా! వీరాగ్రగణ్యా! యని పేర్కొని యాతని యత్యుద్భుతకార్యములు తలంచుచు నిట్టి నీవాక మానవమాత్రునిచే జంపబడితివి కదా యని విలపించెను. నాయనా! నీవు షడంగ దేవతలు ఋషులు లోనగువారు సంతోషమున సింహనాదములు చేయుచున్నారు. నీవు లేని యీరాజ్యము నాకేల? సీతయేల? నే నిక నాసోదరుం జంపిన రాముని వధింపనేని వ్యర్థమగు నీబ్రదుకు నా కించకంతయు మేలు గాదు. మరణమే యత్యుత్తమము. నాతమ్ముఁ డిపు డెచ్చటికిఁ బోయెనో నేను నచ్చటికే పోవుదును. వానిని వదలి త్తణమైన బ్రదుకను. ఇప్పుడు దేవతలు తమకు మున్నకారముచేసిన నన్నుఁ గని నవ్వుదురు. కుంభకర్ణా! నీవు హతుడై వైతివి ఇంద్రునిక నేనెట్లు జయించఁ గలను? మహాత్ముడగు విభీషణుడు నా మేలుగోరి తెల్పినమాట యిప్పుడు యథార్థముగ నున్నది. అజ్ఞానమున నపుడు గ్రహింపనైతిని. ప్రహస్తకుంభకర్ణులు షడినదాదిగా విభీషణోక్తి నన్నుఁ బీడించుచునే యున్నది. ఆమహాత్ముని బాఱఁదోలితినే. ఆ యకార్యజనితపాపమే దుఃఖముగా నిపుడనుభవమునకు వచ్చినది. అని విలపించుచు నిర్భరాత్తిచే సోలి నేలం బడియెను.

— { రావణాజ్ఞ చే మహాద రాదిరాక్షసులు } —
యుద్ధమున కరుగుట.

* రావణుఁ డిట్లు శోకమునఁ బొక్కుచుండఁగాఁ ద్రిశిఘ్రుడు రాజేంద్ర! కుంభకర్ణుఁ డపారబలశాలి యైనను దైవ

* ఇది యజువదితొమ్మిదవసర్గమునఁ గలదు.

వశమున హతుడయ్యెను. దానికి మీవంటిసత్పురుషులు విలపింపరు. ముల్లోకములకు నీవొక్కడవే చాలుదువు. అట్టి నీవు ప్రాకృతునిగా నిన్ను భావించుకొని దుఃఖింపనేల? నీకు నలువ యిచ్చినశక్తియుఁ గవచబాణకార్ముకములు సహస్రాశ్వతరయుక్తమగు మహారథము గలవు. ఒకప్పుడాయుధములు లేకయే దేవదానవులం బాఱుదోలియున్నావు. ఇంక సర్వాయుధములం దాల్చిన రాముని నడంపఁ జాలుదువు. ఇందే యుండుము నేను రణమునకుం బోయెద. గరుత్మంతుఁడు పాములంబోలె నీశత్రువుల నిర్మూలించును. ఇంద్రుఁడు శంఖరాసురుని విష్ణువు నరకాసురుని గెల్చినట్లు రామునిం బడవైచి గెలుపంది వత్తును. ఆమాట లాలకించి కాలచోదితుం డగుటం జేసి రామునిగెలువ శక్యమా యనుకొనక శక్యమే యనుకొని యెను. అంత దేవాంతక నరాంతకులు నతికాయుండు నను రావణునికుమారులు నేను నేనని సింహనాదములు చేయుచు యుద్ధమునకుఁ బోవ నుద్యుక్తులైరి. రావణుఁ డత్తటిఁ గొడుకులం గొంగిలించుకొని భూషణముల నలంకరించి యాశీర్వాదించి యుద్ధమునకుఁ బనిపెను. వారికిందోడుగాఁ దనసోదరుల మహోదర మహాపార్శ్వలం బంపెను. వారు తండ్రికి నమస్కరించి ప్రదక్షిణముగా రణమునకుఁ బయనమైరి. వారాటగురు నాయుధప్రహారముల బాధల నివారించునట్టి యోషధుల నట్టి నానావిధగంధములం బూసికొని సంగరోత్సాహ ముబ్బుచుండఁగా వెడలిరి. మహోదరుఁడు మహాగజము నెక్కిను. రావణాత్మజుఁడు త్రిశిరుఁ డుత్తమాశ్వయుక్తరథము నధిరోపించెను. మూఁడు శిరస్సులందు మూఁడు కిరీటములు వెల

యఁగా హిమవంతమువలె బ్రకాశించెను మేటివిలుకాఁడగు నతికాయుఁడు మహారథము నధిష్ఠించెను. అందు సకలాయుధములు తళతళలాడుచుండెను. నరాంతకుఁ డుచ్చైశ్శృంగము వంటి శ్వేతాశ్వము నెక్కెను. దేవాంతకుఁడు వజ్రభూషిత పరిఘమును గరమునఁ గీల్కొల్పి ప్రకాశించెను. మహాపార్శ్వఁడు గదాయుధ భూషితకరుఁడై వెలంగెను. వారి వెంట ననేక యోధులు వాహనారూఢులై వెడలిరి. యుద్ధమున ముడిచియుండువారు గాన సింహనాదములు చెలంగ బాణముల వదలుచు లాఘవమున వానిని మరలఁ బట్టుకొనుచు భూమి యద్రవఁ బోయిరి. శిలాతరుహస్తులగు వానరులం గాంచిరి. వానరులు నీలమేఘప్రతీకాశులయి వచ్చు రక్షవైస్యమును గాంచి పరాక్రమము నెఱపునద నొడవెనని భూరిశైలముల నెత్తుకొని సింహనాదము లొనరించుచు రక్కసులం గాంచి యోర్వలేక గర్జించుచుండిరి. రక్కసులును వారిసంతోషము కినుకఁ గల్గింప మఱింతగా నార్చిరి. అనోన్య న్యము తలపడ సిద్ధముగా నుండిరి వానరులు కొందఁ జుంబరమున నిల్చియు, గొండలు క్రిందనుండియు రక్కసుల మా ర్కొనిరి. వారును దలపడఁగా నాపోయ ఘోరాకారముగాఁ గానంబడిమెను బాణముల లెక్కింపక వృక్షశిలాదులఁ బ్రయోగించుచు వానరులును, వృక్షశిలాదుల లెక్కింపక బాణములఁ బ్రయోగించుచు రాక్షసవీరులు పోరాడసాగిరి. రథికులపై కెగిరి కొండలు కప్పులు వారిం జుంపిరి. రక్కసులు బాణముల వైచియు ఖడ్గప్రాసాదులఁ బొడిచియు, నస్త్రములం బ్రయోగించియు వానరుల వధించిరి. ఆసంగరము దేవాసుర

సంగ్రామమును మించి రక్తప్రవాహములు పాటుచుండఁగాఁ జూడ దారుణముగా నుండెను. ఆ దోష్టియుద్ధమునందు వానరు లుబ్బిన రక్తసులం జంపుటం గాంచి దేవతలు ఋషులు సంతోషించిరి.

అంత నరాంతకుఁడు వాయువేగముగల గుఱ్ఱమునెక్కి శక్తిని గొని వానరసేనం జొచ్చెను. అతఁడు ప్రాసముచేత నేడువందలవానరులం బొలియించెను. తక్కుసేనను గలత నొందఁ జేసెను. అతని మార్గణాసారమునకుఁ బర్యవ్రాజము గలవానరులు కూలిరి. మార్కొని తమపరాక్రమము చూపఁ దలంచునంతలో వారి నానరాంతకుఁడు చంపుచుండెను. వాఁడు ప్రాసమును ధరించి సేనలం గాల్పుచుండెను. కవులు నృక్షములు లోనగువానిని బెకలించునంతలో ప్రాసహృత్తిబడి చచ్చుచుండిరి. తుదకు వాని మార్కొననైనఁ జాలకయుండిరి. కొందఱు మూర్ఛదేటి సుగ్రీవు నాశ్రయించి యుద్ధవిముఖులై యుండిరి. సుగ్రీవుఁడు నలుదెసలఁ బరికించుచు భయమునం బాటు వనచరులం గాంచెను. వారివెంటం బరుగిడు నశ్వా రూఢుని నరాంతకుని గని యంగదుం గాంచి కుమారా! నీవు పోయి యారాక్షసుని మార్కొని వధించి రమ్మని యానతిచ్చెను. కేవల నఖిదంతాయుధుఁ డయియే నరాంతకుని జేరంబోయి రాక్షసా! ఎందుఁ బాతెదవు? నిలుపుము. వజ్ర సారమగు నీప్రాసమును నావక్షముపైఁ బ్రయోగింపుము అనఁగా నా నరాంతకుఁడు వాలితనయునిమాటల నాలకించి యాడుగఱచుచుఁ ద్రాచువలె బుసకొట్టుచు నిర్భరక్రోధా

విష్ణుఁ డయ్యెను. వెంటనే యతని సమీపించి జ్వాలామాలికల
వెదఁజల్లుప్రాసమును ద్రిప్పి యతనిపై వైచెను. అది వజ్ర
తుల్యమగు నాయంగదుని వక్షమును దాఁకి శకలములై నేల
పయిం బడియె. అది పడుటం గాంచి కరతలంబెత్తీ వాని
యశ్వశిరమును జఱచెను. పర్వతాకారమగు నాగుఱ్ఱము రక్త
ముం గ్రక్కుచుఁ బడి యసువులం బాసెను. దానికి మఱింత
యాగ్రహించి పిడికిటఁ దలఁ బొడిచెను. అంగదుఁ డానరాం
తకుని పిడికిటిపోటునకుఁ దల పగిలి వేడిరక్తము చివ్వుఁగా
మండిపడి మూర్ఛిల్లి తుదకుఁ దెలివొంది నరాంతకునిబలమున
కిచ్చెరువంది వజ్రముం బోని పిడికిట నరాంతకునివక్షము
పగులఁ బొడిచెను. దాన రక్తము ప్రవాహములుగాఁ బాఱ
నేలఁగూలెను. ఇట్లు లాదనుజుఁడు హతుఁడు కాఁగా దేవతలు
వానరులుకూడ జయజయనినాదములు కావించిరి. ఆమహా
కృత్యమునకు శ్రీరాముఁ డచ్చెరువు పడెను. దాన బలోత్సా
హములు మిక్కిలి కాఁగా మరల సంగదుఁడు యుద్ధాభిముఖుఁ
డయ్యెను.

మహనీయులారా ! ఈభాగములనుండి గ్రహింపఁదగిన
విషయము లంతగా లేవు. కాని దుష్టసిద్ధాంతముల నామో
దింపవలదనుటకుగాఁ గొలఁది మాటలు వ్రాయుచున్నాను.
కుంభకర్ణనియుద్ధమును జదివితెరి నరాంతకుని సంగరపద్ధతియుఁ
బఠించితెరి. ఇట్టి యుద్ధమార్గములు భారతమునఁ గలవా ?
కొఱతులను భల్లూకములను గుంపులుగుంపులుగా భక్షించు
వారు భారతమున నిందలు కానరారు. ఒకరిద్ద టున్నను వారు

మానవమాత్రభక్షకులు. మనుష్యమాంసము దొరకిననాడు పండువని భావించువారు. రామాయణకాలమున సకల జంతు భక్షకులు లెక్కకు మించి యుండిరి. మూడుతలలు గలవాడు భారతకాలమునందుఁ గానరాడు. మునులు నిశ్చయముగా భారతకాలమునఁ దిరిగెడివారు. రామాయణకాలమునఁ గొండ గుహలలో గండ్లోపలములచాటున వృక్షములకు నడుమ నుడు రంధ్రములలో నుండెడివారు. అగస్త్యుడు లేకొలది సంఖ్యాకులో ఎట్టివారినైన వాఙ్మాత్రమున భస్మముచేయ సమర్థులగువారు తప్పఁ దక్కిన మునులు పనుల సంచరింపఁ జాలకుండిరి. విరాధుడు దను కబంధుడు మొదలగుపాపపండి వికారదూపులు భారతకాలమునఁ బ్రసిద్ధముగాఁ గనరాదు. లంకలో సీతాదేవికడఁ గావలియుండు స్త్రీలరూపము లబ్బురము గొలుపకపోవు. ఏకపాది లోనగువారు లక్షలకొలంది నున్న యట్లు కనుపట్టు. భారతకాలమున నట్టివార్తలు వినరావు. కావున మహాభారతము రామాయణకాలమునకంటె నెంత కాలము వెనుకనో సాగినట్లు కనుపట్టక పోదు. ఏవిషయమును గాంచినను భారతకాల మర్వాచీనమని స్పష్టమగును. ఇంకఁ దరు వాతివిషయమునకుఁ గడంగుదము.

❧ దేవాంతకాదులు మృతినొందుట. ❧

* నరాంతకుడు నిహతుడు కాఁగా రాక్షసవీరుడగు దేవాంతకుడు, పులస్త్యనంశజుడగు త్రిశిరుడు మహాద

* ఇది డెబ్బదియవస్తకమునఁ గల కథాభాగము.

రుడు వగచిరి. మహోదరుడు గజవర్యము నెక్కి యంగదుని పై కడరెను. తోబుట్టువుచావునకు బొక్కుచు బరిఘమును గొని యంగదునిపైకి దుమికెను. త్రిశిరుడు దివ్యరథము నారోహించి యంగదునే మార్కొనియెను. అట్లు మేటిదానవులంగదునిపైకిదలవడఁగా నాయంగదుడు పెద్దవృక్షము నొకదానిం బెకలించి వేగముగ దేవాంతునిపై విసరివేయఁగాఁ ద్రిశిరుడు కృష్ణసర్పముం బోని బాణములచే నావృక్షమును భేదించెను. దానిపాటు గాంచి వాలికొడుకు పైకెగరి వృక్షపర్వతములను వర్షముగాఁ గురియించెను. త్రిశిరుడు మిక్కిలి క్రుద్ధుడై ఆ వర్షము నాపెను. దేవాంతకుడు పరిభ్రాగమున నావృక్షములను దట్టివేయుచుండెను. మఱియు నాత్రిశిరుడు మోహించి బాణములను గురిపించెను. మహోదరుఁ డాగ్రహించి గజము నంగదునిపైకి దోలించి తోమరముచే నంగదునివక్షమును బాధించెను. దేవాంతకుడు వేగవంతుడు కావున బరిఘమున నాయంగదు నొప్పించి సందుదొరకుటకై వెనుకకు బోయెను. అంగదుఁ డట్లు మూవురు రాక్షసు లొక్కపెట్టునఁ దలపడినను వ్యధనొందక పైకెగిరి మహోదరునిగజమును గట్టిగా నఱచేతఁ జఱిచెను. అది దాన బిట్టుగూసెను. అంత నంగదుడు దాని దంతమును లాగి దేవాంతకునిమీఁదికి దుమికి యాతనిం గొట్టెను. అతఁడు దానివ్రేటును భరింపజాలక రక్తము గ్రక్కెను. కష్టమునఁ దెప్పిటిల్లి పరిఘముం ద్రిప్పి యంగదుని గొట్టెను. ఆదెబ్బకు మోకాళ్లు నేల దాఁక బోరగిలంబడి వెంటనే లేచెను. త్రిశిరుఁ డంగదుడు లేవఁగాఁ గాంచి వాడి బాణములు మూడు తొడిగి నొసటం గ్రుచ్చుకొన నేసెను

ముగ్ధురొక్కని జుట్టుముట్టియుండం గాంచి హనుమంతుడు నీలుడును దోడుపడ వచ్చిరి. నీలుడు త్రిశిరునిపై నొక పర్వతశిఖరమును వైవంగా రావణపుత్రుడు బాణముల వానిం ద్రుంచెను. అది శకలము లయ్యెను. దానికి నుబ్బి పరిఘమును గొని హనుమంతుని దలపడియెను. తనపైకి దేవాంతకుడు రాగా వానిపై కెగిరి పిడికిట వానిశిరస్సు పొడిచి సింహనాద మొనర్చెను. ఆపోటునకు దాళజాలక నేలం బడియెను. దేవాంతకుడు పరమదుర్జయుడయ్యు హతుడు కాగా నా త్రిశిరుడు నీలునివక్షముపై ననేక బాణములం గురియించెను. మహోదరుడు నాగ్రహమున మఱియొక గజము నెక్కి రణ భూమి కరుగుచెంచెను. మేఘము వాస గురియునట్లు నీలుని వక్షమున బాణములపరంపరం గురియించెను. నీలుడు కదలఁ జాలక యట్టై యుండెను. కొంతవడికి దెలివొంది పృథ్వీకదంబ ముగానుండు కొండను బెకలించి దానితో మహోదరునిశిర స్సును గొట్టెను. ఆప్రేటునకు దాళజాలక యాతఁ డసువుల వడలెను.

పినతండ్రియగు మహోదరు డని బడఁగాఁ ద్రిశిరుడు మిక్కిలికోపమున ధనుస్సంది హనుమంతుని దీవ్రనా రాచముల నొప్పించెను. ఆతఁ డాగ్రహించి పర్వతశిఖరమును బ్రయో గించెను. దానిం ద్రిశిరుడు తీక్ష్ణ బాణముల ఖండించెను. హనుమ యాగ్రహించి వృక్షవర్షమును గురియించెను. దాని నడుమన త్రుంచి సింహనాద మొనర్చెను. అంజనేయుడు క్రుద్ధుడై వైకెగసి త్రిశిరునిగుఱ్ఱములను నఖంబులం జీల్చి

వై చెను. త్రిశిరుఁ డంత యముఁడు కాళరాత్రింబోలె శక్తిని
గైకొని హనుమపై వై చెను. అది వచ్చి తన్నుఁ దాఁకక
మునుపే దాని నొడిసి ఘట్టుకొని సింహనాద మొనరించెను. ఆ
శక్తి యట్లగుటకు వగచి ఖడ్గమును గైకొని హనుమంతుని
తొమ్మును గుఱిచూచి వై చెను. దానిచేఁ గొట్టబడి త్రిశిరుని
వక్షస్థలమును గరతలప్రహారమున నొప్పింప మూర్ఛితుఁడై
చేతనుండు నాయుధములు పడిపోవ భూమిం బడియెను.
మూర్ఛిల్లి యతఁడు పడుచుండఁగా నతని చేతిఖడ్గమును వేగ
ముగాఁ గైకొని రక్కసులు భీతిల్లునట్లు సింహనాద మొనరిం
చెను. అంతలో స్త్రుతిరాఁగా నాత్రిశిరుఁడు సహింసజాలక
హనుమ పైకి లంఘించెను. వెంటనే యాహనుమంతుఁ బిడి
కిటం బొడిచెను. దానికి మిగుల నాగ్రహించి త్రిశిరుని గిరిట
ముతోఁ బట్టుకొని తళతళలాడు నాఖడ్గముచే వానిశిరస్సుల
మూఁడింటిని ఖండించెను. అవి మూఁడును భూమిపయిం బడి
నవి. వానరు లాచిత్రముం గని సింహనాదము లొనరించిరి.
రక్కసు లన్నిదిక్కులకుం బాఱిపోయిరి.

ఇట్లు త్రిశిరఃప్రభృతులు హతులు కాఁగా మహా
పార్శ్వఁడు విశేషించి క్రుద్ధుఁడై మేటిగదాయుధముం గైకొని
దిగ్గజములకుంశూడ భయమును గల్గించుచుండుదానిచే వాన
రులం బొలియింపం బూనెను. అంత ఋషభుఁడు మహా
పార్శ్వనిం జేరి వానిముందు నిలువబడియెను. మహాపార్శ్వఁ
డాఋషభునిం గని కోపమున నాగదచే వక్షము నడఁచెను.
దాన రక్తము స్రవించెను. చాలనేపటికిఁ దెలివొంది యాతని

గదపైకి బరువెత్తెను. మహావేగమున దాని లాగుకొని గిర
గిరం ద్రిప్పి యారక్కసునే గొట్టెను. దాన నొడలు పిండి
కాఁగా నేలంబడియె. వానిపాటు గాంచి రక్కసులు పాటి
పోయిరి. ఉన్నత్తు డనంబడు మహాదనుఁడు తనతోడఁబుట్టువు
మహాపార్శ్వఁడు చావఁగాఁ బెనుకోపము నొంది గదంగొని
వానసులం బాఱఁదోలుచుండ గవాక్షుఁడు కొండ నొకదానిం
బెకలించుకొని వానిని దానఁ జంపఁదలంచి మూర్ఖునియెను.
ఆతనిరాకం గాంచి గదచేత నాకొండను బిండిచేసెను. దాని
కచ్చెరువంది యాగవాక్షుఁడు గర్జించెను. రాక్షసుఁ డోర్వఁ
జాలక గదచే నాతనితోఁమును బాధించెను. గవాక్షుఁడు
మూర్ఛ మునింగిపడియెను. క్షణమున మూర్ఛదేఱి యున్నత్తు
నెత్తివై నఱచేతం గొట్టెను. దాన వాఁడు ప్రాణములు పోవం
బడియెను. రాక్షసులు పాటిపోయిరి.

—ॐ అతికాయునివధము. ॐ—

* వారలపాటు గాంచి దేవాసురుల నెన్నియోసారు
లోడించిన యతికాయుఁడు కోపము నొందెను. ఇంద్రశత్రు
వగు నయ్యతికాయుఁడు సహస్ర సూర్యసంకాశంబగు నర
దమునెక్కి వానరులపైకి బోయెను. సర్వాలంకారశోభిత
కాయుడై ధనుర్జ్వాఘోషము దిక్కులఁ బ్రతిధ్వనింపఁజేయ
సింహనాద మొనరించి వనచరవరులఁ గంపింపఁజేయుచు వీడు
కుంభకర్ణుడై యగును. మరల నరుదెంచెడునని కోతులు

* ఇది దెబ్బదియొకఁడవసర్గమునఁ గలదు.

భయంపడి యొకరినొకరు నాశ్రయించి దాగియుండఁ గొందఱు పాఱ నందఱుం బరుగిడి శ్రీరాముని శరణుచొచ్చిరి. మహారథము నధిరోపించి భూరితరశరీరమున వచ్చు నతికాయుని శ్రీరాముఁడు చూచెను. ఆతని శరీరసౌష్ఠవమున కాశ్చర్యపడి రాముఁడు వానరుల నాశ్వాసించి విభీషణునిం గని పర్వతాకారుడై చాపమును దాల్చి సింహదృష్టిక్రాలనుండు నీతఁడెవ్వఁడు? సహస్రాశ్వయు క్తస్యందనమునఁ గూరుచున్న వాఁడు? రథమున భయంకరములగు ప్రాస తోమరాద్యనేకాయుధములు మెఱయ నీశ్వరునివలె మెఱయుచున్నాఁడు. మృత్యుజిహ్వలం బోలె రాజిల్లు స్యందనశక్తులంగూడి విద్యుద్విరాజిత మేఘమువలె వెలుంగుచున్నాఁడు. వీఁడెవఁడు? చాపములెల్ల సజ్యమాలై యంబరమున నింద్రచాపములం బోలి దివ్యస్యందనమునఁ బ్రకాశింపఁ జేయుచున్నవి. ఈ రథికవర్యుఁడు భాస్కరుని మించి వెలుంగుచున్న రథముపై నధిసించి యుద్ధరంగమును వెల్లెగించుచు నరుదెంచుచున్నాఁడే? ఎవఁ డీయసురశ్రేష్ఠుఁడు? రవి కిరణములం గ్రిందుచేయఁజాలి నిగనిగలాడుబాణముల దశదిశల నలరించుచు ధ్వజాగ్రముననున్న రాహువుచే నెంతయు వింతగ నున్నవాఁడు. ఈతనిచేతనుండు కోదండము ఆదిమధ్యాంతభాగముల వంగి గర్జితమువంటి జ్యోతిస్విన మొప్పుఁ గనంబడుచున్నది. సకలాయుధము లుచితస్థానముల నరదంబున నమర్పఁబడియున్నవి. మంచి నేత్రములు గలిగి వీని ముఖము కుండలములఁ గొండాడఁబడుచు నుంటం జేసి పునర్వసునక్షత్రముల నడుమనుండు నిండుచందరుని బింబమువలె నున్నది. వీనింగని కపులు దెసలకు నొకరితోనొకరు భాషింప

కయే పనుగిడుచున్నవారు. ఇట్టి రాక్షసోత్తముఁ డెవ్వఁడో నాకుం జెప్పుము. అని ప్రశ్నించెను. విభీషణుఁ డామాటలు విని రావణునకు నీతఁడు కుమానుఁడు. రణరంగమునఁ బితృ తుల్యుఁడు. వృద్ధుల సేవించి విద్యావంతుఁడై సకలాస్త్రవిదుత్త ముఁడై గజహయరథారోహణదక్షుఁడై ఖడ్గవిద్యయందును ధనుర్విద్యయందును రాజనీతులయందును యుక్తి మంత్రా లోచనములయందును సమర్థుఁడు. ధాన్యమాలిని కుమారుఁడు. అతికాయుడని వీని బిలుతురు. వీని బాపబలమున లంకాపురము నిర్భయముగా నుండును. ఈతఁడు తపస్సొనరించి బ్రహ్మ నుపాసించి దివ్యాస్త్రములను సంపాదించి శత్రువులను జయించినాఁడు. వీనికి బ్రహ్మ దేవతా సురులచే మృతి కలుగకయుండునట్లు వరమిచ్చినాఁడు. మఱియు దివ్యమగు నీకవచము నీరథము ననుగ్రహించెను. వెక్కు సారులు వీఁడు దేవదానవుల నోడించి రాక్షసుల సంరక్షించి యున్నాఁడు. యక్షులం జంపియున్నాఁడు. ఇంద్రునిఁ జ్రాయుధమును యుద్ధమున స్తంభింపఁ జేసినాఁడు. వరుణపాశమును బ్రతిహతము గావించెను బుద్ధిమంతుఁడు. వీఁడు బాణములచే వానరులం గూల్చకముందే వీనింజంప యత్నింపుము.

అంతలో నాయతికాయుఁడు వానరులం బ్రవేశించి జ్యోఘోషము కలిగించుచు సింహనాద మొనరించెను. వానిం జూచి వానరవీరులు కొందఱు మార్కొనిరి. కుముద ద్వివిధ మైంద నీలశరభులు వృక్షపర్వతశిఖరము లాయుధములుగా నెదిరించిరి. అస్త్రవేత్తలలో నుత్తముఁడగు నా యతికాయుఁడు

వారి నెదిరించి యుగ్ర బాణముల నొప్పించెను. రక్తము కాటు చుండఁగా వారా యతీకాయు నేమియుఁ జేయఁజాలకపోయిరి. వానర నేనల నాతఁడు కలగుండుపడం జేసెను. తనను మార్కొననివాని నెవ్వని నొప్పించక ధనుస్తూణీరములతో రాముని చెంతకుం జని సగర్వముగా ధనుర్బాణములం గొని రథికుండనై యుద్ధమునకు సిద్ధముగ నున్నాడను. అల్పునితో నేఁబోరను. యుద్ధమున కుత్సాహముగలవాఁడెవ్వఁడో యతఁడు నాతోఁ బోరాడుఁ గాక. అని గర్వించి పల్కుచుండఁగా విని పరవీరహంతయగు లక్ష్మణుఁడు వాని కోర్వఁజాలక కోపించి నుండునకు వచ్చి సుంతయైన లెక్కనేయక చాపముగ్రహించి బాణమును దీసి యతనిముందే ధనుస్సు నాకర్షించెను. దానిని విని యతీకాయుఁడు మిగుల నచ్చెరువంది తనపైకి నడచిన యతనిం గాంచి కోపమునఁ దీవ్రనారాచమును గైకొని. లక్ష్మణా! నీవు చిన్న వాడవు. పరాక్రమకార్యములం దాటితేఱినవాడవు కావు. పొమ్ము. మృత్యువునంటి నాతో నేల పోరఁ గడంగెదవు? నా చేతులారవదలిన బాణముల వేగమును భూమ్యంతరిక్షములు హిమవంతుఁడు కూడ సహింపఁజాలరు. సుఖముగానిద్రించు ప్రళయాగ్ని నేల ప్రజ్వరిల్ల నొనరింతువు? ధనుస్సు నందుంచి మరలిపోమ్మునన్నుఁదాఁకి యసువులు వదలఁజనదు. లేక న న్నెదిరించి నిలిచి మరలిపోవ నిష్టపడకున్న నిలువుము. ఇప్పుడే యసువుల వదలి యమలోకమున కరుగుదువు. నాయూమేటిబాణములను జూడుము. ఈశ్వరుని త్రీశూలముం బోలి యివి యుండును ఇవి నీరక్తమును ద్రావఁగలవు. అని పలికి కోపమున బాణమును సంధించెను. రాజపుత్రుఁడాయతి.

కాయుని గర్వోక్తుల నాలకించి కోపావేశమున మిగుల నన్వర్థము లగుపలుకుల నిట్లు బదులిచ్చెను.

దురాత్మా! మాటచేతనే ప్రసిద్ధుడవు కానేరవు. కార్యమునుబట్టియే శూరు లగుదురుగాని యాత్మప్రశంసచే గారు. ధనుర్బాణములం దాల్చి నేను నిలిచియుండఁగా నీబలము గనఁబఱపుము. కార్యము నిర్వహించి నీస్వరూపముం బ్రకటింపుము. ఊరకే పొగడుకొనుట యుక్తము కాదు. పౌరుషముగలవాఁడు శూరుఁ డగుం గాని తన్నుం బా వినుతించుకొనువాఁడు శూరుఁడు కాఁజాలఁడు. సర్వాయుధములు గల్గియున్నాఁడవు. రథికుఁడవయి ధనుస్సును బట్టియున్నాఁడవు. బాణములనొండె దివ్యాస్త్రములనొండె నీహస్తాస్త్రములుం గనఁబఱపుము పిదప వాయువు పరిపక్వతాశేఘలమును బడఁద్రోయునట్లు నాబాణముల నీతలను భూమిం బడఁ గూల్చెదను. నామేఠినారసములు నీతనురక్తముం ద్రావఁగలవు. వీఁడు బాలుడని నన్ను సుంతయు హీనముగాఁ జూడవలదు. బాలుడనైన నేమి వృద్ధువయిన నేమి నీకు మృత్యుదేవతవంటి వాఁడను. బాలుఁ డగువిష్ణువు త్రివిక్రమావతారమునఁ ద్రిజగముల మూఁడుపాదములఁ ద్రొక్కలేదా? అని సయుక్తికముగా మహార్థసమన్వితముగాఁ జెప్పిన లక్ష్మణునిమాటల నాలకించి యతికాయుఁడు తీవ్రాంబకముం గైకొనఁగా సభమును దేవతాదు లలంకరించి చూచుచుండిరి. ఆబాణము నాకర్ణాంతము లాగి లక్ష్మణునిపై విడిచెను. సౌమిత్రి యాసాయకమునర్థచంద్రసాయకమున ఛేదించెను. దానికిం గోపించి రక్కసుఁ

దైదుబాణములు గ్రహించి సౌమిత్రిమేను గాడనేయంగా-
 వానిని నడుమనే రామునితమ్ముడు ఖండించెను. వెంటనే
 వేటొకబాణముం దొడిగి యతికాయునిపై వైచెను. అది వాని
 భాలభాగము నాటి రక్తసిక్త మయ్యెను. దానఁ బీడితుడై
 చలించెను. క్షణకాలమునఁ దెప్పిటిల్లి యిఁకఁ జేయఁదగున
 దేదని యూహించి నీవు బాణమిట్లు ప్రయోగించుటం జేసి
 మెచ్చుకొనఁదగిన శత్రువు వైతివి. అని పలికి మోము వాంచి
 దిటవు తెచ్చుకొని చిత్రప్రచారముల రథము తిరుగ నొకటి,
 మూఁడు, అయిదు, ఏడు నని యిట్లు బాణములు తీసి వింటు
 సంధించి జ్యోవల్లి ధ్వనిచేయ లక్ష్యమిచ్చి బ్రయోగించెను.
 అవి యాకాశమును బ్రజ్వరిల్లఁ జేసెను. సౌమిత్రి యేమాత్రము
 తత్తటపడక వాడి శరంబున ఖండించెను. అతికాయుడు తన
 బాణములు చెడుట యెఱింగి తీవ్రబాణము నొకదానిం-
 దొడిగి వైచెను. అది రామానుజునివక్షమున నాటుకొనియె.
 అందుండి రక్తము గాఢము. సమర్థుఁ డగుట నాలక్ష్యమిచ్చి
 దానిని దటాలునఁబెఱికి తీవ్రనారాచమును గైకొని దివ్యాస్త్ర
 ముతోఁ గూర్చెను ఆగ్నేయమంత్రమున నభిమంత్రించెను.
 అది చాపమున సంధించునపుడే ప్రజ్వలించెను. అతికాయుఁ
 డునుసౌరాస్త్రమంత్రము ననుసంధించి దానిచే సర్వసదృశంబును
 గాంచనపుంఖంబు నగుబాణము నభిమంత్రించెను. లక్ష్యమిచ్చి
 డాగ్నేయాస్త్రమును వానిపైఁ బ్రయోగించెను. దానిం
 గని యాసౌరాస్త్రమును రాక్షసరాజకుమారుడు వైచెను.
 అవి యొండొంటిం దాఁకి నేలఁబడినది. అంత నతికాయుడు
 కుద్ధుడై యైషికాస్త్రముం బ్రయోగింప లక్ష్యమిచ్చి డైంద్రాస్త్ర

మున దాని నడంచెను. యామ్యాస్త్రము నభిమంత్రించి ప్రయోగింప సామిత్రి వాయవ్యాస్త్రమును వైచి దాని నడంచెను. అంత సామిత్రి కోపాటోపమున మేఘము సర్పించునట్లు బాణవృష్టి నతికాయునిపైఁ గురియించెను. అవి నజ్రసారమగు నతనికవచమును స్పృశించి చివరభాగములు విఱుగ నేలఁబడి యెను. మఱియు నట్టిబాణముల నతనిపైఁ గురియించెను. అభేద్యకవచమును ధరించియుండుట నతికాయుఁ డెంత మాత్రము వానిబాధ నొందఁడయ్యెను. లక్ష్మణునిపైఁ గ్రూర భుజంగాకారమగు బాణమును వైవ సది మర్తమును స్పృశించుటచే క్షణమాత్రము మూర్ఛనొందెను. అంతఁ దెలివొంది యమృహాబలుఁడు నాల్గుబాణములు వైచి గుఱ్ఱములను సారథిం జంపెను. మరల నారాచముల వైచి ధ్వజముఁ బడవైచి వానింజంప నొకబాణమును గుఱిపెట్టి వైచెను. కాని యాయతికాయు నేమాత్రము నొప్పింపఁజాలకుండెను.

అంతలో వాయుదేవుఁడు లక్ష్మణునికడకు వచ్చి వీఁడు బ్రహ్మవలన వరమొంది యభేద్యకవచమును బడసి దానిం దాల్చియున్నవాఁడు. కాన బ్రహ్మాస్త్రముచే వీనిని సధింపుము. వేటొకత్రోవన వీనిం బొలియింపఁ దరంబుగాదు. ఇతరాస్త్రముల కీతఁ డవధ్యుఁడు. అని తెల్పెను. ఆపచనమును విని శ్రీఘ్నమున బ్రహ్మాస్త్రమంత్రమును జపించి దాని వింట సంతించెను. దాని నభిమంత్రింపఁగనే చంద్రసూర్యాదిగ్రహములు భయము నొందెను. భక్తిపురస్కరముగా నాయస్త్రమును లక్ష్మణుఁ డతికాయునిపైఁ బ్రయోగించెను. అది యగ్నిమంటలు

గ్రక్కుచు రాఁగా నతికాయుఁడు చూచెను. అనేకశరముల దానినిగొట్టెను. కాని యాయుస్త్రరాజ మవ్వానిని దూలించుచు నడరెను. దానిరాకకు సంశయింపక భయంపడక ద్విఫలపత్రా గ్రములగు శూలములచే దానిని గొట్టెను. అది వాని లెక్కింపక యరిగి కిరిటాలంకృతం బగు నాయతికాయునిశిరముం ద్రుంచెను. శిరస్సది నేలఁగూలెను. రాక్షసులందఱు వ్యధితులై కలఁగి పాతీరి. అతికాయుఁడు పడఁగా వానరులందఱు సంతోష భావముల దిక్కులఁ బగులించిరి. లక్ష్మణుఁడు సంతుష్టుడై వనచరవీరులం గూడి శ్రీరామచంద్రునిచేత కరిగెను.

మహాశయులారా ! ఈభాగమును విమర్శింతుము.

“తోఽసౌ పర్వతసంకాశో ధనుష్ఠాన్ హరిలోచనః,

యుక్తే హరిసహస్రేణ విశాలే న్యందనే స్థితః.

౧౨

... ..

క ఏష రక్షశ్శార్దూలో రణభూమిం విరాజయన్,

అభ్యేతి రథినాం శ్రేష్ఠో రథేనాదిత్యతేజసా.

౧౩

... ..

కాశః కాల మహావక్త్రో మేఘస్థ ఇవ భాస్కరః.

౧౪

... ..

కుండలాభ్యాం తు యస్యైకద్భూతి వక్త్రం శుభేక్షణం,

పునర్వన్వంతరగతం పూర్ణం బింబమివైందవం.

౧౫

ఆచక్ష్య మే మహాబాహో త్వమేనం పురుషోత్తమం,

యం దృష్ట్వా వానరాస్సర్వే భయార్తావిద్రుతా దిశః.”

౧౬

అని మూలము. అతికాయునిజూడఁగనే రాముఁడు విభీషణుని బ్రశ్నించినఘట్ట మిది. ఇంతకుముం దిట్లు రాముఁ డెవ్వని జూచి నపుడును బ్రశ్నించియుండ లేదు కదా. “మేఘస్థ ఇవ భాస్కరః. పురుషో త్తమః” అను నీ మొదలగుపదములు రామునినోటినుండి వెలువడినవే ఏల? అని ప్రశ్నింప వలనుపడును గదా. “రూపమే వాస్య మహిమానం వ్యాచక్ష్మే” అని శ్రుతి కలదు. రూపమే యతనియోగ్యతను వెల్లడించునని సాధారణముగా నర్థ మగును. తేజోవంత మగురూపము తద్వ్యక్తిమహత్త్వమును దెల్పును. అనఁగా నతనిమోమునఁగల దివ్యతేజస్సు కనఁబడఁ గనే యీతఁడు భగవంతు నారాధించినవాఁడని మహాత్ము లెఱుంగుదురు. అట్లు లాతనిం గని భయంపడుదురు. లేదా వితాకు నొందుదురు. ఆదివ్యతేజస్సు యోగిజనైకవేద్యము గాని సర్వజనసుబోధకము గాదు. శ్రీరాముని కేల కనఁబడెనని ప్రశ్నింప నవకాశము లేదు కదా. “మేఘస్థ ఇవ భాస్కరః.” అనునది సాభిప్రాయవిశేషణము. సామాన్యుల కస్పష్టముగా నుండి యోగదృష్టిసంపన్నులగు మహాత్ములకు స్పష్టముగాఁ దోచు దివ్యతేజస్సుగలవాఁ డనునర్థమిచ్చు పదమిది. మేఘము లచాటున నున్నంతన సూర్యతేజస్సు తగ్గదు. చూచువారలకు యథాపూర్వముగాఁ గనఁబడదని భావము. దాన నాభాస్కరునకు లోపము లేదు. రాక్షసశరీరమైనను దివ్యతేజ స్సమావృతమని శ్రీరామచంద్రుఁడు తేటపఱచెను. కనుకనే “పురుషో త్తమమ్” అని నుడిచెను. ఇచ్చో సప్తమీతత్పురుషసమాసమే. సుందరాంగుడని యర్థము కాదు. తేజోవిరాజితుఁడనియే చెప్పక తప్పదు. “ఉత్తమః పురుష స్త్వనన్యః పరమాత్మేత్యుదా

హృతః” అను గీతావాక్యమునకు “ఉత్తమః ఉత్కృష్టతమః పురుషస్త్యన్యః ఆత్యంతవిలక్షణః ఆభ్యాం పరమాత్మేతి పరమశ్చాసౌ దేవఃద్యవిద్యాకృతాత్తభ్యః. ఆత్మా చ సర్వభూతానాం ప్రత్యక్షేతనః. ఇత్యతః పరమాత్మేత్యుదాహృతః.” అని భాష్యము భగవత్పాదులవారు వ్రాసిరి. ఇచ్చో నీయర్థము తచ్చబ్ధమునకుం జెప్పరాదు కదా. “కుండలాభ్యాం తు యస్యై తద్భాతి వక్త్రం శుభేక్షణమ్.” అని శ్రీరాముఁడు వర్ణించెను. ఈసమయమున నీవర్ణన మసంగతమని తే మేంద్రుఁడు చెప్పక వదలునా? ఆతనికి ముక్తి నీయఁబూనెను. కానఁ బ్రసన్నుఁడై వర్ణించెనని మనము గ్రహింపక మానరాదు కదా. మఱియు “పునర్వస్వంతరగతం పూర్ణం బింబమివైందవమ్” అనియు విను తించెను. దీనితాత్పర్య మేమనఁగా నాతని కుండలములవలన నాతనిముఖము ప్రకాశింపలేదనియు, వానినిమించిన తేజస్సు ముఖమునఁ గలదనియు రామునాశయము. కావుననే పునర్వస్వ నక్షత్రముల నడుమనున్న పూర్ణచంద్ర బింబమువలె నున్నదని పోల్చెను. పునర్వస్వనక్షత్రము ధనుస్సువలె దక్షిణోత్తరము లకు సాగియుండును. దక్షిణోత్తరములయం దుండునవియే యందున్న వానిలోఁ బెద్దవి. ఆ రెండింటినడుమ ఇరదరాకా శీతకరబింబము రాఁగా నెట్లుండును? అట్లే యిదియు ననికదా భావము. “రణభూమిం విరాజయన్” అనువాక్య మొండు కలదు. తన తేజోవిశేషమున సంగరాంగణమును బ్రకాశింపఁ జేయుచున్న వాఁడని కదా దీని యాశయము. ఆతేజ స్సితరు లకు గోచరింపదు. శ్రీరాముఁడే దాని నెఱుంగఁ జాలెను.

హనుమదాదుల కది గోచరింపదయ్యె. ఏల? యోగులకుఁ దప్ప నితరుల కది యగోచరము. భగవంతుఁడగు శ్రీరామున కగ పడుట వింతకాదు. ఎవ్వనిని గాంచి యీవాసరులు పరువెత్తుచున్నారో. అనఁగా నిట్టి దివ్యతేజోవంతుని గని వాసరులు పాటుచున్నారే. ఈతఁడు పురుషోత్తముఁడు పూర్ణచంద్ర నిభాననుఁడు మహోత్తమ తేజశ్శాలియు సగుంగదా యని రామభద్రుఁడు పల్కెను. ఇట్లు వర్ణింపనేల యనఁగా నింతకు ముందే విభీషణ శరణాగతివిషయమున సుగ్రీవునితో “పండితా హి భవిష్యంతి” అని పల్కెను. రాక్షసులయందును బండితులు గలరు. అని. అతికాయుఁడు దుష్టుఁడు కాఁడు. బ్రహ్మనుపాసించి యనుగ్రహపాత్రుఁడయ్యెను దానికి మెచ్చి బ్రహ్మ అభేద్యకవచము నొసంగెను. దివ్యరథము కూడ నిచ్చెను. దేవదానవులచే మృతిలేకయుండ వరమిచ్చెను. రావణాదులకు నిట్టివరము లిచ్చియుండ లేదు. అతికాయుఁడు రాక్షసస్వభావము లేనివాఁడు. కనుక నే విధాతృ ననుగ్రహమునకుఁ బాత్రుఁడయ్యెను. యుద్ధరంగమునఁ దన్ను మార్కొననికపుల నొక్కని వైనఁ గొట్టలేదని,

“స రాక్షసేంద్రో హరినైన్యమగ్నే

నాయుధ్యమానం నిజఘాన కంచితః.”

అను రామాయణశ్లోకము తెల్పుచున్నది. అనఁగా రణధర్మము నతిక్రమింపని సీతిజ్ఞుఁడని యేర్పడుచున్నది. కావున నిన్ని యోగ్యత లాతనికడ నుండుటకుం గలకారణ మాతనికి దైవ బలమున లభించిన దివ్యతేజస్సే యని నిశ్చయింపకపోవుట

న్యాయము కాదు. అట్టివాడు రక్కసులలో నొక్కడే నగ పడనికారణమున శ్రీరాముఁ డాతని నింతగా వర్ణించి సంతోషించి ప్రశ్నించెనని యేర్పడుచున్నది.

ఉపాసకుఁడు కానివాని శాస్త్రజ్ఞానము వ్యర్థమనుట కంటఁ గుఱిరక్షణదక్ష మనుట మంచిది. భగవదనుగ్రహపాత్రుఁడు కావలెనన్న నేశాస్త్రము చదివినను గాఁజాలఁడు. మనస్సు తదంఘ్రుల నిలిపి యారాధించినంగాని యది కలుగదు. శాస్త్రము లాయారాధనపద్ధతిం దెలుప వలంతులు కావచ్చును. తపోనియతి ముఖ్యము. అది మంత్రమూలము గాని శాస్త్రమూలము కాదు. మంత్రమును జపించుచు విషయాంతరశూన్యమనోవ్యాపారుడై తదంఘ్రుల ధ్యానింపవలయును. దాననే కాళిదాసాదులు పూర్వమహర్షులు తఱచిరి. విఖ్యాతిం గాంచిరి. గురువు లైరి. మహాత్ములు నైరి అది గల్గిన వానినే భగవంతుఁ డాదరించును. ఆపదలం బాపి కాపాడును. ఉపన్యాసములఁజేయు వాగాడంబరము విఖ్యాతి మాత్రము కావచ్చును గాని భగవదనుగ్రహపాత్రుని జేయఁజాలదనుట నమృతము. కావున భగవంతు నుపాసించి తదంఘ్రియుగసంసేవనమునఁ దరింపవలయును. ఇట్లనుటంజేసి పాండిత్యము నిరర్థకమని కాదు. దానికిఫల ముపాసకుఁ డగుటయే యని. అది లేనినాఁ డది ఫలవంతము కాదని తెలుపుటకే యీ ప్రయత్నము. కావున సాధకబాధకముల నాలోచించి యేది యుత్కృష్టమని పాఠకమహాశయులు నిర్ణయించుకొందురు గాక.

❁ రావణుఁ డతికాయునిమృతికి శోకించుట. ❁

* లక్ష్మణునిచే నతికాయుఁడు తెగినవార్త వినఁబడఁగా రావణుఁడు వికలమతియై నిర్భరశోకము తన్ను ముంపఁ దును రణమునకుఁ బంపినవారిలో నొకఁడైన మిగులకుండ మృతి నొందుటయు, వారు మహాబలవంతులు దేవదాసపులను గల్పిన వారు నగుటయు నిందఱఁజంపుట నూనపమాత్రులకు శక్యము గానుండుటయు విశేషించి యొక్కరాముఁడే ఖరదూషణాదుల దుర్వారవిక్రమధుర్యుల ముహూర్త మాత్రమున వధించు టయు నూహించి మఱిత భయంపడెను. ఇంద్రజిత్తు నాగ పాశముల బంధింపఁగా వదలించుకొన నశక్యమైనను వాని బాధలం బొరయకుండఁ దప్పించుకొనినవిధము మఱిత పరి తాపమును గల్పింప నిశ్చేష్టుఁ డయ్యెను. ఇన్ని దుర్గుటకార్య ములు తమ ప్రభావముచేతనో, మాయచేతనో చేయుట యెట్లొ నాకుఁ దెలియరాకున్నది. లంకయందలి మేటిరక్కసు లను గవులు వధించిరే. రణమున నిత్తటి రామలక్ష్మణ సుగ్రీవ విభీషణులను వానరబలమును జంపఁగలవాఁ డెవ్వఁడు నాకుఁ గనఁబడకున్నాడు. రాముఁ డెంత బలవంతుఁడు? ఆతని యస్త్ర బల మెట్టిది? వీరుండగు నారాముఁడు అనామయుండగు నారాయణుండే యని తలంచెదను. ఆతనిభయముననే కదా లంకానగరము లోపలి వెలుపలిద్వారములన్నియు మూయుఁ బడియున్నవి. అని రక్కసులం గలయం జూచి మీరెల్ల నేమటుపాటులేక మిమ్ముం గాపాడుకొనుఁడు. ఈనగరమును

* ఇది డెబ్బదిరెండవసర్గమునఁ గల కథాభాగము.

జాగ్రత్తగా నలుగడల రక్షించుచుండుడు. సీతయుండు నశోకవనమందు నెవ్వనింగాని యేరితినైన మానుఁ దెలుపక లోపలికిఁ జొర వదలరాదు. నేనాసన్నివేశముల మెలఁకువ మీఱఁ గాపాడుచుండవలయును. సాయంకాలమునందుఁగాని యర్ధరాత్రమునందుఁగాని, ప్రాతఃకాలమునందుఁగాని యెప్పు డైన యావానకులు చేయఁదలఁచినకార్యములను జూచుచునే యుండవలయును. కపులని వారి నెప్పుడుగాని తక్కువఁగాఁ జూడవలదు పగవారిబలము యుద్ధమున కాయితమై యున్నదా, మనపైకి వచ్చుచున్నదా. ఊరక నిలిచియున్నదా? అని యేసమయమున నేవిధమునఁ గనుఁగొనవలయునో యట్లు తెలిసికొనుచుండవలయును. అని యాజ్ఞాపించెను. వార లా ప్రభువునానతిని శిరసావహించి యారీతిగా వర్తిల్ల నిద్ధముగ నుండిరి. ఇట్లు భృత్యవీరుల కాజ్ఞాపించి దుఃఖశల్యము తన్ను బాధింప దీనుఁడై యంతఃపురమునకుం బోయెను. పుత్రవ్యస నము తన్ను నగ్నివలె బాధింపఁగా దానినే స్మరించుకొనుచు నిట్టూర్పులు విడుచుచు నుండెను.

మహాశయులారా! ఈభాగమును విమర్శింతము. అతి కాయాదిపుత్రులు సోదగులు ననింబడఁగా దుఃఖసముద్రమున మునింగియున్న రావణుఁ డేమి యూహింపవలసియుండునో యట్లు లూహించెనా లేక స్వస్థమనస్కుఁ డూహించునట్లు లూహించెనా యని మన మరయుదము.

“అహోను బలవాక్ రామో మహదస్త్రబలం చ తై.

౧౦

యస్య విక్రమమాసాద్య రాక్షసా నిధనం గతాః,

తం మన్యే రాఘవం వీరం నారాయణమనామయం.”

అని మూలము. దుఃఖసమయమునఁ గ్రోధముల్బుణించుట పాప రక్షణము. తత్త్వమయమునఁ దత్త్వమును విమర్శింపఁబూను టుత్తములలక్షణము. తనకొడుకులను దమ్ములం జంపినవాని బొగడుట యేలాకో యని సందియమొండఁ బనిలేదు. శ్రీ రామునిచే మృతిఁ గోరియే యింతయత్నము చేసెను. కానఁ దత్త్వమునరయ మొదలిడెను. శ్రీరామునిబల మెంతయని చెప్పవచ్చును. ఏల యీవితర్కము? కుంభకర్ణనంతవానిం బొలియించెనే. దానిచే అస్త్రబల మెంత? నన్నుఁ బూజఁదోలెఁ గదా. దానిచే. కాన రాఘవుని సాక్షాన్నారాయణమూర్తిగాఁ దలంతును. అనఁగా భావ మేమి? సనత్కుమారుఁడు మున్ను బోధార్థియై తా నరుగఁగాఁ దెప్పినవిషయము స్మరించెనని భావము. ఇట్టి రావణుఁడు కాముకుఁడని మూర్ఖుఁడని భాషించుటకంటె వెట్టితనము వే తేమున్నది? ఇఁకఁ దరువాతికథకు మరలుదము.

❧ { ఇంద్రజిత్తు రామలక్ష్మణులను యూథపతులను } ❧
మూర్ఛితులఁ జేయుట.

* హతశేషులవలన దేవాంతకాదుల మృతవానార్తల నాలకించి రావణుఁడు మిక్కిలి పొక్కుచుండఁగా నింద్రజిత్తు దీనుఁడై యుండు తండ్రిం గాంచి రాక్షసేంద్ర! యింద్రజిత్తు బ్రదికియుండునపుడు నీవిట్లు దుఃఖము నొందవలదు. రణమున నింద్రజిత్తు బాణములచేఁ గొట్టఁబడి యెవఁడుగాని ప్రాణముల

* ఇది దెబ్బదిమూఁడవ సర్గమునఁ గల కథాభాగము.

ఇంద్రజిత్తు రామలక్ష్మణాదుల మూర్ఛితులఁ జేయుట. 455

భరియింపఁ జాలఁడు ఇత్తఱి రామలక్ష్మణులు నానారాచముల విచ్చిన్న గాత్రులై తీవ్రశరపరంపరలు తనువుల నిండ నాటు కొనఁగాఁ బ్రాణముల వదలి నేలం బడియుండునట్లు లొనరించె దను. నీవు చూడఁగలవు. ఇంద్రజిత్తు చక్కఁగా నూహించి పారుపము దైవబలమునను నీరెండింటితోఁ గూడిన యీ ప్రతిజ్ఞను జేయుచున్నాఁడు. ఇప్పుడే రామలక్ష్మణులను, నమోఘు బాణములఁ బూరించెద. ఇంద్ర యమ విష్ణు మిత్రసాధ్యుడు లందఱు నా యమోఘుపరాక్రమమును జూడఁగలరు. అని మహాబలశాలి యగుటఁ దండ్రితోఁ బలికి యింద్రజిత్తు రాజేంద్రుని సెలవంది వాయువేగవంతములగు గార్దభములం బూన్చినరథము నారోపించి యుద్ధరంగమునకు మేటివానరులు కూడ రాఁగాఁ బోయెను. వివిధవిధవాహనముల నారోపించి దనుజవీరులు లెక్కకుమించి వెనుకొనిరి. మహాత్తర భేరి తానినాదములు దిక్కులఁ బిక్కటిల్లఁ జేయుచుండఁగాఁ బోయెను.

అత్తఱి రావణుఁడు కుమారుం గని పుత్రా! నీకు నెదిరి లేఁడు. నీవెట్లును రాముని వధింపఁగలవు. అని యాశీర్వాదిం చెను ఆదీవనలం గైకొని యుద్ధభూమిని జేరి దివ్యరథమును బడయుటకై హోమము చేయఁబూని చుట్టును మేటిరాక్షసులఁ గావలి యుంచి మంత్రపూతముగా వరుసతప్పక అగ్ని హోత్రమునందు హోమము గావించెను. ఆ రాక్షసరాజు గంధమాల్యములతోడ సంస్కరింపఁబడు హవిస్సును లాజలను వేల్చెను. ఆహోమమునందు తెల్లునకుఁ బ్రతినీధులుగా నాయు

ధములను అభిచారమునకుఁ బరిస్తరణములుగా నుంచఁదగు తెల్లు పత్రములుగాను, తాండ్ర చెట్టుపుల్లలు సమిధలుగను, గ్రహించి రక్తవస్త్రములను గట్టి యినుముతోఁజేయఁబడిన నల్లనిస్త్రవమును గ్రహించెను. తోమరములతోను, తెల్లు యొక్క యాకులతోను, అగ్ని పరిస్తరణము గావించి బ్రదికి యుండు నల్లనిమేఁకను బశువుగాఁ బట్టి హోమము చేసెను. ఒక్కమాటు ప్రజ్వరిల్లఁజేయఁగనే యాయగ్ని దరికొని నిర్ధామముగఁ బెద్దజ్వాలలతో రేఁగుట మొదలగు నాచిహ్నములు విజయసూచకము లైనవి. అగ్ని హోత్రుఁడు తానే పురుషరూపమునఁ బ్రదక్షిణముగాఁ జాట్టివచ్చు మంటలతోఁ గూడి హేమాంబరములు దాల్చి యా హవిస్సును గ్రహించెను. అత్తతీ నా యింద్రజిత్తు బ్రహ్మస్త్రము నాహ్వనించి మఱియు నందుఁ దనకు రథము ధనుస్సు లోనగుదానినెల్ల నభిమంత్రించెను. వేల్వఁబడుచుండు నాయగ్ని నుండి బ్రహ్మస్త్రము నాహ్వనింపఁగనే సగ్రహనక్షత్రాంబరము కంపించెను. మహాతేజము గల యారావణి యట్లు హోమముచేసి ధనుర్బాణఖడ్గరథాశ్వ సారథులం బడసి యాకసంబునఁ దా నంతర్హితత్వము నొందెను. రాక్షసులనేనయు సింహనాదముల బయలుపడఁలెను. వారు వానరులం బ్రహారింప సాగిరి. కుపితుఁడై యాయింద్రజిత్తు రక్షశూరులం గని మీరు వానరుల వధించువూన్కిఁ బోరాడుడు. అనఁగా వారు విజయమును గోరుచు వానరులపై బాణవర్షమును గురిపించిరి. నలుఁగడల రక్కసులు గ్రష్టి యుండఁగా నింద్రజిత్తు వారి నడుమ మీఁదుగానుండి తీవ్ర శరముల గదాముసలాదుల వానరుల పింపించెను.

వృక్షాదిసాధనములం గొని రావణిం దాఁకిరి. వాడుఁ క్రోధా
 వేశమున వారలనెల్ల శకలాకృతులుగాఁ జించి చెండాడెను.
 ఒక్కొక్కబాణమునకుఁ బెక్కండ్ర నాహుతిగా నొసంగెను.
 బాణములు పీడింప నావానరులు జయమునందుండు నాసక్తిని
 మాని నేలం బడిరి. వారిపాటు గాంచి మేటివానరులు కొంద
 తాగ్రహించి సూర్యునివలె మహాతేజమున వెలుంగుచుఁ జేరఁ
 దరముగాని యా రావణునికొడుకుపై కడగిరి. ఆతనిబాణ
 ములు పోకకఁగ రక్తము ధారలుగాఁ గాఱఁగాఁ బలాయన
 పరాయణు లైరి. కాని మరలి పౌరుషమును దెచ్చుకొని శిలా
 వృక్షాదులం గైకొని యురవడించి పోరాడిరి. బాణముల
 నావానరుల యాయుధములగు వృక్షశిలాదుల నివారించెను.
 యుద్ధనిపుణుఁడు గాన నారావణి స్రూరసర్పతుల్యములగు విశి
 ఖములం బ్రయోగించి వానరవీరుల భేదించెను. పదునెనిమిది
 బాణముల గంధమాదను నొప్పించి దూరమందున్న నలుని
 తొమ్మిదిమార్గణముల నొప్పించెను. మైందప్రభృతులను
 జాంబవదాదులను వరలబ్ధతీవ్రబాణానలార్చుల బాధించెను.
 దాన వారు మూర్ఛ మునింగిరి. అత్తఱి నాయుంద్రజిత్తు
 చెలరేగి ప్రళయాగ్నిం బోలి క్రుద్ధుడై ముఖ్యవానరుల
 నెందఱి నో యనేక మార్గణాసారమున నొప్పించెను. ఆ
 మహాసంగ్రామమునందు సూర్యసంకాశము లైనబాణము
 లాకర్ణాంతముగా నాకర్షించి యతఁడు వైపఁగా నవి వాన
 రులశరీరములఁ గలంచి నొంచెను. రక్తసిక్తాంగులై మూర్ఛ
 మునింగిరి. కదలక మెదలక యావానరు లుండఁగాఁ గాంచి
 యుంద్రజిత్తుబ్బుచు మరల ననేకశరఖడ్గాదులఁ గురియించి

మూర్ఖాయత్తులు కానివారల నొంచి యంతరిక్షగతుడై
 బాణాసారమున యుద్ధరంగమును ముంచగా వానరులు
 దీనధ్వను లొనరించుచు విశీర్ణగాత్రులై మేటిభూధరములం
 బోలి నేలఁ గూలిరి. కాని యింద్రజిత్తు నెచ్చటను గనఁ
 జాలక పోయిరి. పడియుఁ గొందఱు తలలెత్తి యాకాశమును
 జూచుచు నేత్రములయందును వాని తీవ్రనారాచములు
 గ్రుచ్చుకొనఁగా నొకరిపై నొకరుగాఁ బడిపోయిరి. ఆయింద్ర
 జిత్తు హనుమ త్సుగ్రీవాంగద గంధమాదన జాంబవంతులను
 మఱియుంగల వానరయూథనాథులను బ్రహ్మాస్త్రాభిమంత్రితము
 లగు ప్రాసశూలాదులచే నెఱతయు నొప్పించెను. అంతట
 మానక రామలక్ష్మణులపై రవిరశ్మితుల్యము లగుబాణముల
 జడివానవలెఁ గురియించెను. శ్రీరాముడు మిగుల నాశ్చర్య
 కరమగు ధైర్యసంపత్సమన్వితుడై యింద్రజిత్తు బాణములఁ
 గురియించుచున్న ను వానిని లెక్కింపక చుట్టునున్న సేనం గాం
 చుచు సౌమిత్రితో నిట్లు చెప్పెను.

వత్సా! మరల నీయింద్రజిత్తు బ్రహ్మాస్త్రమంత్రము
 నాశ్రయించి నొప్పించుచుఁ దత్ప్రభావమున భయంకర కపి
 బలముం గూల్చి మనల బాణముల నొంచుచున్నాఁడు. బ్రహ్మ
 యొసంగినవరముచేత నిత్రఱి నాకాశముననుండి తనశరీరము
 కనరాకయుండ మనల నొంచుచుండ వీని వధించుట యెట్లు
 సాధ్యము? బుద్ధిమంతా! ఇట్టి మహానీయాస్త్రమునకు దేవత
 గను, దీనియుత్పత్తికిఁ గారణముగనుండు భగవంతుడగు
 బ్రహ్మదేవునిమహిమ మచింత్యమని తలంచెదను. కావున నీవు

ఇంద్రజిత్తు రామలక్ష్మణాదుల మూర్ఛితులఁ జేయుట. 459.

నన్నుంగూడి మనస్సునఁ గలతనొందక యీబాణపాతమున
కోర్చియుండుము. బాణవర్షమున నీశూరుఁడు దిక్కులం గప్పు
చున్నాఁడు. మేటిశూరులు పడిరి. తక్కినవారు దిగులుపడి
యున్నారు. మనము యుద్ధముచేయ వలనుపడమిఁ దెలివితప్పి
నేలం బడియుండుటం జూడఁగా వీఁడు జయలక్ష్మిని బడసి
సంతోషమున లంకానగరమునకుఁ బోవఁగలఁడని తోచెడు.
అంత నాయన్నదమ్ము లిరువురు నింద్రజిత్తుఁగఁగి తీవ్రాశుగ
వ్రాతబాధితులై యల్లె పడియుండిరి. వారల్లు పడియుండుటం
గాంచి యింద్రజిత్తు సింహనాద మొనర్చి యెల్లర జయించితి.
నన్నయుబ్బున లంకానగరమున కేగెను.

మహాశయులారా ! ఈభాగమున విశేషములు గలవు.
అరయుదము.

“తతస్తు హుతభోక్తారం హుతభుక్సదృశప్రభః,
జుహోవ రాక్షసశ్రేష్ఠో మంత్రవద్విధివత్తదా. ౧౭
సహవిర్లాజసంస్కారైర్ధ్యగంధపురస్కృతైః,
జుహువే పాపకం తత్ర రాక్షసేంద్రః ప్రతాపవాన్. ౧౮
శస్త్రాణి శరపత్రాణి సమిధోఽగ్ర విభిషకాః,
లోహితాని చ వాసాంసి స్రువం కార్ణాయసం తదా. ౧౯
స తత్రాగ్నిం సమాస్తీర్య శరపత్రైః సుతోమరైః,
ఛాగస్య కృష్ణవర్ణస్య గళం జగ్రాహ జీవతః. ౨౦
సకృదేవ సమిధస్య విధూమస్య మహార్చివః,
బభూవుస్తాని లింగాని విజయం యాన్యదర్శయత్. ౨౧
ప్రదక్షిణావర్తశిఖస్తప్తకాంచనభూషణః,
హవిస్తప్తృతిజగ్రాహ పావకస్సన్వయమాస్థితః. ౨౨

సోఽస్తమాహారయామాస బ్రాహ్మమింద్రరిపుస్తదా,
ధనుశ్చాత్తరథం చైవ సర్వం తత్రాభ్యమంత్రయత్. ౨౩

తస్మిన్నాహూయమానేఽస్త్రే హూయమానే చ పాపశే,
సార్థం గ్రహేందునక్షత్రైర్వితత్రాస నభస్థనిః. ౨౪

స పావకం పావకదీప్తతేజా

హుత్వా మహేంద్రప్రతిమప్రభావః,

సచాపబాణాసిరథాశ్వసూతః

భేదంతర్దధేఽత్తానమచింత్యరూపః.” ౨౫

అని మూలము. దీనియర్థమును వ్రాయక యిందలినిషయ మెద్ది యని పాతకమహాశయు లెఱింగినదే యైనను మరల జ్ఞప్తికిం దెచ్చుచున్నారము. ఇది యాకర్షణప్రయోగము. మరహింసా కరమగుట నభిచారహోమ మనంబడును. మారణోచ్ఛాట నాదిప్రయోగములం దీపే రిహోమమునకుఁ జెప్పబడును. దేవత నాకర్షించుటచే నిది యాకర్షణ మనవచ్చును. ఉద్దేశము శ్రూరమగుట మారణాదిక మనవలసియు నుండును.

“అభిచారః = మారణోచ్ఛాటనాదిఫలకతాంత్రికప్రయోగవిశేషః.”

అని సర్వలక్షణసంగ్రహము.

అభిచారః = అభిముఖ్యేన శత్రుపథార్థం చారః కార్యకరణమ్. హిం స్రాకర్ష ఇత్యమరః. అధర్వవేదోక్త మంత్రయంత్రాది నిష్పాదిః మారణోచ్ఛా టనాదిహింసాత్మకకర్త. ఇతి భరతః. మారణాదిఫలక తాంత్రికప్రయోగ విశేషః. స ద్వివిధః. మారణమ్, మోహనమ్, స్తంభనం, విద్యేషణం, ఉచ్ఛా టనం, పశీకరణం ఇతి తంత్రసారః. ఉపపాతకవిశేష ఇతి స్రాయశ్చిత్త విశేషః. స తు శ్రేణాదియజ్ఞేనానవరాధస్య మారణమ్ ఇతి కుల్లూకభట్టః.

హింసాపథినాం స్త్రాజీవోఽభిచారో మూలకర్షచ మనుస్మృతిః. ఓం.
స్వాహా, ఇతి ఖడ్గమభిమంత్ర్య ఖడ్గమంత్రాంశ్చ పతిత్వా ఖడ్గం
 సంపూజ్య ఛాగాదికమముతోఽసి ఇతి వైరినామ్నాభిమంత్ర్య రక్తసూత్రేణ.
 త్రిధా ముఖం బధ్వా వైరినామ్నా ప్రాణీప్రతిష్ఠాం కృత్వా. ఓం.....
 ఇతి పతిత్వా బలిశిరసి పుష్పం దత్వా బలిమంత్రం పతిత్వా బలిం సంపూజ్య
 అద్యాశ్వినే మాసి మహానవమ్యాం అముకగోత్రోఽముకదేవశర్కా అముక
 శత్రునాశాయ ఇమం ఛాగం మహిషం వా అముకదైవతం భగవత్స్త్వై దుర్గా
 యై తుభ్యమహం సంప్రదదే. ఇత్యుత్సృజ్య.....ఇతి ఛిత్వా మూలం.
 పతిత్వా విశద్రుధిరం దుర్గాయై నమః. ఇతి రక్తం శిరశ్చ దత్వా అష్టాంగ
 మాంసైర్హోమం మూలమంత్రేణ కుర్యాదితి తంత్రసారః.” ఇతి శబ్దకల్ప.
 ద్రుమః.

దీనిసార మిట్లు గ్రహింపందగు. సాధకుఁడు ఘోరకర్తమునకుం
 బూని శ్చశానము తత్తుల్యము నగుస్థలమునఁ గూరుచుండి
 మారణాదిఘోరకర్తముల కనువగుకుండము నేర్పఱచుకొని
 సమాహితుఁడై కూరుచుండి ఆహోమమునకు విధింపఁబడు.
 చంద్ర తాండ్రలోనగుసమిధలను బేలాలు ఆవాలు లోనగు
 వస్తువులను సేకరించి ఛాగమహిషాదిజంతువులలోఁ దదుచిత.
 మగుదానిని గ్రహించి యగ్నిం బ్రణయించి తాంత్రికాగ్నిమఖ
 మునఁ జెప్పఁబడినవిధా నమున నగ్ని నారాధించి యాయగ్ని
 యందు నిష్ఠదేవత నావాహనము చేసి బలి జంతువును బూజించి
 తాంత్రికసంస్కారముల సంస్కరించి యుద్దిష్టశత్రుగోత్రనామ
 ముల నుచ్చరించి దేవతను ధ్యానించి యీ ప్రబలశత్రునాశార్థ.
 మీసంస్కృతబలి నిచ్చుచున్నాఁడను. దీనిని గ్రహించి వానిం
 జంపుమా యనుచు దానిని ఛేదించి యా రక్తమాంసముల.

నివేదించి హోమము చేయవలయును. దీనికే పూర్ణాహుతి యని పేరు. తద్బలి జంతుమాంసముల, దంత్రోక్తభాగములండుండువాని నగ్నిలో వేల్చవలయును. ఇది హోమపద్ధతి. అంతకుముందే యాదేవత నుపాసించి యుండవలయును. ఆమంత్రము సిద్ధించియుండవలయును. ఆదేవత యాహోమమునఁ దృప్తినొంది యాశత్రువును జంపునని తంత్రములు చెప్పును. ఆహోమము కొనసాగకయున్నఁ గర్తకు మరణము తప్పదు. కాని హోమము సిద్ధించినను శత్రువు చావకయుండవచ్చును. అనఁగా నతఁ డిట్టిదేవతనే యుపాసించియున్నను, దీనికంటె బలాధికురాలగు దేవత నుపాసించియున్నను, ఈరెండు లేక కేవల జ్ఞానధనుఁ డైనను వాని నీదేవత యేమియుఁ జేయఁజాలదు గాని కర్తను మాత్ర మాహుతిగాఁ గైకొనక వదలదనుట మాత్రము సత్యము. ఇట్టిదానికే యాసురకృత్యమని పేరు.

ఈహోమమున సాధకుఁడు శత్రునాశార్థము కోరిన యుద్ధసాధనముల నాదేవత ప్రసాదించును. అగ్నిహోత్రుఁడొసంగఁడు. అగ్నిస్వరూపిణిగ భావింపఁబడిన యాదేవత యొసంగునని సారము. ఇది ఘోరకర్తము. ఇహపరదుఃఖ ప్రదము. ఇది సాధారణప్రయోగమువలెఁ గాక ధనుర్వేదోక్తప్రకారము చేసి యస్త్రరథాదులను బడసి యుద్ధముచేసి గెలుపొందుట కుపయోగించును. సామాన్యప్రయోగములం దస్త్రముల నాహ్వానింపవలసినయవసరమే యుండదు. శత్రుగోత్రనామముల నుచ్చరించినఁ జాలును. ఇట్టి హోమములకే

ఇంద్రజిత్తు రామలక్ష్మణాదుల మూర్ఛితులఁ జేయుట. 463

యభిచారహోమములని పేరు. ఇట్టివి తంత్రములలో నేల చేర్పవలెననుప్రశ్నము రావచ్చును. వినుఁడు.

రాజులకొఱకు నస్త్రవిద్య యేర్పడినది. శత్రువధము రాజులకుఁ బరమవిధి. ధర్మరక్షణధ్వంసకు లే శత్రురాజులు. తన కపకారము చేయకయున్నను ధర్మధ్వంసనము చేయఁదలంచి నను వానిని వెదకి రాజు వధింపవలయునని స్మృతి హెచ్చరించు చున్నది. ఇతరుల కీమార్గ మాశ్రయణీయము కాదు. ఉపాసకులకు మారణాది షట్ప్రయోగములు గలవు కదా వాని వలని యుపయోగము లేవ్వియు లేవుకదా యనరాదు. వారి వారియోగ్యత ననుసరించి యవి యుండును. మంత్రమహోదధి లోనగుతంత్రము లవ్యానింగూర్చి విశేషించి తెల్పును. అరిషడ్వర్గమునందు వీని నుపయోగింపవలయునని శాస్త్ర హృదయము.

ఇందు “హుత్వా మహేంద్రప్రతిమప్రభావః” అని యింద్రజిత్తునకు విశేషము చేర్పఁబడినది. దేవేంద్రు నోడించిన రావణపుత్రుని మహేంద్రసనూనప్రభావము గలవాఁ డనుట బాగుండునా యని కొందఱా డేపించిరి. ఇట్టివి కవిసమయము లనంబడును. వానినే వాల్మీకిమహర్షియు ననుకరించెనని యూహింపం దగును.

“స్వయంభువా దత్తవరో మహాత్మా

భూస్థితోఽంతర్హితభీమకాయః,

కథన్తు శక్యో యథా నష్టదేహో

నిహంతుమధ్యేంద్రజిదుద్యతాస్త్రః.

మనో స్వయంభూర్భగవానచింత్యో
 యన్యైకదస్త్రప్రభవశ్చ యోఽద్యుః,
 బాణావపాతాం స్త్వమిహాద్యు ధీమక్
 మయా సహస్యగ్రమగా సహస్వ.”

౬౬

అని మూలము. అవయవార్థము ముందే వ్రాయబడినది. శ్రీరామునివాక్యము లివి. ఇంద్రజిత్తును రాముడు “మహాత్మా” యని వినుతించెను. ఏల? బ్రహ్మ నారాధించి తదనుగ్రహపాత్రుడయ్యెను కనుక మహాత్ముడే యని యాశయము. కనబడనివానిని గొట్టరాదను ధర్మమును దా నాశ్రయించినవాడు గాన నెట్లు జయింపవచ్చునని ప్రశ్నించెను. అంతయగాక బ్రహ్మదేవునిమాటను బాటింపవలయును గాన నావలెనే వీనిబాధ నోర్చుకొని యుండుమని తమ్మునకు హితముపదేశించెను. దీనిభావ మేమి? తపశ్శక్తి దుర్నివారము. తపోమహిమమున లభించిన దివ్యాస్త్రములు కలవాడు రావణి. దానిప్రభావము నాపం దరము కాదు. అది ఫలింపవలసినదే. ఇదియు భగవదాజ్ఞయే కదా. త్రిమూర్తులలో నెవరు వరము లిచ్చినను వేటొకరు దానిని ద్రిష్టజాలరు. కర్మఫలములు వ్యర్థములు కాఁజాలవు. కావున వాని నడ్డరాదనుభావము రామునివాక్యములనుండి తేలేడిని.

“త్వయా యదభయం దత్తం తద్దత్తమఖిలం మయా,
 మత్తో విభిన్నమాత్మానం ద్రష్టుమర్హసి శంకర.

౪౭

యోఽహం న త్వం జగచ్ఛేదం సదేవాసురమానుషం,
 మత్తో నాన్యదశేషం యత్తత్త్వం జ్ఞాతుమిహర్హసి.

౪౮

హనుమంతుఁ డోషధిపర్వతము దెచ్చి బాధలు మాన్పుట. 465

అవిద్యా మోహితాత్తానః పురుషా భిన్నదర్శినః,

పదంతి భేదం పశ్యంతి చాపయోరంతరం హరః.”

౪౯

విష్ణుపురాణము. ౫ అం. 33 ఆధ్యాయము.

అని హరివంశము తెలుపుచున్నది. కావునఁ ద్రిమూర్తులు పరస్పరము వరముల గారవించువారలే యని యెఱుంగవలయును. ఇఁకఁ దరువాతికథను బఠితము.

— { హనుమంతుఁ డోషధిపర్వతము దెచ్చి
యెల్లర బాధలు మాన్పుట. } —

* అత్తఱి రామలక్ష్మణులు పడియుండుటం గని వానరులు భీతిల్లి మూర్ఛిల్లిరి. సుగ్రీవుఁడు నీలాంగదజాంబవంతులేమి చేయఁదోఁడక యుండిరి. బుద్ధిమదగ్రగణ్యుండగు విభీషణుఁడు వానరులపాటు గాంచి మంచిమాటల నూఱడించుచు మీరు భయంపడకుండు. రామసౌమిత్రులు బాణవీడితొలై పరవశులై దీనులై యున్నారని విచారింపఁ బనిలేదు. ఏల యనఁగా వారు బ్రహ్మవరమును గారవింప నింద్రజిత్తుబాణములఁ బీడింపఁబడినయ ట్లున్నవారుగాని వేఱు కాదు. కనుక విషాద మొంద నిది యదనుకాదు. బ్రహ్మ యింద్రజిత్తున కీమహాస్త్రము నొసంగెను. రాఘవు లాయస్త్రమునందుఁ గలగౌరవమువేర్చి నేలం బడియున్నవారు. ఇందులకు వగవఁ దగుకారణ మేమి? అని యనెను. మతిమంతులలో మేటియగు హనుమంతుఁడు బ్రహ్మస్త్రమును గౌరవింప త్కణకాలము బద్ధుడై యుండి యంత నాబాధ వదలిపోఁగా విభీషణునిం గని యిట్లనియె. బలవంతు

* ఇది దెబ్బదినాల్గవస్తరమునఁ గల కథాభాగము.

లగు నీకపులెల్ల హతులైరి. ఇంక నెవరెవరు సప్రాణులై యున్న వారో వారల నూటడింతము. అని తేలి పను ఆ రేయి వీరులగు నాహనుమద్విభీషణులు కొఱవికిట్టెలం బట్టుకొని రణసంగమునఁ గపివర్యుల వెదకుచుం దిరుగసాగిరి. హలములు హస్తములు తొడలు లోనగు నవయవములు తెగఁగఁగఁ గపులు రక్తసిక్తాం గులై పర్వతములం బోలి యందుఁ బడియుండిరి. మహాఘోర దర్శనముగానుండు నారణభూమిం దిరిగి తిరిగి చూచిరి. అందు హతప్రాయులై పడియుండు సుగ్రీవాంగదాదులం గాంచిరి. బ్రహ్మాస్త్రప్రభావమున నాటుగడియలలో నటువదేడుకోట్ల వానరుల నింద్రజిత్తు వధించెను. వారిరువురు జాంబవంతుని వెదకి వెదకి నైజముగా ముదుసలియై శతసంఖ్యలుగ బాణములు మేన నాటెయుండఁగాఁ జల్లారెడు నగ్నిసలెనుండు. వీరుని జాంబవంతుని గాంచిరి. విభీషణుడు చంతకుం జని ఆర్యా! తీవ్రశరములు గ్రుచ్చుకొన్నందున నీప్రాణములు చెదరకయున్న వికదా యని ప్రశ్నించెను. ఆభల్లూకవల్లభుఁ డల్లన విభీషణునిమాటల నాలకించి యెట్టకేలకు నెలుంగుదెచ్చుకొని రాక్షసవర్యా! బాణములు నాటుటంజేసి కంటితో నిన్నుఁ జూడఁజాలకున్నాను. కంఠధ్వనింబట్టి ని న్నెఱింగితిని. హనుమంతుఁడు ప్రాణములతో నున్నాఁడా? యని యడిగెను. జాంబవంతుని యాప్రశ్నము నాలకించి విభీషణుడు రామలక్ష్మణులను గూడ వదలి హనుమంతు నడిగెద వేల? వాయునందనునిపైఁ జూపినన్నేహము సుగ్రీవునియందు నంగదునియందును రామునియందును జూపవైతివే. ఏల? అని యడిగెను. ఆమాటల విని జాంబవంతుఁడు రాక్షసేశ్వరా! కారణము వినుము,

హనుమంతుఁ డోషధిపర్వతము దెచ్చి బాధలు మాన్పుట 467

హనుమంతుఁ డొకఁడు మాత్రము బ్రదికియుండిన మిగిలినవారెల్ల హతులైనను భయము కలుగదు. ఎల్లరు జీవించియున్నయట్లే. హనుమ యొక్కఁ డసువులంబాసిన మనమందఱము బ్రదికినను జచ్చినవారమే. వత్సా! వాయుతుల్యుఁడు హుతవహతుల్యవీర్యుఁడు నగు హనుమంతుఁడు ప్రాణములతోనున్న నంత మాకు బ్రదుకువై నాశ గలుగును. అనియెను.

ఆమాటలు విని వాయుసూనుఁ డాజాంబవంతుని దగ్గఱకుఁ బోయి విధియుక్తముగాఁ జరణములను బట్టుకొని నమస్కరించెను. దేహ మవశ మైయున్నను హనుమంతుఁడను. నమస్కరించుచున్నాను. అను మాటలు విని తాను మరల జన్మించినట్లైంది వానరసింహా! చెంతకు రమ్మని పిలిచి కొఁగిలించుకొని, నీవిపుడు వానరుల నెల్ల రక్షింపవలయును. ఇక్కార్యమునందు నీకుంగలపరాక్రమ మితరుల కెవ్వారికిని లేదు. ఎల్లరకు మిత్రుఁడవు. కావున నీవే వీరిని గాపాడవలయును. పరాక్రమప్రదర్శనమున కిది తగినకాలము. వనచరులను రామలక్ష్మణులను విశల్యులఁ గావించి సుఖముం గూర్పుము. వాయుకుమారా! నీవు సాగరమునకు నించుకమీఁడుగా బహుదూరము పోయి పర్వతరాజమగు హిమవంతమును జేరవలయును. అందు మిక్కిలి పొడవై స్వర్ణమయమగు ఋషభపర్వతమును గైలాస శిఖరముం గూడఁ గాంచగలవు. ఆశిఖరముల రెండింటి నడుమ మహాదీప్తిమంతమై సర్వవిధోషధీయుక్త మగు నోషధిపర్వతము గనంబడు. ఆపర్వతశిఖరమునం బుట్టి మహాతేజముల సకలదిక్కుల వెలిగించుచుండు. దివ్యౌషధులు నాలుగు గలవు. అవియే మృతసంజీవని, విశల్యకరణియు, సావర్ణ్యకరణియు,

సంధానకరణియు ననుపేరుల నొప్పుచుండెను. హనుమంతా! ఈయోషధుల నన్నింటిని గొని శీఘ్రముగ రావలయును. వచ్చి వానరులప్రాణములం గూర్చి యూఱట గలిగింపవలయును.

అని జాంబవంతుఁడు తెలుపఁగనే హనుమంతుఁడు సంతోషభరమున నుబ్బి సెలవంది పోయి త్రి కూటాచలమునం గాలూది రెండవకొండయో యనఁ గనంబడుచు నందుండి లంకామలయపర్వతమునకు దాటి యందుండి యాకసమున కెగసి బాహువులు సాచి హిమాలయమును జూడఁ బోయెను. దారి నడుమ ననేకారణ్యపర్వతగ్రామపత్తనములం గాంచుచుఁ బోయి పోయి హిమాలయమును జూచెను. అందలి విచిత్రశృంగముల నందుండు మహర్షులు లోనగువారిం గాంచుచు బ్రహ్మకోశము, కైలాసము, సిద్ధాశ్రమము, శివస్థానము, హయగ్రీవక్షేత్రము, వజ్రదానస్థానము, లోనగువానిం గాంచి ఋషభకైలాసములకు నడుమనుండు నోషధిపర్వతమును జూచెను. కాంచనపర్వతమును గాంచెను. సకలౌషధుల వెలుంగు నా యోషధిపర్వతమును గాంచి యగ్నికాంతులచే తవలె నోషధులచే వెలుంగు నా యోషధి పర్వతప్రభావమున కచ్చెరువంది దానినంతయుం జూట్టి యోషధులను వెదకెను. ఎంత శ్రమంపడి వెదకిన నవి గనబడక యుండెను. తమ్ముం గొనిపోవ నతఁడు వచ్చినాఁడని యెఱింగి యతనిదృష్టి కగోచరములై యుండెను. హనుమకుఁ గోప ముదయించెను. దాని నాపుకొనలేక నెడబొబ్బయిడి కన్ను లెఱ్ఱఁబూఁగగా నోపర్వతేంద్రా! శ్రీరామునియందును దయమాలి యున్నాడవే. ఇట్లే యుండ గట్టిగా నిశ్చయించుకొని యున్నాడవా యేమి?

హనుమంతుఁ డోషధిపర్వతము దెచ్చి బాధలు మాన్పుట. 469

అదియే సత్యమైన నాబాహుబలమున నిన్నుఁ జీకాకుపఱచి నలుదెసలఁ బడఁగూల్చెదను. చూడుమనియెను. ఆతఁ డంతలో వేలకొలంది గైరికాదిథాతువులచేత నోషధులచేతను వెలుఁ గొందు నాపర్వతశిఖరమును జూచెను. దానియందలి చిన్నశిఖరములు పగులునట్లుగా గట్టిగాఁ బట్టుకొని వేగము బలము కనంబడఁగాఁ బెల్లగించెను. దేవతలు భయంపడునట్లు లాపర్వతమును బెల్లగించి యంబరమున కెగిరి యతివేగమునఁ బరుగి డెను మహావేగమున నతఁడు రాఁగాఁ గాంచి వానరు లార్చిరి. హనుమయు వారింగని గర్జించెను. అంత వాయుతనయుఁడు కపులనడుమ వ్రాలి యచ్చటిపెద్దలకు శిరస్సువంచి నమస్కరించి విభీషణుం గౌఁగిలించుకొనియెను. శ్రీరామలక్ష్మణు లిరువురు నామహాషధులగంధ మాఘ్రాణించి విశల్యులైరి. తక్కిన వానరులందఱు వానివాసన నాసికారంధ్రములం జొరఁబాటి నంతనే విశల్యులై లేచిరి. అంతకుఁ బూర్వమే నిహతులై పడి యుండువానరులు కూడ వానిగంధము పయి వాయువశమున సోఁకఁగా సంజీవివలన వెంటనే లేచి విశల్యకరణివలన విశల్యులై, సంధానకరణివలన నొప్పులు మాయము కాఁగా సావర్ణ్యకరణివలన రాత్రి శయనించువారలు తెల్లవాఁగనే లేచునట్లు లేచి తిరుగ సాగిరి. అందు మృతరాక్షసదేహము లుండెను. చచ్చినవారిసంఖ్య తెలియకుండుటకై రావణునాజ్ఞ వలన రాక్షసశవములు సాగరమున వేయఁబడుచుండెను. మరల నా యోషధిపర్వతమును యథాపూర్వస్థలమునఁ జేర్చి హనుమంతుఁడు వచ్చి వానరులం గలిసికొనియెను.

మహాశయులా రా! ఈభాగ మతివిచిత్ర ముగ నుండును.

కాన దీనిని విమర్శించి విశేషములను గనుగొందము. ఇందు ఇంద్రజిత్తు హోమప్రభావ సంజనితాస్త్రవీర్యమున వాసరుల నెల్లఁ బడఁగొట్టెను. రామలక్ష్మణులు బాణవీడితఁగాత్తులై నిశ్చేష్టులై పడిరి. హనుమద్విభీషణులు వెదకివెదకి తుదకు జాంబవంతుని గాంచిరి. ఇంద్రజిత్తు మూఁడుముహూర్తములలో ననఁగా నాటుగడియలలో నిందఱుం ద్రుంచెనని చెప్పఁబడినది. ఇంతయు సాగునప్పటికి సగమురాత్రి గడిచియుండునని యూహింతము. తక్కినకాలము పదునైదుగడియలు మిగిలియుండునని నిశ్చయింతము. ఈకాలములో హనుమంతుఁడు హిమాలయమున కరిగి యందుఁ దిరిగి యోషధిపర్వతమును గని వానియం దెల్లతావుల నాయోషధుల పెదకి కానక యాగ్రహించి కొండశిఖరమునే పెఱికి తెచ్చి దానియోషధులమహత్త్వమున నెల్లరు లేవఁగా మరల నాకొండను యథాపూర్వముగా నునిచివచ్చెనని యిందుఁగల కథాసారము.

౧. రెండుయామములలో నింతపని సాగుటకు శక్యమా?

౨. ఓషధులవాసన ముక్కురంధ్రములం జొరఁగాఁ బోయినప్రాణము లటువదియేడుకోట్లకపులకు వచ్చునా?

౩. ఇట్టి మహత్త్వ మోషధులకు నుండిన మరణమే లేకయుండ నెంతకాలమైన జీవింపవచ్చు గదా!

అను నిట్టి ప్రశ్నపరంపరలు దొరలవచ్చును. కావున నీభాగము చక్కఁగా నెమకఁదగినదే.

“సప్తపద్మైర్హతాః కోట్యో వానరాణాం తరస్వినాం,

అహ్నాః పంచమశేషేణ వల్లభేన స్వయంభువః.”

౧.౨

అని మూలము. పగటియం దైదవభాగమున ననఁగా లంకా

హనుమంతుఁ డోషధిపర్వతము దెచ్చి బాధలు మాన్పుట. 471.

నగరము భూమధ్యమభాగస్థము గాన నాటుగడియలలో.
బ్రహ్మాస్త్రబలమున నటువదేడుకోట్లవానరులు మడిసిరి. అనఁగా
సాయంకాలమున నాయుధము సాగెనని తేలెడిని.

“శృణు వైరుతకాక్షుల యస్తాత్పూచ్చామి మారుతి. ౨౧

తస్మిన్ జీవతి వీరే తు హతమప్యహతం బలం,

హనుమత్పుష్పి శ్రాణే జీవంతోఽపి వయం హతాః. ౨౨

ధరతే మారుతిస్తాత మారుతప్రతిమో యది,

వైశ్వానరసమో వీర్యే జీవితాశా తతో భవేత్.” ౨౩

అని మూలము. ఎవ్వఁడు జీవించినఁ బెక్కఁడు జీవించురో
వానికుశలమే యెల్లరు కోరఁడగినది. ఇతరుల కతనిమూలమున
మేలు కలదు గదా. కావుననే యతనిక్షేమము నెల్లరు కోరు
దురు. ఒరుల కుపకరింపనివానిజన్మము నిరర్థకమని దీని భావము.
లోకమున నుపకారముచేయుటకే మానవజన్మము కల్గును.
జన్మఫలము గాంచనివానిబ్రదుకు వ్యర్థముగాక మఱే మగును?
భగ్దుహరి నీతిసారమున కీరామాయణమే నిదానమని మన
మెఱుంగవలయు.

“కరే క్లాఘ్యస్యాగ శ్శిరసి గురుపాదప్రణయితా

ముఖే సత్యా వాణీ విజయ భుజయోర్విర్యమతులం,

హృది స్వచ్ఛాపృత్తి శ్శృతిమధిగతైకవ్రతఫలం

వినాపైర్విశ్వరేణ ప్రకృతిమహతాం మండనమిదం.”

అను నీభావమును బరికింపుఁడు. ఒకయస్త్రము గలదని యంగీక
రించినచో దానిమహత్త్వము కూడ సంగీకరింపవలసినదే.
మంత్రప్రభావ మెఱింగినవారల కీ యాటుగడియలలోఁ
గోట్లుగా దర్బుదములను వధింపవచ్చును.

“గత్వా పరమమధ్వాన ముపర్యుపరి సాగరం,
 హిమవంతం నగశ్రేష్ఠం హనుమత్ గంతు మర్హసి. ౨౯
 తతః కాంచన మత్కుచ్చ మృషభం పర్వతోత్తమం,
 కైలాసశిఖరం చాపి ద్రక్ష్య స్మరిసిఘాదన. ౩౦
 తయో శ్శిఖరయో ర్మధ్యే ప్రదీప్త మతులప్రభం,
 సర్వాషధియుతం వీర! ద్రక్ష్య స్సౌషధిపర్వతం. ౩౧
 తస్య వానరకాద్దూల! చతస్ర మూర్ధ్ని సంభవాః,
 ద్రక్ష్య స్సౌషధయో దీప్తా దీపయంత్యో దిశో దశ. ౩౨
 మృతసంజీవనీం చైవ విశల్కకరణీ మపి,
 సాపర్ణ్యకరణీం చైవ సంధాన కరణీం తథా. ౩౩
 తాస్మిన్వా హనుమత్ గృహ్య క్షీప్ర మాగంతు మర్హసి,
 అశ్వానయ హరీత్ ప్రాణై ర్యోజ్య గంధవహత్తజ.” ౩౪

అని మూలము. జాంబవంతుఁడు హనుమంతునకు సులువుగాఁ
 దెలిసికొనుటకు మార్గమును దెల్పెను. సాగరముమీఁదుగాఁ
 బోయి హిమాలయమును జూడుమని. సాగరమునకుఁ జాల
 దగ్గఱ నుండుననియో యీనడుమ దానినిమించినకొండలు
 లేవనియో యిట్లు తెల్పెనని సందియమొందఁ బనిలేదు.
 గరుడానిలవేగము గలవారల కీ నడుమనుండుభాగ మల్ప
 మనియే తోచును. ఒక్కక్షణమాత్రమునఁ బోవఁజాలినశక్తి
 యోగము నభ్యసించినఁ గలుగును. దివ్యదృష్టియుఁ గలుగు.
 అనఁగా నంధకారమునందుఁ దేజస్సునందువలె వారికి దృష్టి
 పాటును. కావున నేది యెందుండునది గోచరించును. సంకల్ప
 కాలమున నీదిక్కుననుండు నిచ్చోటి కరుగవలయు ననునూహ
 గలిగినం జాలునని భావము. దీనికిఁ గాయసంయమనమని యోగ
 శాస్త్రమునఁ జేరు. ఒక్కొక్కచోట నాసంయమన మొనరించిన

హనుమంతుఁ డోషధిపర్వతము దెచ్చి బాధలు మాన్పుట. 473.

నొక్కొక్కసిద్ధి గలుగుచుండును. ఈవఱకే యీవిషయము వ్రాయఁబడినది. ఐనను సంగ్రహముగ నిందు వ్రాయుచున్నాను.

“సూ. కాయాకాశయోస్సంబంధసంయమా ల్లఘుతూల
సమాపత్తే శ్చాకాశగమనమ్. ౪౨.” విభూతిపాదము.

“యత్ర కాయస్తతాకాశం తస్యావకాశదానాత్కాయస్య తేన
సంబంధః ప్రాప్తిస్తత్రకృతసంయమో జిత్యా తత్సంబంధం లఘుఘవాతూలా
దిఘ వా పరమాణుభ్యః సమాపత్తిం లభ్యా జితసంబంధో లఘుర్భవతి. లఘు.
త్వాచ్చ జలే పాదాభ్యాం విహరతి. తతస్తూర్ణనాభితంతుమాత్రే విహృత్య
రశ్మిఘ విహరతి, తతో యథేష్టమాకాశగతిరస్య భవతీతి.” వ్యాసభాష్యము.
పాంచభౌతికశరీరమును నిరాధారమగు నాకాశమును అయిన
వీనిసంబంధమునందు (అనఁగాఁ దనశరీరము నాక్రమించుకొని,
యుండు నాకాశమునందని భావము.) చేయుసంయమమువలన
శరీరము దూదివలెఁ దేలికయగును. అప్పుడు తనకెదియిష్టమో.
యాచోటికి ఆకాశమార్గమునఁ బోవచ్చునని తాత్పర్యము.
సంయమ మనఁగా :

“సూ. త్రయమేకత్రసంయమః. ౪” విభూతిపాదము.

ధారణాధ్యానసమాధులను నీమాఁడు నొక్కవిషయము.
నందే కూడియుండుట సంయమ మనంబడును. అని పాతంజల
యోగసూత్రములు తెల్పుచున్నవి. ముక్తికిఁ గాని యై.
హిక ఫలములకుఁ గాని యోగసాధనమే ఫలప్రదముగాని
తక్కినవి కావని భావము. కనుకనే శ్రీకృష్ణమూర్తి.
“తస్మాద్యోగీ భవార్జున” అని యాజ్ఞాపించెను. శ్రమముల
పాలుగాక రిత్తమాటలచేఁ బరమపురుషార్థమును సాధింతు
మనుట వెట్టితనమునఁ గాక మఱే మగును? ఈమార్గమున

ముహూర్తమాత్రమున నెంతదూరమునకై నఁ బోవవచ్చును. కావున హిమాలయగమనము హనుమంతున కశక్యమనుట పొరపాటు. ఋషభకైలాసపర్వతములకు నడుమ నోషధిపర్వతము కలదనియు, దానిశిఖరమున నాలుగులతలు దిక్కులనన్నింటిని దమప్రకాశములచే వెలిగించుచున్నవనియుఁ జెప్పబడినది కదా. అట్టిలతలు కలవా? అనుప్రశ్నమునకు సమాధానము వినుడు.

“వనేచరాణాం పనితాసఖానాం దరీగ్నహోత్స్యంగనిషక్తభావః,
భవంతి యత్రోషధయో రజన్యా మత్రలపూరాస్సరతప్రదీపాః.” ౧౦
సర్గము. ౧.

అని కుమారసంభవమునఁ గాళిదాసు తెల్పెను. ఓషధులమహత్త్వమసాధారణము, అగమ్యము. కొన్నితంత్రములయందు మయూరపారావతప్రముఖపక్షుల నోషధులమూలమునఁ గల్గింపవచ్చునని చెప్పబడినది. ఓషధులశక్తి యెల్లరకు నంతగాఁ దెలియకయున్న నొక్కింతగఁ దెలిసియు యున్నది ఒక్కమూలము నాఘ్రాణించిన మూర్ఛ పొడముచున్నది. ఒక్కమూలికను సేవించిన సర్పదష్టుఁడు నీరోగుఁ డగుచున్నాఁడు. ఒక్కమూలికను భక్షించినఁ బాషాణములు పిండి యగుచున్నవి. ఒక్కమూలికను ధరించిన నున్నత్తుఁడయి యెందో పరుగిడుచున్నాఁడు. ఇంతయేల? మూలికల సేవించిన వృద్ధులు వయోవంతులయిరని యిపుడే వినుచుఁ బత్రికలలోఁ జదువుచు నట్టిమాన్యులం గాంచఁ గల్గుచున్నాము. ముదుసలితనము పోఁగొట్టు శక్తి గల్గినపు డాయుస్సును బెంచునట్టిశక్తియు లక్షణావృత్తిచే నున్నట్లే కదా ఈపఱకే యీతత్త్వభాగముల నీవిషయ

హనుమంతుఁ డోషధిపర్వతము దెచ్చి బాధలు మాన్పుట. 475

మును బెంచి వ్రాసియున్నాను. కాన మగల నిట దాని వెల్లడింపను వీనికి జ్యోతిర్గతలని పేరు. రాత్రులు విద్యుల్లతలభంగి వెలుంగును. మనుష్యదర్శనమున దూరముగాఁ గనబడును. అచ్చటికిఁ బోయిన మఱియు సంతదూరమునఁ గనబడును. అవియే యిందుఁ జేర్కొనఁబడిన సంతివని లోనగునవి యని యెఱుంగవలయును. అవి మానవు లుండుతావుల నుండక దుర్గమారణ్యములయం దుండును. దేవతలకు దీర్ఘాయుర్దాయము కలదు గాన వారలకు వీనితోఁ బనియుండదు. కనుక నివి మానవాగమ్యములని చెప్పఁబడినవని యెఱుంగునది. అట్టి తావుల నవి యుండుటంజేసి యాపర్వతము తత్ప్రకాశముల వెలింగెనని యెఱుంగవలయును. ఇట్టి తావులందుఁ గేవల హేతువాదములు పనికిరావు. ఆస్తికత్వముగలిగి శాస్త్రములఁ బరిశీలించి భగవదారాధనతత్పరత్వమున మెలఁగినఁగాని యిట్టి దురూహవిషయములు స్పష్టములు కానేరవు. కావునఁ గుప్రశ్నములను వదలి హేతువాదములచేఁ గాలముం బుచ్చక భగవదారాధనతత్పరులము గావలయు. కలియుగమున భక్తి కంటె నిరపాయమైనమార్గము కానరాదు. అదియుఁ బరప్రతారణముకొఱకుగాఁ బూనరాదు. త్రికరణశుద్ధిగా నొకదైవమును నమ్మి తదాకారమున నాపరాత్పరుని సర్వేశ్వరుని ధ్యానించుచు బాహ్యపూజానిరతిఁ బామరోద్ధరణార్థమే పూని మానసిక సమర్చనమున నాసర్వజ్ఞు నలరింపవలయును. అదియే మానవ జన్మము గలిగినందులకు ఫలమని నమ్మవలయును. మనమీ ప్రకరణాంతమున భగవంతుని శ్రీరామరూపవిలిసితుని వినుతిం తము.

యత్పాదాంబుజరేణునా మునిసతీ ముక్తిం గతా యన్తహః
పుణ్యం పాతకనాశనం త్రిజగతాం భౌతి స్సృతం పావనం,
స్త్రోత్వా రాఘవ మప్రమేయ మమలం పూర్ణేందుమందస్తి తం
తం రామం సరసీరుహక్షమమలం సీతాసమేతం భజే.

ప్రణవనిలయమంత్రం ప్రాణనిర్వాణమంత్రం
ప్రకృతిపురుషమంత్రం బ్రహ్మరుద్రేంద్రమంత్రం,
ప్రకటదురితరాగ ద్వేషనిర్నాశమంత్రం
రఘుపతినిజమంత్రం రామరామేతి మంత్రం.

దశరథసుతమంత్రం దైత్యసంహారమంత్రం
విబుధవినుతమంత్రం విశ్వవిఖ్యాతమంత్రం,
మునిగణసుతమంత్రం ముక్తిమార్గైకమంత్రం

రఘుపతినిజమంత్రం రామరామేతి మంత్రం.

సంసారసాగరభయాపహవిశ్వమంత్రం
సాక్షాన్మముక్షుజనసేవితసిద్ధమంత్రం,
సారంగహస్తముఖహస్తనివాసమంత్రం
కైవల్యమంత్రమనిశం భజ రామమంత్రం.

జయతు జయతు మంత్రం జన్మసాఫల్యమంత్రం

జననమరణ భేదశ్లేశవిచ్ఛేదమంత్రం,


సకలనిగమమంత్రం సర్వకాన్తైకమంత్రం

రఘుపతినిజమంత్రం రామరామేతి మంత్రమ్.

ఓం తత్సత్.

అవతారప్రయోజనప్రకటన మనునేకాదశప్రకరణము

సం. పూర్ణము.



చెన్నపురి : శ్రీ 'రామ' వైష్ణవ ముద్రతము. — 1939.

